
Чалавек (вядома, калі яго бачыць у ідэале) - самая 
дасканалая істота на Зямлі, вышэйшае тварэнне прыроды. 
У адрозненне ад іншых насельнікаў планеты ён надзелены 
розумам, здольнасцю мысліць, глыбока перажываць свае 
ўражанні ад жыцця. У «го незвычайна развіта пачуццё 
прыгожага, адчуванне хараства. Чалавек можа сам тва- 
рыць прыгожае. З-пад яго рукі выйшлі цудоўныя творы 
жывапісу, скульптуры, ім: створаны выдатныя паэмы, вер- 
шы, раманы, песні, сімфоніі, кінафільмы -- цэлы дзівосны 
свет, які называецца мастацтвам. 

Мастацтва -- асаблівая галіна духоўнай дзейнасці, 

эстэтычнае спасціжэнне свету чалавекам. Людзі, якія зай- 
маюцца мастацкай дзейнасцю -- стварэннем карцін, музы- 
кі, скульптур, літаратурных твораў,-- называюцца маста- 
камі, кампазітарамі, скульптарамі, пісьменнікамі. Гэта яны 
сілай свайго таленту ўздзейнічаюць на нашы думкі і па- 
чуцці, прыносяць нам эст-этычнае задавальненне, радасныя 
і светлыя, а часам і горкія перажыванні. 
Жыццё кожнага чалавека мае два бакі, 
складаецца як бы з дзвюх частак -- матэ- 
рыяльнай і духоўнай. І абедзве яны вельмі 
важныя, хоць не ўсімі і гне заўсёды гэта разумеецца пра- 
вільна. 

Ніхто не будзе аспрэчваць таго, што чалавек не можа 
жыць без задавальнення сваіх матэрыяльных патрэб, без 
ежы, адзення, жылля. Гэта відавочна. 

А без духоўных? Напрыклад, без таго, каб чытаць 
кнігі, хадзіць у тэатр і кіно, слухаць і самому спяваць 

песні і г. д. Ці так ужо неабходна, а тым больш абавязкова 
патрэбна чалавеку, які сваёй галоўнай працоўнай дзейна- 
сцю непасрэдна не звязаны з мастацтвам, ведаць асабліва- 
сці мастацтва, вывучаць гісторыю яго развіцця, спосабы 
ўздзеяння на нашы думкі і пачуцці? Хіба недастаткова 
быць спецыялістам у сваёй прафесіі, мець добрыя веды 
ў галіне тэхнікі або медыцыны ці аграноміі і г. д.? 

Не, недастаткова! Мастацтва, у тым ліку мастацкая 
літаратура, жыццёва неабходна чалавеку. Як свежае па- 
ветра для дыхання, як сонечнае святло. 

Мастацтва ўзвышае чалавека, робіць яго існаванне 
поўным высокага сэнсу. Яно збліжае людзей, дапамагае ім 
ва ўстанаўленні духоўных сувязей і адносін, узаемаразу- 
мення. Мастацтва таксама ўзбагачае жыццёвы вопыт ча- 
лавека, пашырае яго ўяўленні аб жыцці, развівае рознаба- 
ковае ўспрыманне свету. Моцна ўдзейнічаючы на думкі 
і пачуцці, творы мастацтва дапамагаюць выпрацаваць свой 
погляд на рэчы, свае ўласныя да іх адносіны. Як сцвяр- 
джаюць самі пісьменнікі, мэта літаратуры -- «дапамагаць 
чалавеку разумець самога сябе, падняць веру ў сябе 
і развіць імкненне да ісціны, змагацца з пошласцю ў лю- 
дзях, умець знайсці добрае ў іх, абуджаць у іх душах 
сорам, гнеў, мужнасць...» (М. Горкі). Іншымі словамі, 
мастацтва спрыяе фарміраванню чалавечай асобы, яе роз- 
набаковаму і гарманічнаму развіццю. 

Мастацтва -- гэта творчасць. Нідзе так поўна і выраз- 
на, наглядна не праяўляецца характар чалавечай індыві- 
дуальнасці, як у мастацтве. Таму яно здольна адыгрываць 
асаблівую ролю ў развіцці творчых схільнасцей чалавека, 
яго імкненні да прыгажосці, у абуджэнні актыўных, дзейс- 
ных адносін да жыцця. Мастацтва з'яўляецца магутным 
сродкам выхавання, духоўнага ўдасканалення людзей. 
Вось чаму яно прыцягвае да сябе такую вялікую ўвагу 
грамадства. 

Усім відам мастацтва ўласціва вобразна- 
гада а эмацыянальнае адлюстраванне жыцця. 
ёйбва Але сродкі і спосабы, якімі яны карыс- 
таюцца, розныя. Скульптура, ужываючы 
цвёрды матэрыял (камень, гіпс, дрэва), выяўляе характар 
чалавека, яго паводзіны і адносіны да жыцця праз знешнія 
формы -- паставу, выраз твару; танец -- праз рытмічныя 
рухі цела; музыка -- праз гукі і мелодыі; жывапіс -- праз 
лініі і фарбы. Кожны з відаў мастацтва па-свойму ўздзей- 
нічае на чалавека. Адзін -- музыка -- больш на яго пачуц- 
ці, другі -- жывапіс -- на зрокавыя ўяўленні. 

Літаратура - мастацтва слова. Галоўны сродак ад- 
люстравання жыцця ў літаратуры -- мова. Гэта самы уні- 
версальны сродак. Пры дапамозе слова можна раскрыць 
думкі і перажыванні людзей, паказаць іх паводзіны і ўчын- 
кі, знешняе аблічча, абставіны, у якіх яны жывуць і дзей- 
нічаюць. І хоць гэта асаблівасць не ставіць літаратуру над 
іншымі відамі мастацтва, але надзяляе яе надзвычай вялі- 
кімі магчымасцямі ў паказе жыцця, ва ўздзеянні на чыта- 
ча. У гэтай сваёй асаблівасці літаратура збліжаецца з такі- 
мі мастацтвамі, як кіно, тэатр, тэлебачанне, якія назы- 
ваюцца сінтэтычнымі, г. зн. такімі, што спалучаюць у сабе 
спосабы і сродкі розных відаў мастацтва. Дарэчы, менавіта 
літаратура і служыць звычайна асновай для сінтэтычных 
мастацтваў: сцэнарый кінафільма, п'еса для спектакля, 
лібрэта для оперы і балета, верш для вакальнага мастацт- 
ва, для песні. : 
Карыстаючыся словам, літаратура здольна 
не толькі маляваць карціны жыцця, але 
і раскрываць складаныя жыццёвыя з'явы 
і працэсы, адлюстроўваць гістарычныя падзеі, узаемаадно- 
сіны людзей на працягу доўгага часу. У мастацкіх творах 
можна адшукаць цікавыя гістарычныя звесткі, глыбокія 
ацэнкі сацыяльнага, эканамічнага, палітычнага жыцця. 
Гэтай сваёй якасцю літаратура, асабліва празаічная, зблі- 
жаецца з навукай. Аднак навука і літаратура пазнаюць 
і адлюстроўваюць жыццё па-рознаму. Навука, дакладней 
кожная канкрэтная галіна навукі, даследуе пэўны бок або 
аспект жыцця людзей ці з'явы прыроды. Гісторыя, напры- 
клад, вывучае развіццё чалавечага грамадства, анато- 
мія -- будову жывога арганізма, геаграфія -- прыродныя 
ўмовы Зямлі, фізіка -- нежывую прыроду. Вынікі асэнса- 
вання гэтых з'яў навука падае ў выглядзе лагічных па- 
няццяў ці абагульненняў. 

Літаратура ж пазнае і адлюстроўвае свет у формах 
самога жыцця, уў канкрэтных, жывых вобразах, карцінах, 
цэласна, не расчляняючы яго на асобныя часткі ці эле- 
менты. Ды і мэты ў навукі і літаратуры неаднолькавыя. 
Навука імкнецца ўстанавіць, сфармуляваць законы развіц- 
ця грамадства ці прыроды. Літаратура ж, выяўляючы 
характэрнае, важнае ў жыццёвых з'явах, асаблівую ўвагу 
засяроджвае на раскрыцці духоўнага свету людзей, выяў- 
ляе іх думкі, перажыванні, настроі ў сувязі з тымі ці 
іншымі падзеямі. У цэнтры мастацкага твора заўсёды 
знаходзіцца чалавек, нават тады, калі апісваюцца з'явы 

прыроды, навакольнага свету. Невыпадкова мастацкую 
літаратуру называюць чалавеказнаўствам. 

Праўда, такую ж ці падобную ролю адыгрываюць і так 
званыя гуманітарныя, г. зн. чалавеказнаўчыя навукі (гіс- 
торыя, этнаграфія, псіхалогія, сацыялогія і інш.), а такса- 
ма публіцыстыка. Мастацкая літаратура вельмі цесна зблі- 
жаецца з імі, асабліва з публіцыстыкай. Публіцыстычныя 
творы ў значнай меры карыстаюцца нават тымі ж сродкамі 
ў адлюстраванні жыцця, што і мастацкая літаратура. 
Аднак роля гуманітарных навук у жыцці грамадства ін- 
шая, чым літаратуры, бо яны маюць сваёй галоўнай мэтай 
пазнанне жыцця, фарміраванне адносін людзей да канк- 
рэтных грамадскіх з'яў. І гуманітарныя навукі, і публі- 
цыстыка не могуць адыходзіць ад праўды фактаў, яны 
аналізуюць, адлюстроўваюць тое, што сапраўды адбылося 
ці рэальна адбываецца ў жыцці. Мастацкая ж літаратура, 
адлюстроўваючы жыццё, вельмі часта звяртаецца да фан- 
тазіі, выдумкі, яна паказвае не толькі тое, што адбылося ці 
адбываецца, але і тое, чаго ў сапраўднасці не было, але 
што магло быць, магло адбыцца ў тых умовах, акалічна- 
сцях ці абставінах, якія паказвае пісьменнік. 
Літаратура, як і іншыя віды мастацтва, 
паказвае жыццё пры дапамозе вобразаў. 
Што ж такое мастацкі вобраз? Кажучы ўвогуле, гэта 
карціна, якая дае нам яскравае, маляўнічае ўяўленне пра 
пэўную з'яву жыцця, часцей -- пра чалавека, пра тое, як 
ён жыве, паводзіць сябе, што яго акружае, з чым ён суты- 
каецца, як ён успрымае навакольнае жыццё. Прычым гэта 
можа быць не толькі зрокава наглядная карціна, напры- 
клад, маляўнічае апісанне знешняга выгляду чалавека, 
з'яў прыроды, рэчаў і прадметаў, што акружаюць яго, але 
і яскравае выяўленне думак, пачуццяў, перажыванняў. 
Такое мастацкае апісанне ствараецца шляхам супастаў- 
лення, параўнання адных прадметаў ці з'яў з іншымі, 
вылучэння якой-небудзь адной рысы ці асаблівасці, узмац- 
нення, завастрэння яе, засяроджвання ўвагі на асобных 
дэталях, падрабязнасцях. 

Пры стварэнні мастацкіх карцін, вобразаў пісьменнік 
абапіраецца на свае жыццёвыя назіранні, уражанні, адчу- 
ванні, але ён іх «перапрацоўвае» з дапамогай уяўлення, 
фантазіі. Менавіта сілай свайго асаблівага ўспрымання 
жыцця пісьменнік дабіваецца выразнасці, яскравасці ма- 
люнка, эмацыянальнасці апісання. «Усміхнецца сонца лю- 
дзям»,-- чытаем у творы, і нам уяўляецца вясновы або 


Мастацкі вобраз 


6 


летні дзень, светлы і цёплы, а разам З ТЫМ і адпаведны 
настрой чалавека або многіх людзей - - светлы, радасны. 
У мастацкім вобразе ўсё ўзаемазвязана: думка і перажы- 
ванне, канкрэтныя рысы прадмета, з'явы, чалавека з пэў- 
ным меркаваннем аб жыцці, адносінамі да яго. 

Расказваючы аб жыцці, пісьменнік не проста «спісвае», 
занатоўвае ўсё, што трапляецца на вочы, ён адбірае 
найбольш значнае, характэрнае, агульнацікавае для мно- 
гіх людзей, г. зн. тыповае, тое, у чым выразна выяўляецца 
пэўны сэнс, важны для пазнання і разумення жыцця. 

У кожным мастацкім вобразе, карціне заўсёды прысут- 
нічае ацэнка, думка аб жыцці, аб людзях -- ідэя. Яна 
звычайна не фармулюецца прама, непасрэдна аўтарам, 
а як бы стоена, скрыта ў тэксце. Да яе мы даходзім, улоў- 
ліваем яе праз успрыманне карцін, чалавечых паводзін, 
выказванняў, праз тыя перажыванні, пачуцці, якія выклі- 
кае чытанне літаратурнага твора: спачуванне ці захаплен- 
не, гнеў ці абурэнне і г. д. 

Інакш кажучы, у кожным чалавечым характары, пака- 
заным у творы, у кожнай карціне выяўляецца ацэнка 
жыцця, ацэнка героя, яго паводзін і г. д. Даючы такую 
ацэнку, пісьменнік зыходзіць са свайго ўяўлення аб прыго- 
жым, аб тым, якім павінен быць чалавек, г. зн. арыентуец- 
ца на эстэтычны ідэал, на той узор дасканалага і прыгожа- 
га, які склаўся ў народнай свядомасці эпохі, у якую жыве 
пісьменнік або яго герой. Натуральна, што гэты ідэал не 
бывае аднолькавы ў розныя перыяды гісторыі, у пісьменні- 
каў, якія па-рознаму ўспрымаюць жыццё. А з другога: 
боку, эстэтычны ідэал не заўсёды выяўляецца ў станоўчых 
вобразах, ён не менш выразна можа выяўляцца і праз 
адлюстраванне негатыўных з'яў жыцця, складаных, супя- 
рэчлівых характараў у творах сатырычнага жанру. 

Канкрэтна-гіста- Адлюстраванне жыцця ў вобразах мае тую 
рычнае, нацыя- асаблівасць, што яно адначасова і вельмі 
нальнае, агульна- канкрэтнае, выяўляецца праз адчувальныя 
а 4 “та ўражанні, дэталі, выразную абмалёўку 
персанажаў, паводзін і ўчынкаў людзей, 

і разам з тым мае абагульняючы сэнс. Паказаныя ў творы 
характары выяўляюць асаблівасці, уласцівыя многім лю- 
дзям таго асяроддзя, у якім жывуць, г. зн. яны выступаюць 
як тыповыя характары. У той жа час адлюстраванне 
жыцця ў творы не бывае «нейтральным». Змест кожнага 
мастацкага твора мае пэўную ідэйную накіраванасць. 
Праз вобразы-характары аўтар выяўляе свае адносіны да 

жыцця, свой погляд на розныя грамадскія з'явы, дае ім 
сваю ацэнку, якая мае не толькі змацыянальна-эстэтычны, 
але і сацыяльна-гістарычны сэнс, выяўляе светапогляд 
пісьменніка. 

Светаўспрыманне і светапогляд пісьменніка складва- 
юцца не адвольна. Яны залежаць ад многіх прычын, 
і найперш ад таго, як асэнсоўвае пісьменнік вопыт гра- 
мадскага жыцця, як складваюцца яго асабістыя адносіны 
да гэтага жыцця. Літаратурная творчасць ніколі не была 
і не можа быць прыватнай справай пісьменніка, бо ён піша 
не для сябе, а для чытачоў, а гэта значыць у пэўным сэнсе 
залежыць ад іх думак і настрояў, а з другога боку, пісь- 
меннік і сам здольны ўплываць на фарміраванне пэўных 
грамадскіх поглядаў, настрояў. Такім чынам, можна ска- 
заць, што кожны твор мае пэўны канкрэтна-гістарычны 
змест і павінен успрымацца як «дакумент» свайго часу, 
сваёй эпохі і аналізавацца з улікам гэтага. 

Аднак значэнне кожнага сапраўды мастацкага твора 
ніколі не абмяжоўваецца толькі адносінамі да канкрэтнага 
сацыяльнага асяроддзя ці пэўнага гістарычнага часу. Яно 
значна шырэйшае. Кожны сапраўдны пісьменнік заўсёды 
выступае як выразнік поглядаў, інтарэсаў усяго народа. Ен 
тварэц ідэйна-мастацкіх каштоўнасцей, культуры свайго 
народа. Толькі ў цеснай сувязі з жыццём народа пісь- 
меннік знаходзіць жыватворную сілу і натхненне для 
творчасці. Пра гэта пераканаўча сведчыць вопыт развіцця 
кожнай нацыянальнай літаратуры. Самыя выдатныя пісь- 
меннікі мінулага і сучаснасці свядома ставілі сваю твор- 
часць на службу народу, кіраваліся і кіруюцца яго ідэаламі 
і традыцыямі. Творчасць такіх выдатных майстроў слова 
мы называем народнай. Яна з найбольшай эстэтычнай, 
мастацкай сілай, глыбінёй пранікнення ў жыццёвыя з'явы 
адлюстроўвае светаўспрыманне, імкненні народа, яго гра- 
мадскія і эстэтычна-філасофскія погляды. 

У нацыянальным змесце літаратуры выяўляецца яе 
агульначалавечае значэнне. Кожная нацыянальная літара- 
тура ўносіць свой уклад у агульначалавечую культуру. 
І гэты ўклад тым большы, чым шырэй яна, застаючыся 
літаратурай свайго народа, бачыць і ставіць праблемы 
чалавечага жыцця, чым глыбей пранікае ў псіхалогію 
асобы, тым вышэй яе мастацкія, эстэтычныя вартасці. 

Мастацкая літаратура па сваёй прыродзе, у сваёй 
галоўнай, эстэтычнай сутнасці -- з'ява глыбока гуманіс- 
тычная. Яна праз стагоддзі нясе сваю актыўную службу па 

падтрыманню і ўзбагачэнню гуманістычнага патэнцыялу 
грамадства, сцвярджэнню чалавекалюбства, праўды, да- 
брыні, міласэрнасці, выхаванню высокай духоўнай куль- 

Ыы. 

Гуманізм -- гэта нічым не абмежаваная, бескарыслівая 
любоў да чалавека, усведамленне незаменнай, ні з чым не 
параўнальнай, найвышэйшай каштоўнасці чалавечай асо- 
бы, шчырае жаданне таго, каб кожны чалавек быў сва- 
бодны, шчаслівы, дасканалы, гарманічны ў сваіх намерах, 
імкненнях, жыццёвых праявах. 

Яшчэ задоўга да таго, калі мастацкае сло- 

Літаратура: ва было зафіксавана на паперы ў даўніх 

і вусная народ- а . І “ 

ная творчасць ПОмніках пісьменства, народ ужо тварыў 

сваю паэзію, вобразна выяўляў свае на- 

строі і думы ў песнях, казках, легендах, паданнях, якія 
і былі першымі творамі слоўнага мастацтва. 

Фальклор -- калектыўная творчасць народа. Народныя 
паданні, песні, казкі на працягу многіх стагоддзяў свайго 
бытавання перадаваліся з вуснаў у вусны, удасканальвалі- 
ся, шліфаваліся, станавіліся выдатнымі ўзорамі мастацтва 
слова. У гэтых творах адлюстроўваліся ўсе найважнейшыя 
праявы народнага жыцця з самых далёкіх часоў: сутык- 
ненне чалавека з сіламі прыроды і імкненне ўплываць на 
іх дзеля свайго дабрабыту і карысці; цяжкая праца і жа- 
данне нейкім чынам аблягчыць яе шляхам уздзеяння на 
тыя абставіны, ад якіх залежалі вынікі гэтай працы, 
дабрабыт; любоў народа да сваёй Радзімы і нянавісць да 
ворагаў; вера ў перамогу дабра над злом, праўды над 
няпраўдай, глыбокі аптымізм і жыццялюбства. 

Многія фальклорныя творы складаліся ў пэўных жын- 
цёвых акалічнасцях, сітуацыях -- у час святаў, сямейных 
урачыстасцей (каляндарна-абрадавая паэзія). Яны супра- 
ваджалі працоўную дзейнасць чалавека (працоўныя пес- 
ні), дапамагалі ў выхаванні дзяцей (песні-калыханкі, дзі- 
цячыя песні, загадкі, казкі), перадавалі наступным пака- 
ленням жыццёвы вопыт і мудрасць, набытыя за стагоддзі, 
захоўвалі гістарычную памяць (легенды, паданні, песні, 
казкі, прыказкі, прымаўкі і г. д.). 

У вуснай творчасці адлюстраваліся філасофскія погля- 
ды народа, яго імкненне растлумачыць для сябе розныя 
з явы прыроды і жыцця, асабліва тыя, перад якімі чалавек 
адчуваў сябе безабаронным. І не толькі растлумачыць, але 
І нейкім чынам уздзейнічаць на іх, пакланяючыся ім, 
Звяртаючыся да іх з замовамі і малітвамі. Так у глыбокай 

старажытнасці з'явіліся міфы і паданні пра багоў, мі- 
фічных істот, духаў і г. д. Да міфаў і паданняў пра мі- 
фічных істот блізкія па часу ўзнікнення ў глыбокай стара- 
жытнасці жывёльны эпас і чарадзейныя казкі, у якіх людзі 
імкнуліся асэнсаваць свае назіранні над жыццём, перадаць 
уяўленні аб навакольным свеце і г. д. 

Аднак галоўным прызначэннем вуснай паэзіі было 
задавальненне мастацка-эстэтычных патрэб людзей, іх 
імкнення да прыгожага. У творах фальклору ўвасабляліся 
мары аб светлым і радасным жыцці, высокія парыванні да 
ідэалу, выснаванага народнай свядомасцю і фантазіяй на 
працягу стагоддзяў. 

Пашыраючыся і ў пазнейшы час, калі ўжо ўзнікла 
кніга, фальклорныя творы моцна ўплывалі на развіццё 
пісьмовай літаратуры. Вусная паэзія заўсёды жывіла, пад- 
сілкоўвала літаратуру, з'яўлялася невычэрпнай крыніцай 
ідэй, вобразаў, спосабаў мастацкага адлюстравання жыц- 
ця. Асабліва гэта добра відаць на нашай, беларускай, 
літаратуры, якой даводзілася перажываць вельмі цяжкія 
часы ўціску, заняпаду і затым аднаўлення, адраджэння 
з апорай на традыцыі вуснай творчасці. Невыпадкова так 
многа ўвагі ўдзялялі вуснай творчасці народа нашы пісь- 
меннікі Я. Баршчэўскі, Я. Чачот, В. Дунін-Марцінкевіч, 
Ф. Багушэвіч, Янка Купала, Якуб Колас, М. Багдановіч 
і іншыя, у якіх знойдзем мноства твораў, сваім з'яўленнем 
абавязаных вельмі багатаму (паводле сведчання вучоных, 
найбагацейшаму ў славянскіх народаў) беларускаму фаль- 
клору. 

Б .... На працягу ўсёй сваёй гісторыі беларуская 
еларуская лі- а. сарам 

таратура-- мас- Літаратура была голасам народа, люстрам 

тацкае адлюст- яго жыцця, выразнікам імкненняў і спадзя- 

раванне жыцця ванняў, мастацка-эстэтычнага самавыяў- 

. ыа на раз” лення. Яна пранесла праз стагоддзі самыя 

ЦЯ НаРЭЎ.. запаветныя думкі і пачуцці народа, яго 
непахіснае імкненне да свабоды і шчасця. Развіваючыся 
ў няпростых, часта вельмі неспрыяльных умовах, яна 
захавала вернасць высокім ідэалам, настойліва прапаган- 
давала ідэі сацыяльнай справядлівасці, патрыятызму, па- 
вагі да іншых народаў. 

Пафасам сцвярджэння самаадданай любові да роднага 
краю вызначаліся творы Францыска Скарыны і Міколы 
Гусоўскага. Непрымірымай нянавісцю да прыгнятальнікаў 
народа былі прасякнуты выступленні Кастуся Каліноўска- 
га і Францішка Багушэвіча. Як вечавы звон будзілі краіну 

палымяныя песні-заклікі Янкі Купалы, Цёткі, Якуба Кола- 
са, Максіма Багдановіча, Алеся Гаруна. У іх вершах 
настойліва сцвярджалася права народа самастойна буда- 
ваць свой родны дом, сваю Бацькаўшчыну, неадольнае 
імкненне «людзьмі звацца», 

Аглядаючы гістарычны шлях свайго народа і яго куль- 


ча 


туры, Пятрусь Броўка ў паэме «Беларусь» пісаў: 


Яшчэ ў дні старыя, у век наш лучынны, 
Аб горадзе Полацку слава ішла,-- 
Друкар там выдатны Георгій! Скарына, 
Што зоры, рассыпаў па роднай краіне 
Крыштальныя словы навукі-святла... 


Зямля Беларусі, зялёныя долы! 

З крыніц тваіх чыстых пад шумнай вярбой 
Зачэрпнулі думы Купала і Колас, 

На кожнай сцяжынцы іх песня і голас 

З тваёю журботай і ўцехай тваёй. 


Пад гоманы бору, куванне зязюлі 
Злажыў Багдановіч тут яркі вянок... 
І поле, і пушчы, і рэкі тут чулі, 
Як Цётка спявала, як марыў Бядуля, 
Як слёзы рассыпаў Мацей Бурачок. 


Амаль тысячагадовы, а калі мець на ўвазе і фальклор- 
ныя, вусна-паэтычныя формы бытавання мастацкага сло- 
ва, то і больш доўгі перыяд развіцця творчасці ў слове 
выяўляе неаспрэчную здольнасць беларускага народа тва- 
рыць сваю арыгінальную духоўную, мастацкую культуру, 
сведчыць пра яго таленавітасць, паэтычнасць яго светаад- 
чування. 

Беларуская літаратура, як і іншыя нацыянальныя літа- 
ратуры, прайшла ў сваім развіцці некалькі этапаў-пе- 
рыядаў. Асноўныя з іх: старажытны перыяд (ад пачатку 
пісьменства да сярэдзіны ХУІ ст.), новы перыяд (з сярэ- 
дзіны ХУШ ст. да канца дзесятых гадоў ХХ ст.) і найноў- 
шы перыяд (з канца дзесятых гадоў да нашых дзён). 
Кожны з гэтых асноўных перыядаў мае свае этапы-ступе- 
Ні, звязаныя з гісторыка-культурнымі зменамі ў жыцці 
беларускага народа, у сусветнай гісторыі культуры. 

Апошняе -- сувязь беларускай літаратуры з сусветнай 
мастацкай культурай -- таксама вельмі важна ўлічваць. 





“Па сцверджанню некаторых даследчыкаў, такое імя меў напачатку 
Скарына. Цяпер гэтая версія не падтрымліваецца і паўсюдна ўжываецца 
імя Францыск. 

“Мацей Бурачок -- псеўданім Ф. Багушэвіча. 


ІІ 





Кожная нацыя, вялікая ці меншая, развіваецца ў цесных 
узаемадачыненнях з іншымі народамі і ўносіць свой уклад 
у агульную культурную скарбніцу чалавецтва. Будучы 
арыгінальнай у сваім змесце і формах, наша літаратура 
мае шмат агульнага з іншымі літаратурамі. Яна на ўсіх 
этапах свайго развіцця абапіралася на вопыт іншых на- 
цыяльных літаратур, выкарыстоўвала тое, што было вы- 
працавана за тысячагоддзі сусветнай літаратурай. Асноў- 
ныя этапы, напрамкі развіцця еўрапейскіх літаратур (хоць 
яны і не заўсёды супадаюць па часе з этапамі развіцця 
беларускай літаратуры) так ці інакш адбіваліся і на 
творчасці беларускіх пісьменнікаў. І да канца зразумець 
сваю літаратуру немагчыма без уліку вопыту сусветнай 
літаратуры, разглядаючы яе ізалявана ад сусветнага літа- 
ратурнага працэсу. 

Вось чаму мы будзем вывучаць сваю літаратуру як 
састаўную частку літаратуры сусветнай, у сувязі з развіц- 
цём літаратур іншых народаў. 





І. Чаму мастацтва і літаратура маюць такое важнае значэнне ў жыц- 
ці чалавека? 

2. Чым адрозніваецца літаратура ад іншых відаў мастацтва і ад 
навук! па спосабах пазнання і адлюстравання жыцця? 

3. Што такое мастацкі вобраз? Праілюструйце свой адказ прыклада- 
мі з літаратурных твораў, скульптуры, жывапісу. 

4. У чым выяўляецца канкрэтна-гістарычнае, нацыяльнае і агульна- 
чалавечае значэнне мастацкай літаратуры? 

5. Якое значэнне для развіцця літаратуры мае вусная народная 
творчасць? 

6. Якія асноўныя тры перыяды вызначаюцца ў гісторыі беларускай 
літаратуры і іншых славянскіх літаратур? 

7. Чаму родную літаратуру мэтазгодна вывучаць у сувязі з развіццём 
літаратур суседніх народаў, як частку сусветнай літаратуры? 

Беларуская літаратура 
ў кантэксце сусветнай 

Беларуская літаратура, як і кожная нацыянальная 
літаратура, з'яўляецца асобнай самастойнай часткай су- 
светнай літаратуры. З гэтага вынікае, што для таго, каб 
глыбока спазнаць і правільна ацаніць набыткі роднай 
літаратуры, яе дасягненні, узровень развіцця, патрэбна 
ведаць не толькі творчасць беларускіх пісьменнікаў, але 
і тое, што адбывалася ў іншых літаратурах, у літаратуры 
еўрапейскай і нават у сусветнай. 

Менавіта пры такой умове нам адкрыюцца найбольш 
поўна і асаблівасці сваёй літаратуры, яе нацыянальны 
характар, індывідуальныя рысы і якасці. 

Але вывучаць родную літаратуру ў кантэксце сусветнай 
зусім не азначае, што ў гэтым выпадку наша ўвага будзе 
аднолькава шырока скіравана як на беларускую, так і на 
іншыя літаратуры. Не. Родная літаратура і пры такім пады- 
ходзе застанецца галоўным прадметам разгляду, але яна 
будзе вывучацца, характарызавацца як бы на фоне развіц- 
ця іншых еўрапейскіх літаратур, у суаднясенні з дасягнен- 
нямі літаратуры сусветнай, прычым не толькі той, што разві- 
валася ў адзін час з беларускай, але і ў ранейшыя часы, 
нават аддаленыя ад нас стагоддзямі і тысячагоддзямі. 


АНТЫЧНАЯ ЛІТАРАТУРА 


Можа ўзнікнуць пытанне: як маглі ўплываць на развіц- 
цё беларускай літаратуры, напрыклад, старажытнагрэча- 
ская і рымская літаратуры, якія развіваліся ў перыяд 
з першай трэці І тысячагоддзя да н. э. да канца У ст. н. э., 

калі ў тыя далёкія часы беларускай, гэтак жа як і іншых 
славянскіх (і не толькі славянскіх) літаратур, яшчэ не было? 

Так, сапраўды, можа паказацца нелагічным: сцвяр- 
джаць аб нейкіх адзіных заканамернасцях ці асаблівасцях 
такіх розных па часе і ўмовах развіцця літаратур. І ўсё 
ж тут логіка ёсць сур'ёзная, і пра яе трэба помніць. 

Справа ў тым, што антычная, г. зн. старажытнагрэча- 
ская і рымская, літаратура воляй гістарычнага лёсу стала 
асновай сусветнай літаратуры. Адбылося гэта па розных 
прычынах, але найперш таму, што на зямлі Старажытнай 
Грэцыі і Рыма еўрапейская цывілізацыя на першых этапах 
свайго развіцця выявіла сябе найбольш поўна і ўсебакова, 
асабліва ў галіне свайго духоўнага, эстэтычнага сама- 
сцвярджэння. 

Уздзеянне антычнай літаратуры на еўрапейскія літара- 
туры праяўлялася няпроста. Яна не была «ніжэйшай сту- 
пенню». Як слушна адзначаў яшчэ К. Маркс, антычнае 
мастацтва «было ў пэўным сэнсе нормай і недасягальным 
узорам» для пазнейшых пісьменнікаў і мастакоў. На тво- 
рах антычнай літаратуры яны вучыліся майстэрству жыва- 
пісання словам, дакладнасці выказвання думкі, перадачы 
глыбокіх перажыванняў, настрояў, выяўлення гармоніі, 
цэласнасці душы чалавека ў яе адзінстве з прыродай. 
Глыбокая мудрасць зместу, дасканаласць формы антычнай 
літаратуры былі і застаюцца вельмі прыцягальнымі для 
пісьменнікаў розных народаў і эпох, з'яўляюцца школай 
майстэрства, красы і гармоніі, высокіх духоўных памк- 
ненняў. 

Антычная літаратура ўзнікла на аснове старажытнай 
міфалогіі і несла ў сабе высокія гуманістычныя, агульнача- 
лавечыя каштоўнасці, эстэтычныя ідэалы. У літаратуры 
Старажытнай Грэцыі і Рыма былі ўжо выдатна распраца- 
ваны самыя разнастайныя формы мастацкай творчасці: 
вядомыя нам сёння роды (эпічны, лірычны і драматычны), 
адпаведныя ім жанры, асабліва паэтычныя (паэма-эпапея, 
ода, элегія, гімн, пасланне, эпіграма, сатыра, байка і г. д.), 
сродкі мастацкай выразнасці: тропы, паэтычныя (рыта- 
рычныя) фігуры і г. д. 

Антычная літаратура вельмі багатая. Гэта дзесяткі 
імёнаў пісьменнікаў: эпікаў, лірыкаў, драматургаў. І аха- 
рактарызаваць іх пры беглым аглядзе немагчыма. Але 
кожны адукаваны чалавек мусіць мець хоць бы самае 
агульнае ўяўленне, напрыклад, пра такія з'явы старажыт- 
нагрэчаскай літаратуры, як паэмы «Іліяда» і «Адысея» 
Гамера, трагедыі Эсхіла, камедыі Арыстафана або творы 

рымскіх пісьменнікаў: паэму «Энеіда» Вергілія, лірыку 
Гарацыя, Катула і інш. Гэтыя і іншыя імёны мы не раз 
сустрэнем, вывучаючы родную літаратуру на ўсіх этапах 
яе развіцця -- старажытным, новым і навейшым. 

Звернем увагу на асобныя з'явы стара- 
жытнагрэчаскай літаратуры. Перш за ўсё 
на паэмы Гамера «Іліяда» і «Адысея». У папярэдніх класах 
мы ўжо знаёміліся з урыўкамі з паэмы «Адысея». Гэта 
толькі маленькая частачка аднайменнага твора. У цэ- 
лым жа паэмы «Іліяда» і «Адысея» (створаныя ў УП -- 
УП стст. да н. э.) уяўляюць сабой непераўзыдзеныя па 
змястоўнаму багаццю і мастацкай дасканаласці творы. На 
працягу стагоддзяў складваліся яны на аснове старажыт- 
ных міфаў і паданняў, тэматычна звязаных з падзеямі 
вайны за горад Трою (або Іліён -- адсюль і назва паэмы 
«Іліяда»), што знаходзіўся на зямлі Малой Азіі. У паэме 
«Іліяда» расказваецца пра дзесяцігадовую аблогу грэкамі 
горада Троі, а ў паэме «Адысея» -- пра дзесяцігадовыя, 
поўныя суровых выпрабаванняў блуканні і прыгоды яе 
галоўнага героя -- цара вострава Ітака Адысея (імя яго і дало 
назву твору) і вяртанне яго дадому пасля разбурэння 
і ўзяцця Троі да сваёй жонкі Пенелопы і сына Тэлемаха. 

Коратка пераказаць змест гэтых двух твораў немагчы- 
ма, таму што ў іх дзейнічаюць дзесяткі персанажаў, багоў 
і герояў, пераплятаюцца многія сюжэтныя лініі, адна 
карціна змяняецца другой, трэцяй і г. д. 

Багі і багіні: Зеўс, Апалон, Афрадыта, Фетыда, Пасей- 
дон; цары і царыцы: уладальнік Спарты Менелай, траянскі 
царэвіч Парыс і жонка Менелая, найпрыгажэйшая з жан- 
ЧЫН Алена, з-за якой, дарэчы, і ўзнік канфлікт, што 
прывёў да вайны паміж грэкамі і траянцамі (Парыс прыва- 
біў да сябе Алену, і яна, кінуўшы свайго мужа, цара 
Спарты Менелая, уцякае з Парысам у Трою); Ахіл (ці 
Ахілес) -- сын Пелея і Фетыды, сябра Ахіла Патрокл, які 
гіне ад рук траянскага героя Гектара (брата Парыса), 
а Ахіл, помсцячы за свайго сябра Патрокла, забівае 
Гектара і г. д.-- усе яны паказаны ў актыўных узаемада- 
чыненнях. 

І пра гэтыя ўзаемадачыненні, сутычкі не проста паве- 
дамляецца ў творы. Цэлыя раздзелы паэмы прысвечаны 
ашсанню перажыванняў, настрояў, паводзін герояў (на- 
прыклад, «гнеў Ахілеса» ў сувязі з адабраннем у яго 
важаком грэкаў Агамемнанам палонніцы Брызеіды, што 
стала прычынай сваркі паміж грэчаскімі воінамі і прывяло 


Паэмы Гамера 


15 


да аслаблення грэкаў, якія ледзь не пацярпелі паражэнне 
ў Траянскай вайне); гэтаксама -- учынкі Адысея, які, да- 
рэчы, прадпрымаў немалыя намаганні, каб прымірыць 
Ахілеса з Агамемнанам і перамагчы траянцаў; менавіта 
Адысею належала ідэя змайстраваць траянскага каня, 
схаваць у яго чэраве воінаў, якія потым, калі траянцы 
перацягнулі гэтага каня ў свой горад, вылезлі адтуль 
і адчынілі вароты Троі. У выніку гэтага Троя і была ўзята 
грэкамі. Шматвопытнасць, хітрасць і вынаходлівасць Ады- 
сея асабліва падрабязна паказваюцца ў яго блуканнях 
пасля разгрому "Троі, напрыклад, у эпізодзе спаткання 
Адысея з цыклопам Паліфемам (сынам бога мора Пасей- 
дона, калі, дзякуючы выключнай вынаходлівасці Адысея, 
яму і яго шасці спадарожнікам удалося выратавацца, 
асляпіўшы аднавокага і злога Паліфема) і г. д. 

У ваенных сутычках, сямейных, любоўных і іншых 
калізіях праяўляюцца характары багоў, цароў, герояў. 
Дарэчы, і тыя, і другія, і трэція паказваюцца як звычайныя 
людзі з пэўнымі схільнасцямі, характарамі, умельствамі. 
Адысей -- добры цясляр, яго верная жонка Пенелопа - 
умелая ткалля. Многія героі паэм, асабліва паэмы «Ілія- 
да»,- адважныя воіны. А галоўнае -- праз гэтыя вобразы 
раскрываюцца шматлікія агульначалавечыя якасці, што 
і стала прычынай пастаяннага звароту да гэтых вобразаў 
пазнейшых пісьменнікаў і мастакоў. Многія персанажы 
старажытнагрэчаскай і рымскай літаратур сталі «вечны- 
мі вобразамі» мастацтва. Яны выклікалі да жыцця новыя 
творы ў розных нацыянальных літаратурах, жывапісе, 
мастацтве. 

н Адным з такіх «вечных вобразаў», шырока 

«Прыкуты Пра- : - 
метэй» Эсхіла ВЯяДОмМЫХх персанажаў старажытнагрэча- 
скай літаратуры стаў Праметэй - герой 
трагедыі Эсхіла (УІ -- У стст. да н. э.). Праметэй -- адзін 
з грэчаскіх багоў-тытанаў, які, насуперак волі Зеўса, 
заступіўся за людзей. Ён выкраў з горна свайго сябра 
Гефеста агонь і перадаў яго людзям, каб зрабіць іх болей 
моцнымі, а таксама навучыў іх розным рамёствам і мас- 
тацтвам. Зеўс баяўся ўзмацнення чалавека, яго незалежна- 
сці ад багоў. Таму ён загадаў Гефесту прыкаваць Праметэя 
да скалы Каўказскіх гор, асудзіўшы яго на вечныя пакуты. 

Зеўс ненавідзіць Праметэя яшчэ і за тое, што той ведае 
і не хоча выдаць прычыну будучай пагібелі Зеўса. Пакуты 
Праметэя затым становяцца яшчэ страшнейшымі: да яго 
кожны дзень прылятае арол і дзяўбе яго печань. Але, 
нягледзячы ні на якія выпрабаванні, пагрозы, угаворы 

скарыцца перад Зеўсам, Праметэй застаецца верным сабе. 
І ён, па сведчанню міфа, перамагае. Па загаду Лёсу яго 
вызваляе славуты герой Геракл. Ен забівае арла і разбівае 
ланцугі, якімі быў прыкаваны Праметэй да скалы. 
Праметэй -- увасабленне неадольнага чалавекалюбст- 
ва, гэта сапраўдны тытан свабоды духу, волі, самаахвярна- 
сці ў імя простых людзей. Невыпадкова да гэтага вобраза- 
сімвала так часта звярталіся пісьменнікі розных народаў 
і эпох. 
«Прыкуты Праметэй» -- твор выдатны не толькі па 
сваёй ідэі, увасобленай у вобразе героя-змагара за спра- 
вядлівасць, але і па сваіх мастацкіх вартасцях. Разам 
з іншымі творамі гэтага драматурга («Арэстэя») ён даў 
падставу заслужана называць Эсхіла «бацькам трагедыі». 
. На прыкладзе «Прыкутага Праметэя» 
Вары паа РС можна бачыць, як на аснове міфа ўзнікае 
за ааыаалей мастацкі твор - выдатная трагедыя Эсхі- 
літаратуры ла. Гэтаксама ўзніклі і іншыя творы антыч- 
най літаратуры. Яны часцей за ўсё мелі 
сваімі вытокамі старажытнагрэчаскую міфалогію, якая, як 
адзначаў К. Маркс, «складала не толькі арсенал грэчаска- 
га мастацтва, але і яго глебу». У міфах, якіх так многа 
бытавала ў Старажытнай Грэцыі, адлюстраваліся шматлі- 
кія з'явы тагачаснага жыцця і побыту, нават гістарычныя 
падзеі (тая ж Траянская вайна ў «Іліядзе»), хоць сапраўды 
гістарычнага зместу ў міфах няшмат: ён часцей за ўсё 
выдуманы. Усе гэтыя міфы можна падзяліць на некалькі 
груп: міфы пра багоў, міфы пра паходжанне свету і розных 
з'яў прыроды, міфы пра людзей (антрапагенічныя), міфы 
пра вядомых гістарычных асоб, прадстаўнікоў знатных 
родаў і г. д. Дзеючыя ў іх асобы з самага пачатку выступа- 
лі не як канкрэтныя героі, а часцей за ўсё як вобразы 
алегарычныя або сімвалічныя ці метафарычныя. За кож- 
най амаль канкрэтнай рысай героя гэтых міфаў зама- 
цоўваліся пэўныя жыццёвыя адносіны, характарыстыкі. 
Дастаткова нагадаць асобныя вобразы ці дэталі твораў 
антычнасці, як перад намі паўстаюць, разгортваюцца ціка- 
выя жыццёвыя сітуацыі, канфлікты, сутыкненні -- у цэ- 
лым адносіны, якія нясуць у сабе пэўны жыццёвы сэнс, 
нейкую мудрасць даўніх вякоў: «сізіфава праца», «аўгіевы 
канюшні», «гнеў Ахілеса», «ахілесава пята», «дарункі 
данайцаў», «траянскі конь», «Дзедал і Ікар», «Алена цу- 
доўная», «залатое руно», «скрынка Пандоры», «пантэон 
багоў», «пракрустава ложа», «яблык разладу» і г. д. А само 
мноства імёнаў антычных багоў, паўбагеў, герояў, якіх 
і пералічыць немагчыма! Усё гэта нясе з сабой памяцн 

далёкіх стагоддзяў, паглыбляе і пашырае наша разуменне 
жыцця, узбагачае нас духоўна. 

Мрарагэна а: Шмат выдатных твораў, пісьменніцкіх імё- 
ражытнага Рыма Наў пакінула чалавецтву літаратура Ста- 

, ражытнага Рыма. Праўда, гэта была ў па- 
раўнанні са старажытнагрэчаскай якасна іншая літаратура. 
Яна адрознівалася ад грэчаскай і па тэматыцы, ідэй- 
ным змесце, па стылёвых асаблівасцях, агульнаму на- 
строю, танальнасці, хоць і заставалася цесна звязанай 
з папярэдняй, вырастала на засваенні яе традыцый, мас- 
тацкіх набыткаў. Ахопліваючы сваім развіццём больш за 
восем стагоддзяў (тры апошнія да нашай эры і пяць 
першых нашай эры), рымская літаратура асаблівага роск- 
віту дасягнула на самай мяжы двух тысячагоддзяў, ка- 
лі ў ёй выступілі такія выдатныя асобы, як ДЫЦЭРОН 
(106--43 гг. да н. з.) -- непераўзыдзены майстар кра- 
самоўства, класік аратарскай прозы; паэт ВЕРГІЛІЙ 
(70-19 гг. да н. з.), які напісаў падобную да гамераўскіх 
«Іліяды» і «Адысеі» знакамітую гераічную паэму-эпапею 
«Энеіда», што ў сваю чаргу аказала ўплыў на з'яўленне па- 
добных, а таксама парадыйных (бурлескных) твораў 
у іншых літаратурах, у тым ліку і беларускай («Энеіда 
навыварат»). У паэме «Энеіда», якая складаецца з 12 час- 
так-песень, апяваюцца спачатку, у першых шасці частках, 
блуканні і падарожжы, а потым -- ваенныя дзеянні і ге- 
раічныя ўчынкі галоўнага героя Энея. Першая палова 
«Энеіды» відавочна адштурхоўваецца ад гамераўскай 
«Адысеі», а другая-- ад «Іліяды». Ды і па паходжанню 
галоўнага героя «Энеіда» звязана з гамераўскімі паэмамі. 
Эней родам з Троі. Яму давялося пакінуць разбураную 
грэкамі Трою. У выніку доўгіх блуканняў па моры ён 
дасягае берагоў Італіі і там, пасля перамогі ў вайне з мяс- 
цовымі плямёнамі, засноўвае на італьянскай зямлі свой 
запаветны горад Альба-Лонга. Ад сына Энея Асканія бярэ 
пачатак род рымскіх імператараў. 

У мастацкую тканіну паэмы аўтар уключае шматлікія 
вобразы і карціны, якія ўскладняюць яе сюжэт, надаюць 
яму дынаміку, напружанасць, займальнасць. У паэме, на- 
прыклад, расказваецца, як Энея і траянцаў праследуе, 
чыніць перашкоды на іх шляху багіня Юнона. Вялікае 
месца займае гісторыя кахання царыцы Карфагена Дыдо- 
ны да Энея, якое заканчваецца смерцю (самазабойствам) 
Дыдоны. Падрабязна апісваецца царства памерлых, куды 
трапляе Эней, і г. д. Усё гэта надае паэме сапраўды ве- 
лічны, эпапейны характар, што і прыцягвала да яе пазней 
увагу іншых паэтаў. 


З выдатных паэтаў той эпохі адзначым ГАРАЦЫЯ 
(65--8 ге. да н. з.), які ўвайшоў у гісторыю літаратуры як 
аўтар шматлікіх сатырычных і лірычных твораў, а таксама 
паэтычных пасланняў. Асаблівае значэнне мелі для тага- 
часнай і пазнейшай літаратуры яго пасланні, што былі 
прысвечаны пытанням літаратурнай творчасці, адно з іх 
пазней так і называлася -- «Навука паэзіі» (або «Паслан- 
не да Пізонаў»). , 

С. Вядомым аўтарам паэтычных твораў быў КАТУЛ (каля 
87 -- каля 54 гг. да н. э.), якому належыць шмат лірычных 
вершаў любоўнага і іншага зместу, напрыклад верш з двух 
радкоў «Хоць ненавіджу -- кахаю»: 
Хоць ненавіджу -- кахаю. «Як гэта магчыма?» -- спытаеш. 
Не растлумачу, але сэрца ў смяротнай тузе. 
Пераклад У. Караткевіча 


Назавём таксама АВІДЗІЯ (43 г. да н. э.- прыблізна 
18 г. н. э.) - аўтара шматлікіх любоўных лірычных элегій, 
пасланняў і іншых твораў, нярэдка прасякнутых гумарам 
і іроніяй, а таксама вялікага твора «Метамарфозы» аб 
ператварэннях людзей і багоў у жывёл і розныя прадметы 
прыроды. Жыццёвы і творчы лёс Авідзія, звязаны з вы- 
гнаннем з радзімы, нярэдка прыцягваў увагу пазнейшых 
пісьменнікаў, у тым ліку і беларускіх. аа 

Уздзеянне антычнай літаратуры на еўрапейскія літара- 
туры адбывалася значна пазней, ужо пасля таго, як стара- 
жытнагрэчаская і рымская літаратуры закончылі сваё раз- 
віццё, г. зн. пасля У ст. нашай эры. Праіснаваўшы 
амаль паўтара тысячагоддзя, антычная літаратура ствары- 
ла перадумовы для развіцця еўрапейскіх літаратур. Асно- 
вы навукі аб літаратуры, літаратуразнаўства таксама былі 
закладзены ў часы антычнасці такімі вядомымі філосафа- 
мі, пісьменнікамі, як Арыстоцель, Гарацый. “и 

Усё гэта і абумовіла моцнае ўздзеянне антычнай літа- 
ратуры на развіццё мастацтва слова ў пазнейшыя эпохі, 
асабліва пачынаючы з эпохі еўрапейскага Адраджэння 
(або Рэнесансу). 

Прыкметы ўплыву антычнай літаратуры можна бачыць 
і ў творчасці многіх беларускіх пісьменнікаў як старажыт- 
нага перыяду (Францыск Скарына, Мікола Гусоўскі, Анд- 
рэй Рымша, Сімяон Полацкі), так і ХІХ ст. (паэмы «Энеі- 
да навыварат», «Тарас на Парнасе», паэтычныя 1 празаіч- 
ныя творы Я. Баршчэўскага), ХХ ст. (М. Багдановіч, Янка 
Купала, У. Дубоўка, Максім Танк, У. Караткевіч і інш.). 

Асабліва шырока перакладаліся творы антычных пісьмен- 
нікаў на беларускую мову ў часы беларускага нацыяналь- 

нага адраджэння ў ХХ ст. Зварот да крыніц грэчаскай 
і рымскай антычнасці дапамагаў беларускім пісьменнікам 
уздымаць родную літаратуру на сусветную вышыню. На- 
ват сам факт перакладу твораў многіх антычных пісьмен- 
нікаў на беларускую мову сведчыў аб тым, што яна, 
гэтая мова, здольна перадаваць найтанчэйшыя адценні 
думкі і перажыванняў чалавека і таму мае вялікую буду- 
чыню як мова нацыянальнага пісьменства. 

Першым з паэтаў новай беларускай літаратуры, у твор- 
часці якога традыцыі антычнасці выкарыстоўваліся надзвы- 
чай шырока, быў М. Багдановіч. 

М. Багдановіч перакладаў на беларускую мову творы 
старажытных паэтаў Гарацыя («Помнік» -- «Лепшы медзі 
сабе памятнік справіў я..») і Авідзія (асобныя ўрыўкі 
з паэмы «Метамарфозы»). У апошнім апавядаецца пра 
антычных герояў Дзедала і Ікара, бацьку і сына, што былі 
рабамі і вырашылі ўцячы з няволі, змайстраваўшы і пры- 
ладзіўшы сабе крылы з пер'я, склеенага воскам. Але, як 
сведчыць пакладзены ў аснову твора міф, Ікар не дасягнуў 
мэты. Узняўшыся ў неба, ён неасцярожна вельмі наблі- 
зіўся да сонца. У выніку воск растапіўся, і Ікар рухнуў 
у мора (у Багдановічавым перакладзе, праўда, гэта за- 
хлючная частка міфа адсутнічае). 

У іншых творах М. Багдановіч выкарыстоўваў асобныя 
сюжэты са старажытнагрэчаскіх міфаў для выяўлення 
сваіх адносін да жыцця. Прыкладам можа быць верш 
«Калі зваліў дужы Геракл у пыл Антэя». У вершы гаво- 
рыцца пра перамогу Геракла над Антэем. Антэй быў не- 
пераможны, пакуль судакранаўся з зямлёй (ён быў сынам 
багіні зямлі Геі). Але Гераклу ўдалося на нейкі момант 
адарваць Антэя ад зямлі, і ён быў задушаны Гераклам. 

Шмат пунктаў судакранання ў М. Багдановіча з рым- 
скім паэтам Катулам, які вядомы як аўтар шматлікіх 
вершаў інтымнага і філасофскага зместу. Верш М. Багда- 
новіча «Успамін» непасрэдна адштурхоўваецца ад кату- 
лаўскіх радкоў: 

«Дзень гэты,-- так пісаў Катул,- 
Я белым каменем адзначу». 
Дасюль я рад, калі пабачу 

Алею, дзе пад ліпаў гул 

Мне парасонкам на пяску 

Штось ручкі мілыя пісалі... 

Збліжаны з катулаўскімі матывамі і такія вершы 
М. Багдановіча, як «Маладыя гады», «Купідон», «На мо- 
гілках» («Амур і сумны і прыгожы...») і інш. 

і. анто 


У ХХ ст. беларускія аўтары асабліва часта звяртаюцца 
да антычнай літаратуры, да яе ідэй, вобразаў і форм. 
Амаль усе найбольш значныя творы гэтай літаратуры 
той ці іншай меры знайшлі водгук у творчасці вядомых 
беларускіх паэтаў. На беларускую мову перакладаліся 
цалкам або часткова паэмы Гамера «Іліяда» і «Адысея», 
Вергілія «Энеіда», драматычныя творы Эсхіла, Сафокла, 
Арыстафана, байкі Эзопа, Федра і інш. Антычным паэтам 
прысвячалі свае вершы Максім Танк («Авідзію», «Гамер»), 
А. Салавей («Пачні з Гамера ці пачні з Сакрата»), Р. Ба- 

лін («Цень Катула»), У. Караткевіч (зборнік «Мая 
Іліяда») і інш. У многіх творах беларускіх пісьменнікаў, 
пачынаючы з М. Багдановіча, сустракаюцца вобразы ста- 
ражытнагрэчаскіх і рымскіх багоў, герояў, персанажаў 
літаратуры, выкарыстоўваюцца жанравыя, рытмічныя 
формы паэтаў антычнасці. 





І. Які прыкладна час ахоплівае эпоха антычнасці? 

2. Якія міфы, сюжэты, герояў той зпохі вы ведаеце? 

З. Назавіце вядомых вам паэтаў, драматургаў, філосафаў Старажыт- 
най Грэцыі. Ахарактарызуйце аднаго з іх. , 

4. Назавіце паэтаў і філосафаў Старажытнага Рыма. Ахарактарызуй- 
це аднаго з іх. 

5. Якія жанры мела антычная літаратура? 

6. Якія беларускія пісьменнікі звярталіся да вобразаў антычных 
паэтаў або перакладалі іх творы на беларускую мову? 

7. Назавіце творы М. Багдановіча, у якіх наследуюцца вобразы 
і матывы паэтаў антычнасці. 

8. Ахарактарызуйце, звярнуўшыся да адпаведных літаратурных тво- 
раў ці «Міфалагічнага слоўніка», такіх герояў антычных міфаў і літара- 
турных твораў, як Праметэй, Геракл, Антэй і інш., на ваш выбар. 

9. Якое значэнне мела антычная літаратура для развіцця сусветнай 
літаратуры, у тым ліку і беларускай? Напішыце сачыненне на такую тэму. 


ы 

БІБЛІЯ 


Другой магутнай крыніцай духоўнага развіцця чала- 
вецтва, побач са старажытнагрэчаскай і рымскай літарату- 
рамі, была Біблія -- збор старажытных кніг, што ствара- 
ліся на працягу многіх стагоддзяў, пачынаючы з ХІІ ст. 
да н. э. 1 канчаючы ІІ ст. н. э. 

, Стаць такім ўплывовым фактарам духоўнага развіцця 
еурапейскага (і не толькі еўрапейскага) грамадства Біблія 
змагла таму, што акумуліравала ў сабе багацейшыя набыткі 
культурнага развіцця старажытных народаў, асабліва наро- 
даў Блізкага Усходу, творы самых розных жанраў, пачы- 
наючы з міфаў і легенд, духоўных песень, прытчаў, пропаве- 
дзей, афарыстычных філасофскіх выказванняў і канчаючы 
аповесцямі і апавяданнямі гістарычнага зместу, нават узнёс- 
лымі высокапаэтычнымі песнямі, якія ўвабралі ў сябе агуль- 
началавечую, жыццёвую мудрасць народа, практычны жыц- 
цёвы, маральна-эстэтычны, мастацкі вопыт многіх ста- 
годдзяў. 

Біблія, хоць яна зараз і выдаецца адной кнігай,-- гэта 
не адна кніга, а каля 70 (66-- у праваслаўным і пратэс- 
танцкім і 72 -- у каталіцкім каноне). Назва Біблія ўтвора- 
на ад грэчаскага слова «ЫЫіа», што азначае «кнігі». 
І сапраўды, яе складаюць многія кнігі-- творы самага 
рознага характару, зместу, уключаючы фальклорныя, гіс- 
торыка-дакумёнтальныя, прапаведніцкія, мастацкія і ін- 
шыя тэксты. Пісаліся яны рознымі людзьмі (усяго каля 
40 аўтараў), сярод якіх цары і іншыя кіраўнікі дзяржаў, 
прапаведнікі, а таксама людзі розных прафесій і сацыяль- 
ных станаў (лекар, зборшчык падаткаў, рыбак, селянін 
і інш.), якія ў большасці не ведалі адзін аднаго, не сустра- 
каліся, хоць былі вельмі блізкія па сваіх поглядах, па- 
мкненнях. Таму і атрымалася так, што кнігі Бібліі маюць 
здзіўляючае адзінства пафасу, ідэйнай накіраванасці, што 
звычайна тлумачыцца «боскай прадвызначанасцю» напі- 
санага. 

Асаблівасцю гэтага помніка літаратуры з'яўляецца тое, 
што яму яшчэ ў даўнія часы было нададзена значэнне 
«боганатхнёнай кнігі», Свяшчэннага Пісання. Тэксты Бібліі 
былі кананізаваны рэлігійнай традыцыяй як аснова рэлігій- 
нага веравучэння -- іудзейскага і затым хрысціянскага. 

Кнігі Бібліі аб'ядноўваюцца ў дзве часткі: Стары Запа- 
вет (каля 40 кніг, напісаных на старажытнаяўрэйскай 

Ь. заа 


і часткова арамейскай мовах), якім у рэлігійных мэтах 
карыстаюцца прыхільнікі іудаізму (пераважна з яўрэйска- 
га насельніцтва) і Новы Запавет, што ўключае 27 (каля 
30: розніца залежыць ад характару веравызнання) кніг, 
напісаных першапачаткова на старажытнагрэчаскай мове. 
У кнігах Новага Запавету апавядаецца аб нараджэнні, 
жыцці, смерці і ўваскрэсенні Ісуса Хрыста. Ім кіруюцца 
прыхільнікі хрысціянскага веравызнання (каталікі, права- 
слаўныя, пратэстанты). Яны ж адначасова прызнаюць 
і Стары Запавет і выкарыстоўваюць яго таксама ў сваіх 
рэлігійных мэтах. 

Асабліва разнастайны па сваім змесце і жанравых 
формах Стары Запавет, які ўключае ў сябе Пяцікніжжа 
Майсея, або Закон (Быццё, Выхад, Левіт, Лічбы, Другаза- 
конне), кнігі Прарокаў (Ісуса Навіна, Суддзяў, Царстваў, 
Іераміі і інш.), Пісанні (Псалтыр, Прытчы, Песню Песняў, 
Хронікі, Эклезіяст) і інш. Кожны з гэтых раздзелаў, або 
кніг, уяўляе сабой багацейшую крыніцу жыццёвых ведаў 
і мудрасці, вобразаў і сюжэтаў. Таму яны ў пазнейшыя 
часы і выкарыстоўваюцца так шырока ў мастацкай твор- 
часці еўрапейскіх і іншых народаў, у літаратуры, жывапі- 
се, скульптуры. І гэты іх дзейсны ідэал і мастацка-эстэ- 
тычны патэнцыял не страчвае сваёй сілы і зараз. 

Новы Запавет, стаўшы асновай хрысціянскага вераву- 
чэння, таксама выклікаў да жыцця мноства творчых на- 
следаванняў у галіне самых розных мастацтваў. Ён аб'яд- 
ноўвае чатыры Евангеллі (г. зн. дабравесці аб жыцці 
і вучэнні Хрыста) -- ад Матфея, Марка, Лукі, Іаана. Да іх 
прымыкаюць Дзействы апосталаў (апавяданне аб жыцці 
іерусалімскай абшчыны і падарожжа апостала Паўла), 
21 пасланне -- павучанні, з якіх 14 прыпісваюцца Паўлу, 
2. --.- Пятру, З - Іаану, І -- Іакаву, І -- Іудзе, і, нарэшце, 
Адкрыццё (Откровение) Іаана Багаслова, або Апакаліпсіс -- 
заключная кніга Новага Запавету, якая змяшчае шэраг 
прарочых відзенняў, што апавяшчаюць пра канец свету. 

Біблія ў першай сваёй частцы - Старым Запавеце, 
і ў другой -- Новым Запавеце, нясе чалавецтву незвычай- 
на багаты духоўны змест у самых розных яго праявах. 
А што датычыцца Новага Запавету, то ён стаў адным 
з самых уплывовых, калі не самым уплывовым, У развіцці 
літаратуры і культуры наступнай вялікай эпохі Сярэдня- 
вечча і ўвогуле ў літаратуры старажытнага перыяду, 
у тым ліку і беларускай. Ад самых пачаткаў беларускай 
літаратуры, і асабліва ад Скарынавых перакладаў Бібліі 
(Скарына ў ХХІ ст. пераклаў на старабеларускую літара- 

турную мову 23 кнігі Старога Запавету), і да нашых дзён 
кнігі Бібліі выклікаюць вялікую цікавасць беларускіх 
пісьменнікаў, мастакоў, перакладчыкаў. 

Акрамя Ф. Скарыны да зместу Бібліі, да яе кніг у яка- 
сці перапісчыкаў і перакладчыкаў звярталіся Ефрасіння 
Полацкая і Кірыл Тураўскі, Сымон Будны і Васіль Ця- 
пінскі. У ёй знаходзілі блізкія ідэі і вобразы многія іншыя 
нашы пісьменнікі старажытнасці (браты Л. і С. Зізаніі, 
М. Сматрыцкі, А. Філіповіч, С. Полацкі). Да яе тэм, 
матываў і вобразаў звярталіся і звяртаюцца пісьменнікі 
новага часу: Ф. Багушэвіч, М. Багдановіч, У. Жылка, 
К. Сваяк, М. Танк, У. Караткевіч, Р. Барадулін, Н. Гілевіч, 
В. Быкаў, А. Разанаў, А. Вярцінскі, А. Вольскі і інш. 

У сучаснай беларускай літаратуры мы сустракаем не 
толькі многія ідэйныя перазовы з Бібліяй, але і творчае 
наследаванне біблейскіх форм, жанраў, напрыклад, такога 
жанру, шырока прадстаўленага ў евангельскіх кнігах, як 
прытча, або прыпавесць, ці парабала (кароткае алега- 
рычнае апавяданне павучальнага зместу з адпаведнай 
высновай, мараллю). Іх знойдзем у паэзіі М. Танка, 
А. Вярцінскага, А. Разанава, Р. Барадуліна, а таксама і ў пра- 
заічных творах У. Караткевіча, В. Быкава. Багата паэтычных 
пералажэнняў на сучасную мову з тэматыкі біблейскіх псал- 
моў у творчасці Р. Барадуліна. Біблію перакладалі на сучас- 
ную беларускую мову В. Сёмуха, А. Клышка і інш. 


ана... 

І. Што вы ведаеце пра Біблію як збор літаратурных твораў, пра час 
іх узнікнення, змест, жанры і вобразы? 

2. На якія дзве часткі падзяляюцца кнігі Бібліі? Чым яны адрозні- 
ваюцца адна ад адной? 

З. Якія сюжэты і вобразы з кніг Бібліі вам вядомы? Перакажыце іх 
змест сваімі словамі. 

4. Назавіце вядомых вам беларускіх пісьменнікаў або перакладчыкаў 
даўніх часоў і сучасных, чыя творчасць мае сувязі з Бібліяй. Прывядзіце 
канкрэтныя прыклады. 

5. Якія вы ведаеце творы сусветнага мастацтва жывапісу, скульптуры, 
музыкі, што ўзніклі пад уплывам біблейскіх сюжэтаў, вобразаў, матываў? 

га Літаратура 
Сярэднявечча 





Перыяд антычнасці заканчваецца У ст. нашай эры. Яго 
змяняе Сярэднявечча, якое працягваецца каля дзесяці 
стагоддзяў (з У да ХУ) і вызначаецца ў гісторыі як эпоха 
зараджэння і развіцця феадальнага ладу ў Еўропе. 

Феадальны лад у сваіх галоўных рысах складваецца да 
ІХ ст. і характарызуецца сацыяльным расслаеннем гра- 
мадства, сістэмай феадальна-памешчыцкага землеўладан- 
ня: з аднаго боку -- замак, маёнтак феадала, з другога -- 
сялянская бедната ў сёлах, вёсках і іншых пасяленнях, 
якая цалкам падпарадкоўваецца свайму ўладальніку, гас- 
падару, належыць яму як яго ўласнасць. У сувязі з развіц- 
цём рамяства, гандлёвых адносін адбываецца рост гарадоў, 
складванне раннефеадальных дзяржаўных утварэнняў. 
Пасля на тэрыторыі такіх вялікіх раннефеадальных дзяр- 
жаў (імперыя Карла Вялікага ў Заходняй Еўропе, Стара- 
жытная Русь -- ва Усходняй) у выніку развіцця феадаль- 
ных адносін і частых войнаў адбывалася драбленне і рас- 
пад гэтых дзяржаў і ўтварэнне шматлікіх княстваў, паміж 
якімі таксама працягваюцца ваенныя сутычкі. 

Разам са станаўленнем і развіццём феадальнага ладу 
ў Еўропе распаўсюджваецца хрысціянства. На змену раней- 
шаму пакланенню шматлікім багам прыходзіць монатэ- 
ізм -- вера, заснаваная на пакланенні адзінаму Богу -- 
Хрысту. Царкоўная хрысціянская ідэалогія амаль цалкам 
завалодвае духоўным жыццём Еўропы, вызначае не толькі 
характар рэлігійнага жыцця, але і ў цэлым характар 
еўрапейскай цывілізацыі, культуры, нават развіцця наву- 
кі -- схаластыкі, якая таксама сваю мэту бачыла галоўным 

чынам у растлумачэнні Святога Пісьма, вучэння айцоў 
царквы. Тэалогіі, рэлігійнаму вучэнню, былі падпарадка- 
ваны нават прыродазнаўчыя галіны ведаў, якія тлумачылі 
розныя з'явы прыроды ўсёмагутнасцю Бога. 

Галоўнай асаблівасцю хрысціянскага светапогляду бы- 
ло уяўленне пра жыццё як пра дзве зусім розныя існасці. 
З аднаго боку зямное, цялеснае існаванне чалавека, з дру- 
гога -- нябеснае жыццё яго душы; першае -- часовае, дру- 
гое -- вечнае. 

Важнай адзнакай хрысціянскага веравызнання з'яўля- 
лася пропаведзь аскетызму, клопат не аб зямным жыцці 
чалавека з яго часовымі ўцехамі і радасцямі, а ахвяра- 
ванне ўсім гэтым дзеля выратавання душы і вечнага 
райскага шчасця ў жыцці пасмяротным. 

У часы еўрапейскага Сярэднявечча асабліва вялікім 
было ўздзеянне на развіццё розных літаратур, і не толькі 
літаратур, але і іншых галін мастацтва і культуры, кніг 


Бібліі, найперш другой яе часткі -- Новага Запавету. Ме-: 


навіта з гэтых кніг запазычваліся сюжэты аб подзвігах 
розных пакутнікаў за веру, якіх царква потым узводзіла 
ў сан святых і якія павінны былі служыць узорам для ўсіх 
людзей. Гэтак жа былі пашыраны і апавяданні, у якіх 
расказвалася аб пакутах грэшнікаў, што пасля смерці 
траплялі ў пекла і там расплачваліся за ўчыненае ў зям- 
ным жыцці. У многіх літаратурных творах выкарыстоўва- 
ліся эпізоды з жыцця Ісуса Хрыста, як яны пададзены 
ў Новым Запавеце. 

Рэлігійная літаратура (а яна была ў пераважнасці 
ананімнай) мела дыдактычны, павучальны характар. Ас- 
ноўнымі яе жанрамі былі жыційныя творы (апавяданні пра 
жыццё і ўчынкі святых падзвіжнікаў, напрыклад «Жыціе 
Аляксея -- чалавека Божага»), казанні (прамовы айцоў 
царквы), павучанні (дыдактычныя пропаведзі і настаўлен- 
ні), хаджэнні (апісанні падарожжаў вернікаў у святыя 
мясціны да Труны Гасподняй), апокрыфы -- рэлігійныя 
апавяданні, якія не ўвайшлі ў Біблію, і г. д. Вельмі шырока 
ў гэтай літаратуры выкарыстоўваліся іншасказальнасць, 
сімвалічныя і алегарычныя вобразы, што мелі патаемны, 
прыхаваны сэнс, патрабавалі вельмі засяроджанага чы- 
тання, асаблівага тлумачэння. 

У часы Сярэднявечча ў Еўропе культура хрысціянства 
была адной, але не адзінай крыніцай, што жывіла развіццё 
літаратуры. Акрамя гэтай крыніцы была народная твор- 
часць, якая здаўна бытавала ў духоўным жыцці насель- 

ніцтва розных мясцовасцей, дзе пасяляліся розныя плямё- 
ны. Прычым у той час, калі царкоўна-хрысціянская літа- 
ратура ў Заходняй і Цэнтральнай Еўропе развівалася 
пераважна на лацінскай мове, а ў паўднёвых і ўсходніх 
славян -- на паркоўнаславянскай мове, вусная народная 
творчасць з самага пачатку развівалася на той мове, якой 
карысталіся людзі паўсядзённа. Вобразна-мастацкія фор- 
мы гэтай творчасці былі непасрэдна звязаны з уяўленнямі 
і вераваннямі яшчэ дахрысціянскіх, язычніцкіх часоў, 
з паўсядзённым жыццём і побытам людзей. І таму апош- 
няя ў большай меры жывіла свецкую, нерэлігійную частку 
літаратуры. 
Такая літаратура прадстаўлена рознымі жанрамі, а 
найперш творамі апавядальнага, эпічнага характару, у ас- 
нове якіх ляжалі легенды і паданні пра важныя падзеі 1 іх 
удзельнікаў, смелых і мужных воінаў, што самааддана 
абараняюць сваю зямлю ад ворагаў. Адным з такіх ся- 
рэднявечных твораў, які меў шырокую папулярнасць 
у краінах Еўропы, была выдатная французская паэма 
«Песня пра Раланда» (запісана ў канцы ХІІ ст.). У ёй 
узнёсла апавядалася пра подзвіг героя, што загінуў у ня- 
роўным процістаянні і бітве з ворагамі, нявернымі язычні- 
камі, застаючыся да канца адданым свайму каралю і Богу, 
а таксама і сваёй нявесце Альдзе, якая, даведаўшыся пра 
трагічны лёс каханага, памірае ад гора. У іспанцаў такім 
творам была паэма «Песня пра майго Сіда» (ХІІ ст), 
героем якой з'яўляецца Руй Дыяс, таксама смелы і адданы 
воін. Ён змагаўся супраць арабаў, што захапілі яго краіну. 
Дыяс перамог ворагаў, за што і быў празваны імі Сідам 
(панам). Прыкладна ў гэты ж час узнікла і нямецкая 
«Песня пра Нібелунгаў». Усё гэта творы аднаго жанру, 
хоць і адрозніваюцца сваімі сюжэтамі, героямі, месцам 
паходжання. Гэта творы гераічнага эпасу. Агульнае ў іх - 
сіла выяўлення народнага імкнення адстаяць свабоду і не- 
залежнасць Радзімы. 
Творамі іншага ідэйнага і мастацкага характару, што 
ўзніклі некалькі пазней (у ХІ1-- ХУ стст.), была прад- 
стаўлена так званая «рыцарская», або «куртуазная» (вы- 
танчаная ў стылі, мове), літаратура. Гэта літаратура, 
якая сваім зместам была звязана з апяваннем (у лірыцы) 
інтымных пачуццяў рыцара да сваёй каханай, а ў так 
званых рыцарскіх раманах -- паказам шматлікіх і разна- 
стайных подзвігаў рыцара ў імя «дамы сэрца». Ужо не 
дзеля роднай зямлі, вызвалення яе з няволі, а для таго, 

каб заваяваць прыхільнасць і каханне сваёй абранніцы 
сэрца, здзяйсняюцца героямі гэтых раманаў шматлікія 
подзвігі, пераносяцца суровыя выпрабаванні, нягоды і Г. д. 
Вышыня патрыятычнага і эстэтычнага пафасу (героікі) 
у такіх творах у параўнанні з народна-эпічнымі паэмамі 
прыкметна паніжаецца. І невыпадкова пазней пад пяром 
Серва нтэса (раман «Дон Кіхот») падобная літаратура і яе 
геро! (вядома, не толькі з гэтай прычыны) падвяргаліся 
востраму высмейванню, нават парадзіраванню. 

Але разам з тым нельга не прызнаць і вялікай папу- 
лярнасці асобных з гэтых твораў, напрыклад рамана, што 
узнік на аснове кельцкай народнай легенды пра Трыстана 
і Ізольду. Двое маладых людзей перажываюць неадольнае 
пачуццё кахання. Яны застаюцца да самай смерці адданы- 
мі адно аднаму, нягледзячы на ўсе вельмі драматычныя 
выпрабаванні лёсу. Раман пра Трыстана і Ізольду быў 
вядомы і ў Беларусі. Ён пад назвай «Аповесць пра Тры- 
шчана» быў перакладзены (ХХІ ст.) на беларускую мову 
і карыстаўся вялікай папулярнасцю ў тагачасных чытачоў, 
якім імпанавала высакароднасць героя, яго непахісная 
адданасць і вернасць абранніцы свайго сэрца. 

У сярэднія вякі цікавымі і разнастайнымі творамі была 
прадстаўлена не толькі літаратура Еўропы, але і літара- 
тура краін Усходу (Персія, Індыя, Кітай, Закаўказзе). 
Шырокавядомымі былі арабскія казкі «Тысяча і адна ноч» 
і паэзія персаў (Амар Хаям, Фірдаўсі), Кітая (Цюй Юань 
Ду Фу), Грузіі (паэма Шата Руставелі «Віцязь у тыгравай 
шкуры») і інш. І хоць у свой час гэтыя творы не былі 
вядомы беларускаму чытачу, пазней яны не раз адгукнулі- 
ся ў творчасці беларускіх аўтараў або ў перакладах на 
беларускую мову. 


БЕЛАРУСКАЕ СЯРЭДНЯВЕЧЧА 


У галоўных адзнаках беларускае сярэднявечча падоб- 
нае на агульнаеўрапейскае. Распад абшчынна-родавага 
гаспадарання, развіццё феадальнага землеўладання (баяр- 
скага, княскага, царкоўнага), у выніку якога сялянства 
цалкам падпадала пад уладу феадальнага двара, развіццё 
рамесніцтва і гандлёвых адносін, узнікненне і пашырэнне 
гарадскіх паселішчаў, гарадоў, якія станавіліся цэнтрамі 

гаспадарчага, дзяржаўнага, культурнага жыцця, -- харак- 
тэрныя з'явы тагачаснай рэчаіснасці. На беларускіх зем- 
лях, пачынаючы з ІХ і Х стст., узнікаюць першыя дзяр- 
жаўныя ўтварэнні, сярод якіх самымі значнымі былі на 
поўначы Полацкае княства, на поўдні -- Тураўскае. Яны 
знаходзіліся ў даволі цесных, але не адназначных, зменлі- 
вых па характару адносінах з вялікай феадальнай дзяржа- 
вай таго часу, што мела назву Старажытная або Кіеўская 
Русь. 

У перыяд Х-- ХІІ стст. культура ўсходніх славян 
дасягнула высокага развіцця. У буйных гарадах былі 
пабудаваны ўпрыгожаныя насценным жывапісам, фрэска- 
мі, іконамі велічныя саборы, напрыклад вялікі кафедраль- 
ны Сафійскі сабор у Полацку (сярэдзіна ХІ ст.), а таксама 
Спаская царква Ефрасіннеўскага манастыра (на беразе 
рэчкі Палаты). У ХІІ ст. узніклі арыгінальныя культавыя 
збудаванні ў Віцебску, Навагрудку, Тураве. У Гродне -- 
Барыса-Глебская (Каложская) царква, што захавалася да 
нашых дзён. У Камянцы -- знакамітая «Белая вежа» -- 
помнік ваеннага, абарончага прызначэння і г. д. 

Дайшлі да нашага часу, хоць і ў вельмі рэдкіх зна- 
ходках археолагаў, сведчанні аб развіцці іншых відаў 
мастацтва тых часоў, у тым ліку ювелірнага. Напрыклад, 
крыж Ефрасінні Полацкай, выраблены Лазарам Богшам. 

Невычарпальны талент народа, яго высакародныя ду- 
мы, мары, імкненні выяўляліся ў вусна-паэтычнай твор- 
часці -- песнях, казках, паданнях, легендах, а пазней 
у пісьмовай літаратуры, у розных яе формах і жанрах. 

Пісьменнасць на ўсходнеславянскіх землях была вядо- 
май ужо ў Х ст. Але асабліва актыўнае яе развіццё і па- 
шырэнне адбывалася пасля таго, як Русь прыняла хрыс- 
ціянства (988 г.). Для распаўсюджвання новай рэлігіі 
патрэбны былі кнігі, пісьменныя людзі. У ІХ ст. выдатныя 
славянскія (балгарскія) асветнікі Кірыла і Мяфодзій (ро- 
дам з Салуні -- Салонікі, Грэцыя) на аснове грэчаскага 
алфавіта стварылі славянскую азбуку і зрабілі першыя 
пераклады на стараславянскую мову твораў рэлігійнага 
зместу. 

З Балгарыі гэтыя творы пранікалі на Русь. Тут пера- 
пісваліся ўласнымі сіламі з улікам асаблівасцей сваёй 
мовы. Цэнтрамі перапіскі былі манастыры, дзе збіраліся 
і захоўваліся цэлыя бібліятэкі рукапісных кніг. Перапісчы- 
камі і перакладчыкамі, а таксама аўтарамі арыгінальных 
твораў былі пераважна духоўнікі, манахі і іншыя служыце- 

лі царквы, хаця былі і людзі свецкія, з княскага акру- 
жэння. 

-.. Гісторыя старажытнай літаратуры -- вельмі працяглы 
і багаты мастацкімі здабыткамі перыяд. У беларускай 
літаратуры ён ахоплівае звыш сямі стагоддзяў, адлюстроў- 
вае складаныя жыццёвыя шляхі, духоўныя пошукі нашых 
далёкіх продкаў. Як і ўсё, што складае культуру нацыі, 
старажытная літаратура - бясцэнны набытак народа, 
прадмет нашай гордасці. 

Старажытная літаратура спецыфічная па сваіх асаблі- 
васцях. Яна істотна адрозніваецца ад сучаснай зместам 
і формай, метадам адлюстравання рэчаіснасці і жанравай 
сістэмай, вобразна-выяўленчымі сродкамі і мовай. Без 
адпаведнай падрыхтоўкі нельга зразумець і адчуць ідэй- 
ныя і эстэтычныя вартасці даўніх твораў. Але які багаты, 
незвычайны, авёяны дыханнем сівой мінуўшчыны свет 
адкрываецца перад кожным, хто пранікае ў таямніцы 
старажытных помнікаў культуры! Як пашыраюцца нашы 
ўяўленні аб жыцці мінулых эпох пры вывучэнні гэтых 
твораў! Знаёмства з найбольш каштоўнымі здабыткамі 
старажытнай літаратуры дапамагае лепш зразумець не 
толькі мінулае, але і сучаснае. Без творчага засваення 
даўніх традыцый было б немагчыма развіццё нашай літа- 
ратуры і культуры ў пазнейшы час. 

С а анін чаўна ўны 

старажытнай : ы заарыйаае ў М 

літаратуры р ЛЯеЦЦца літаратурай чыста мастацкай. Яе 

творы ў пераважнасці мелі службова-пры- 
кладное прызначэнне, выкарыстоўваліся ў царкоўнай 
службе (малітвы, казанні, словы) або ўзнікалі Ў выніку 
гаспадарчай дзейнасці, дзелавой перапіскі (дагаворы, гра- 
маты). 

Напачатку ў старажытнай літаратуры пераважалі тво- 
ры перакладныя, перакладзеныя з грэчаскай мовы. Асаблі- 
вае пашырэнне мелі асобныя кнігі Бібліі («Евангелле», 
«Псалтыр», «Апостал»), зборнікі пропаведзей і казанняў, 
твораў хрысціянскіх прапаведнікаў, жыціі -- апавяданні 
пра людзей, якіх царква прызнавала за святых: апокры- 
фы -- творы невядомых аўтараў (дарэчы, адзначым яшчэ 
раз, у літаратуры Сярэднявечча якраз і пераважалі безы- 
менныя, ананімныя творы). Апокрыфы асуджаліся і нават 
праследаваліся царквой за вольны выклад біблейскіх сю- 
жэтаў і матываў, але гэта былі творы таксама папулярныя 
ў народзе. Усходнеславянскі чытач ХІІ -- ХПІ стст. быў 

знаёмы таксама з творамі гістарычнай літаратуры, з роз- 
нымі хронікамі, у якіх апавядалася пра мінулае жыццё 
народаў Блізкага Усходу, Грэцыі, Рыма, Візантыі, з зай- 
мальнымі аповесцямі пра герояў Траянскай вайны, пра 
Аляксандра Македонскага і іншых легендарных герояў 
далёкай мінуўшчыны. 

Прыкладна ж такія жанры мела і арыгінальная літара- 
тура. Толькі яе героямі былі асобы, якія праславіліся 
ў падзеях мясцовага жыцця. Гэта творы жыційнай літара- 
туры -- «Сказанне пра Барыса і Глеба» - пра маладых 
князёў, сыноў кіеўскага князя Уладзіміра Святаславіча, 
якіх пасля смерці бацькі забіў старэйшы брат Святаполк, 
каб самому заняць бацькоўскі пасад; пазней -- у пачатку 
ХІ ст.-- з'явілася «Жыціе Аўраамія Смаленскага» -- пра 
цяжкія пакуты чалавека, выкліканыя праследаваннямі 
зайздроснікаў з свайго ж духоўнага асяроддзя, і ўрэшце 
пра перамогу над імі дзякуючы незвычайнай вытрымцы, 
высакароднасці, сіле духу і волі. 

Пашыранымі былі апавяданні пра падарожжы ў Пале- 
сціну з апісаннямі ўражанняў ад сустрэчы з рознымі 
чужымі землямі і асабліва са святым горадам Іерусалімам 
(«Хаджэнне ігумена Данііла»). Развівалася і аратарская 
літаратура ў жанры пропаведзей-слоў, пасланняў («Па- 
сланне “Фаме-прэсвітэру?»», напісанае выдатным рэлігій- 
ным дзеячам Кліменціем Смаляцічам у адказ на абвіна- 
вачванні ў тым, што ён вельмі ўжо захапляўся ў сваіх 
пропаведзях філосафамі-язычнікамі Арыстоцелем і Плато- 
нам, замёст таго каб кіравацца на айцоў хрысціянскай 
царквы). 

Ефрасіння ПОЛАЦКАЯ (1102(?) - 1173). Віднай по- 
стаццю сярод дзеячаў нашай культуры і асветы пачатку 
ХІІ ст. была Ефрасіння Полацкая. Нарадзілася яна ў кня- 
скай сям'і, была ўнучкай вядомага Усяслава Чарадзея 
(пра яго расказваецца ў «Слове пра паход Ігаравы») 
і мела напачатку імя Прадслава. У свае дванаццаць гадоў 
вырашыла прысвяціць жыццё Богу і служэнню людзям, 
пайшла ў манастыр. Там разам з памочніцамі перапісвала 
свяшчэнныя кнігі, навучала па іх дзяцей. Ефрасіння зрабі- 
ла сваім клопатам пашырэнне пісьменства, культуры, 
мастацтва ў родным краі. З яе імем звязана будаўніцтва 
ў Полацку цэркваў, манастыроў. Па яе заказу мясцовы 
майстар Лазар Богша стварыў шасціканцовы крыж, які 
лічыцца ўзорам высокага мастацтва. Скончыла жыццёвы 
шлях у Іерусаліме, куды на схіле свайго веку ажыццявіла 

падарожжа, каб пакланіцца Святой зямлі. Пра ўсё гэта 
прыгожа апавядаецца ў творы невядомага аўтара «Жыціе 
Ефрасінні Полацкай», напісаным прыкладна праз паўста- 
годдзя пасля смерці асветніцы. Як і ў іншых творах жыцій- 
нага жанру, гераіня выступае як увасабленне глыбокай 
падзвіжніцкай адданасці ідэі служэння Богу і сваёй зямлі. 
Яна цвёрда і непахісна трымаецца мэты, нягледзячы на 
перажыванні блізкіх, цяжкія выпрабаванні выбранага шля- 
ху. Вобраз гераіні нясе ў сабе выразныя рысы ідэалізацыі, 
хоць і не адступае ад жыццёвых рэалій. Апавяданне мае 
прыкметную лірычную, эмацыянальную афарбоўку, асаб- 
ліва ў тых месцах, дзе гераіня робіць галоўны выбар 
у вызначэнні свайго жыццёвага шляху. Вось як, для 
прыкладу, выразна апісваецца ў жыціі эпізод, калі бацька 
Ефрасінні даведаўся аб яе рашэнні пастрыгчыся ў манахі- 
ні: «И увБдав отець еа, скоро шед в монастырь. Жалостно 
терзаше власы главы своея и любёзнь целоваше ю, гла- 
голя: «Горь мнь, чадо мое! По что се сотворила еси, пе- 
чаль души моей принесе? По что ми преже сего мысли 
своёя не явила еси? Лють мн, чадо мое сладкое, жалости 
сердца моего. О горь мнь, чадо мое милое!..» 

Жыццё і дзейнасць Ефрасінні выразна пацвярджае 
культурнае ўзвышэнне Полацкай зямлі. З імем Ефрасінні 
звязаны будаўніцтва дзвюх цэркваў і манастыра ў Полац- 
ку, стварэнне славутага крыжа Лазара Богшы, распаўсю- 
джанне пісьменства і інш. У нашы дні ганаровымі знакамі 
яе імя, ордэнамі Ефрасінні Полацкай адзначаюцца заслугі 
грамадзян у галіне развіцця культуры. 

Вобраз Ефрасінні Полацкай натхняе беларускіх маста- 
коў і скульптараў на стварэнне выдатных твораў-партрэ- 
таў з выявай Ефрасінні (С. Лагуновіч-Чаропка, А. Ма- 
рачкін, Я. Кулік, У. Васюк, Ю. Піскун і інш.). 

Кірыл ТУРАЎСКІ (каля 1130-- каля 1182). Свед- 
чаннем культурнай значнасці другога дзяржаўнага ўтва- 
рэння на тэрыторыі Беларусі - Тураўскага княства -- 
была дзейнасць Кірыла Тураўскага. Паходзіў Кірыл з за- 
можных мяшчан. Асвету набываў у родным Тураве -- 
у тыя часы вядомым культурным цэнтры. Сваё жыццёвае 
прызначэнне і прызванне бачыў у служэнні Богу і царкве. 
Рана пастрыгся ў манахі, стаў святаром аднаго з тураўскіх 
манастыроў. Праз некаторы час па жаданню гараджан 
быў прызначаны епіскапам тураўскім. На гэты перыяд 
і прыпадае яго актыўная прапаведніцкая і пісьменніцкая 
дзейнасць, якая прынесла яму славу выдатнага духоўнага 

дзеяча свайго часу. Нездарма яго называлі сучаснікі Зала- 
тасловам. Кірыл Тураўскі пакінуў нашчадкам шмат тво- 
раў у жанры слоў-пропаведзей («Слова на Вербніцу», 
«Слова на Вялікдзень», «Слова на Ушэсце» і інш.), ды- 
дактычных аповесцей-прытчаў («Аповесць пра беларызца 
і манаства», «Казанне пра чарнарызскі чын», «Прытча пра 
чалавечую душу і цела»), каля трыццаці малітваў і іншых 
твораў. Найбольш яскравымі ўзорамі красамоўства і па- 
этычнай адоранасці аўтара з'яўляюцца яго словы-пропа- 
ведзі, у якіх ён выступае не толькі як таленавіты майстар 
аратарскай прозы, але і як сапраўдны паэт, здольны 
перадаваць сродкамі мовы хараство навакольнага свету, 
багатыя і разнастайныя адценні і фарбы прыроды. Вось, 
напрыклад, як пранікнёна і ўзнёсла гаворыць ён пра 
абнаўленне жыцця вясной у творы «Слова ў першую 
нядзелю па Вялікадні»: «Ныне солнце красуяся к высоте 
вьысходит й радуяся землю огрёваеть... Ныне зима гре- 
ховная покаянием перестала есть и лед неверия богоразу- 
мием растаяся... Днесь весна красуётся, оживляюци зем- 
ное естесто и бурнии ветри тихо повеваюце плоды гоб- 
зують, и земля семена питаюіци зеленую траву ражаеть... 
Ныне древа леторасли испушцають, и цветы благоухания 
процветають, и се уже огради сладку подавають воню, 
и делатели с надежею тружаюіцеся плодадавца Христа 
призивають... Ныне ратай слова словесныя уньца к ду- 
ховному ярму приводяцце и крестное рало в мысленных 
браздах погружаюіце и бразду покаяния прочертаюцце, 
семя духовное всыпаюіце, надежами будуших благ весе- 
ляться». 

Каларытныя параўнанні, метафары, эпітэты выяўля- 
юць жывое чалавечае хваляванне, захапленне хараством 
вясновай прыроды: «бурний ветры тихо повеваюіце плоды 
гобзують», «солнце красуяся к высоте высходит», «земля 
семена питаюшци зеленую траву ражаеть» і г. д. Такія 
вобразы маглі нарадзіцца ў душы сапраўднага мастака 
слова. 

Вялікую пазнавальную, ды і не толькі 
пазнавальную, каштоўнасць сярод усіх 
жанраў старажытнай літаратуры маюць летапісы. У гэ- 
тых творах у храналагічнай паслядоўнасці апавядаецца 
пра самыя разнастайныя гістарычныя падзеі, што адбыва- 
ліся на Русі. Летапісцы шырока выкарыстоўвалі народныя 
легенды і паданні, паказваючы барацьбу ўсходніх славян 
са знешнімі ворагамі (печанегамі, полаўцамі, крыжакамі) 


Летапісы 


2 Беларуская літаратура, 10 кл. зЗ 





за сваю незалежнасць, расказвалі пра народныя паўстанні, 
дзейнасць князёў і г. д. Яны імкнуліся не толькі як мага 
паўней адлюстраваць гісторыю сваёй зямлі, але і выхаваць 
у чытачоў высокія патрыятычныя пачуцці. Самы значны 
летапісны помнік Старажытнай Рўсі -- «Аповесць мінулых 
гадоў» («Повесть временных лет»), якая ахоплівае падзеі 
ІХ -- ХІ стст. У творы змешчаны цікавыя і каштоўныя 
звесткі пра норавы і побыт усходнеславянскіх плямён, 
падрабязна раскрыта гісторыя Старажытнай Русі, намаля- 
ваны каларытныя вобразы князёў Алега, Ігара, Святасла- 
ва, Уладзіміра, Яраслава Мудрага, Усяслава Полацкага, 
Уладзіміра Манамаха і інш. Летапісца глыбока хваляваў 
лёс роднай зямлі, яе будучыня. Асноўная ідэя «Аповесці 
мінулых гадоў» -- адзінства і незалежнасць усходнесла- 
вянскіх земляў. 

Вялікае значэнне гэтага помніка старажытнай літара- 
туры ў тым, што ён паслужыў моцным імпульсам да 
развіцця летапісання і ў іншых гарадах Старажытнай Русі, 
быў для іх узорам і крыніцай цікавых звестак з гісторыі 
роднай зямлі. Для беларускай культуры «Аповесць міну- 
лых гадоў» яшчэ цікавая тым, што ў ёй змешчаны самыя 
раннія звесткі з гісторыі Полацка і яго першых князёў 
(Рагвалода, яго дачкі Рагнеды і інш.). 


«СЛОВА 
ПРА ПАХОД ІГАРАВЫ» 


Асабліва востры характар барацьба за адзінства Русі 
набыла ў ХІІ -- ХІІ стст., у эпоху феадальнай раздробле- 
насці. Далейшае развіццё, рост гарадоў, эканамічнай і па- 
літычнай магутнасці мясцовых феадалаў прыводзілі да 
ўзмацнення асобных земляў і княстваў, якія імкнуліся 
вызваліцца з-пад улады Кіева. Мясцовыя князі вялі між 
сабою бесперапынныя войны, чым моцна аслаблялі Кіеў- 
скую дзяржаву, рабілі яе даступнай для нападу знешніх 
ворагаў. Такое развіццё падзей вельмі хвалявала патрыя- 
тычна настроеных людзей. Яны выказвалі трывогу, высту- 
палі з гарачымі заклікамі да адзінства, супраць міжусобіц. 
Пра гэта расказвае адзін з самых выдатных твораў стара- 
жытнай літаратуры -- «Слова пра паход Ігаравы». 

У аснову твора лягло апавяданне пра няўдалы паход 
ноўгарад-северскага князя Ігара Святаславіча на полаў- 
цаў, які адбыўся ў 1185 г. і закончыўся паражэннем рускіх 
дружын. 

Гэта падзея, якая, дарэчы, адлюстравана і ў летапісных 
творах («Аповесць мінулых гадоў»), дала багаты матэ- 
рыял для роздуму аб лёсе роднай зямлі. У творы выявіліся 
патрыятычныя пачуцці аўтара, захапленне мужнасцю і ге- 
раізмам воінаў і асуджэнне тых, па чыёй віне родная 
зямля цярпіць знявагу. 

«Слова..» пачынаецца з уступу, у якім 
аўтар разважае, як лепей павесці размову 
пра паход Ігара. Ён успамінае славутага ў 
тыя часы песняра Баяна, які ўмеў красамоўна апавядаць 
пра розныя падзеі. Але ён не хоча цалкам прыпадабняцца 
да Баяна: лепей па-свойму, без асаблівых паэтычных 
упрыгожванняў расказаць праўду пра тое, што адбылося. 

У першай частцы твора расказваецца, як князь Ігар 
разам з братам Усеваладам выступіў у паход. Паход 
пачаўся ў «нядобры час» -- было якраз сонечнае зацьмен- 
не. Гэта не спыніла Ігара. Вельмі ўжо хацелася яму пака- 
заць сябе ў баі, здабыць славу храбрага воіна. Першая 
бітва з полаўцамі была пераможнай. Яна акрыліла Ігара. 
Але на другі дзень зноў вогненнае неба ў час світання 
і чорныя хмары прадвяшчалі нядобрае. Полаўцы лавінай 
пайшлі на дружыны Ігара. Два дні звінелі мячы, свісталі 
коп'і і стрэлы. Мужна змагаліся рускія дружыны. На трэці 
дзень не хапіла ім сілы. Шмат варожай крыві пралілі 
слаўныя воіны, але і самі «палеглі за зямлю Рускую», 
а Усевалад і Ігар трапілі ў палон. Замаркоцілася, панікла 
зямля, затужыла па сынах сваіх, гаворыць аўтар. 

Даведаўся пра няўдачу Ігара вялікі кіеўскі князь Свя- 
таслаў, расказваецца ў другой частцы, і казаў сваё 
«залатое слова, з слязьмі змешанае»: «О мае сыноўцы, 
Ігару і Усеваладзе! Рана пачалі вы зямлю Палавецкую 
рэзаць мячамі, а славы шукаці сабе... Дый што вы ствары- 
лі маёй сярэбранай сівізне!» ! 

Да горкага слова князя Святаслава далучаецца і аўтар. 
Ён таксама папракае князёў за іх нязгоду, заклікае з'яд- 
нацца і адплаціць полаўцам за «раны Ігаравы, буйнага 
Святаслаўліча». 


Сюжэт і кампа- 
зіцыя твора 


І Вытрымкі з «Слова...» даюцца з празаічнага перакладу Янкі Купалы. 

Трэцяя частка твора пачынаецца «плачам» Яраслаўны, 
жонкі Ігара. Дачуўшыся пра лёс мужа, плача Яраслаўна 
ў Пуціўлі, просіць сонца, вецер і Дняпро-раку дапамагчы 
ўратавацца Ігару. І прырода, нібы ў адказ на яе просьбу, 
прыходзіць на дапамогу Ігару, укрывае яго ў час уцёкаў 
з палону, падсцілае траву, калі ён адпачывае. Данец-рака 
калыша яго на сваіх хвалях. Ігар уратоўваецца ад пагоні 
палавецкіх ханаў Гзака і Канчака. Ён вяртаецца ў Кіеў, да 
«бацькоўскага пасада». 

«Слова пра паход Ігаравы» -- надзвычай 
яркі паэтычны твор, у якім намаляваны 
запамінальныя вобразы герояў. 

Найбольш шырока ў паэме раскрыты вобраз смелага, 
адважнага, рашучага, хоць па сваёй маладосці і недастат- 
кова разважлівага князя Ігара. Не параіўшыся з болей 
вопытнымі і мудрымі людзьмі, Ігар ірвецца ў бой і цярпіць 
паражэнне, трапляе ў палон. Аўтар асуджае Ігара за 
самаўпэўненасць і безразважнасць. Але разам з тым за- 
хапляецца яго доблесцю і вернасцю айчыне. 

Рысамі мужнага воіна-асілка надзяляецца і Усевалад, 
які змагаецца, пагарджаючы небяспекай, з адной думай -- 
аб перамозе і славе роднай зямлі. 

Увасабленнем сапраўднай дзяржаўнай мудрасці, глыбо- 
кага розуму і ваеннага таленту выступае ў творы вялікі 
кіеўскі князь Святаслаў. Ён таксама хадзіў на полаўцаў, 
але свае паходы рыхтаваў старанна, з улікам абставін, 
і таму перамагаў. Святаслаў асуджае легкадумны ўчынак 
Ігара і Усевалада, перажывае іх паражэнне і заклікае ўсіх 
князёў да аб'яднання ў барацьбе супраць ворагаў. 

Нямала яскравых карцін і вобразаў у паэме звязана 
з беларускімі землямі. Гэта ў першую чаргу расказ аўтара 
пра Полацкую зямлю і яе князёў Ізяслава Васількавіча, 
Усяслава Чарадзея. Асабліва яскрава малюецца вобраз 
Усяслава, які паказаны мудрым правіцелем, удзельнікам 
незвычайных падзей і прыгод, авеяным народнай славай, 
амаль легендарным героем. «Усяслаў-князь людзям суд 
судзіў, гарадамі князёў надзяляў, а сам поначы воўкам 
гуляў». Маляўніча апісваецца ў паэме бітва на Нямізе. 
«На Нямізе снапы сцелюць галовамі, малоцяць цапамі 
сталёвымі, жыццё кладуць на таку, душу веюць ад цела. 
Нямігі крывавыя берагі не дабром былі засеяны, засеяны 
былі касцямі сыноў рускіх». У мове помніка сустрэнем 
багата слоў, якія ўвайшлі ў мову беларускага народа: 
сцягі, туга, смага, вежа, кажухі, палон, шызы і г. д. 


Вобразы паэмы 

Глыбока паэтычны і лірычны ў паэме вобраз Яраслаў- 
ны. Жанчына з чулай душой, яна моцна смуткуе з-за 
няўдачы і паланення мужа, горка тужыць па ім. Яна хоча 
зязюлькай паляцець да Ігара, каб лячыць яго раны. Нібы 
сама Руская зямля прамаўляе яе вуснамі, аплакваючы 
тых, на каго абрынуліся нягоды ліхалецця, выкліканыя 
міжусобіцамі і нападамі знешніх ворагаў. «О вецер, вятры- 
ска! Чаму ты насільна так вееш? Чаму імчыш ханскія 
стрэлы на лёганькім крыллі сваім ды на вояў мужа майго? 
Ці ж веяць мала табе ўгары пад аблокі, лялеючы ў моры 
сінім караблі? Чаму ты вясёласць маю па кавыллі раз- 
веяў?» 

Увагі заслугоўвае і яшчэ адзін вобраз паэмы -- вобраз 
аўтара. Мы не ведаем, хто ён, але гэта несумненна чала- 
век, які мудра глядзеў на падзеі свайго часу і як сапраў- 
дны патрыёт Радзімы клапаціўся пра яе лёс. 

я Аўтар «Слова...» -- таленавіты пісьменнік, 
аслы які добра ведаў народную паэзію. «Слова 
«Слова...» пра паход Ігаравы» многімі асаблівасцямі 

цесна звязана з вусна-паэтычнай творчас- 
цю. Шматлікія вобразы, прыёмы, якімі карыстаецца аўтар, 
непасрэдна запазычаны з фальклору: напрыклад, прыём 
адухаўлення прыроды («Нікне трава ад жаласці, а дрэва 
пад тугою к зямлі прыхілілася») або паэтычныя звароты 
да Дняпра, да яснага сонца ў плачы Яраслаўны; народныя 
прыкметы (з'явы прыроды, што прарочаць удачу або 
няўдачу); вобразы-сімвалы (воран -- няшчасце; сокал -- 
мужны, храбры віцязь; зязюля -- жанчына, якая тужыць, 
і г. д.). У паэме шмат разгорнутых параўнанняў, у тым 
ліку і адмоўных: «Баян жа не сокалаў дзесяць пускаў на 
лябяжае стада,-- ён свае чарадзіўныя пальцы на струны 
жывыя ўскладываў, а тыя князям самі славу галосілі». 
Вялікую выяўленчую ролю адыгрываюць эпітэты, звычай- 
на ўстойлівыя, фальклорнага паходжання,-- «светлае сон- 
ца», «чыстае поле», «востры меч», «калёныя стрэлы»; 
эмацыянальныя звароты да дзеючых асоб, воклічы: «О, 
брацця і дружына!» і г. д. 
«Слова пра паход Ігаравы» ў гісторыі на- 
шай літаратуры мае асаблівае значэнне. 
Добра сказаў пра гэта ў сувязі з 800-гадовым юбілеем 
помніка Д. С. Ліхачоў: «Слова пра паход Ігаравы» -- твор 
здзіўляючай мастацкай і ідэйнай сілы. Гэтая невялікая 
пазма -- своеасаблівы цуд, адно з самых па-мастацку ак- 
тыўных тварэнняў сусветнай літаратуры. Гэта ліст, пасла- 
ны нам з ХІІ ст. на страле з магутнага пляча абаронцы 


Значэнне паэмы 

Радзімы... Заклік «Слова...» да яднання перад тварам 
знешняй небяспекі і настойлівы напамін аб неабходнасці 
адзінства ва ўсім застаюцца актуальнымі і па сёння. Гэта 
свайго роду сімвал: запавет, найглыбейшы клопат пра нас, 
нашчадкаў... Яно, калі можна так сказаць, «стаіць на 
чале» літаратур рускай, украінскай і беларускай». 

«Слова пра паход Ігаравы» перакладзена на многія 
мовы свету. 

Беларускія пісьменнікі не раз звярталіся да «Слова...». 
У ліку перакладчыкаў паэмы былі Максім Багдановіч 
(«Песня пра князя Ізяслава Полацкага»), Янка Купала 
(празаічны пераклад - 1919 г. і паэтычны- 1921  г.), 
Максім Гарэцкі (1922), Рыгор Барадулін (1984), Іван 
Чыгрынаў (1990). Вобразы, матывы паэмы выкарыстоўва- 
лі ў сваіх творах Н. Арсеннева, А. Куляшоў («Сцяг брыга- 
ды»), У. Карпаў («Нямігі крывавыя берагі») і інш. 





І. Якімі грамадска-гістарычнымі і культурнымі асаблівасцямі ха- 
рактарызуецца эпоха Сярэднявечча? 

2. Што вы ведаеце пра літаратуру еўрапейскага Сярэднявечча? 
Назавіце асноўныя жанры і помнікі гэтай літаратуры. 

З. Дайце характарыстыку беларускаму сярэднявеччу. Назавіце ха- 
рактэрныя асаблівасці, віды і жанры старажытнай літаратуры. 

4. Што вы ведаеце пра Ефрасінню Полацкую і Кірыла Тураўскага? 

5. Перадайце асноўны змест «Слова пра паход Ігаравы». 

6. Якія асаблівасці твора сведчаць пра яго цесную сувязь з вуснай 
паэзіяй народа? 

7. Чаму мы называем «Слова...» агульным помнікам літаратуры трох 
усходнеславянскіх народаў -- рускага, украінскага і беларускага? 

8. Вывучыце на памяць урывак са «Слова...» у паэтычным перакла- 
дзе Янкі Купалы або Р. Барадуліна. 

9. Падрыхтуйце паведамленні пра два розныя пераклады «Слова...» 
(Янкі Купалы і Р. Барадуліна) і выкажыце свае адносіны да іх. 

Літаратура 
эпохі Адраджэння 
(Рэнесансу) ХІЎУ- ХХІ стст. 





Высокім узлётам чалавечага генію характарызавала- 
ся культура еўрапейскага Адраджэння -- ХІЎ--ХУІ стст. 
Гэта выявілася амаль ва ўсіх сферах, у разбуджанасці розу- 
му, імкненні да пазнання таямніц жыцця, у тым ліку 
і такіх, як будова сусвету, загадкі планеты Зямля, таямні- 
цы самой чалавечай прыроды. 

Менавіта на гэтую эпоху прыпадаюць вялікія геагра- 
фічныя і навуковыя адкрыцці, развіццё горадабудаўніцтва, 
гандлю, утварэнне нацыянальных дзяржаў, вынаходства 
кнігадруку, што садзейнічала распаўсюджанню ведаў, пос- 
пехам навукі і культуры. 

Папярэдняя эпоха ў сваіх галоўных духоўных памкнен- 
нях была арыентавана на хрысціянскае веравучэнне, па- 
водле якога галоўнае для чалавека не тое, што дае яму 
жыццё на зямлі, а што наступіць пасля смерці, і таму 
чалавек павінен усяляк абмяжоўваць сябе ў зямных рада- 
сцях і асабістых жаданнях. 

Новы погляд на свет грунтаваўся на ўяўленнях аб 
прыгажосці і радасці зямнога жыцця, на сцвярджэнні 
новага гуманістычнага (ад лац. гуманус -- чалавечы») ідэа- 
лу: чалавек -- найвышэйшае тварэнне прыроды. На змену 
формуле аскетызму прыйшла іншая -- «радасць, прыга- 
жосць, слава». Ад жыцця чалавек павінен узяць усё, што 
садзейнічае яго гарманічнаму і ўсебаковаму выяўленню як 
асобы, развіццю яго здольнасцей і талентаў, і калі ўжо 
думаць аб бяссмерці, то гэта аб бяссмерці яго спраў, яго 
здзяйсненняў. 

Напачатку эпоха Адраджэння ўспрымалася як час 
аднаўлення, вяртання здабыткаў культуры грэка-рымскай 
антычнасці, якія неслі ў сабе ідэал чалавека, вельмі 
адрозны ад сярэдневяковага. Аднак з часам стала ясна, 
што эпоха Рэнесансу нясе ў сабе і многія новыя рысы 
і асаблівасці. Яна пайшла значна далей за антычнасць. Як 
пісаў Ф. Энгельс: «Гэта быў найвялікшы прагрэсіўны 
пераварот з усіх перажытых да таго часу чалавецтвам, 
эпоха, якая мела патрэбу ў тытанах і якая спарадзіла 
тытанаў па сіле думкі, страсці і характару, па шматбакова- 
сці і вучонасці». 

Прынцыпова мяняўся светапогляд, філасофія жыцця. 
На змену схаластычнай філасофіі і навуцы прыходзяць 
вучэнні, якія на першы план ставяць праблемы рэальнага 
жыцця, зараджаецца прыродазнаўства як навука, разві- 
ваюцца на новай аснове чалавеказнаўчыя сферы ведаў, 
свецкая культура. Нават біблейскія ўяўленні і вобразы 
нярэдка трактуюцца ў гуманістычным, чалавечым асэнса- 
ванні, асабліва ў мастацтве, жывапісе, іканапісе. 

Радзімай Адраджэння справядліва лічыцца Італія. Ме- 
навіта там, у Італіі, упершыню праявіліся адзнакі новай 
эпохі ў літаратуры, мастацтве, архітэктуры. Менавіта Іта- 
ліі належаць такія сусветна вядомыя паэты, мастакі, як 
Дантэ, Петрарка, Бакачыо, Леанарда да Вінчы, Мікелан- 
джэла, Рафаэль, што жылі і тварылі ў ХІЎ--ХХІ стст. 

Кожнае з гэтых імёнаў - гэта цэлы асобны свет, ад- 
крыты геніяльным розумам і талентам для людзей. Пры- 
чым у шматлікіх выпадках не ў адной толькі сферы дзей- 
насці, а ў многіх. Для прыкладу, Леанарда да ВІНЧЫ 
(1452--1519). Якімі толькі талентамі ён не валодаў! Мы 
ведаем яго пераважна як мастака, аўтара «Джаконды», 
«Тайнай вячэры», «Мадонны з кветкаю», а ён жа і скуль- 
птар, і музыкант, і паэт, і філосаф, і матэматык, і фізік. 
Або Мікеланджэла БУАНАРОЦІ (1475--1564), вядомы як 
аўтар скульптуры «Давід» і роспісу на столі Сіксцінскай 
капэлы, ён жа яшчэ і выдатны архітэктар. Ці РАФАЭЛЬ 
(1483-1520) -- аўтар «Сіксцінскай мадонны»! 

І ўжо колькі стагоддзяў здзіўляюць свет іх творы! 
Наша паэтка Цётка пакінула такія запісы ўражанняў 
пра іх: «Сіксцінская мадонна. Малюнак-абраз сусветнай 
славы... Яшчэ калісь, як была я ў Рыме, ...перад творамі 
Анджэла Буанароці і Леанарда да Вінчы анямела ўсімі 
сваімі чуццямі, думкамі і стаяла гадзінамі, акамянелая 
з задзіву...» 

ў уч а 4 РА“ Й / А И 
7? ЕЎ ГОС А РЭЙНА” 
і І. ў 


Адным з першых у гэтым шэрагу вялікіх -- выдатны 
пісьменнік, «апошні паэт Сярэднявечча і першы паэт 
Адраджэння», як яго назвалі пазней, - Дантэ АЛІГ'ЕРЫ 
(1265-1321). Ён праславіўся геніяльнай паэмай «Боская 
камедыя». Чалавек цяжкога і складанага вандроўнага лё- 
су, Дантэ ў сваім творы вельмі яскрава паказвае шматлі- 
кія карціны жыцця, перажыванні і пачуцці людзей. Сю- 
жэтнай канвой паэмы з'яўляецца апавяданне пра пада- 
рожжы паэта (яго суправаджаюць спачатку рымскі паэт 
Вергілій, потым -- каханая Беатрычэ, якая вельмі рана 
памерла) па тым свеце. Твор дзеліцца на тры часткі: 
«Пекла», «Чысцец» і «Рай». Яны ў сваю чаргу складаюцца 
з карцін, што адпавядаюць сярэднявечным уяўленням аб 
замагільным жыцці, у якое трапляе кожны чалавек пасля 
смерці, атрымліваючы там тое, што заслужыў раней: хто 
цярпіць за свае грахі ў Пекле, хто- ачышчаецца ад 
смяротных грахоў у Чысцы (нагадаем, дарэчы, і вядомы 
верш Ф. Багушэвіча «Быў у чысцы»), хто за сваю мараль- 
ную цноту і дасканаласць перажывае светлыя пачуцці 
ў Раі. Перад чытачом праходзяць дзесяткі карцін, вобра- 
заў. Вядома, усё гэта пададзена ў сімвалічным або алега- 
рычным плане, у адпаведнасці з ідэйнай задумай твора 
і адносінамі паэта да розных з'яў жыцця, яго грамадскіх 
сімпатый або антыпатый. Самым змацыянальна выраз- 
яым і яскравым вобразам паэмы з'яўляецца Беатрычэ, 
каханая паэта, якая так рана, у 25 гадоў, пакінула зямнае 
жыццё. 

Пакінула нас наша Беатрычэ! 
Памерла не пры мне, бацьках і брату... 
Тут толькі камень, камень не заплача. 


Так пісаў Дантэ пра каханую ў адным з сваіх санетаў. 

Вельмі важнай адзнакай паэтычнай творчасці Дантэ, 
і яго «Боскай камедыі» ў прыватнасці, было тое, што, 
у адрозненне ад многіх іншых твораў той эпохі, яна была 
напісана не на лацінскай, а на жывой італьянскай мове. 

Другі выдатны прадстаўнік італьянскага Адраджэн- 
ня -- Франчэска ПЕТРАРКА (1304--1374). Ён быў і гісто- 
рыкам, і археолагам, але найвышэйшую славу здабыў 
сваімі санетамі, змешчанымі ў «Кнізе песень» (366 вершаў, 
з іх 317 -- санетаў). Як і Беатрычэ ў Дантэ, такую ж ролю 
ў жыцці Петраркі адыграла Лаура. Яна памерла ў 40-гадо- 
вым узросце і пакінула паэту светлую памяць і невымерны 
боль па сабе. Лаура і Франчэска не былі блізкімі ў жыцці. 
Лаура была замужам за іншым, але паэт праз усё жыццё 

пранёс у сэрцы каханне да яе. Якім глыбокім, усёабдым- 
ным было гэтае пачуццё, могуць засведчыць радкі яго 
санета: 

Благаславенны дні і сінь начэй, 

І год, і час, і дзіўнае імгненне, 

І край той ціхі, і кутка квітненне, 

Дзе я ў палон папаўся двух вачэй. 


«Кніга песень» падзяляецца на дзве часткі: «На жыццё 
мадонны Лауры» і «На смерць мадонны Лауры». Вельмі 
кантрастныя па настрою, яны адзіныя ў выяўленні пачуц- 
цяў паэта да гераіні гэтых песень як да найвышэйшага 
ідэалу жаночай прыгажосці. 

Эпоху Адраджэння ў іншых краінах прадстаўляюць 
такія выдатныя асобы, пісьменнікі, як нідэрландзец Эразм 
РАТЭРДАМСКІ (1469-1536) са сваёй кнігай «Пахвала 
дурноце» -- вострай сатырай на сучасныя пісьменніку гра- 
мадскія і палітычныя парадкі; француз Франсуа РАБЛЕ 
(1494--1553)-- аўтар кнігі «Гарганцюа і Пантагруэль», 
сатырычнай казкі-эпапеі ў 5 частках. Яна была створана 
не без уплыву Эразма Ратэрдамскага (у чым Рабле сам 
з удзячнасцю прызнаваўся) і скіравана на вострае высмей- 
ванне заганаў феадальнага грамадства, цемрашальства 
1 дэспатызму, на адмаўленне ўсяго таго, што не адпавяда- 
ла прагрэсіўным гуманістычным ідэалам пісьменніка. 

Выдатнай постаццю эпохі Адраджэння, ужо на яе схіле, 
позняй стадыі, калі выявіліся супярэчнасці рэнесанснага 
светапогляду, быў іспанскі пісьменнік Мігель СЕРВАНТЭС 
(1547--1616), аўтар сусветна вядомага рамана «Дон Кі- 
Хот». 

Твор Сервантэса знешне мае традыцыйную для сваіх 
часоў будову, кампазіцыю. Сваім сюжэтам ён нагадвае 
шматлікія рыцарскія раманы, у якіх паказваліся незвычай- 
ныя подзвігі герояў, розныя, на грані фантастыкі, сітуацыі, 
здарэнні і, як правіла, шчаслівы зыход гэтых прыгод. 
І такі характар твора быў невыпадковы. «Дон Кіхот» і быў 
задуманы як «рыцарскі раман», але задуманы не для таго, 
каб працягнуць жыццё гэтага ўжо ўстарэлага жанру, 
а наадварот, каб даць вострую крытыку-пародыю на яго, 
канчаткова яго развянчаць, высмеяць. Сюжэт твора з таго 
і пачынаецца, як збяднелы дваранін Алонса Кіхана, начы- 
таўшыся рыцарскіх раманаў, таксама ўявіў сябе героем- 
рыцарам Дон Кіхотам (такое імя ён узяў сабе) і пусціўся 
у падарожжа па Іспаніі. Ён трапляе ў складаныя сітуацыі, 
калі патрэбна выявіць неверагодную смеласць і мужнасць 

у барацьбе з рознымі беззаконнямі і аднавіць праўду 
і справядлівасць. Ад пачатку да канца раман запоўнены 
сутычкамі гэтага дзівака-фантазёра з рознымі, часта ўяў- 
нымі, прыдуманымі яго хворай фантазіяй варожымі сіламі. 
Барацьба заканчваецца звычайна смешнымі і разам з тым 
вельмі непрыемнымі для героя наступствамі. Але Дон 
Кіхот, нягледзячы ні на што, працягвае сваю «высакарод- 
ную місію». 

Сэнс рамана, аднак, не толькі ў тым, каб развянчаць 
сярэднявечнае рыцарства. Ужываючы самыя розныя сродкі 
камічнага паказу паводзін свайго героя, у тым ліку і гра- 
тэск, Сервантэс разам з тым глыбока сімпатызуе герою за 
яго такую бескампрамісную схільнасць процістаяць усяка- 
му злу, імкненне ўстанавіць справядлівасць, дапамагчы 
тым, каго крыўдзяць. Ва ўсіх карцінах рамана прагляд- 
ваецца глыбокі гуманізм пісьменніка, яго непахісная вера 
ў чалавека, што так уласціва было дзеячам эпохі Адра- 
джэння. Сервантэс верыў у чалавека, які, хоць і не пазбаў- 
лены слабасцей, як Санча Панса, у жыцці кіруецца прыро- 
джанай мудрасцю народа і сумленнем. 

Багацце фантазіі, незвычайны талент мастака-апавя- 
дальніка, здольнасць маляваць самыя разнастайныя жыц- 
цёвыя карціны, асабліва камічнага характару, вобразы, 
поўныя гумару і досціпу,-- гэта і зрабіла імя Сервантэса 
бессмяротным, а яго раман адным з самых выдатных 
твораў літаратуры. 

У ліку тытанаў эпохі Адраджэння, найвялікшых маста- 
коў слова, якіх толькі дала свету літаратура, знаходзіцца 
несумненна Уільям ШЭКСПІР (1564-- 1616). Як і Серван- 
тэс, ён прадстаўляе позняе Адраджэнне, калі асобныя 
адметныя рысы гэтай эпохі, асабліва першапачатковая 
настроенасць яе прадстаўнікоў на магчымасць гарманічна- 
га развіцця чалавека і грамадства, ужо стала выклікаць 
сумненне, выяўляць унутраную супярэчлівасць. Натураль- 
на, у творчасці Шэкспіра гэта адлюстроўваецца неадноль- 
кава на розных яе этапах. У прыватнасці, на першым 
этапе, у 90-я гг. ХУІ ст., ён яшчэ выступае як носьбіт 
тыповых для ранняга Адраджэння настрояў. У гэты час ён 
піша пераважна творы камедыйнага жанру: «Утаймаванне 
свавольніцы», «Сон у летнюю ноч», «Камедыя памылак», 
«Два веронцы», «Шмат шума з нічога» і інш. Тут яшчэ 
дамінуюць жыццярадасныя, вясёлыя настроі, як і ў шмат- 
лікіх санетах. Эпоха Адраджэння прысутнічае як бы ў сва- 
ім першапачатковым выглядзе, калі чалавек адчувае сябе 

поўным упэўненасці ў сваёй будучыні, верыць у бясконцае 
хараство жыцця, яго незамутнёнасць цяжкімі перажыван- 
нямі, супярэчнасцямі. 

І толькі хіба напісаныя ў гэты ж перыяд п'есы-хронікі 
ды трагедыі «Рамэо і Джульета», «Юлій Цэзар» былі як бы 
першымі сведчаннямі таго, што жыццё не такое, як яго 
ўяўлялі ці хацелі бачыць першыя гуманісты. Героі траге- 
дыі «Рамэо і Джульета», двое юных людзей, якія глыбока 
і аддана кахаюць адно аднаго, гінуць па прычыне разладу 
паміж іх бацькамі, што ўжо шмат гадоў варагуюць паміж 
сабой, кіруючыся старымі ўяўленнямі аб гонары сваіх 
родаў. 

У другім перыядзе творчасці шэкспіраўскія трагедыі 
ідуць адна за адной. Гэта «Гамлет», «Кароль Лір», «Мак- 
бет», «Атэла». І ўсе яны-- не проста выдатныя “воры 
літаратуры. Кожны з іх мог бы стаць гонарам любой 
нацыянальнай драматургіі, тэатра. У кожным з гэтых 
твораў раскрываюцца важныя праблемы чалавечай маралі 
або псіхалогіі, выведзены яркія чалавечыя характары, 
тыпы. Прычым падаюцца ва ўсёй іх складанасці, супя- 
рэчлівасці, як і мае быць у творах глыбока рэалістычных, 
жыццёва праўдзівых, псіхалагічна заглыбленых. Праз гэ- 
тыя характары раскрываюцца вялікія грамадскія канфлік- 
ты, сутыкненні паміж ідэаламі гуманістаў і рэчаіснасцю, 
якая складваецца ў выніку наступлення феадальнай рэак- 
цыі. У трагедыях Шэкспіра звычайна процістаяць адзін 
аднаму героі чыстыя душой, смелыя, моцныя духам і пер- 
санажы, што ўвасабляюць розныя чалавечыя і грамадскія 
заганы. Есць і такія, што ў выніку суровых выпрабаванняў 
паступова перараджаюцца, становяцца людзьмі, якім ад- 
крываюцца вочы на сапраўдныя жыццёвыя каштоўнасці. 

Такую вернасць сваім гуманістычным ідэалам Шэкспір 
захаваў і ў трэці перыяд творчасці, хоць ідэйны пафас яго 
твораў гад уплывам змен у жыцці набываў некалькі іншы, 
больш стрыманы характар. Драматург звярнуўся да такога 
жанру, як трагікамедыя, што звычайна мела больш зай- 
мальную, казачную, нават пацяшальную скіраванасць 
у развіцці сюжэта, разлічаную на прыдворнага гледача 
(«Зімовая казка», «Бура» і інш.). 

У ліку самых папулярных твораў, якія не 
страчваюць сваёй цікавасці і папулярнасці 
праз стагоддзі, застаецца гэта шэкспіраўская трагедыя, 
напісаная ў 1601-1602 гг. Сюжэт твора даволі складаны. 
Дзеянне адбываецца ў каралеўскім палацы ў Даніі, дзе 

нядаўна нечакана, у росквіце сіл памёр кароль. На паха- 
ванне бацькі з Вітэнбергскага універсітэта прыехаў прынц 
Гамлет. Вось ужо колькі часу ён востра перажывае гэтую 
страту і разам з тым не можа зразумець таго прыўзнятага 
настрою, у якім знаходзіцца пераемнік караля, родны брат 
памерлага і дзядзька Гамлета - Клаўдзій. Новы кароль 
ужо паспеў ажаніцца з каралевай -- маці Гамлета, якая 
таксама не вельмі перажывае смерць былога мужа і кара- 
ля. Аднойчы перад Гамлетам з'яўляецца здань бацькі, 
расказвае пра ўсё і просіць адпомсціць забойцу, якім 
аказваецца Клаўдзій. Гамлет клянецца адпомсціць за 
страшнае злачынства. 

Сюжэт развіваецца далей. Пра ўстрывожанасць і ўзбу- 
джанасць Гамлета даносяць Клаўдзію яго прыслужнікі. За 
Гамлетам устанаўліваецца тайны нагляд. Гамлет мару- 
дзіць з помстай, але не таму, што ён не можа рашыцца на 
такі крок, ён хоча пераканацца ў тым, што злачынец -- 
гэта сапраўды Клаўдзій. З дапамогай вандроўных акцёраў 
у палацы ў прысутнасці Клаўдзія разыгрываецца сцэна 
пра забойства караля, і па тым, як рэагуе на гэту сцэну 
Клаўдзій, становіцца ясна, што ён сапраўдны віноўнік 
забойства свайго брата. Гамлет прымае рашэнне. 

У трэцім акце раскрываюцца глыбокія і супярэчлівыя 
перажыванні Гамлета ў сувязі з неабходнасцю ажыццявіць 
свой намер. Душэўны стан Гамлета выяўляецца ў манало- 
гу «Быць ці не быць?», у размове з каханай дзяўчынай 
Афеліяй, у час спаткання з маці, калі ён ненаўмысна 
забівае міністра двара Палонія (які ўвесь час сачыў за 
Гамлетам), прыняўшы Палонія за Клаўдзія. Клаўдзій ад- 
дае загад адправіць Гамлета ў Англію, дзе яго павінны 
пакараць смерцю. 

У чацвёртым акце напружанасць узрастае. Сын Пало- 
нія Лаэрт у змове з каралём дамаўляецца забіць Гамлета, 
адпомсціць яму за смерць бацькі. 

Пяты, заключны акт вядзе дзеянне трагедыі да развяз- 
кі. Памірае перад гэтым Афелія, гіне маці Гамлета, атру- 
чаная Клаўдзіем. Гіне Лаэрт, смяртэльна паранены Гамлет 
забівае караля Клаўдзія. 

Пасля такога складанага перапляцення абставін і лё- 
саў, трагічных развязак сюжэта можа ўзнікнуць пытанне: 
які сэнс у такой «расцягнутасці» канфлікту, чаму Гамлет 
не ажыццявіў сваёй помсты адразу? У адказе на гэтыя 
пытанні і крыецца «загадка» «Гамлета» як трагедыі і «за- 
гадка» Гамлета як яе героя. У навуковай літаратуры пра 

Шэкспіра было шмат спроб раскрыцця гэтых загадак. 
Многія, у тым ліку і вядомыя пісьменнікі, тлумачылі такое 
«замаруджанае» развіццё канфлікту слабавольнасцю га- 
лоўнага героя, яго нерашучасцю. Іншыя, не пагаджаючыся 
з такой думкай, шукалі адказу ў асаблівасцях той эпохі, 
у якую жыў Шэкспір,-- позняе Адраджэнне і абвастрэнне 
жыццёвых супярэчнасцей у тыя часы. 

І, пэўна ж, маюць рацыю не першыя. Болей правіль- 
ным трэба лічыць тлумачэнне, якое заключаецца ў наме- 
ры Шэкспіра праз такія нечаканыя павароты дзеяння, 
запаволенае развіццё канфлікту даць магчымасць рас- 
крыцца, выказацца ўсім героям твора і праз іх -- асабліва- 
сцям свайго часу, калі насуперак уяўленням першых 
гуманістаў аб магчымай гармоніі чалавека і свету, чалаве- 


ка і грамадства выяўляецца поўная дысгармонія і аднаго 


і другога. П'еса ў цэлым і асабліва шматлікія маналогі 
і рэплікі яе галоўнага героя - з аднаго боку, сведчанне 
вялікіх надзей, што свет можна перайначыць вераю ў вы- 
сокія ідэалы, а з другога -- жорсткае расчараванне, якое 
нясуць сутычкі Гамлета з рэальным жыццём. Не толькі 
з братазабойцам Клаўдзіем, але і з маці (пасля смерці 
бацькі), з шматлікімі прыбліжанымі каралеўскага двара, 
якія пастаянна заняты злачыннымі інтрыгамі, дробнымі 
хітрыкамі, падслухоўваннем, даносамі. 

Усё гэта адбываецца ў канкрэтнай краіне, вядома ж, 
перш за ўсё ў роднай драматургу Англіі, хоць у п'ёсе ўвесь 
час і гаворыцца пра Данію. Гэтая пісьменніцкая ўмоў- 
насць, як і некаторыя іншыя, не аслабляюць адчування 
такой канкрэтна-гістарычнай сувязі. Але несумненна і тое, 
што ў трагедыі жыццё пададзена ў такім агульначалаве- 
чым «ракурсе», што сітуацыю, паказаную ў «Гамлеце», яго 
вобразы-тыпы можна «спраецыраваць» на любую краіну 
і любы час. Сіла шэкспіраўскіх абагульненняў проста не 
паддаецца абмежаванням. Вось чаму трагедыя «Гамлет» 
ужо амаль чатыры стагоддзі так хвалюе гледачоў усіх 
краін свету. 





І. Якімі асноўнымі рысамі, асаблівасцямі адрозніваецца эпоха Адра- 
джэння ад Сярэднявечча ў грамадскім жыцці, культуры, літаратуры? 

2. Раскрыйце сэнс назвы эпохі Адраджэння (Рэнесансу). 

З. Якую краіну лічаць радзімай Адраджэння? Чаму? 

4. Якому паэту выпала доля стаць апошнім паэтам Сярэднявечча 
і першым паэтам Адраджэння? Чым гэта можна даказаць? 

5. У творах якіх беларускіх пісьменнікаў можна адшукаць пераклічкі 
з творчасцю Дантэ? 

б. Якія творы Петраркі вы ведаеце? Ахарактарызуйцё адзін з 
іх. Прачытайце на памяць. І 

7. Якіх мастакоў, скульптараў і іншых дзеячаў культуры Эпохі 
Адраджэння вы ведаеце? Назавіце іх творы. 

8. Што вы ведаеце пра Сервантэса і яго раман «Дон Кіхотэ? 

9. Што вы ведаеце пра Шэкспіра і яго творчасць? Якія творы чыталі 
ці глядзелі ў тэатры, кіно? 

10. Ахарактарызуйце трагедыю «Гамлет», праблемы твора, развіццё 
сюжэта, галоўных герояў. 
ананас саавёнінннасй нанні навнёньынаанйнінйннынйнйннацай 

ЭПОХА АДРАДЖЭННЯ Ў БЕЛАРУСІ 


Які ўплыў мела еўрапейскае Адраджэнне на культуру 
Беларусі? Вельмі значны. І для таго былі адпаведныя 
сацыяльна-гістарычныя падставы. Сталася так, што мена- 
віта ў часы, на якія прыпадае эпоха еўрапейскага Адра- 
джэння, г. зн. ХІУ--ХХІ стст. у Беларусі адбываюцца 
важныя працэсы і змены, што ўплывалі на сацыяльна- 
гістарычнае і культурнае жыццё. 

У выніку распаду Старажытнай Русі беларускія землі 
ўваходзяць у склад новай дзяржавы -- Вялікага княства 
Літоўскага, з'яўляюцца, па сутнасці, сарцавінай, ядром 
гэтага новага дзяржаўнага ўтварэння з першай сталіцай 
у Навагрудку". 

У ХІЎ- ХХІ стст. Вялікае княства Літоўскае стано- 
віцца адной з буйнейшых дзяржаў у Еўропе, збліжаецца 
з многімі краінамі, завязвае з імі дыпламатычныя, гандле- 
выя і іншыя сувязі. Растуць і развіваюцца гарады, 


ІУ старажытнасці меў назву «Новгородок». 

многія з якіх атрымліваюць права самакіравання (магдэ- 
бургскае права), умацоўваецца саслоўе гараджан, купецт- 
ва, у сельскай мясцовасці набірае сілу шляхта, якая 
засноўвае там свае фальваркі і адначасова запрыгонь- 
вае сялян. На гэтыя сілы -- гараджан, купецтва, а таксама 
шляхту -- і абапіраецца ўлада. 

Пад уплывам агульных працэсаў, характэрных для 
феадальнага грамадства, у якім зараджаюцца пачатковыя 
элементы буржуазных адносін (у прыватнасці, у гарадах), 
складваецца грамадская сітуацыя і на беларускіх землях. 
У канцы ХУ - першай палове ХХІ ст. тут таксама ад- 
значаецца прыкметнае ажыўленне ў гаспадарчым раз- 
віцці, горадабудаўніцтве, архітэктуры і г. д. Менавіта 
ў гэты час на Беларусі ўзнікаюць такія выдатныя помнікі 
архітэктуры, як Мірскі замак, гарадзенскія, нясвіжскія 
палацы і саборы і інш. Развіваюцца і іншыя сферы жыцця, 
дзяржаўнае будаўніцтва, прававая культура. Заслугоўва- 
юць быць адзначанымі такія з'явы, як распрацоўка выдат- 
нага на тыя часы зводу законаў -- Статута Вялікага 
княства Літоўскага (у трох рэдакцыях: 1529, 1566, 
1588 гг.), а таксама багаты збор дзяржаўных дакумен- 
таў -- Метрыка Вялікага княства Літоўскага. 

Старажытнабеларуская мова, якая паступова складва- 
лася на аснове тагачаснай пісьмовай мовы і мясцовых 
гаворак, у Вялікім княстве Літоўскім становіцца дзяржаў- 
най мовай, на якой вядзецца справаводства, пішуцца 
дзяржаўныя акты, граматы, дагаворы, летапісы, чыніцца 
суд, развіваецца навучанне дзяцей, ствараецца літаратура. 

Перыяд, пра які ідзе размова, быў неадназначны па 
сваіх літаратурных здабытках. Напачатку ён даволі неба- 
гаты на літаратурныя творы, што тлумачылася, відаць, яго 
пераходным характарам. Старыя традыцыі, што падтрым- 
ліваліся ў Старажытнай Русі, аслаблі, а новыя яшчэ не 
склаліся. Сувязі з краінамі Заходняй Еўропы таксама яшчэ 
не наладзіліся. 

У літаратурнай творчасці напачатку пераважалі жанры 
сярэднявечнай літаратуры, творы царкоўна-рэлігійнага 
зместу. Сярод ік асобныя кнігі Бібліі -- Псалтыр, Евангел- 
ле, а таксама творы такіх жанраў, як жыціі, хаджэнні. 

З жанраў свецкай літаратуры трэба адзначыць летапі- 
сы. Гэта былі, праўда, творы не мастацкія, а гістарычныя. 
Яны адлюстроўвалі ход гістарычных падзей, апісвалі дзей- 
насць уплывовых князёў. Прадметамі ўвагі летапісцаў 
былі з'явы далёкага мінулага і сучаснага ім грамадска- 
палітычнага жыцця, барацьба нашых продкаў за сваю 

свабоду і незалежнасць. Яны змяшчалі цікавыя звесткі 
з гісторыі культуры, пра незвычайныя здарэнні і з'явы 
жыцця. Але летапісцы мелі блізкія адносіны і да 
мастацкай літаратуры ў тым сэнсе, што нярэдка, калі 
размова ішла пра асобныя падзеі і іх удзельнікаў, летапіс- 
цы звярталіся да вусна-паэтычных, фальклорных крыніц, 
пераказвалі цікавыя гісторыі, легенды, паданні. 

З найбольш вядомых летапісных помнікаў назавём 
«Летапіс вялікіх князёў літоўскіх» (першая палова 
ХУ ст.). У ім расказваецца пра барацьбу паміж асобнымі 
князямі за ўмацаванне адзінства Вялікага княства Лі- 
тоўскага, апісваецца палітычная гісторыя Літвы і Беларусі 
другой паловы ХІУ -- пачатку ХУ ст. 

На шырокім гістарычным фоне пададзена гісторыя 
беларускіх і літоўскіх земляў у Беларуска-літоўскім ле- 
тапісе 1446 г. Акрамя звестак гістарычнага зместу, тут 
прысутнічае ўрачыста-ўзнёслая «Пахвала вялікаму князю 
Вітаўту» -- твор выразна панегірычнага стылю і жанру, 
у якім услаўляецца палітыка гэтага князя, яго дзяржаўная 
дзейнасць, якая садзейнічала ўмацаванню і ўзвышэнню 
Вялікага княства Літоўскага як магутнай еўрапейскай 
дзяржавы. 

Надзвычай цікавы помнік летапіснай літаратуры 
ХХІ ст. -- «Хроніка Быхаўца» (называецца па прозвішчу 
шляхціца, у якога помнік захоўваўся і быў выяўлены 
ў ХІХ ст.). Адметная асаблівасць твора -- эмацыянальная 
і шмат у чым вобразная, займальная, белетрызаваная 
форма апісання падзей. Гэта прасякнутае духам патрыя- 
тызму апавяданне пра гісторыю Літвы і Беларусі ад 
легендарных часоў да пачатку ХУІ ст., пра гераічныя 
паходы і бітвы нашых суайчыннікаў, у тым ліку бітвы пад 
Грунвальдам у 1410 г. з крыжакамі і ў 1506 г. пад Клец- 
кам -- з татарамі. Твор быў, па ўсім відаць, народжаны 
глыбокім роздумам аўтара пра лёс Бацькаўшчыны, калі 
над ёй павялічвалася пагроза страты самастойнасці і неза- 
лежнасці. 

Разгледжаныя творы сведчаць пра тое, што ў Беларусі 
ўсё больш выразна праяўляецца тэндэнцыя дэмакратыза- 
цыі культурнага развіцця. У гэтым святле трэба разгля- 
даць паступовае ўзбагачэнне літаратуры творамі свецкага 
характару, што пацягнула за сабой і пашырэнне выяўлен- 
чых магчымасцей мовы, яе збліжэнне з жывой народнай 
мовай. Характэрным было таксама і тое, што ў грамадстве 
ўсё больш узрастала цікавасць да літаратуры іншых наро- 

даў. На беларускую мову перакладаюцца папулярныя 
ў тыя часы рыцарскія раманы (пра Трыстана і Ізольду), 
гістарычныя аповесці і раманы (пра караля Атылу, пра 
ваенныя паходы Аляксандра Македонскага, пра разбу- 
рэнне Троі) і г. д. 

Узнікаюць новыя віды літаратурнай творчасці -- вер- 
шаваныя, драматычныя творы. Літаратура па сваім змесце 
і жанрах становіцца больш разнастайнай. Яе збліжэнню 
з еўрапейскімі традыцыямі садзейнічала таксама і тая 
акалічнасць, што ў якасці літаратурнай мовы ў гэты час 
даволі шырока ўжывалася лацінская мова. Да яе звяр- 
таюцца многія аўтары ў краінах Еўропы. 

Характэрнай асаблівасцю культурнага развіцця Бела- 
русі ў ХУІ ст. было пашырэнне гуманістычных і рэфарма- 
цыйных ідэй. Гэта падрывала ўсеўладства царквы, садзей- 
нічала паступоваму вызваленню чалавека ад сярэднявеч- 
най абмежаванасці. У кожнай галіне грамадскай і куль- 
турнай дзейнасці адчуваліся новыя павевы жыцця. Яны 
выяўляліся ў пашырэнні новых поглядаў, настрояў вера- 
цярпімасці, праяўлення большай увагі да чалавека. 

Усё гэта былі выразныя адзнакі таго, што еўрапейскае 
Адраджэнне аказвала моцны ўплыў і на беларускую куль- 
туру. 

Самымі яркімі з'явамі гэтай эпохі на Беларусі была 
творчая дзейнасць Францыска Скарыны і Міколы Гу- 
соўскага. 





І. Што вы ведаеце пра Вялікае княства Літоўскае як дзяржаву? 

2. Як развівалася культура ў Вялікім княстве Літоўскім? Якая мова 
была дзяржаўнай мовай? 

З. У якіх жанрах развівалася беларуская літаратура ў ХУ--ХХІ стст? 

4. Ахарактарызуйце вядомыя вам помнікі тагачаснай летапіснай 
літаратуры. 

ФРАНЦЫСК СКАРЫНА 


Я -. Францішак Скарынін сын з гора- 
да Полацка.. наважыў пакінуць у навуцы 
і ў кнігах вечную славу і памяць сваю. 


Найвыдатнейшым дзеячам эпохі Адраджэння, чалаве- 
кам, вартым самай высокай пахвалы і захаплення нашчад- 
каў, быў Францыск Скарына, вялікі асветнік-гуманіст, 
вучоны, пісьменнік і перакладчык, заснавальнік кнігадру- 
карства ва Усходняй Еўропе. 

, Ён нарадзіўся (дакладная дата невядомая, 
Старонкі : й “; 
бімграфіі лічаць, што каля 1490 г.) у сям'і полацка- 
га купца Лукі (Лукіяна) Скарыны. Бацька, 
як і належыць людзям такога характару заняткаў, быў 
чалавекам дасведчаным не толькі ў справах мясцовага 
жыцця. Ён многа ездзіў па суседніх краінах, сустракаўся 
з рознымі людзьмі. Сваё добрае веданне свету і людзей, 
пэўна ж, перадаваў і сыну. 

Францыск Скарына напачатку вучыўся дома, затым, як 
мяркуюць, у Вільні. Атрымаўшы на радзіме адукацыю, 
дастатковую для паступлення ў вышэйшую навучальную 
ўстанову, ён накіроўваецца ў 1504 г. у Кракаўскі універсі- 
тэт. Паступае на філасофскі факультэт і праз два гады 
(1504- 1506) заканчвае яго, атрымаўшы першую вучоную 
ступень -- бакалаўра філасофіі. 

Наступныя пяць гадоў не пакінулі нам дакументаль- 
ных звестак аб жыцці Скарыны, але, па ўсім відаць, ён 
і ў гэты час працягваў вучобу дзесьці ў Заходняй Еўропе, 
вывучаў розныя навукі. Напэўна, гэта былі тыя сем 
свабодных, «вызваленых», навук, якія ён не раз будзе 
ўспамінаць у сваіх пазнейшых творах (у ліку іх: граматы- 
ка, логіка, рыторыка, арыфметыка, геаметрыя, астраномія, 
музыка). У выніку навучання ў еўрапейскіх універсітэтах 
і самаадукацыі Скарына набывае вучоную ступень докта- 
ра свабодных навук. 

Скарына сур'ёзна цікавіўся медыцынай, батанікай, ін- 
шымі прыродазнаўчымі навукамі. У 1512 г. у Падуанскім 
універсітэце (Італія) ён перад высокай камісіяй трымае 
экзамен на вучоную ступень доктара медыцыны. Даку- 
менты тых часоў сведчаць: «...Юранцыск Скарына на 
пытанні, сёння раніцай яму зададзеныя, настолькі па- 
хвальна і бездакорна адказваў на гэтым сваім экзамене... 
што ўсімі прысутнымі там дактарамі, пры поўнай адсутна- 
сці нязгодных, быў ухвалёны і прызнаны прыгодным да 

лекарскіх навук і ў звы- 
чайным парадку абве- 
шчаны доктарам лекар- 
скіх навук». 

Чарговыя пяць гадоў 
у біяграфіі Скарыны 
зноў не праяснены да- 
кладнымі звесткамі, хоць 
можна думаць амаль з 
упэўненасцю, што яны 
былі звязаны з актыўнай 
працай па перакладу Біб- 
лі і падрыхтоўкай яе 
частак-кніг да друку ў 
сталіцы Чэхіі Празе. За 
два гады, з 1517-га па 
1519-ы, Скарына выдае 
23 кнігі Бібліі пад агуль- 
ным загалоўкам «Библия 
руска, выложена докто- 
ромь Францискомь Ско- 
риною из славного града Полоцька, Богу ко чти и людемь 
посполитымь к доброму научению». 

Асобны перыяд у жыцці Скарыны звязаны з Вільняй, 
куды ён пераязджае ў 1520 г. (ці 1521). У Вільні пры 
падтрымцы віленскіх мецэнатаў -- бурмістра Якуба Бабі- 
ча, купца Юрыя Адверніка -- Скарына стварае друкарню, 
у якой выдае «Малую падарожную кніжку» (1522) і «Апос- 
тал» (1525). 

На гэтым выдавецкая дзейнасць Скарыны спынілася. 
Магчыма, у сувязі з вялікім пажарам у Вільні, у якім 
згарэлі 1 друкарня, і новыя рукапісы, падрыхтаваныя да 
друку. 

Наступае час шматлікіх жыццёвых нягод. Памірае 
жонка, пакінуўшы двух сыноў. На яго абрынуліся 
І цяжкія спадчынныя справы, неаплачаныя даўгі памерла- 
га ў 1529 г. брата Івана. Трэба было зарабляць на пражыц- 
цё. Ён працуе нейкі час лекарам і сакратаром у віленскага 
біскупа. 

Змушаны абставінамі, Скарына ў 1535 г. зноў едзе 
ў чэшскую Прагу, дзе служыць у каралеўскім садзе бата- 
нікам. Там і памірае каля 1551 г. 

Як відаць ужо з кароткай біяграфіі, 
Ф. Скарына пражыў хоць і нядоўгае, але 
выключна багатае на вялікія справы жыццё. Гэта быў 

чалавек незвычайнай працаздольнасці, энергіі, нястомны 
шукальнік новага ў самых розных галінах дзейнасці. Яго 
жыццё і творчая дзейнасць былі тыповымі для самых 
выдатных асоб таго часу - эпохі Адраджэння, пра якіх 
слушна гаварылася, што гэта былі тытаны духу, людзі 
высокіх памкненняў і вялікіх практычных здзяйсненняў. 
Як здзначаў Ф. Энгельс, тады не было амаль ніводнага 
славутага чалавека, які б не ажыццявіў далёкіх падарож- 
жаў, не гаварыў бы на чатырох альбо пяці мовах, бліскуча 
не выступаў бы ў некалькіх галінах творчасці. Гэтая 
характарыстыка нібы менавіта са Скарыны «спісана», бо 
ён сапраўды быў і тытанам духу, чалавекам з ненатольнай 
прагай пазнання новага, прагай творчасці і няўрымслівым 
падарожнікам, якому не па душы было заседжвацца на 
адным месцы і які пры тагачасных магчымасцях аб'ездзіў 
усю Заходнюю Еўропу, пабываў, як лічаць, таксама 
і ў Маскве. Скарына вядомы як знаўца многіх моў, а гэта 
значыць і літаратур, як чалавек, якому былі адкрыты 
таямніцы, сакрэты многіх прафесій: і гуманітарных, і звя- 
заных з медыцынай, біялогіяй, батанікай, кнігадрукаван- 
нем. Які бок жыцця і дзейнасці Скарыны ні ўзяць -- усё 
выклікае здзіўленне апантанасцю, шчырым імкненнем па- 
служыць «людемь посполитымь», аддаць усяго сябе свай- 
му народу! Хіба не паказальна, што, будучы адным з са- 
мых адукаваных людзей свайго часу, валодаючы такімі 
здольнасцямі, вырасшы ў постаць еўрапейскага маштабу, 
ён застаўся да канца верным і адданым сваёй радзіме - 
Беларусі! Яго неаднойчы запрашалі да сябе ўладцы іншых 
дзяржаў, прапаноўвалі яму ганаровыя пасады, але яго не 
спакушалі гэтыя даброты, ён заставаўся да канца верным 
сваёй «братий Руси» (так тады называлі нашу Радзіму). 
Ён кіраваўся пачуццём сыноўняй любові да яе і, на што 
хочацца звярнуць асаблівую ўвагу, у якасці адной з самых 
пераканаўчых прычын такой адданасці называў вернасць 
сваёй культуры, сваёй мове: «Найболее с тое причины, 
иже мя милостивый бог с того языка на свет пустил». 
Ф. Скарына быў заўсёды ў думках, пачуццях, намерах 
і здзяйсненнях са сваім народам. І калі пад канец жыцця 
ён зноў апынуўся на чужыне, то гэта сталася не так сабе. 
Яго вымусілі на тое абставіны, неспрыяльныя тады на 
Радзіме для плённай працы вучонага і асветніка. 
Творчая дзей- Як вучоны-асветнік, перакладчык, пісь- 
насць Ф. Скарыны меннік Ф. Скарына быў фігурай няпрос- 
тай, ды няпростымі былі і тыя грамадскія абставіны ў род- 

най краіне, якія склаліся ў яго часы. Будучы прадстаўні- 
ком эпохі Адраджэння ў Беларусі, выяўляючы гэта ўсім 
характарам і накірункам сваёй дзейнасці, Ф. Скарына 
яшчэ даволі моцна быў звязаны з папярэднім перыядам -- 
Сярэднявеччам. Пра гэта перш за ўсё сведчыць яго зварот 
да Бібліі як да «кнігі кніг», якую ён лічыў найбагацейшай 
скарбніцай чалавечага вопыту, мудрасці, разумовай, ма- 
ральнай, эстэтычнай і мастацкай культуры. 

І ў такім выбары Скарына не быў адзінокі. Многія з яго 
сучаснікаў, дзеячаў эпохі Адраджэння, ішлі тым жа шля- 
хам. Росквіт літаратуры ў эпоху Адраджэння суправа- 
джаўся пашырэннем розных жанраў -- як новых, так і ўжо 
добра вядомых, творчым сінтэзам антычных, хрысціянскіх 
і нацыянальных ідэйна-мастацкіх традыцый. 

Жанры літаратуры папярэдняй эпохі, маюцца на ўвазе 
тыя, што развіваліся ў Сярэднявеччы (словы, казанні, 
пропаведзі), напаўняліся новым зместам, набывалі новае 
гучанне. Асаблівую ролю ў літаратуры гэтага часу ады- 
грывалі пераклады Бібліі на народныя мовы краін Еўро- 
пы -- чэшскую, французскую, нямецкую (перакладчыкам 
Бібліі на нямецкую мову быў Марцін Лютэр -- адзін з за- 
снавальнікаў пратэстантызму ў Заходняй Еўропе; дарэчы, 
яго пераклад быў ажыццёўлены пазней за скарынаўскі). 

Паяўленне кніг Свяшчэннага Пісання на народных 
мовах давала магчымасць людзям самастойна (без пасрэд- 
ніцтва царквы) чытаць гэтыя творы. Кнігі Бібліі ў пера- 
кладзе як бы набліжаліся да простага чалавека, гаварылі 
з ім на зразумелай мове. У сваю чаргу такія пераклады 
сведчылі пра развітасць і дасканаласць родных моў: калі 
на іх так натуральна гучала боскае слова, то ўжо гэта 
само па сабе станавілася прадметам гордасці людзей, 
носьбітаў сваёй мовы. 

У часы Скарыны новым гуманістычным зместам напаў- 
няліся каментарыі, тлумачэнні, прадмовы, пасляслоўі да 
рэлігійных кніг. Гэта можна бачыць у творчасці такіх 
дзеячаў таго часу, як Марцін Лютэр (Германія), Ян Гус 
(Чэхія), Мікола Рэй (Польшча). Тое, што рабіў Скарына, 
было характэрна для эпохі Адраджэння. 

Францыск Скарына ў гісторыі беларускай літаратурнай 
мовы адыграў ролю прыкладна такую ж, як у італьянскай 
літаратуры Дантэ. Хоць творчасць Скарыны і адрознівала- 
ся ад дантаўскай па сваіх жанравых асаблівасцях, яна 
блізкая да апошняй па значэнню ў культуры свайго 
народа, у тым ліку па той ролі, якую абодва адыгралі ва 

ўзвышэнні мовы свайго народа, звярнуўшыся да яе жывых 
крыніц. 

Галоўнае, што звязвае Скарыну з Адраджэннем,-- гэта 
гуманістычны пафас яго твораў. «Каб чалавек быў даска- 
налы, скіраваны на добрыя справы» -- гэтымі словамі, 
узятымі з прадмовы да Псалтыра, можна вызначыць гра- 
мадскі, маральны і эстэтычны ідэал Скарыны, жыццёвую 
скіраванасць яго дзейнасці. 

Выдаючы Біблію, Скарына неаднаразова і вельмі вы- 
разна адзначаў дзве мэты гэтай працы. Яна, паводле 
ягоных слоў, прызначаецца «Богу ко чти и людемь поспо- 
литымь к доброму научению», г. зн. і для ўшанавання 
Бога, для мэт рэлігійных, і для пашырэння асветы, наву- 
чання людзей, авалодання ведамі з самых розных галін 
пазнання чалавекам свету. У светапоглядзе Скарыны гэ- 
тыя мэты не супрацьстаяць адна адной. Яны ўзаемаўзгод- 
нены. Але вось у тым, як настойліва і шматбакова Скары- 
на вылучае другую мэту, як шырока прапагандуе, сцвяр- 
джае яе, абапіраючыся на канкрэтныя прыклады -- асоб- 
ныя кнігі Бібліі, добра відаць прынцыпова рэнесанснае 
значэнне яго дзейнасці. 

У прадмове Скарыны да ўсёй Бібліі гаворыцца: «У гэ- 
тай кнізе -- пачатак і канец усёй існуючай мудрасці... усе 
законы і правы, якімі карыстаюцца людзі ў зямным жыцці! 
У гэтай кнізе- усе лякарствы душэўныя і цялесныя 
разам знойдзеце! Тут -- навучанне філасофіі дабранраў- 
нае!.. Тут -- справа ўсялякага збору людскога і гораду, 
якія праз веру, ласку і згоду паспалітую дабро памна- 
жаюць. Тут - поўнае навучанне сямі навукам вызва- 
леным! 

Жадаеш ведаць Граматыку, ці, па-нашаму кажучы, 
грамату, якая вучыць правільна чытаць і гаварыць,- 
звяртайся да Бібліі. Чытай у ёй кнігу «Псалтыр». 

Наважышся асвоіць Логіку, што вучыць пры дапамозе 
аргументаў адрозніваць праўду ад хлусні,-- чытай «Кнігу 
святога Іова» або «Пасланні святога апостала Паўла». 

Задумаеш авалодаць Рыторыкай, якая ёсць само Кра- 
самоўства,- чытай кнігі Саламонавы. 

Гэта ўсё навукі славесныя. 

А калі захочаш вучыцца Музыцы, гэта значыць Пеўні- 
цы,-- шматлікія вершы і песні святых ва ўсёй гэтай кнізе 
знойдзеш! 

Спатрэбіцца табе Арыфметыка, якая вучыць хутка 
і без памылак лічыць,- чатыры кнігі Майсеевы часта 
чытай. 

Хочаш засвоіць навуку Геаметрыю, якая па-нашаму: 


завецца Землямеранне,-- чытай кнігі Ісуса Навіна. 

А калі патрэбна Астраномія, альбо інакш Зоркалі- 
чэнне, -- знойдзеш на пачатку гэтай кнігі аб сатварэнні 
сонца, месяца і зорак... 

У Бібліі - сутнасць сямі навук вызваленых!» 

Далей Ф. Скарына гэтак жа натхнёна гаворыць пра 
навучанне ваеннай справе, гісторыі, добрым норавам. 
Інакш кажучы, Скарына бачыць у Бібліі крыніцу самых 
разнастайных ведаў, патрэбных для таго, каб чалавек 
атрымаў рознабаковае і гарманічнае выхаванне, належную 
падрыхтоўку да жыцця і працы, як яны яму бачыліся на 
той час. 

Высока ставячы Біблію як крыніцу ўсіх навук, Скары- 
на, аднак, у сваіх прадмовах нярэдка звяртаецца да іншых 
крыніц, у прыватнасці да старажытнагрэчаскай і рымскай 
культуры, якую тварылі таксама людзі высокаадукаваныя, 
выдатныя сваім розумам і здольнасцямі, вучоныя-філоса- 
фы, мудрыя правіцелі -- Арыстоцель, Лікург, Нума Пампі- 
лій і інш. 

Скарына не пакінуў нам раманаў, аповесцей або навел 
ці вершаў на свецкія тэмы, але гэта зусім не азначае, што 
яго дзейнасць не мае дачынення менавіта да мастацкай 
літаратуры. 

Па-першае, ён быў вельмі ўважлівы і чулы да тых 
мастацкіх вобразаў і цікавых сюжэтаў, якія пададзены 
ў кнігах Бібліі і якіх там бясконцае мноства. 

Так, напрыклад, ён шырока каменціруе сюжэт пра 
патрыятычны, гераічны ўчынак Юдзіфі ў кнізе «Юдзіф», 
дзе расказваецца, як гераіня ў час асады роднага горада 
пранікла ў стан варожых войскаў, сваёй прыгажосцю 
прывабіла военачальніка Алаферна, і калі той, пасля 
любоўных уцех, заснуў, забіла яго, адсекла галаву 
і з ёй вярнулася да сваіх, што натхніла суайчыннікаў на 
барацьбу з ворагамі, дапамагла выратаваць свой горад 
і людзей ад знішчэння. 

Скарына з захапленнем расказвае пра гэты ўчынак 
гераіні і ў сувязі з ім гаворыць свае, цяпер шырокавядо- 
мыя словы пра патрыятычны абавязак кожнага чалавека 
перад сваім народам і сваёй зямлёй: «...понеже от приро- 
жения звери, ходяіцие в пустыни, знають ямы своя; птицИ, 
летаюшцие по возьдуху, ведають гнезда своя; рибы, плы- 
ваюішие по морю и в реках, чують виры своя; пчелы и тым 
подобная боронять ульев свойх,-- тако ж и люди, игде 

зродилися и ускормлены суть по бозе, к тому месту вели- 
кую ласку имають». 

Гэтаксама ён звяртаецца і да іншых сюжэтаў, персана- 
жаў, герояў біблейскіх кніг, асабліва тых, чыё жыццё 
і ўчынкі даюць багаты матэрыял для маральнага самаўда- 
сканалення чалавека, выяўлення высакароднасці або, на- 
адварот, маральнай нізасці, нікчэмнасці асобных прадстаў- 
нікоў роду людскога. 

Па-другое, у сваіх творах -- прадмовах і пасляслоўях, 
якія можна аднесці да публіцыстычнай літаратуры або да 
літаратурнай крытыкі,-- Скарына нярэдка вельмі шырока 
карыстаецца мовай мастацкага пісьменства з уласцівымі 
ёй эмацыянальнасцю, вобразнасцю, шырокім ужываннем 
характэрных спосабаў і прыёмаў мастацкага выказвання: 
мастацкіх тропаў, рытарычных фігур і г. Д. 

Невыпадкова ж Скарына сярод сямі свабодных навук 
асобна звяртаў увагу на такую з іх, як рыторыка, раіў 
вывучаць яе па кнігах Саламонавых. Рыторыка -- гэта 
якраз навука аб тым, як выразна і прыгожа выказваць 
сваю думку з ужываннем разнастайных моўных прыёмаў 
1 сродкаў. 

Вось як ён гаворыць аб прытчах Саламона, ужываючы 
параўнанне: «У гэтых прытчах схавана мудрасць, як моц 
у каштоўным камені, і як золата -- у зямлі, і як ядро - 
у арэху». 

Або далей у гэтым жа творы -- пра мудрасць, з ужы- 
ваннем мноства эпітэтаў: «У ёй сапраўды ёсць дух -- 
разумны, разважлівы, сціплы, даступны, рухомы, несапса- 
ваны, сапраўдны, салодкі, чысты, сталы, дабротлівы! І ўсі- 
мі астатнімі цнотамі мудрасць надзелена!» 

Ф. Скарына - адзін з першых беларускіх паэтаў, яму 
належаць вопыты ў вершаскладанні, вершаванае перала- 
жэнне дзесяці вядомых біблейскіх запаведзей. У форме 
сілабічнага (роўнаскладовага) верша ён напісаў прысвя- 
чэнне да «Кнігі святога Іова»: 

Богу в тройци единому Ко ЧТИ Й КО славе, 
Матери его Пречистой Марии к похвале, 


Всем небесным силам и святым к ёго веселик, 
Людем посполитым к доброму научению. 


Значэнне Ф. Ска- Пра Ф. Скарыну ў папулярных даведніках 
рыны ў беларус» Звычайна гаварылася як пра беларускага 
кай культуры першадрукара, асветніка, перакладчыка 
і літаратуры Бібліі на старабеларускую літаратурную 
мову. Усё гэта правільна, бо Скарына сапраўды быў і тым, 
і другім, і трэцім. І калі б яго ўклад у развіццё нашай 

культуры характарызаваўся толькі гэтымі напрамкамі дзей- 
насці, ён заслугоўваў бы самай высокай пашаны нашчад- 
каў. Але яго ўклад у развіццё беларускай культуры і літа- 
ратуры непараўнана болей значны і шматгранны. Калі 
узяць у сукупнасці ўсё, што зрабіў Скарына для беларус- 
кай культуры, гэта нават цяжка звязаць з магчымасцямі 
аднаго чалавека. Ен не толькі наш першы доктар навук. 
Ён першы беларускі універсітэт. 

У творчай спадчыне Скарыны знаходзяцца пачаткі 
многіх нашых пачаткаў. Якую б галіну ведаў ні ўзяць, мы 
не абыдзем сваёй увагай Скарыну, бо ён і філосаф, і філо- 
лаг, і гісторык, і эстэтык, і педагог, і батанік, і медык. Ён 
пакінуў свой след і ў многіх іншых галінах ведаў. 

Самым значным набыткам кожнага грамадства Скары- 

на лічыў чалавечую мудрасць, г. зн. веды аб жыцці, ста- 
ноўчы практычны, перш за ўсё маральны, вопыт папя- 
рэдніх пакаленняў. І сваёй працай ён намагаўся данесці 
гэты вопыт да свайго народа, перш за ўсё да простага 
люду паспалітага, што сведчыць аб глыбокім па тым часе 
дэмакратызме Ф. Скарыны. 
.. Ф. Скарына быў і адным з першых беларускіх паэтаў. 
Ён меў дачыненне і да выяўленчага мастацтва. Яго кнігі 
аздоблены і ілюстраваны гравюрамі, якія на тыя часы, ды 
і пазней, былі выдатнымі ўзорамі мастацтва. Шматбако- 
вая, шматгранная дзейнасць Ф. Скарыны дзеля ўзвышэння 
роднай культуры, дзеля славы свайго народа -- сапраўдны 
подзвіг чалавека, для якога служэнне сваёй зямлі было 
найвышэйшай мэтай жыцця. 

І невыпадкова беларуская грамадскасць так урачыста 
і ўсенародна адзначала юбілейную дату Францыска Ска- 
рыны -- 500-годдзе з дня нараджэння. 


амата 

і. Што звязвае Скарыну з эпохай Сярэднявечча? Якія традыцыі 
сярэднявечнай літаратуры працягвае Скарына ў сваёй творчай дзейнасці? 

2. Якія асаблівасці жыццёвай біяграфіі і творчасці сведчаць пра 
прыналежнасць Ф. Скарыны да еўрапейскага Адраджэння? Якія ідэі 
гэтай эпохі знаходзяць выяўленне ў яго творах? 

З. У якіх галінах грамадскай, навуковай, літаратурнай, мастацкай 
дзейнасці выявіўся талент Ф. Скарыны? 

4. Якое значэнне для беларускай культуры мелі скарынаўскія пера- 
клады і выданні кніг Бібліі? 

з. Якія творы беларускіх пісьменнікаў і мастакоў, прысвечаныя 
Ф. Скарыне, вы ведаеце? 

МІКОЛА ГУСОЎСКІ 


Многія народы Еўропы --і тыя, што ма- 
юць дзяржаўную незалежнасць, і тыя, што 
яшчэ снадзяюцца яе атрымаць,- з нязвык- 
лай удзячнасцю пакланіліся б ад сябе і ад 
нашчадкаў таму свайму сыну, які б пакінуў 
ім у спадчыну надобны твор, незалежна ад 
мовы, якой такі твор мог быць напісаны. 
І першымі сярод іх беспамылкова можна 
было б назваць славян-беларусаў, старажыт- 
ная культура якіх яшчэ вельмі мала вядома 
адукаванаму свету, але якія яшчэ ў рамках 
сумеснай сваёй феадальнай дзяржавы з Літ- 
вою мелі такога буйнога паэта, як Мікола 
Гусавіян з яго «Песняй пра зубра», напісанай 
на старажытнай латыні. 

Артур Лейст -- нямецкі пісьмен- 
нік ХІХ ст., перакладчык пазмы 


«Песня пра зубра? на нямецкую 
мову (1887) 


Другая магутная постаць эпохі Адраджэння ў Бела- 
русі -- Мікола Гусоўскі. Ён быў трохі старэйшы за Скары- 
ну, але іх узыходжанне на Алімп беларускай культуры 
адбывалася амаль у адзін час. Нібы дзве зоркі першай 
велічыні, яны разам засвяцілі на небасхіле роднай літара- 
туры, засведчыўшы велізарныя духоўныя магчымасці свай- 
го народа. 

Па ўсім відаць, што Скарына і Гусоўскі не ведалі адзін 
аднаго, не сустракаліся пры жыцці. Але іх жыццёвыя 
дарогі не раз перакрыжоўваліся. Сапраўды, роўна праз 
дзесяць гадоў пасля таго, як сын беларуса з Полацка так 
бліскуча здаваў экзамены па медыцыне ў італьянскім 
горадзе Падуі, другі беларус -- Мікола з Гусава (або 
з Усы), пабываўшы на той жа італьянскай зямлі, у Рыме, 
увекавечыў сваё імя, праславіў Радзіму выдатнай паэмай 

«Песня пра зубра» (1522). 
І гэты яго подзвіг па ча- 
се амаль супаў з апагеем 
выдавецкай, асвётніцка- 
патрыятычнай дзейнасці 
Ф. Скарыны. Якраз у гэ- 
тыя гады друкаваліся 
скарынаўскія пераклады 
Свяшчэннага Пісання Ў 
Празе і Вільні. 

Праўда, у адрозненне 
ад скарынаўскіх твораў 
«Песня пра зубра» была 
напісана на лацінскай мо- 
ве. Але гэта таксама ме- 
ла важны станоўчы сэнс. 
У паэме тэма Радзімы- 
Беларусі асэнсоўвалася з 
вышыні багатых трады- 
цый лацінамоўнай літа- 
, І ратуры. Беларусь вусна- 
мі свайго вялікага сына «напрамую» гаварыла з іншымі 
еўрапейскімі народамі аб сваім жыцці, аб сваёй гісторыі. 
Дакладных звестак пра год і месяц нара- 
джэння Міколы Гусоўскага не захавалася. 
Пра першы перыяд яго жыцця, звязаны 
з родным краем, звычайна мяркуюць па змесце паэмы 
«Песня пра зубра», у якой яскрава і маляўніча расказваец- 
ца пра ўражанні дзяцінства і юнацтва, пра сумесныя 
з бацькам заняткі. Лічыцца, што нарадзіўся Гусоўскі недзе 
каля 1480 г. у сям'і паляўнічага з дружыны вялікага князя. 
Магчыма, у Наднямонні ці Прыдняпроўі або ў Налібоцкай 
пушчы (апошняе, дарэчы, дазваляе растлумачыць пахо- 
джанне і прозвішча паэта -- ад рэчкі Уса або паселішча 
Налібоцкая Уса). Як і бацька, Мікола меў самае непасрэд- 
нае дачыненне да паляўнічай справы. Як сведчыць ён сам 
у паэме, добра быў напрактыкаваны ў звярыных ловах, 
паляванні на розных дзікіх жывёл, ведаў іх звычкі. 

Звесткі 
з біяграфіі 


Змалку ад бацькі вучыўся ў бясконцых абходах 
Крокам нячутным ступаць, каб нішто не шурхнула, 

І спасцігаў, ак звяроў прыкмячаць па бярлогах 
Нюхам, і вухам, і вокам... 


Рос і засвойваў усё: дзе сям'ёю мядзведзі 
Сусляць маліннік, дзе пасвіцца дзік па дубровах, 

Як на ласёў асцярожных нябачныя сеці 
Ў лузе расставіць, каб трапіў у пастку сахаты... 


Рэкі лясныя, Дняпра паўнаводнага строму 
Пераплываў я з канём у пагоні за зверам. 


Школа паляўнічага жыцця была не адзінай. Пачатко- 
вую адукацыю, ды і не толькі пачатковую, Мікола набы- 
ваў дома, на радзіме, на роднай мове: «Свет даўніны 
вывучаў я па кнігах славянскіх, граматах рускіх, кірылі- 
цай пісаных...» Пасля вучыўся ў Польшчы, Італіі. Даска- 
нала авалодаў лацінскай мовай, у тыя часы вельмі пашы- 
ранай у Заходняй Еўропе. На гэтай мове не толькі пісаў 
свае паэтычныя творы, але і вёў справы на дыплама- 
тычнай службе ў складзе польска-літоўскай місіі пры 
Ватыкане. 

На гэту службу трапіў дзякуючы вядомаму ў тыя часы 
палітыку і рэлігійнаму дзеячу Эразму Вітэліусу, які зрабіў 
Міколу сваім дарадцам, браў яго з сабой, калі выязджаў 
у краіны Еўропы, у тым ліку і ў Італію, з рознымі пасоль- 
скімі даручэннямі. Але ў хуткім часе, у 1522 г., Эразм 
Вітэліус памёр, і Гусоўскі застаўся без апекі і падтрымкі. 

Жыццё ў апошні перыяд складваецца для яго вельмі 

неспрыяльна. Цяжкія матэрыяльныя ўмовы, хвароба. Па- 
мёр Гусоўскі ў Польшчы пасля 1533 г. 
Творчая спадчына Міколы Гусоўскага не- 
малая. Яму належыць больш за дзеся- 
так вершаў рознага зместу на лацінскай 
мове. Акрамя «Песні пра зубра», ён напісаў яшчэ два 
вялікія паэтычныя творы, у тым ліку гістарычную паэму 
пра перамогу над туркамі ў 1524 г. Але самым удалым 
з усіх яго твораў, якому былі суджаны доўгае жыццё 
і вялікая слава (праўда, яна прыйшла да паэта не адра- 
зу--амаль праз чатыры доўгія стагоддзі), была паэма 
«Песня пра зубра» (поўная назва: «Песня пра постаць, 
дзікі нораў зубра і паляванне на яго»). 

У паэме «Песня пра зубра» з выключнай сілай рас- 
крыўся магутны талент паэта, адлюстраваліся яго жыццё- 
выя назіранні, уражанні, перажыванні і роздумы. Сы- 
ноўняя адданасць роднаму краю, захапленне яго прыгажо- 
сцю, клопат пра яго гістарычны лёс выяўляюцца з такой 
непасрэднасцю, што і сёння, праз чатыры стагоддзі, яна 
чытаецца з неаслабнай цікавасцю і хваляваннем, выклікае 
жывы водгук у душы кожнага патрыёта Радзімы. 


Песня 
пра Радзіму 

Задума паэмы нарадзілася нечакана. Пра гэта расказ- 
ваецца ў прадмове і ў першых радках твора. Знаходзячыся 
ў складзе пасольскай дэлегацыі ў Рыме, Мікола Гусоўскі 
трапіў аднойчы на відовішча - бой быкоў. Хтосьці са 
світы Папы Льва Х, назіраючы за прадстаўленнем, параў- 
наў яго з зубрынай аблавай. Мікола пагадзіўся з такім 
параўнаннем і стаў расказваць пра паляванне на зубра 
ў пушчах роднага краю. Апавяданне зацікавіла Папу, 
і той пажадаў мець апісанне палявання і чучала зубра. 

З гэтага і пачыналася паэма. Але складвалася яна не 
як займальнае апавяданне пра зубрыныя ловы, а як 
узнёслая песня пра Радзіму. Мікола Гусоўскі расказваў 
пра тое, чым выдатная яго радзіма, пра жывёльны і раслін- 
ны свет, нарэшце, пра гістарычны лёс і будучыню роднага 
краю, што так часта цярпеў ад войнаў і набегаў чужынцаў. 

різбнанаца Знешне сапраўды паэма нагадвае апісанне 

і вобразы паэмы ВЫГЛяду зубра, яго нораваў, палявання на 
гэтага волата беларускіх пушчаў. Аднак 
толькі знешне. Кожная карціна, кожны штрых, кожная 
падрабязнасць, дэталь паэмы нясуць у сабе глыбокі роздум 
аб жыцці народа, утрымліваюць шырокія абагульненні яго 
побыту, традыцый, вераванняў, звычаяў. Праз усе вобразы 
паэмы выяўляюцца адзнакі народнага жыцця. Цэнтральны 
персанаж твора -- зубр -- таксама набывае выразна сімва- 
лічны сэнс, выступае як вобразнае ўвасабленне роднага 
краю, характару народа, на зямлі якога зубр знайшоў сабе 
месца для пражывання. Прычым аўтар настолькі захопле- 
ны гэтай «праекцыяй» вобраза на людское жыццё і побыт, 
што часам гаворыць пра зубра як пра чалавека, надзяляе 
яго зусім не звярынымі, а чалавечымі якасцямі і рысамі: 


Зубр, як мы лічым спрадвеку, хоць звер, але ж ратнік... 
Сілай на сілу, урожкі, і мужнасць на мужнасць. 


Ад прыроды надзелены незвычайнай сілай, зубр-- 
звер міралюбівы, бяскрыўдны, калі яго не зачапіць, не 
патрывожыць. І ён круты, раз'ятрана-бязлітасны, калі 
абараняецца пры нападзе ворагаў. У бойцы ж сябе паво- 
дзіць «дастойна», нібы высакародны рыцар. Ачалавечван- 
не персанажа відаць ва ўсім, нават калі аўтар гаворыць 
пра адносіны паміж членамі зубрынага статка. Нібы ў ча- 
лавечай сям'і, тут пануе ўзаемазгода, узаемаадказнасць 
кожнага за ўсіх, усіх за кожнага. І ў той жа час-- «субар- 
дынацыя», падпарадкаванне дужэйшаму: 

Там у іх выручка: гуртам -- за кожнага ў статку, 
Кожны ж - за гурт і за ўсіх, беспарадкаў - ніякіх. 
Дужы са слабым уладай дзяліцца не стане... 


Натуральна, што, карыстаючыся такімі прыёмамі, Гу- 
соўскі лёгка пераходзіць ад размовы пра зуброў да чалаве- 
чых адносін, падае самыя розныя звесткі з жыцця народа. 
Пры кожным зручным выпадку ён не прамінае звярнуць 
увагу на добрасумленнасць, працавітасць, гаспадарлівасць 
сваіх землякоў. 

Асобныя радкі паэмы гучаць як сапраўдны апафеоз 
клапатлівай, стваральнай працы людзей. Паэт паказвае іх 
працу ў полі, на лузе, гаворыць пра ўмельства пчаляроў- 
бортнікаў, плытагонаў і асабліва звераловаў-паляўнічых. 
Гэта іх клопатамі і стараннямі падтрымліваўся дабрабыт 
айчыны: 

Па сенажацях, гаях і па ялавых гонях 
Коні пасуцца, а скрозь на прыволлі, на ўзлессі -- 
Статак скарбовы брыдзе, патанаючы ў травах. 


Плён сваіх ніў і дары сваіх пушчаў бязмежных 
Мы прадаем і мяняем - тавар за тавары. 


Увага паэта не абмінула паданняў і легенд роднага 
краю, павер'яў і прымхаў, карцін вясковага побыту, часам 
нават такіх, якія наводзілі на яго жудасць сваёй бязлітас- 
насцю і жорсткасцю, калі людзі, па прычыне сваёй забіта- 
сці і цемнаты, тапілі ў рэчцы «ведзьмакоў-грахаводнікаў». 
У пейзажных малюнках паэмы гучыць заклапочанасць аб 
захаванні багаццяў прыроды, разумным гаспадаранні на 
зямлі. 

Гэтак жа натуральна, як да апісанняў народнага жыц- 
ця, прыроды, Гусоўскі звяртаецца ў паэме да пытанняў 
грамадска-палітычнага жыцця свайго часу і ранейшай 
пары. Канкрэтна гэта робіцца праз вобразы двух уладароў 
Вялікага княства Літоўскага -- Жыгімонта Старога, праў- 
ленне якога прыпадае на часы Гусоўскага, і князя Вітаўта. 
Першы характарызуецца як чалавек мужны і сталы, але 
досыць стрыманы, пераважна ў эпізодах палявання на 
зубра. У адносінах да Вітаўта паэт разгортвае шырокую 
карціну той эпохі, паказвае князя як выдатнага кіраўніка 
дзяржавы, строгага і патрабавальнага да сваіх падданых, 
смелага і рашучага воіна, які наводзіць страх на тых, хто 
хацеў бы пажывіцца багаццямі яго дзяржавы. 

й Строга і крута судзіў, і прытым -- справядліва. 
Сам справядлівы ва ўсім, ён па гэтай жа мерцы 
Кожнаму мераў... 

Эпоху Вітаўта Гусоўскі ўспрымае як самы росквіт 
княства, прызнанне яго магутнасці і аўтарытэту з боку 
суседзяў. Вобраз Вітаўта ў паэме прыкметна ідэалізуецца, 
як, дарэчы, і ў некаторых іншых літаратурных крыніцах 
тых часоў, напрыклад, у летапісах, пра што добра ведаў 
і сам паэт: 

Княжанне Вітаўта лічаць усе летапісцы 


Росквітам княства Літоўскага, нашага краю, 
І называюць той век залатым... 


Аднак не толькі вернасць традыцыі была прычынай 
узвялічвання князя. У асобе Вітаўта Гусоўскі бачыў ідэ- 
альнага правіцеля. Не знаходзячы ў жыцці такога ста- 
ноўчага прыкладу для патрыятычнага выхавання сучасні- 
каў, ён звярнуўся да часоў мінулых, шукаў героя ў гісто- 
рыі свайго краю. На думку Гусоўскага, менавіта ў ха- 
рактары і практычных справах Вітаўта найбольш поўна 
выявіліся тыя якасці, якія павінны быць уласцівы кіраўні- 
ку дзяржавы, што дбае аб сваіх падданых, аб Радзіме, 
кіруецца праўдай і справядлівасцю. У доказ гэтага аўтар 
прыводзіць розныя канкрэтныя факты з дзейнасці князя, 
якія сапраўды сведчаць пра яго дзяржаўную мудрасць, 
справядлівасць і непадкупнасць: «...крывадушнасць болей 
за ўсё не любіў і, як сведчаць паданні, клятваадступнікаў- 
сведак судзіў, як забойцаў». «Так жа бязлітасна, строга 
караў ён і суддзяў... за подкупы, хабар, ліхвярства...» 

Прагнасць нажыцца пад шыльдаю варты закона, 
.... Сквапнасць -- загрэбці кавалак у бліжняга з рота -- 
Ен тыранічнымі сродкамі так пратараніў, 

Што на вякі нават завад іх вывеўся ў княстве. 

Яшчэ каму глыбока сімпатызуе Гусоўскі, каму глыбока 
спачувае, дык гэта простым людзям. У паэме з асаблівым 
пачуццём гэта выказана ў заключнай частцы, дзе размова 
пераключаецца на з'явы сучаснага паэту жыцця, поўнага 
вялікіх трагедый. Просты чалавек, пра якога так прыхіль- 
на і любоўна гаварыў паэт як пра вялікага ўмельца, 
дбайнага гаспадара, аратага, смелага паляўнічага, пакор- 
ліва нясе сваю цяжкую ношку, цярпіць ад злачынных 
спраў «зямных уладарцаў», якім не даюць спакою «сверб 
панавання», міжусобная грызня і войны. 

Б'юцца князі-ваяводы, а стогнуць народы: 
Воіны ж гінуць у тых і другіх у сутычках, 
Што ім той смерд -- наша гора і нашы пакуты? 
Ім бы свайго дамагчыся, а ты хоць заліся 
горкіх слязах. За мурамі рыданняў не чутна -- 
Значыць, гандлюй і крывёю і лёсам падданых. 

Вобраз простага чалавека ў паэме раскрываецца не як 
канкрэтны характар, а абагульнена, акрамя хіба толькі 
тых выпадкаў, калі паэт з простым чалавекам атаясамлі- 
вае сябе, гаворыць ад імя народа, выступае як яго заступ- 
нік і як абвінаваўца тых, хто ў пошуках славы, багацця 
і ўлады распальвае войны. Вернасць паэта простаму люду 
і нянавісць да заваёўнікаў надаюць паэме здзіўляюча вы- 
сокі пафас. 

Гонар, сумленне зямных уладарцаў, здаецца, 


Спяць беспрабудна. Усе іх учынкі і справы 
Людзям на гора, дзяржаве ж -- на шкоду і страты. 


Гэтак мог гаварыць толькі вялікі патрыёт і грамадзя- 
нін. І менавіта такім быў Мікола Гусоўскі. Цікава, што 
такой вострай крытыкай сучасных яму парадкаў паэт, 
у адрозненне, скажам, ад Скарыны і блізкіх яму дзеячаў 
ранняга еўрапейскага Адраджэння, выступаў ужо як тыпо- 
вы прадстаўнік позняга Адраджэння, якое выяўляла ў лі- 
таратурных творах вострыя, драматычныя і трагічныя 
супярэчнасці часу, калі ўжо ранейшая вера ў магчымасць 
гарманічнага развіцця грамадства і чалавека была моцна 
пахіснута. 

Не спадзеючыся на мудрасць сучасных яму ўладароў, 
Гусоўскі па традыцыі тых часоў выказвае свае думкі і па- 
чуцці ў малітве, звернутай да святой Марыі: 

Нашым князям, што ў сваіх міжусобіцах розум 
Нашай крывёй замуцілі, падай на пахмелле 
Мысляў і ўчынкаў цвярозасць, вярні раўнавагу 
Мудрых дзяржаўцаў, напомні пра іх абавязкі, 
Гэтак злачынна забытыя... 


Надзвычай моцны ў паэме і антываенны пафас. Выклі- 
каная пагрозай для Радзімы з боку асобных ваяўнічых сіл 
ваенная тэма гучыць як асуджэнне войнаў, асабліва захоп- 
ніцкіх, міжусобных: «Войны. Злачынная справа -- вайна 
выклікае мой гнеў, і слёзы, і боль...», «Спынім забойствы!». 

Якую б тэму «Песні пра зубра» мы ні закранулі -- ва 
ўсім Гусоўскі паўстае як сапраўдны сын свайго краю, як 
вялікі гуманіст-чалавекалюбец. 

Напісаная на лацінскай мове, «Песня пра 


ака аана зубра» натуральна працягвала традыцыі 
тна. ла жанру паэмы, як ён складваўся ў еўрапей- 


скіх літаратурах таго часу, г. зн. Сярэдня- 
вечча і Адраджэння. Нават даўнейшых часоў. Маецца на 
ўвазе грэчаская і рымская антычнасць, калі вядучым 
буйным жанрам была паэма-эпапея. Прыкметы паэмы- 

эпапеі ў «Песні пра зубра» досыць выразныя. Яны не 
толькі ў форме верша (класічны пентаметр) і характэрных 
кампазіцыйных прыёмах (малітва-зварот да Божай Маці, 
Прачыстай Дзевы Марыі), але і ў такіх асаблівасцях 
зместу, як засяроджанасць увагі на агульнанародных пра- 
блемах, гістарычным лёсе народа. Апявальна-гераічны па- 
фас, які выразна дамінуе ў творы, а таксама прыкметы 
прамой сувязі паэмы з народна-паэтычнымі традыцыямі, 
формай народных сказаў, выразна сведчаць пра гэта. 

Паэма мае адзнакі эпапейнай грунтоўнасці, энцыкла- 
педычнасці, што выяўляецца не толькі ў схільнасці да 
шырокіх апісанняў, напрыклад, у карцінах палявання на 
зубра, але і ў дэталізацыі апавядання: 

Нашы лясы -- гэта наша скарбонка і свіран, 


Наша камора жывіцца, і дзёгцю, і ягад, 
Мёду і воску, куніцы і рознай дзічыны... 


Або вось як, амаль «па-гамераўску» падрабязна, апіс- 
вае паэт сялянскую пабудову пад назвай «сценка»: 
Вам ў навінку такое, і я падрабязна 
сё апішу. Уявіце, што зрублены ў лесе 
Клін велізарны з бярвення-калодаў яловых; 
З фронту -- шырокія клешчы, далей паступова 
Звужаны, быццам прагон, і прарэзы па сценах 
Вокны-пазы для завалак з цясовага брусу, 
Дбала прыкрытыя свежымі лапкамі, голлем. 


Такая грунтоўнасць апісанняў, увага да дэталей спалу- 
чаюцца з асаблівасцямі рэалістычнага паказу жыцця ў лі- 
таратуры эпохі Адраджэння, якому была ўласціва прад- 
метная канкрэтнасць, дакладнасць. 

Разам з тым у «Песні пра зубра» выразна выступае 
і новая для жанру паэмы тых часоў з'ява -- лірычны 
элемент. Ён выяўляецца ў шматлікіх эмацыянальных ад- 
ступленнях, дзе аўтар выказвае свае адносіны да розных 
з'яў жыцця, да Радзімы, расказвае пра акалічнасці напі- 
сання паэмы, разважае пра паэтычнае майстэрства і г. д. 
Многія ідэі паэмы, асабліва яе філасофска-публіцыстычны 
пафас, і выяўляюцца праз такія адступленні або звароты 
да чытача, шчырую з ім размову. Аўтар то выступае ў ролі 
апавядальніка, то гаворыць ад свайго імя, уступаючы 
ў прамую сувязь з чытачом, пераконваючы яго не толькі 
грунтоўнасцю размовы, але і эмацыянальнасцю сваіх вы- 
казванняў. 

Звяртаюць на сябе ўвагу ў паэме і пейзажныя зама- 
лёўкі, апісанні прыроды. Яны, праўда, яшчэ не высту- 

паюць як самастойныя элементы зместу або кампазіцыі 
твора (гэта з'явіцца ў паэмах пазней), але іх паэтычная 
выразнасць ужо несумненная: 
Сосны ў нас гоніць у ствол, як трыснёг -- у сцябліну; 
Хмаркі, здаецца, павіслі на макаўках кронаў. 
Водарам кветак з вясны і да позняга лета 
Пушча напоена, нетры яе і прылескі -- 
Месцы ігрышчаў і гульбішчаў моладзі сельскай. 


Здзіўляе выключная вобразнасць мовы. Праўда, мову 
твора мы ўспрымаем у перакладзе з лацінскай і таму не 
можам у кожным канкрэтным выпадку дакладна мерка- 
ваць, што ідзе ад арыгінала, а што прыўносіцца пераклад- 
чыкам. Але ў цэлым пра яркі, вобразны стыль твора 
можна гаварыць з пэўнасцю, бо ў тэксце вобразныя выказ- 
ванні сустракаюцца надзвычай часта, яны рассыпаны 
скрозь. Па ўсім відаць, што паэт -- выхадзец з народа, 
блізкі да прыроды, добры знаўца яе -- схільны мысліць 
паэтычнымі вобразамі, як гэта ўласціва людзям, што жылі 
і жывуць сярод прыроды і свае адносіны да яе выказваюць, 
абапіраючыся на паэтычнае светаўспрыманне, выпрацава- 
нае стагоддзямі. Гэтым тлумачыцца і часты зварот паэта 
да народных выслоўяў: 

Холад паўночны здароваму духу не страпіны... 
Ногі шчэ носяць, і сілу не выела праца... 
Курыцы клюнуць няма дзе... 

Рэкамі кроў наша льецца... 


Будзе на свеце спакой, дык і песенька будзе... 
Вострыць мячы пастаянна сусед на суседа... 


Няпростымі і нялёгкімі дарогамі ішла 
«Песня пра зубра» да нас, сённяшніх яе 
чытачоў. Але, вернутая намаганнямі перакладчыкаў 
Я. Парэцкага, Я. Семяжона, У. Шатона ў лік бессмя- 
ротных тварэнняў беларускай паэзіі, яна раскрыла свае 
духоўныя багацці перад здзіўленым чытачом ва ўсю сілу 
і моц таленту свайго творцы. Паэма заняла пачэснае 
месца сярод іншых самых вялікіх дасягненняў беларускай 
літаратуры. І не толькі літаратуры. Да яе вобразаў часта 
звяртаюцца і беларускія мастакі: А. Кашкурэвіч, Э. Агуно- 
віч, Я. Кулік, У. Басалыга, А. Марачкін, М. Купава і інш. 

Сёння, праз паўтысячагоддзя з дня яго нараджэння, мы 
нізка кланяемся свайму геніяльнаму паэту, вялікаму па- 
трыёту Радзімы. 

І для таго, каб завяршыць характарыстыку Гусоўскага 
як вялікага паэта, прадстаўніка лацінамоўнай літаратуры 

Беларусі, трэба адзначыць, што яго творчасць у цэлым 
і паэма «Песня пра зубра» не былі чымсьці выключным 
у нашай мастацкай культуры. У часы, калі выступаў 
М. Гусоўскі, і нават пазней у Беларусі, ці ў Вялікім княст- 
ве Літоўскім, развівалася даволі багатая і шматжанравая 
паэзія на лацінскай мове. Гэта з'ява была ў нашай літара- 
туры, яК і ў іншых еўрапейскіх літаратурах, заканамернай. 

Адным з пачынальнікаў лацінамоўнай паэзіі ў Беларусі 
быў Ян Вісліцкі, што паходзіў з паўднёва-заходніх мясцін 
Беларусі. Ён стаў таксама вядомы як аўтар паэмы «Прус- 
кая вайна» (1516). Як сведчыць ужо назва, тэмай твора 
была барацьба нашых продкаў супраць крыжакоў, што 
скончылася разгромам заваёўнікаў у Грунвальдскай бітве 
1410 г. 

Пазней традыцыю лацінамоўнай паэзіі працягвалі та- 
кія пісьменнікі, як Сымон Будны, аўтар шэрагу вершаў 
панегірычнага (хвалебнага) зместу, прысвечаных вядомым 
палітычным дзеячам свайго часу, Сімяон Полацкі і інш. 

Але Мікола Гусоўскі ў гэтым сузор'і не проста адзін 
з многіх, ён самы выдатны з іх, зорка першай велічыні. 





1. Што збліжае Міколу Гусоўскага з дзеячамі эпохі Адраджэйня: 
у светапоглядзе, адносінах да жыцця, разуменні ролі чалавека ў ім? 

2. Якая галоўная ідэя паэмы «Песня пра зубра»? 

3. Якім чынам у творы пра паляванне на зубра Гусоўскаму ўдалося 
так шырока паказаць жыццё свайго парода і яго гісторыю? 

4. Які пераносны, дадатковы змест і сэнс укладвае паэт у вобраз 
зубра? Пацвердзіце сваё меркаванне вытрымкамі з паэмы. 

5. Якія падзеі гісторыі выклікалі з'яўленне ў паэме антываеннай 
тэмы? 

6. Якім бачыць Гусоўскі адказнага і мудрага правіцеля дзяржавы? 
У якім вобразе ён увасабляе свой ідэал? 

7. Адзначце найбольш характэрныя мастацкія асаблівасці твора. 

8. Якіх прадстаўнікоў лацінамоўнай паэзіі Беларусі вы ведаеце 
яшчэ? 

ПАСЛЯДОЎНІКІ СКАРЫНЫ 


Пачатае Скарынай мела плённы працяг. "Традыцыі, 
закладзеныя ім, паспяхова развіваліся. У другой палове 
ХУІ--ХХІІ ст. адкрываюцца друкарні ў гарадах і мястэч- 
ках Беларусі (Берасце, Нясвіж, Лоск, Заслаўе, Супрасль, 
Вільня, Заблудава, Еўе, Куцейна, Магілёў, Слуцк, Слонім, 
Капыль, Быхаў, Орша, Бядыніцы і інш.). Выдаюцца кнігі 
рознага прызначэння, асабліва для патрэб богаслужэння 
(кнігі Свяшчэннага Пісання), навучання (буквары, грама- 
тыкі, слоўнікі). Напачатку на лацінскай, польскай, а по- 
тым і на старабеларускай мове. Імкненне людзей да 
асветы, якое ўзнікла на хвалі гуманістычнага і звязанага 
з ім рэфармацкага руху, выяўлялася ў адкрыцці ўсё новых 
школ, у павышанай увазе да пытанняў рэлігіі, роднай 
мовы і культуры. 
Рэфармацыя -- гэта рух, які меў у сваёй 
аснове антыфеадальную скіраванасць, глы- 
бока закранаў устоі гэтага ладу, у тым 
ліку і інтарэсы царквы, якая служыла яму апорай. Ідэолагі 
Рэфармацыі не выступалі супраць рэлігіі як такой, але 
яны выказваліся за тое, каб свае адносіны да Бога чалавек 
мог вызначаць сам, без дапамогі царкоўнікаў, чытаючы 
кнігі Бібліі. Прапаведнікамі ідэй Рэфармацыі ў Заходняй 
Еўропе былі немец Лютэр і швейцарац Кальвін. Іх ідэі 
пранікалі і ў Вялікае княства Літоўскае, знаходзячы сваіх 
прыхільнікаў у асяроддзі магнацкіх родаў (Радзівілаў, 
Сапегаў, Хадкевічаў і г. д.) і багатай шляхты, якія бачылі 
ў развіцці пратэстанцтва магчымасць умацаваць сваю 
ўладу і падарваць манаполію духавенства. З гэтай мэтай 
і была разгорнута культурна-асветніцкая дзейнасць, што 
выяўлялася ў выданні літаратуры на народнай мове, 
г. зн. мове блізкай і зразумелай простаму люду. Адпаведна 
ўсё гэта запатрабавала прыходу ў сферу культурна-асвет- 
ніцкай дзейнасці новых людзей, добра дасведчаных і высо- 
каадукаваных. Узбагачаецца і становіцца болей цікавай 
для шырокага чытача ідэйна-тэматычная змястоўнасць 
літаратурных твораў, што выходзяць з-пад пяра ўдзельні- 
каў рэфармацкага руху. 

Істотныя змены адбываюцца і ў жанравай сістэме 
літаратуры. У адрозненне ад часоў Сярэднявечча нават 
рэлігійная літаратура пад уплывам барацьбы паміж розны- 
мі канфесійнымі плынямі болей цесна збліжаецца з жыц- 
цём народа. Сімволіка-алегарычная вобразнасць раней- 

шых твораў замяняецца на болей рэалістычную, звязаную 
з паводзінамі і характарам жывых людзей, гістарычных 
асоб. Бурліва развіваецца публіцыстыка, найперш пале- 
мічнага зместу, у якой аўтары звяртаюцца да самых 
розных прыёмаў развянчання праціўніка, нярэдка запа- 
зычваючы сродкі з народнай, гутарковай мовы і Ффра- 
зеалогіі. 

Найбольш вядомымі прадстаўнікамі рэфармацкай літа- 
ратуры на Беларусі былі Сымон Будны і Васіль Цяпінскі. 

Сымон БУДНЫ (каля 1530-1593). Асобай сапраўды 
рэнесанснага тыпу, шмат у чым падобнай да Ф. Скарыны, 
быў Сымон Будны. Філосаф, асветнік, гісторык, філолаг, 
рэлігійны дзеяч, паэт, перакладчык Бібліі, ён паходзіў 
з дробнашляхецкага саслоўя, родам з Мазоўша (Поль- 
шча). Як і Скарына, вучыўся ў Кракаўскім універсітэце, 
потым, відаць (дакладных звестак не захавалася), і ў ін- 
шых еўрапейскіх універсітэтах, валодаў многімі еўрапей- 
скімі мовамі, у тым ліку і беларускай, на якой, пачынаючы 
з 1558 г., пры садзейнічанні беларускага магната Мікалая 
Радзівіла, таксама прыхільніка Рэфармацыі, выкладаў 
у пратэстанцкай школе, а з 1560 г. быў прапаведнікам 
у Клецку, Нясвіжы. У Нясвіжы разам са сваімі паплечні- 
камі заснаваў друкарню і ў 1562 г. выдаў на беларускай 
мове «Катэхізіс» і «Апраўданне грэшнага чалавека перад 
Богам» (апошняя кніга не захавалася). Потым жыў і пра- 
цаваў у Заслаўі, Лоску, Любчы, Полацку, Вішневе. Пра- 
цягваў публіцыстычную і выдавецкую, палемічную дзей- 
насць. 

С. Буднаму належыць каля дваццаці пяці твораў, кніг, 
напісаных на розных мовах -- лацінскай, польскай, бела- 
рускай, якія прынеслі яму шырокую вядомасць не толькі 
ў Беларусі, але і ў Заходняй Еўропе. Яго творы ведаў 
і высока ацэньваў вядомы французскі пісьменнік-сатырык 
Вальтэр, што жыў намнога пазней, у ХУІ ст., але такса- 
ма часта звяртаўся да той тэматыкі, што і С. Будны. 

С. Будны пісаў у пераважнасці на рэлігійныя тэмы, 
пісаў вельмі востра, выступаў як бескампрамісны крытык 
духавенства за яго празмерную схільнасць зусім не да 
нябесных спраў, за прагнасць да багацця, невысокую 
адукаванасць і культуру. «Лепьшей плакати, нежели их 
норовы выписывати»,-- пісаў ён у прадмове да «Катэхкізі- 
са». Але рэфармацкі рух, у тым ліку і дзейнасць Сымона 
Буднага, меў не толькі рэлігійны характар. У сваіх тво- 
рах, і асабліва гэта відаць у прадмове да «Катэхізіса», 

выдадзенага на беларускай мове і прысвечанага князям 
Радзівіл ам, Будны закранае праблемы захавання і развіц- 
ця культурных традыцый і мовы народа. Звяртаючыся да 
князёў Радзівілаў, ён выказвае жаданне, каб яны «...не 
только в чужоземских языцех кохали, але бы ся тежь... 
ий того здавна славного языка словеньского розмиловати 
и оным ся бавити рачили», каб былі ў гэтым прыкладам 
для інарых. Гуманістычнымі па сваім змесце былі погля- 
ды С. Буднага на грамадскае ўладкаванне людзей. Ен 
выступаў супраць несправядлівасці, самавольства, безза- 
коння, ррэзка асуджаў захопніцкія войны, дабіваўся вера- 
цярпімасці, талерантнасці ў адносінах паміж людзьмі і на- 
родамі, роўнасці ўсіх перад Богам, перад законам. 

С. Будны, пра што згадвалася вышэй, пісаў і паэтыч- 
ныя творы, прысвячаў іх сваім сучаснікам. Цікавыя яго 
погляды на мастацкую літаратуру, якой ён надаваў важ- 
нае пазнавальнае і выхаваўчае значэнне. Звяртаюць на 
сябе ўвагу высокая адукаванасць С. Буднага, яго гумані- 
тарная культура, дасведчанасць у развіцці філасофскай 
думкі, у прыватнасці знаёмства з вучэннем Арыстоцеля 
і іншых антычных мысляроў. 

Васіль ЦЯПІНСКІ (каля 1540 -- каля 1603). Васіль Ця- 
пінскі (сапраўднае прозвішча Амельяновіч) нарадзіўся 
ў маёнтку Цяпіна (адсюль яго псеўданім), што на Полач- 
чыне (Чашніцкі раён), у сям'і шляхціца. У часы рэфар- 
мацкага руху, як і іншыя прагрэсіўна настроеныя сучасні- 
кі, уключыўся ў грамадскую дзейнасць на баку пратэстан- 
таў (спачатку кальвіністаў, потым антытрынітарыяў, якія 
адмаўлялі ідэю аб траістасці Бога -- Святую Тройцу, і лі- 
чылі ісуса Хрыста звычайным чалавекам, заснавальнікам 
новай веры). В. Цяпінскі быў добра знаёмы з С. Будным, 
які прыхільна называў яго сваім братам. Як і Ф. Скарына, 
Цяпінскі бачыў сваё прызванне ў тым, каб шырыць асвету 
сярод народа, служыць яму ўсімі сіламі і сродкамі. Не 
будучы чалавекам багатым, ён ва ўласныя грошы заснаваў 
друкарню і меў намер разгарнуць кнігавыдавецкую дзей- 
насць. Аднак, на жаль, не ўсе намеры і задумы Цяпінскага 
ажыццявіліся. Сваім нашчадкам ён пакінуў толькі адну 
кнігу «Бвангелле», перакладзеную ім на беларускую мову 
і надрукаваную на царкоўнаславянскай і беларускай мо- 
вах (паралельна, у два слупкі на кожнай старонцы). Кніга 
была выдатная тым, што з'явілася чарговым, пасля Скары- 
ны і Буднага, выданнем, якое яскрава засведчыла сцвяр- 
джэнне намеру развіваць беларускую культуру на роднай 

мове, была працягам менавіта скарынаўскіх традыцый 
і ў тэхніцы выдавецкай справы (віленскія выданні Ска- 
рыны). 

Але яшчэ болей выразным пацвярджэннем патрыятыч- 
най і гуманістычнай скіраванасці намераў В. Цяпінскага 
з'явілася яго «Прадмова» да «Евангелля» (яна па нейкіх 
прычынах не была надрукавана і дайшла да нас у рука- 
пісным варыянце). Гэта без перавелічэння быў праграмны 
твор, маніфест эпохі і ў той жа час споведзь сына сваёй 
зямлі, глыбока ўстрывожанага лёсам роднай мовы і куль- 
туры. Нагадваючы даўнія часы, Цяпінскі ў «Прадмове» 
з захапленнем зазначае пра нашых продкаў: «многокрот 
посторонние учоные народы их мудрость мусели похва- 
лять, ий овшем се от них учить». На фоне такой характа- 
рыстыкі мінулага ён з вялікім болем у сэрцы гаворыць пра 
сучаснае яму становішча роднага краю, калі ў заняпадзе 
мова і адукацыя, бо «хто бы не мусил плакати, видечи так 
великих княжат, таких панов значных, так много деток 
невинных, мужов с жонами в таком зацном руском, а зла- 
ца перед тым довстипном, учоном народе езыка своего 
славного занедбане...». Для таго каб выправіць такое 
становішча, аўтар заклікае свае «школы заложити и на- 
уку», а не аддаваць дзяцей у польскія школы. Уласна 
з такой мэтай ён і выдаваў «Евангелле», ахвяраваў на гэту 
справу сваю і так не багатую маёмасць. «З зычливости ку 
моей отчизне», кіруючыся «патребою отчизны», ён звяр- 
таецца і да сваіх сучаснікаў падтрымаць такія памкненні: 
«абых был готов, ёсли она до конца згинет, з нею згинуть, 
або, если через вашь ретунок будет выдвигнена, з вами 
и з нею выбринуть». З такой непасрэднасцю, палымяна- 
сцю і настойлівасцю, патрыятычнай адданасцю ідзі слу- 
жэння роднаму народу да Цяпінскага выказваўся хіба 
толькі Скарына ў сваіх прадмовах да Бібліі, а пазней, 
амаль праз тры стагоддзі,-- Ф. Багушэвіч у прадмове да 
«Дудкі беларускай». 

Мы не ведаем, ці быў знаёмы Ф. Багушэвіч з дзейна- 
сцю В. Цяпінскага, хутчэй за ўсё -- не, але яго заклік: «Не 
пакідайце ж мовы нашай беларускай, каб не ўмёрлі!» -- па 
духу ды і амаль слова ў слова ўжо прагучаў у канцы 
ХХІ ст. у прадмове В. Цяпінскага. І гэта яшчэ раз пацвяр- 
джае, наколькі глыбока адчуваў і разумеў сітуацыю В. Ця- 
пінскі, наколькі значным быў яго ўдзел у развіцці беларус- 
кай мовы і літаратуры, культуры ў цэлым. 

У ХЧІ- першай палове ХХІІ ст. на Беларусі даволі 
шырокае развіццё набывае вершаскладанне, кніжная па- 

эзія, заснавальнікам якой з'яўляўся Ф. Скарына. Напа- 
чатку яна была, як і проза, тэматычна звязана з рэлігійнай 
тэматыкай, але з часам усё больш станавілася свецкай па 
сваім змесце. Гэта былі ўзнёслыя вершы ў гонар вядомых 
магнатаў. Панегірыкі і эпіграмы (эпіграмамі тады называ- 
ліся вершы ўслаўляльнага зместу), вершы-апісанні гербаў 
знатных родаў знаходзім у такіх вядомых у тыя часы 
аўтараў, як Андрэй Рымша. 
Усе людзі мудрыя вельмі добра бачаць - 
Што дзве (стралы, кляйноты і лілеі значаць, 
Якія годны той дом за герб ужывае. 
Ведай: дабрачыннасць там Бога ўслаўляе. 
«На герб Яўстафія Валовіча» 


Узнёслы верш патрыятычнага зместу пакінуў нашчад- 
кам Ян Пашкевіа: 


Полска квитнет лациною, Весёли ж се ты Русине, 
Литва квитнет русчизною... "Тва слава никгды не згине. 


Шмат вершаў і паэм такога ж і іншага зместу было 
напісана аўтарамі, імёны якіх засталіся невядомымі. 





І. Што азначае паняцце «Рэфармацыя»? У якіх суадносінах была 
Рэфармацыя з Адраджэннем? 

2. Якія традыцыі Ф. Скарыны працягваў С. Будны? 

З. Дайце кароткую характарыстыку дзейнасці В. Цяпінскага. 

4. Назавіце імёны першых беларускіх паэтаў і іх творы. 

5. У якім творы С. Буднага найбольш поўна выказаны яго адносіны 
да беларускай мовы? 

ПАЛЕМІЧНАЯ ЛІТАРАТУРА 


Тыя тэндэнцыі, якія выяўляюцца ў творах С. Буднага 

і В. Цяпінскага,-- абвастрэнне ідэалагічнай барацьбы ва- 
кол пытання аб культурным развіцці беларускага народа, 
з'яўляліся, вядома, невыпадковымі. Яны былі выкліканы 

канкрэтнымі гістарычнымі абставінамі і падзеямі, наспява- 
лі ў тыя часы і вельмі па-рознаму ўплывалі на гістарычнае 
развіццё Беларусі. Маецца на ўвазе найперш Люблінская 
унія (1569), у выніку якой Вялікае княства Літоўскае 
далучалася да Польскага каралеўства, утвараючы разам 
з апошнім новую дзяржаву -- Рэч Паспалітую. І хоць 
прычыны такога аб'яднання ацэньваліся і ацэньваюцца 
ў гістарычнай навуцы неадназначна, яно, трэба сказаць, 
не стала спрыяльным для Беларусі, асабліва ў сэнсе яе 
культурнага развіцця. Для Вялікага княства Літоўскага, 
а г. зн. і для Беларусі, гэта быў крок вымушаны. Ён быў 
прадыктаваны імкненнем да самазахавання сябе як дзяр- 
жавы ў сувязі з ваеннай небяспекай з усходу (Лівонская 
вайна). Але, нягледзячы на супакаяльныя запэўніванні 
з польскага боку адносна таго, што аб'ядноўваюцца роў- 
ныя з роўнымі, што гэтая унія будзе на карысць абедзвюм 
дзяржавам, вельмі хутка выявілася адваротнае -- адкрыта 
паланізатарскія намеры і дзеянні польскага боку, поўнае 
падпарадкаванне Вялікага княства Літоўскага польскім 
інтарэсам. 

На дасягненне такой мэты шляхам акаталічвання на- 
сельніцтва была накіравана дзейнасць ордэна езуітаў, якія 
ў гэты час пачалі ствараць на тэрыторыі Вялікага княства 
Літоўскага шырокую сетку бясплатных агульнаадукацый- 
НЫХ Школ, Чым яўна падрывалі аўтарытэт праваслаўя. 
Праваслаўная царква да таго часу нічога падобнага ў гэ- 
тым сэнсе так і не прапанавала народу. Настаўнікаў для 
сваіх школ езуіты рыхтавалі ў Віленскай калегіі, адкрытай 
у 1570 г. і ў 1578 г. пераўтворанай у акадэмію. 

Другой важнай падзеяй тых часоў стала Брэсцкая 
царкоўная унія (1596). Маючы мэтай аб'яднанне ката- 
ліцкай і праваслаўнай цэркваў, унія была вельмі супя- 
рэчлівай па сваёй сутнасці. З аднаго боку -- паяднанне 
(пры захаванні праваслаўнай абраднасці) дзвюх цэркваў 
нібыта дзеля грамадзянскага паразумення і міру, дзеля 
супрацоўніцтва замест бясконцай варожасці вернікаў дзвюх 
канфесій. З другога -- выразная прававая перавага ката- 
ліцкага боку, падпарадкаванне уніяцкай царквы Папе 
Рымскаму. Гэта ўспрымалася праваслаўнымі вернікамі як 
праява каталіцкай экспансіі і выклікала шырокі пратэст 
і супраціўленне народа, якое ўзначалілі праваслаўныя 
брацтвы. Напружаная ідэалагічная барацьба нярэдка пера- 
растала ў нацыянальна-вызваленчую вайну супраць поль- 
скай шляхты. 

Гістарычныя абставіны, што склаліся ў гэты час, мелі 
сваім вынікам вельмі прыкметнае ажыўленне грамадска- 
культурнай дзейнасці. З боку праваслаўнага лагера такса- 
ма прадпрымаюцца актыўныя намаганні па развіццю асве- 
ты, ствараюцца брацкія школы. Моцны імпульс атрымлі- 
вае кнігадрукаванне, узнікаюць новыя друкарні, якія вы- 
даюць кнігі не толькі рэлігійнага зместу, але і школьныя 
падручнікі, дапаможнікі для навучання пісьму і чытанню, 
слоўнікі, граматыкі і г. д. Аўтарамі гэтых выданняў былі 
такія відныя дзеячы, як браты Стэфан і Лаўрэнцій Зізаніі, 
Мялецій Сматрыцкі -- аўтар першай граматыкі старасла- 
вянскай мовы, па якой, між іншым, пазней вучыўся выдат- 
ны рускі паэт і вучоны М. Ламаносаў. 

Выдаюцца таксама творы юрыдычнай літаратуры, ся- 
род якіх заслугоўвае асаблівай увагі Статут Вялікага 
княства Літоўскага (1588), надрукаваны ў Вільні ў дру- 
карні братоў Мамонічаў на старабеларускай мове. Аўта- 
рам і рэдактарам гэтай класічнай юрыдычнай працы быў 
выдатны дзяржаўны, палітычны, ваенны дзеяч ВКЛ Леў 
Сапега. Статут увайшоў у гісторыю не толькі як дакумент, 
які гарантаваў суверэннасць Вялікага княства Літоўскага, 
яго самастойнасць у складзе Рэчы Паспалітай. Ён зама- 
цоўваў дзяржаўнасць беларускай мовы і стаў вядомы 
ў Еўропе як адзін з самых дасканалых узораў Асноўнага 
Закона (канстытуцыі) дзяржавы, на які потым арыентава- 
ліся распрацоўшчыкі аналагічных прававых дакументаў 
у іншых краінах. 

Але самай багатай, разнастайнай па змесце і формах 
у гэтыя часы была палемічная літаратура, г. зн. тая 
літаратура, у якой адлюстравалася вострая барацьба па- 
між прадстаўнікамі каталіцызму, уніяцтва і праваслаўя. 
Палемічная літаратура канца ХУІ- першай паловы 
ХУП ст.- гэта дзесяткі розных па форме твораў, якія, 
аднак, яднаюцца зместам, пафасам, скіраванымі на адстой- 
ванне сваёй праўды, вострай крытыкай процілеглага лаге- 
ра. Барацьба ішла вакол пытання аб паяднанні праваслаў- 
най і каталіцкай цэркваў, дакладней, аб процідзеянні тако- 
му паяднанню, і гэта галоўная тэма часта набывала не 
толькі рэлігійны змест. Яна выяўляла шматлікія грамад- 
скія, нацыянальныя, культурныя супярэчнасці, бачылася 
многім як барацьба за захаванне сябе як народа. Менавіта 
так успрымалася сітуацыя, у прыватнасці, праваслаўным 
насельніцтвам. 

Аўтарамі палемічных твораў у першую чаргу былі 
рэлігійныя дзеячы, але ў сваіх вострых выступленнях яны 

не абмяжоўваліся толькі высвятленнем рэлігійных розна- 
галоссяў. У параўнанні з папярэдняй рэлігійнай літарату- 
рай палемічная літаратура азначанага перыяду ўспры- 
маецца як сапраўдная высокапрафесійная публіцыстыка, 
у якой не апошнім клопатам аўтараў былі спецыфічныя 
асаблівасці стылю, паэтычных сродкаў, рытарычных пры- 
ёмаў. І жанравыя формы гэтых твораў былі досыць разна- 
стайныя: пропаведзі, пасланні, прамовы, адозвы, нават 
памфлеты. 

Найбольш вядомымі пісьменнікамі-палемістамі былі 
з польска-каталіцкага боку Пётр Скарга, які выступіў 
з кнігай «Аб адзінстве царквы божай пад адзіным пасты- 
рам» (1577), а таксама адзін з галоўных ініцыятараў уніі, 
выхадзец з праваслаўных духоўнікаў -- Іпацій Пацей, што 
напісаў кнігу «Унія...» (1595), і інш. 

Процілеглы бок быў прадстаўлены такімі выдатнымі 
для свайго часу асобамі, як вядомыя сваёй асветніцкай 
педагагічнай дзейнасцю браты Лаўрэнцій і Стэфан ЗІЗА- 
НІ, таксама адзін з самых адукаваных дзеячаў свайго 
часу, ужо згаданы вышэй аўтар «Граматыкі славенскай» 
(1618) Мялецій (Максім) СМАТРЫЦКІ. Ён напісаў і выдаў 
у 1610 г. славуты «Фрынас» («Плач»), дзе выступае ад імя 
праваслаўнай царквы, увасобленай у вобразе маці, якая 
аплаквае сваіх няверных сыноў, што кінулі яе ў бядзе 
і няволі. «Фрынас» можна лічыць узорам высокамастацкай 
публіцыстыкі, настолькі дасканалы ён у сваёй вобразнасці, 
праніклівасці свайго пафасу, здольнасці ўплываць на ро- 
зум і пачуцці чытача: «Рукі мае ў аковах, ярмо на шыі, 
путы на нагах, ланцуг на клубах, меч з двух бакоў востры 
над галавою, вада пад нагамі глыбокая, няўгасны агонь па 
баках, адусюль стогны і енкі, адусюль страх, адусюль 
праследаванні». М. Сматрыцкі потым, праўда, перагледзеў 
свае адносіны да уніі і перайшоў у лагер уніятаў. 

Відным, вельмі паслядоўным і непахісным барацьбітом 
супраць польска-каталіцкай экспансіі быў Афанасій ФІЛІ- 
ПОВІЧ, аўтар кнігі «Дыярыўш» («Дзённік»), завершанай 
у 1646 г. Выхадзец з народных нізоў, ён усё сваё 
жыццё прысвяціў служэнню Радзіме і роднаму народу. 
І загінуў за гэту ідэю (быў расстраляны польскімі салдата- 
мі) у 1648 г. «Дыярыуш» --гэта не адзін твор, а збор 
твораў, сярод якіх і апавяданне пра ўласнае жыццё, і пада- 
рожныя нататкі, і прамовы, пасланні, філасофскія разва- 
жанні багаслоўскага зместу, іншыя творы, сярод якіх 
сустракаюцца і вершаваныя. Без прэтэнзій на кніжную 

вучонасць, вытанчанасць стылю аўтар шчыра дзяліўся 
з чытачом думкамі аб становішчы роднага краю і права- 
слаўнага народа, сваімі перажываннямі, выкліканымі пры- 
мусовым навязваннем «праклятае уніі», зневажаннем рэлі- 
гійных пачуццяў праваслаўнага насельніцтва. Па змесце 
гэты твор выходзіць за межы рэлігійнай літаратуры і на- 
бывае якасці пафаснай грамадзянскай публіцыстыкі. 

У канцы ХХІ- ХХІІ ст. у Беларусі з'яў- 

Ёнас ляюцца арыгінальныя творы свецкага ха- 

рактару. Па ідэйнай накіраванасці яны 
непасрэдна прымыкаюць да той публіцыстычнай літарату- 
ры, што мела рэлігійна палемічную скіраванасць. Галоўны 
пафас свецкіх твораў патрыятычны. Яны, кожны па-свой- 
му, выяўляюць занепакоенасць тым становішчам, у якім 
знаходзіліся Радзіма і народ. У параўнанні з творамі 
рэлігійнай публіцыстыкі творы свецкай літаратуры ха- 
рактарызаваліся больш шырокім поглядам на жыццё, на 
чалавека. Хоць гэтыя творы яшчэ не ўкладваліся ў рамкі 
спецыфікі ўласна мастацкіх, класічных жанраў літарату- 
ры, узнікалі на памежжы мастацкай творчасці і даку- 
ментальна-гістарычнага кшталту (сеймавыя прамовы, ме- 
муары, дзённікавыя запісы, дзелавая перапіска), яны па 
сваёй стылёвай фактуры, па ўжыванню сродкаў эмацыя- 
нальна-вобразнага выяўлення прыкметна набліжаліся да 
мастацкага пісьменства, мастацкай прозы. Некаторыя з іх, 
у прыватнасці выступленні-прамовы асобных відных дзяр- 
жаўных дзеячаў таго часу, успрымаюцца як узоры ара- 
тарскага красамоўства. 

Класічным прыкладам высокай публіцыстыкі з'яўляец- 
ца «Зварот Льва Сапегі да ўсіх саслоўяў Вялікага княст- 
ва Літоўскага», напісаны з нагоды выдання Статута ВКЛ 
1588 г. Выключная дзяржаўная мудрасць, культура гіста- 
рычнага мыслення, незвычайна праніклівае, глыбокае ра- 
зуменне сітуацыі, у якой апынулася Айчына, і шчырае 
жаданне дапамагчы ёй, наладзіць вартае жыццё свайму 
народу характарызуюць гэты выдатны твор. 

Звяртаюць на сябе ўвагу сваёй дасціпнасцю, ужыван- 
нем вобразных выслоўяў, у тым ліку народных прыказак 
і прымавак («тая баба надвое варажыла», «і кашы не хачу, 
і па воду не пайду»), лісты («Допісы») Філона КМІТЫ- 
ЧАРНАБЫЛЬСКАГА (1530--1587), якія ён, несучы службу 
на граніцы з Маскоўскай дзяржавай, пасылаў у раду 
Вялікага княства Літоўскага як данясенні аб дзяржаўнай 
палітыцы і ваенных намерах Івана Грознага. 


7 





Прыкметнай з'явай у беларускім пісьменстве таго часу 
былі мемуары навагрудскага падсудка (адваката) Фёдара 
ЕУЛАШОЎСКАГА (1546-- 1616). «Дзённік» чымсьці (запіса- 
мі па гадах) нагадвае ранейшыя летапісы, аднак па змесце 
ён адыходзіць ад летапіснай традыцыі ў бок павышанай 
увагі да апісання побыту дробнай і сярэднепамеснай шлях- 
ты. Яго ўвагу прыцягваюць асобныя жыццёвыя эпізоды, 
людскія характары, як яны праяўляюцца ў гэтых бытавых 
падзеях (сватаўство, вяселлі, пахаванні і інш.). Праблемы 
дзяржаўнага жыцця аўтара амаль не цікавяць, і ў гэтым 
выяўляўся ўжо выразны адыход ад летапіснай традыцыі, 
паварот да бытаапісальнай прозы з яе ўвагай да канкрэт- 
ных дэталей і псіхалагізму. 

Такая ж тэндэнцыя выяўляецца і ў яшчэ адным помні- 
ку тагачаснай літаратуры -- Баркалабаўскім летапісе, на- 
пісаным невядомым аўтарам у пачатку ХУІІ ст. У гэты час 
на Магілёўшчыне, дзе знаходзілася сяло Баркалабава, пра 
якое і апавядаецца ў творы, па прычыне засухі лютаваў 
страшэнны голад: «А так мерли одны при местах, на 
вулицах, по дорогах, по лесах, на пустыни, при роспутиях, 
по пустых избах, по гумнах... Мало не вси померли. А ко- 
ли тот наход у ворот, албо в дому у кого стоячи хлеба 
просили... тыми словы мовили силне, слезне, горко мовили 
так: «Матухно, зезулюхно, утухно, панюшко, сподариня, 
солнце, мёсец, звездухно, дай крошку хлеба!» Тут же 
подле ворот будет стояти з раня до обеда и до полудня, 
так то просячи. Там же другий под плотом и умрет... 
А коли варива просили, тые словы мовили: «Сподариня, 
перепелочко, зорухно, зернетко, солнушко, дай ложечку 
дитятку варивца сырого!» 

У такіх апісаннях чуецца сапраўдны драматызм і тра- 
гізм людзей, што трапілі ў бяду. Гэта ўмела перадаецца 
сродкамі моўнай выразнасці, шляхам ужывання паўтораў, 
памяншальнай і ласкальнай лексікі, вельмі паважальнага 
звароту («спадарыня»). 

Засяроджваючы ўвагу на падрабязнасцях трагічных 
карцін людскога жыцця, аўтар Баркалабаўскага летапісу 
ў адрозненне ад папярэдняга «Дзённіка» нярэдка закранаў 
і падзеі грамадскага жыцця (казацкія войны, Брэсцкая 
унія, царкоўныя брацтвы), але асабліва глыбокага пранік- 
нення ў іх сутнасць не выяўляў. 

Найбольшую цікавасць у станаўленні ўласна мастацкіх 
літаратурных традыцый маюць парадыйна-сатырычныя 
творы «Прамова Мялешкі» і «Ліст да Абуховіча», якія 

можна характарызаваць як творы, што мелі выразна не 
дакументальны характар, хоць і былі звязаны з канкрэт- 
нымі імёнамі і абставінамі грамадскага жыцця канца 
ХХІ- ХХІІ ст. Напісаныя ў форме ўласцівых тагачаснай 
літаратуры прамоў, пасланняў, яны ў сапраўднасці з'яў- 
ляюцца творамі сатырычнай публіцыстыкі, у якіх востра 
высмейваюцца заганныя з'явы тагачаснага жыцця і тыя асо- 
бы, па віне якіх адбываўся заняпад дзяржавы і грамадства. 

Асабліва глыбокія абагульненні знаходзім у першым 
з гэтых твораў -- «Прамове Мялешкі». Напісаная ў форме 
выступу даволі вядомага ў тыя часы дзеяча Івана Мялешкі 
на Варшаўскім сейме ў прысутнасці караля Жыгімонта ПІ, 
«Прамова», вядома, нічога агульнага, акрамя асобных, 
чыста знешніх адзнак, з такога роду дакументамі не мае. 
Гэта вострая і дасціпная сатыра на караля і на тыя парад- 
кі, што ўсталяваліся ў краіне ў выніку яго праўлення. 
Прадставіўшыся трохі праставатым, але застаючыся вель- 
мі разумным, назіральным і дасціпным чалавекам з пра- 
вінцыі, Іван Мялешка востра і едка высмейвае ўсё тое, што 
адбываецца ў выніку польска-шляхецкай экспансіі на род- 
най зямлі, дзе пасля Люблінскай уніі сталі гаспадарыць 
наезджыя ляхі і немцы. «...ходим как подьвареные, бо ся 
их боймо, правды не мовимо, ешце з подхлебными чяыками 
потакаемо...» А тыя паводзяць сябе яшчэ нахабней. «Коли 
ж до тебе паничик приедеть, частуй же его достатком, да 
еше и жонку свою подле его посади. А он седить, як бес, 
надувшись...» Нават слугі гэтых паноў і тыя сябе адчу- 
ваюць тут гаспадарамі: «...корми ж его сластно, а з их 
службы не пытай. И толко убравшисе на высоких подко- 
вах до девок дыбле и ходить з великого кухля трубить. 
Ты, пане, за стол, а слуга лях собе за стол. Ты боріцик, 
а слуга лях на покутнику штуку мяса. Ты за фляшу, а он 
за другую, а коли слабо держиш, то он и з рук вырветь. 
Толко пилнуеть: скоро ты з дому, то он молчком прила- 
скает ся до жонка...» 

Усяму гэтаму нахабству і сваволлю прышэльцаў Мя- 
лешка проціпастаўляе добрыя старыя часы, калі жылі пры 
каралю Жыгімонце І. «Той немцев, як собак, не любил 
и ляхов з их хитростю велми не любил, а Литву и Русь 
нашу любително миловал». Ды і ў іншых адносінах жыло- 
ся лепш. Хоць і ў дарагіх адзеннях не хадзілі, апраналіся 
па-простаму, але адчувалі сябе людзьмі. Не спакушаюць 
аўтара і нямецкія штучкі -- гадзіннікі: толькі марная трата 
грошай. Няма лепшага гадзінніка, з хітрай прастатой 














заўважае Мялешка, чым певень, які дакладна апоўначы 
кукарэкае. 

Дастаецца ад аўтара і сваім здраднікам, якія ўслужліва 
паводзяць сябе перад новымі гаспадарамі: «Много тутако 
таких ест, што хоть наша костка, однак собачим мясом 
обросла и воняет!» 

І самае галоўнае: у «Прамове» гучыць не толькі скарга 
на нягоды і крыўды, што чыняцца з боку прышэльцаў, але 
і голас чалавека, які можа і пастаяць за сябе, папомсціцца 
за гэтыя крыўды: «А коли б такога беса кулаком в морду!.. 
Нехай бы морды такой поганой не надымал». Гэта ў адрас 
чужых і сваіх здраднікаў. 

«Прамова Мялешкі», падкрэслім яшчэ раз, гэта гра- 
мадская сатыра, якая мае вельмі выразную патрыятычную 
скіраванасць, выступае ў абарону Радзімы ад чужынцаў, 
што пасягаюць на яе багацці. Пафас твора ў адстойванні 
незалежнасці Радзімы, чалавечай годнасці беларуса, куль- 
турных традыцый народа, яго звычаяў. За ўсім гэтым 
крыецца вельмі выразны самастойны, свабодалюбівы ха- 
рактар героя, яго багаты духоўны свет. Менавіта апошнім 
тлумачыцца разумнасць яго разважаяняў, дасціпнасць, 
здольнасць да вострага слова, схільнасць адкрыта гава- 
рыць праўду («у рот правдою, як солею в очи, кидывали») 
і разам з тым прастата, шчырасць у паводзінах, у адносі- 
нах да іншых людзей. Так, сапраўды, у гэтым невялікім 
творы спецыфічнага сатырычнага жанру ўжо можна ба- 
чыць сілу мастацкага абагульнення, сапраўдны мастацкі 
характар. І гэта было вельмі важнай адзнакай мастацкага 
росту беларускай літаратуры. 

Другі з названых твораў -- «Ліст да Абуховіча» -- 
таксама сведчыць аб літаратурным таленце аўтара, яго 
ўменні даць канцэнтраваную сатырычную (хоць у гэтым 
выглядзе мо і не зусім заслужаную: па іншых звестках 
Абуховіч не быў вінаваты адзін у здачы горада) характа- 
рыстыку персанажу. Напісаны Цыпрыянам Камунякам 
у форме паслання да былога смаленскага ваяводы Піліпа 
Абуховіча, які, на думку аўтара, па сваёй бяздарнасці 
і прадажніцтву не змог утрымаць горад і здаў яго праціўні- 
ку. Твор літаральна ў кожным сваім выразе ўтрымлівае 
з'едлівую іронію, не пакідае жывога месца на службовай 
біяграфіі не толькі галоўнага сатырычнага персанажа, але 
і яго такіх жа прадажных продкаў. 

І ідэйныя вартасці гэтага твора таксама вызначаюцца 
не толькі вострай крытыкай аднаго з тых дзеячаў, што не 
спрыялі ўмацаванню і працвітанню дзяржавы, хоць і лічы- 

ліся яе гаспадарамі («Увалявся есь в великую славу, як 
свиня у грась» і «у сромоти седзиць, як дзяцел у дупли»). 
«Ліст...» прасякнуты трывогай за лёс Радзімы, якая пасля 
падзей, што садзейнічалі паланізацыі краю і страце сама- 
стойнасці, перажывала не лепшыя часы. Аднак гэта твор 
некалькі іншага плана, чым «Прамова Мялешкі». «Ліст да 
Абуховіча» -- сатырычны фельетон, г. зн. жанр, які скіра- 
ваны на выкрыццё пэўнай асобы. У гэтай сутнасці ён не 
саступае па вартасцях «Прамове Мялешкі», асабліва ў ва- 
лоданні майстэрствам моўнай характарыстыкі персанажа 
(іронія, сарказм, дасціпныя фразеалагізмы, параўнанні, 
што часам маюць у сабе і адзнакі верша -- рытмічнасць, 
ужыванне рыфмы і г. д.: «Лепей было, пане Филипе, 
седзець табе у Липе» (г. зн. у сваім маёнтку каля Нава- 
грудка), «а коли б дотуль Вашмость писаром быв, то б 
чоловеком слыв»). 

У разгледжаных творах палемічнай і сатырычнай літа- 
ратуры выразна праглядваецца тэндэнцыя да пошукаў 
мастацкай, стылёвай арыгінальнасці, новых мастацкіх 
прыёмаў, шырокае ўжыванне такіх сродкаў, якія звяр- 
таюць на сябе ўвагу сваёй нетрадыцыйнасцю, нязвыкла- 
сцю, жаданнем здзівіць чытача нечаканым спалучэннем 
слоў, шырокім падключэннем розных дасціпных выразаў, 
фразеалагізмаў. 

Ва ўсім праглядвалася наступленне новай эпохі ў мас- 
тацкім пісьменстве - эпохі барока. 





1. Што вы ведаеце пра Люблінскую (1569) і Брэсцкую (1596) уніі? 
Якія былі іх наступствы? 

2. Што ўяўляла сабой палемічная літаратура? Назавіце вядомыя вам 
імёны пісьменнікаў-палемістаў і іх творы. 

3. Назавіце творы і аўтараў свецкай сатырычнай літаратуры канца 
ХУІ--ХХІІ ст. ахарактарызуйце ідэйны змест і жанравыя асаблівасці 
гэтых твораў. Чым яны збліжаліся і чым адрозніваліся ў параўнанні 
з палемічнай літаратурай? 

4. Дайце характарыстыку «Прамовы Мялешкі» як сатырычнага 
твора. 

5. Ахарактарызуйце «Ліст да Абуховіча» як фельетон. Звярніцеся 
пры чытанні да «Слоўніка літаратуразнаўчых тэрмінаў». 

6. Якія тэндэнцыі выяўляюцца ў стылёвых, моўных і мастацкіх 


асаблівасцях твораў палемічнай і сатырычнай літаратуры? Пра наступ- 


ленне якога перыяду ў развіцці літаратуры гэта сведчыла? 

У часы барока і Асветніцтва 
(ХУЦ- ХУШ стст.) 





Можа паказацца незразумелым спалучэнне ў адным 
раздзеле дзвюх такіх розных з'яў у развіцці беларускай 
літаратуры (да таго ж працяглых у часе), як барока 
і Асветніцтва. У заходнееўрапейскім мастацтве і культуры 
кожная з іх мела сваё аблічча і даволі пэўныя часавыя 
межы, беларуская ж літаратура тады, у часы Рэчы Паспа- 
літай, была моцна звязана менавіта з тымі працэсамі, што 
адбываліся ў польскім, а г. зн. і заходнееўрапейскім мас- 
тацтве і літаратуры. Чаму ж тады мы аб'ядноўваем гэтыя 
з'явы ў характарыстыцы нашай літаратуры? А тлума- 
чыцца гэта тым, што развіццё беларускай літаратуры на 
дадзеным этапе ішло ў такіх неспрыяльных умовах, было 
настолькі спецыфічным, што вызначыць прыкметнае раз- 
межаванне паміж першай і другой эпохай надзвычай 
цяжка. Таму гэтыя паўтара стагоддзя звычайна ў нашай 
гісторыі і разглядаюцца як вельмі расцягнуты «пераход- 
ны» перыяд паміж старажытнай і новай літаратурай, калі 
па прычыне неспрыяльных грамадскіх варункаў наша 
літаратура як бы выпадала з агульных заканамернасцей 
і ішла сваімі сцежкамі, намагаючыся захаваць сябе як 
культурную з'яву. Польска-каталіцкая экспансія пагража- 
ла поўным спыненнем развіцця беларускай літаратуры 
ў яе кніжных формах. У другой палове ХХІІ ст., асабліва 
ў сувязі з сумна вядомай сеймавай пастановай 1696 г., 
выцясняецца з афіцыйнага ўжытку беларуская мова. Зане- 
падае беларускае кнігадрукаванне. Школьная адукацыя 
пераходзіць пад моцны ўплыў каталіцкага касцёла, езуіц- 
кіх ордэнаў, дзе навучанне вядзецца на латыні або на 

польскай мове. Беларуская мова, а разам з ёй і літаратура 
шукаюць свайго самазахавання ў «простанародным» ася- 
роддзі, у формах фальклорнага бытавання і распаўсю- 
джання. А гэта адбіваецца і на спецыфіцы мастацкай 
літаратурнай творчасці, часта вельмі адрознай ад той, 
якой вызначалася развіццё літаратур, што мелі «афіцыйны 
статус». Асабліва ў дачыненні да стылю барока. Калі 
ў літаратуры, што стваралася на зямлі Беларусі, і ўзнікалі 
творы ў такім стылі, то часцей за ўсё гэта былі творы на 
польскай, лацінскай або царкоўнаславянскай мовах: пры- 
кладам, творчасць (навуковая і паэтычная) выкладчыка 
Полацкай езуіцкай калегіі Мацея Сарбеўскага, паэма 
«Пентатэугум» («Пяцікніжжа») Андрэя Белабоцкага, тво- 
ры Сімяона Полацкага, а таксама духоўныя вершы невя- 
домых аўтараў. 
Барока (ад партуг. регго!іа Багоса -- жам- 
чужына няправільнай формы, у сэнсе - 
дзіўная, вычварная) -- стыль у еўрапейскім мастацтве і лі- 
таратуры канца ХХІ -- першай паловы ХУП ст., які разві- 
ваўся на глебе крызісу ідэалогіі і эстэтыкі Адраджэння. 
Стыль барока найбольш выявіўся ў такіх відах мас- 
тацтва, як архітэктура, скульптура, жывапіс і графіка, 
дэкаратыўна-прыкладное мастацтва. Гэты стыль прыйшоў 
на змену Адраджэнню і Рэфармацыі пад уплывам наступ- 
лення Контррэфармацыі ў рэлігійным і грамадскім жыцці, 
што было звязана з рознымі сацыяльнымі катаклізмамі, 
шматлікімі войнамі, першымі буржуазнымі рэвалюцыямі, 
крызісам сацыяльнай і рэлігійнай свядомасці. Як звычайна 
ў такія крызісныя, пераходныя перыяды гісторыі, развіццё 
мастацтва і літаратуры мела спецыфічны, унутрана над- 
звычай супярэчлівы характар. Асаблівая ўвага ўдзялялася 
фармальнаму наватарству, што прыводзіла да моцнай 
ускладненасці стылю, у якім у паказе жыцця кантрастна 
спалучаліся разнародныя з'явы -- рэальнае з фантастыч- 
ным, ідэальнае, сімвалічнае з натуралістычным. Адзнакамі 
гэтага стылю была эмацыянальная афектацыя, экзальтава- 
насць!, а з боку мастацкага -- жывапісная дэкаратыў- 
насць, гратэскнасць, алегарычнасць, знарочыстая, вельмі 
ўскладненая метафарычнасць, гульня слоў. Усё гэта выяў- 
ляла супярэчнасці светаадчування і светаўспрымання та- 


Эпоха барока 


ГЭкзальтаванасць, змацыянальная афектацыя -- ненатуральная ўз- 
буджанасць размовы пры імкненні апавядальніка звярнуць на сябе 
асаблівую ўвагу. 

гачаснага чалавека з «вышэйшага» асяроддзя. З аднаго 
боку -- яго павышаная прага жыццёвых радасцей і насало- 
ды, а з другога -- страх перад невядомым будучым, перад 
смерцю, «страшным судом» на тым свеце павінен быў 
узмоцнена ўплываць на свядомасць і пачуцці людзей. 
Гэтым усім умела карысталіся каталіцкія прапаведнікі- 
езуіты ў сваёй дзейнасці па пашырэнню каталіцызму, ула- 
ды касцёла над духоўным жыццём грамадства. 

Але разам з тым аб'ектыўна гэтая эпоха прынесла 
і нямала новага ў развіцці розных відаў мастацтва. Асаблі- 
ва такіх, як архітэктура, выяўленчае мастацтва, музыка. 
У часы барока на Беларусі, як і ў іншых краінах Еўропы, 
будаваліся велічныя замкі і палацы, касцёлы і цэрквы 
з багатым афармленнем творамі скульптуры, жывапісу, 
арнаментальнага мастацтва. 

Пэўна, з такімі часамі звязаны карціны жыцця ў кня- 
жацкім замку з паэмы Янкі Купалы «Курган»: 

На гары на крутой, на абвітай ракой, 
Лет назад таму сотня ці болей, 

Белы хорам стаяў, недаступнай сцяной 
Грозна, думна глядзеў на прыволле. 

У такіх харомах іх гаспадары ў багатых убраннях, 
у раскошных залах наладжвалі пышныя застоллі і баля- 
ванні. Выразна паказаў гэта таксама і Змітрок Бядуля 
ў аповесці «Салавей». 

Менавіта ў гэты перыяд узнікае так званы школьны, 
а затым прыдворны тэатр з яго багатымі відовішчамі на 
біблейскія тэмы, хорам і балетам, развіваецца рамеснае 
мастацтва. У панскіх майстэрнях-мануфактурах (Урэчча, 
Налібокі) выплаўляліся прыгожыя шкляныя вырабы, вы- 
рабляліся слынныя слуцкія паясы, пра якія пазней пі- 
саў М. Багдановіч у вершы «Слуцкія ткачыхі» (між іншым, 
паэт дзеля большай эмацыянальнасці і паэтычнасці паказ- 
ваў іх стваральнікамі прыгонных сялянак, на самой справе 
паясы ткалі мужчыны). 

У сваім імкненні экспрэсіўна ўзмоцнена ўздзейнічаць 
на чалавека мастацтва імкнецца як бы «вызваліцца» ад 
ранейшай падпарадкаванай, «службовай» ролі ў жыцці 
і мець у ім самастойнае значэнне, сваю адмысловую 
сістэму форм, жанраў, стыляў. У літаратуры наглядаецца 
нават зніжэнне ідэйна-мастацкага ўзроўню твораў, пашы- 
рэнне графаманства, пераймання чужых твораў. 

У заходнееўрапейскай літаратуры са стылем барока 
звязваюцца імёны нямецкага пісьменніка ХУП ст. Гры- 
мэльсгаўзена (гратэскна-сатырычны раман «Сімпліцысі- 

мус»), іспанскага драматурга ХУІІ ст. Кальдзрона (рэ- 
лігійна-філасофская драма «Жыццё ёсць соя»), польскіх 
аўтараў Я. Морштына, В. Патоцкага (паэзія) і інш. 
Аднак у мастацтве слова, літаратуры гэтае імкненне да 

эмацыянальнай афектацыі, экзальтаванасці, метафарыч- 
нага пышнаслоўя асабліва вялікіх здабыткаў не прынесла. 
Беларускае мастацкае пісьменства ў часы барока таксама 
не спарадзіла твораў, роўных па сіле ідэйна-эстэтычнага 
гучання, напрыклад, паэме Гусоўскага «Песня пра зуб- 
ра». Хоць для свайго часу некаторыя творы барока, безу- 
моўна, былі з'явай значнай, цікавай, асабліва такія, як 
вершаваныя і іншыя сачыненні Сімяона ПОЛАЦКАГА 
(1629--1680), у тым ліку і напісаныя ў ранні перыяд, калі 
паэт жыў на радзіме, у Беларусі. Для прыкладу, яго 
«Прывітальныя віршы цару Аляксею Міхайлавічу», якія 
пачынаюцца радкамі: 

Не всегда на воздусе бывает тма имглистая, 

Аки вставиячне трвает ноч чорно облачистая. 


Але и солнечное променьми коло блистает. 
Затым и самаго сияюіцаго светлость бывает... 


Так урачыста-ўзвышана, па-філасофску шматзначна, 
метафарычна-загадкава гучалі вершы, якімі вучні Сімяона 
віталі расійскага цара з нагоды яго прыезду ў Беларусь. 
Такімі звычайна былі вершы «высокага шцілю». 

Але ў барока пазней узнікалі і творы «сярэдняга», 
а таксама «нізкага» шцілю (стылю). Гэта былі розныя 
калядныя песні, якія складваліся на рэлігійныя сюжэты 
(нараджэнне Хрыста), але дзеянне якіх пераносілася 
ў звычайны сялянскі побыт. Напрыклад, у вершы «У Бэт- 
легэме, доме ўбогім» вось так паказана, як радуюцца 
нараджэнню Хрыста простыя людзі, вітаюць яго з'яўленне 
на свет: 

Першы Мікіта, рад, бога віта, , 

Пры яслях стаўшы, кучомку знаўшы. 
Саўко з Якімам, своім братымом, 
Скоро прыспелі -- зараз запелі, 

Форусь з Тарасом гудзелі басом, 
Бутрымко з Кантом пішчат дыскантом... 


У гэты час з'яўляюцца даволі шматлікія ананімныя 
вершы на розныя жыццёва-філасофскія тэмы: аб сэнсе 
чалавечага жыцця, аб шчасці і няшчасці, аб каханні («Сам 
я не знаю, як на свеце жыці», «Ах, як трудна чалавёку 
жыць без шчасця ў млодым веку...» і інш.). Пашыраны 
былі вершаваныя творы алегарычна-гратэскавага зместу, 
у якіх праз вобразы птушак, звяроў раскрываліся прабле- 

мы людскога жыцця, адносіны паміж людзьмі розных 
сацыяльных груп і саслоўяў («Птушыны баль», «Нязгода 
птаства і суд над Крукам», «Апісанне птушынай хітрасці» 
і інш.). 

Працягваецца ў літаратуры барока і празаічная плынь 
у жанрах, блізкіх да палемічнай і гістарычнай прозы па- 
пярэдніх часоў, у стылі якіх ужо меліся элементы барока. 
З характэрных парадыйна-сатырычных твораў гэтай плы- 
ні можна назваць «Казание руске», «Грамата, пісаная да 
святога Пятра», «Прамова русіна аб нараджэнні Хрыста» 
І інш., у якіх у камічна-гратэскавай форме пераказваліся 
вядомыя біблейскія сюжэты пра стварэнне Богам свету, 
пра першых людзей - Адама і Еву, іх грэхападзенне 
і выгнанне з раю, пра нараджэнне Хрыста і г. д. У гэтыя 
сюжэты уключаўся жыццёва-бытавы матэрыял, які нярэд- 
ка меў у сабе і грамадска-крытычныя элементы ці матывы, 
адзнакі сатыры, скіраванай супраць сацыяльнай неспра- 
вядлівасці і няроўнасці. 

Трэцяя разнавіднасць твораў часоў барока -- драма- 
тычная. Узніклы ў гэты перыяд «школьны тэатр» арыента- 
ваўся звычайна на творы «высокага» зместу на лацінскай 
або польскай ці славяна-рускай мове, у аснове якіх былі 
сюжэты з Бібліі, пераважна Новага Запавету, звычайна 
прысвечаныя тэме нараджэння Хрыста або яго ўваскрэ- 
сення; другую частку складалі драмы на аснове легенд пра 
святых або пра герояў даўняй гісторыі, іх жыццё і подзвігі, 
а таксама драмы-алегорыі, дзеючымі асобамі якіх выступа- 
лі такія з'явы, як чалавечая Дабрачыннасць або Загана, 
Любоў, Надзея і г. д. Пісаліся школьныя драмы з выразна 
дыдактычнай, выхаваўчай мэтай выкладчыкамі езуіцкіх 
калегій або праваслаўных ці уніяцкіх школ і разыгрывалі- 
ся на школьных сцэнах. Але разам з гэтымі «высокімі» 
прадстаўленнямі ў школьныя спектаклі нярэдка ўключалі- 
ся 1 невялікія, звычайна камічныя бытавыя сцэнкі з мясцо- 
вага жыцця, дзеючымі асобамі ў якіх былі простыя людзі: 
селянін, карчмар-яўрэй, цыган, салдат, вучань-шкаляр. 
Ж адрозненне ад галоўнага дзеяння школьных драм 
інтэрмедыі разыгрываліся на мясцовай беларускай мове 
або ўперамежку на беларускай і польскай мовах, калі 
ў сцэне выступаў шляхціц. 

Галоўным персанажам гэтых інтэрмедый звычайна быў 
селянін, знешне праставаты, але ў сапраўднасці кемлівы, 
разумны чалавек, які ў слоўных сутычках-паядынках з ін- 
шымі персанажамі (шляхціцам, шкаляром) выходзіў звы- 
чайна пераможцам. Напрыклад, у інтэрмедыі «Літаратар, 

селянін, Самахвальскі», сюжэт якой ужо ў ХХ ст. пісь- 
меннік В. Вольскі выкарыстаў у камедыі «Несцерка» 
(1940). Дарэчы, у такім накірунку- ад невялікіх ка- 
мічных сцэнак да разгорнутых драматычных прадстаўлен- 
няў -- развівалася інтэрмедыя і ў старыя часы, становячы- 
ся асновай для напісання самастойных шматактовых дра- 
матычных твораў. 

Эпоха барока, якая ахоплівала развіццё еўрапейскага 
мастацтва і літаратуры з канца ХУІ (у іншых краінах 
з сярэдзіны ХУІІ ст.) да сярэдзіны ХУЦІ ст. і была звязана 
з узмацненнем каталіцызму і пашырэннем ідэй Контррэ- 
фармацыі, паступова вымушана была саступіць дарогу 
іншым накірункам і ў мастацтве, і ў літаратуры. 

Такім магутным ідэйным рухам у ХУПІ ст. стала 
Асветніцтва. 

Асветніцкі рух у большасці краін прыпа- 

Эпоха дае на ХУПІ ст. У некаторых пачынаецца 

Асветніцтва - ё 

нават раней, у другой палове ХХІІ ст., 

у іншых захоплівае частку ХІХ ст. Гэта была эпоха 
буржуазных рэвалюцый, распаду феадальнага ладу ў Еў- 
ропе і развіцця капіталістычных адносін. Такія рэвалюцыі 
адбыліся ў Англіі ў сярэдзіне ХУП ст.,, у Францыі- 
у самым канцы ХУІІ ст. Яны і знаменавалі сабой тыя 
вялікія перамены, што адбываліся не толькі ў сацыяльна- 
эканамічным развіцці гэтых краін, але і ў грамадскай 
свядомасці, філасофіі, культуры, мастацтве і асабліва ў лі- 
таратуры, якая была красамоўнай выразніцай наступлен- 
ня, як тады абвяшчалася, «веку розуму», непрыняцця, 
адмаўлення рэлігійных уяўленняў аб светабудове і чалаве- 
ку. Век Асветніцтва нёс з сабой глыбокія перамены ў мыс- 
ленні людзей, веру і надзею на справядлівае ўладкаванне 
жыцця на аснове развіцця навукі і школьніцтва. На гра- 
мадскую арэну шырока выходзіла так званае «трэцяе 
саслоўе» -- буржуазія, гарадскія нізы, якія дамагаліся 
большых правоў і аб'явілі сваім дэвізам «свабоду, роў- 
насць, братэрства». Дзеячы эпохі Асветніцтва, гэтак жа як 
і эпохі Адраджэння, глыбока верылі ў магчымасць усталя- 
вання на зямлі справядлівага грамадства, у якім у ства- 
ральнай працы раскрыюцца творчыя сілы чалавека, знік- 
нуць тыя супярэчнасці і канфлікты, што існавалі раней. 
У літаратуры замест ранейшых арыстакратаў у якасці 
галоўнага героя ўсё часцей выступае звычайны чалавек, 
працаўнік, схільны да глыбокіх і высакародных думак 
і перажыванняў. Калі ў часы класіцызму такія людзі 
звычайна паказваліся ў так званых «нізкіх» жанрах як 

персанажы камічныя, то ў часы Асветніцтва яны выхо- 
дзяць на пярэдні план як героі, надзеленыя многімі ста- 
ноўчымі якасцямі. Гэтыя вялікія змены ў літаратуры най- 
перш выявіліся ў буйных творах --- раманах, якія характа- 
рызаваліся схільнасцю да рэалістычнага паказу жыцця, 
хоць іх дзеянне адбывалася часта ў незвычайных жыццё- 
вых умовах. 

У ліку такіх твораў найперш трэба назваць раман 
англійскага пісьменніка Даніэля ДЭФО (каля 1660 - каля 
1731) «Рабінзон Круза» (1719), больш поўная назва -- 
«Жыццё і дзівосныя прыгоды Рабінзона Круза, марака 
з Иорка, які пражыў дваццаць восем гадоў у поўнай 
адзіноце на бязлюдным востраве ла берагоў Амерыкі...». 
У рамане падрабязна расказваецца пра тое, як герой, 
трапіўшы ў цяжкія жыццёвыя ўмовы, дзякуючы сваёй 
працы, настойлівасці, энергіі, сіле волі не толькі выжывае 
як чалавек, але і стварае багацце, дабрабыт. У якіх толькі 
ролях ён не выступае: паляўнічы, жывёлавод, земляроб, 
будаўнік, гаспадар невялічкай калоніі! І ўсё гэта паказ- 
ваецца пісьменнікам як праява таго, што можа чалавек, на 
што здольны, калі ён сам гаспадар свайго лёсу. У вобразе 
Рабінзона выявіліся ідэалы англійскага Асветніцтва аб 
свабодным, «натуральным чалавеку». 

У іншым плане напісаны прыгодніцкі раман «Пры- 
годы Гулівера» англійскім  пісьменнікам-сатырыкам 
Джонатанам СВІФТАМ (1667- 1745). Калі Дэфо ставіў 
мэтай увасобіць станоўчы ідэал асветніцкай літаратуры, то 
Свіфт у фантастычным сюжэце аб падарожніцкіх прыго- 
дах свайго героя, які трапляе спачатку ў краіну маленькіх 
людзей, ліліпутаў, затым у краіну веліканаў, потым -- на 
лятаючы востраў, населены вучонымі, якія займаюцца 
дзіўнымі праблемамі (як пабудаваць дом, пачынаючы з да- 
ху, або іншыя -- як здабыць сонечную энергію з агуркоў), 
нарэшце -- у краіну разумных і высакародных коней і лю- 
дзей, што апусціліся да ўзроўню скаціны, не пакідае 
каменя на камені ад сучаснага яму англійскага грамадст- 
ва. Асабліва востра пісьменнік нападае на тых, хто знахо- 
дзіцца пры ўладзе, хто па-драпежніцку нажывае сваё 
багацце, вядзе бясконцыя і бессэнсоўныя войны --- паміж 
«тупаканечнікамі» і «востраканечнікамі» (розніца паміж 
імі ў тым, з якога канца адны і другія лічаць лепш разбі- 
ваць яйка -- з тупога ці вострага) або людзьмі, што носяць 
абутак адны на высокіх, другія на нізкіх абцасах 
і г. д. (маючы на ўвазе, вядома, канкрэтныя сацыяльныя ці 
палітычныя сілы). 

Да гэтай жа плыні ў англійскай літаратуры прымыкае 
і слынны шатландскі паэт Роберт БЕРНС ( 1759-- 1796), 
выхадзец з народных нізоў, аўтар шматлікіх вельмі вост- 
рых, задзірыстых па сваім змесце, дасціпных, вясёлых 
вершаў. 

Але асабліва багатай у эпоху Асветніцтва была фран- 
цузская літаратура, у якой з ХХІІ ст. развіваўся такі 
магутны напрамак, як класіцызм. , 

Класіцызм у французскай літаратуры пачынаўся яшчэ 
ў тыя часы, калі барока не адышло цалкам у гісторыю. 
Нават меў некаторыя агульныя з барока асаблівасці. 
У прыватнасці, падзел літаратуры на розныя ўзроўні 
(высокае, сярэдняе, нізкае барока), у класіцызме -- на два 
розныя стылі (высокі і нізкі) у залежнасці ад таго, якія 
жыццёвыя з'явы, якое грамадскае саслоўе паказвалася 
ў творы. й н 

Але па сваёй ідэйнай і эстэтычнай сутнасці гэтыя 
мастацкія з'явы былі рознымі, нават у многім процілеглы- 
мі. У адрозненне ад барока, што развівалася ў літаратурах 
краін, дзе характар грамадскага жыцця вызначаўся феа- 
дальна-каталіцкай рэакцыяй (Контррэфармацыяй), класі- 
цызм узнік у краінах з моцнай манархічнай уладай, дзе 
ўсё, у тым ліку і мастацтва, было пастаўлена на ўмаца- 
ванне разумнага парадку, г. зн. абсалютнай улады ма- 
нарха. Такія ўмовы і стварыліся найперш у Францыі 
ХУП ст. , ц 

Арыентуючыся на традыцыі антычнай класікі (адсюль 
і назва -- класіцызм), прыхільнікі гэтага напрамку кірава- 
ліся ідэяй высокага прызначэння літаратуры -- служыць 
дзяржаве ў выхаванні чалавека-грамадзяніна, патрыста, 
які вышэй за ўсё ставіць свой грамадзянскі абавязак. 
Нават у тым выпадку, калі абавязак прыходзіць у сУ- 
тыкненне з асабістымі інтарэсамі, інтымнымі пачуццямі. 
Гэты рацыянальны, разумовы пачатак увогуле вызначаў 
спосаб мастацкага мыслення пісьменніка-класіцыста, про- 
цістаяў рэлігійнаму містыцызму твораў барока сваёй ясна- 
сцю, прастатой, дакладнай прадуманасцю дзеяння, сюжэ- 
та, кампазіцыі твораў. 

Класіцызм меў строгую сістэму ацэнак мастацкіх тво- 
раў і ў дачыненні да зместу і да іх формы. Такія патраба- 
ванні былі дакладна сфармуляваны ў вершаваным тракта- 
це Нікала БУАЛО «Паэтычнае мастацтва». У адпаведна- 
сці з характарам жыццёвага матэрыялу жанры класіцызму 
падзяляліся на «высокія» і «нізкія». Высокія -- гэта паэма- 
эпапея, трагедыя, ода, у якіх героямі выступалі людзі 

дваранскага, арыстакратычнага саслоўя; нізкія -- камедыя, 
сатыра, байка --- паказвалі жыццё простых людзей. У дра- 
матургіі строга захоўвалася патрабаванне трох адзінстваў: 
адзінства месца, часу, дзеяння (дзеянне адбываецца ў ад- 
ным месцы, на працягу сутак, сканцэнтравана вакол адной 
сюжэтнай лініі). Не дапускалася змешванне сур'ёзнага 
і смешнага, трагічнага і камічнага. Такая строгая рэгла- 
ментацыя ў выбары тэм, вобразаў, жанраў, стылю, вядома, 
не садзейнічала разнастайнасці ў паказе праяў жыцця. 
Аднак літаратура класіцызму тым не менш мела сур'ёзныя 
дасягненні, асабліва ў драматургіі. 

Выдатнымі прадстаўнікамі гэтага напрамку былі фран- 
цузскія драматургі П'ер КАРНЕЛЬ ( 1606--1684) --аўтар 
шматлікіх трагедый: «Сід», «Гарацый», «Эдып», «Ме- 
дэя» -- з іх героямі, узятымі з даўняй гісторыі еўрапейскіх 
краін, а найперш з часоў антычнасці -- Рыма і Грэцыі, 
а таксама Жан РАСІН (1639- 1699) -- аўтар трагедый 
«Аляксандр Вялікі», «Андрамаха», «Брытанік», «Мітры- 
дат», «Баязет», «Федра» і інш. 

Звяртаючыся да сюжэтаў сярэднявечнага эпасу і антыч- 
най класікі, гэтыя пісьменнікі ставілі і раскрывалі пра- 
блемы сучаснага ім грамадскага жыцця, найперш ідэі 
самаадданага служэння дзяржаве, каралю. 

Прыкладам можа быць трагедыя Карнеля «Сід». Ге- 
роямі трагедыі з'яўляюцца маладыя людзі Радрыга і Хіме- 
на, якія моцна кахаюць адно аднаго, але ў выніку сутычкі 
паміж бацькамі (бацька Хімены зняважыў бацьку Радры- 
га, за што быў забіты юным рыцарам у парыве помсты) 
мімаволі трапляюць у сітуацыю, калі яны павінны ахвяра- 
ваць сваім каханнем дзеля захавання гонару сем'яў. Рад- 
рыга павінен быць адпомшчаны Хіменай за забойства яе 
бацькі. Па законах гонару яна павінна патрабаваць для 
каханага смяротнага пакарання. І толькі ўмяшанне ў гэты 
канфлікт самога караля выратоўвае Радрыга і каханне 
маладых людзей. Кароль даруе ўчынак Радрыга за подзві- 
гі ў барацьбе з ворагамі іспанскай дзяржавы, маўрамі. 

Найбольшую папулярнасць і пры жыцці і пасля смерці 
меў камедыёграф МАЛЬЕР (1622-1673) (сапраўднае про- 
звішча Жан Батыст Паклен) --аўтар камедый «Школа 
жонак», «Тарцюф, або Ашуканец», «Дон Жуан, або Ка- 
менны госць», «Мізантроп», «Лекар мімаволі», «Скупы», 
«Мешчанін у дваранах» і інш. 

Сярод самых выдатных твораў Мальера -- камедыя 
«Тарцюф». Яе незвычайная папулярнасць была выклікана 
тым, што пісьменнік выставіў на суд грамадства тыя 

агідныя з'явы, што пагражалі грамадству і дзяржаве знут- 
ры,-- крывадушнасць, двурушніцтва, маральнае разлажэн- 
не, якія часта прыкрываліся высакародствам, святасцю 
і іншымі дабрадзействамі. Галоўным персанажам, што 
ўвасабляў усе гэтыя заганы, ў камедыі з'яўляецца Тар- 
цюф, чалавек несумленны, ашуканец, прайдзісвет, ЯКІ, 
пасяліўшыся ў доме парыжскага купца-буржуа Аргона, 
настолькі ўвайшоў да яго і яго маці ў давер, што жыццё 
ў доме стала невыносным для ўсіх астатніх: дачкі Аргона, 
якую бацька па прымусу хоча выдаць замуж за гэтага 
святошу і разлучыць яе з каханым маладым чалавекам; 
для сына, якога Аргон выганяе з дому за тое, што ён 
выкрывае нягодніка; для жонкі Аргона Эльміры, да якой 
Тарцюф спрабуе заляцацца, і г. д. Тарцюф цалкам ава 
даў даверам Аргона. Справа даходзіць да таго, што ргон 
перапісвае на Тарцюфа свой дом і ўсю маёмасць. Будучы 
выкрыты нарэшце сямейнікамі як распуснік, ашуканец 
і махляр, Тарцюф нават спрабуе выгнаць сям'ю Аргона 
з дому, а самога гаспадара, свайго дабрадзея, пасва 
у турму. Шчаслівая развязка прыходзіць зноў жа з зу 
мудрага караля, які праз свайго афіцэра ставіць усё н 
месца -- у турме аказваецца нягоднік Тарцюф, а не наіў- 
ы і прастадушны Аргон. 
ы Да ре на ў сатырычнай плыні французскага 
класіцызму належаў таксама і выдатны: байкапісец Жан 
ЛАФАНТЭН (1621--1695). Многія яго байкі перакладаліся 
на іншыя мовы, іх сюжэты выкарыстоўваліся для напі- 
сання новых арыгінальных твораў у гэтым жанры іншымі 
байкапісцамі. Водгукі вобразаў Лафантэна можна сустрэць 
і ў беларускай літаратуры ХІХ ст. (А. Абуховіч і інш.). 
Заканчваючы размову пра французскі класіцызм, нель- 
га не назваць і Поля СКАРОНА ( 1610-- 1660), аўтара 
шматлікіх камедыйных і паэтычных твораў, але для 
нас асабліва цікавага сваёй паэмай у стылі бурлеска 
«Вергілій навыварат» -- пародыяй на шырокавядомую па- 
эму Вергілія «Энеіда», падобную да тых, што пазней 
узнікалі і ў іншых літаратурах -- украінскай, рускай, 
а таксама беларускай -- «Энеіда навыварат», што стане 
прадметам анг размовы пры характарыстыцы ста- 
ўлення новай беларускай літаратуры. І і 
“ “пыраеавацінсым наныя чытачу было ІМЯ ВАЛЬТЭРА 
(1694-- 1778), выдатнага мысляра і пісьменніка, паэта І фі- 
лосафа, драматурга і гісторыка. Вальтэр напісаў каля 
сотні тамоў розных твораў. Ён быў бескампрамісным 
выкрывальнікам цемрашальства, несправядлівасці, кансер» 

ватызму і яшчэ пры жыцці здабыў сабе славу найвялікша- 
га сына Францыі. Вальтэр напісаў шмат драматычных 
твораў, трагедый («Эдып», «Брут», «Заіра» і інш.), пера- 
важна на антычныя тэмы; аповесцей філасофскага зместу 
(«Задыг, або Лёс», «Мікрамегас», «Кандыд, або Аптымізм», 
«Прасцяк» і інш.); эпічную паэму «Генрыяда». 

Вялікай папулярнасцю карысталіся творы дэмакратыч- 
на настроенага філосафа-асветніка і пісьменніка Жана 
Жака РУСО (1712-1778) -- аўтара філасофскіх трактатаў 
«Разважанне аб навуках і мастацтвах», «Грамадская дамо- 
ва», рамана «Юлія, або Новая Элаіза» (аб перажываннях 
закаханых маладых людзей -- Юліі, дзяўчыны са знатнай 
сям'і, і беднага настаўніка Сен-Прэ), кнігі «Споведзь», 
у якой пісьменнік вядзе шчырую размову з чытачамі аб 
уласным жыцці, выкладаючы погляды на грамадскія пра- 
блемы свайго часу. 

Сярод выдатных дзеячаў культуры Францыі трэба 
назваць філосафа, тэарэтыка мастацтва, празаіка Дэні 
ДЗІДРО (1713-1784) і камедыёграфа Пера Агюстэна 
БАМАРШЭ (1732--1799), аўтара вельмі папулярных каме- 
дый «Севільскі цырульнік» і «Жаніцьба Фігара». 

Яны неаднолькавыя па сваіх літаратурных, мастацкіх 
схільнасцях, грамадскіх і маральна-эстэтычных поглядах, 
але іх аб'ядноўвае агульная дэмакратычна-асветніцкая 
скіраванасць творчай дзейнасці. Па спосабах адлюстра- 
вання жыцця яны ў пераважнасці арыентаваліся на рэаліс- 
тычныя прынцыпы -- «асветніцкі рэалізм» (Дзідро, Бамар- 
шэ), Іншыя -- на такі накірунак у літаратуры, як сенты- 
менталізм. 

Сентыменталізм пачынаўся і развіваўся таксама ў 
ХУШ ст., на схіле яго, спачатку ў Англіі -- Стэрн, Ры- 
чардсан, потым у Францыі -- Русо, позні Вальтэр, у Ра- 
сіі -- М. Карамзін. 

У адрозненне ад класіцызму, які ставіў на першы план 
пачатак разумовы, глыбіню і якаснасць выказвання гра- 
мадска значнай ідэі, сентыменталізм засяроджваў увагу на 
ўнутраным жыцці чалавека, на перажываннях і пачуццях 
героя (сентыментальны --- г. зн. пачуццёвы) і менавіта 
праз аналіз перажыванняў, пачуццяў выказваў сваю ацэн- 
ку рэчаіснасці, свае адносіны да жыцця. 

У вельмі “складаных грамадска-гістарычных умовах 
развівалася літаратура Асветніцтва ў Германіі. Германія 
ў ХУШ ст. яшчэ не была адзінай дзяржавай, складалася 
з мноства карлікавых княстваў, і таму феадальныя адносі- 
ны ў эканамічным і грамадскім жыцці былі вельмі ўстойлі- 

вымі. Перад нямецкімі дзеячамі культуры паўставала за- 
дача вывесці свой народ з такога становішча шляхам 
выхавання новага чалавека, які б кіраваўся ідэаламі ўсяго 
народа. Так сярод інтэлігенцыі ўзнікае рух «буры і наці- 
ску», да якога прымыкаюць і найбольш вядомыя пісьменні- 
кі. Сярод іх найперш трэба назваць імёны Шылера і Гётэ. 

Фрыдрых ШЫЛЕР (1759-1805) увайшоў у гісторыю 
літаратуры і мастацтва як выдатны драматург і паэт, 
аўтар вядомых трагедый і драм «Разбойнікі», «Каварства 
і каханне». Абодва гэтыя творы напісаны ў ранні перыяд, 
калі Шылер знаходзіўся пад уплывам бунтоўных, рэвалю- 
цыйных ідэй свайго часу. Асабліва такая настроенасць 
пісьменніка выявілася ў першым творы, якому Шылер 
нават прадпаслаў эпіграф «Супроць тыранаў!». Героем 
гэтай трагедыі з'яўляецца высакародны і палкі юнак 
з багатай сям'і Карл Маор, які не можа мірыцца з неспра- 
вядлівасцю, калі адны жывуць за кошт працы іншых -- 
паднявольных. Ён і сам становіцца ахвярай несправядліва- 
сці. З-за нагавору брата бацька пазбаўляе яго спадчыны. 
Карл стварае атрад мсціўцаў, каб змагацца з тым гра- 
мадствам, якое ўзаконіла панаванне адных над другімі 
і асуджае апошніх на бясконцыя пакуты. Але людзі не 
падтрымліваюць «разбойнікаў», і бунт Карла заканчваец- 
ца няўдачай. 

Не менш востры, але ўжо ў іншым, псіхалагічным, 
плане сюжэт другой драмы «Каварства і каханне», дзе 
галоўнымі героямі выступаюць закаканыя маладыя людзі: 
Фердынанд - сын знатнага вяльможы, і Луіза- дачка 
простага музыкі, але ім процістаіць уся саслоўная сістэма 
каштоўнасцей тагачаснага грамадства. Бацька Фердынан- 
да не хоча, каб сын ажаніўся з простай дзяўчынай. Ен ідзе 
на ўсё -- інтрыгі, вераломства, жорсткасць, каб не дапу- 
сціць такой «ганьбы» для сябе. І маладыя людзі, безаба- 
ронныя ў тым грамадстве, гінуць. Праз гэты востры, 
драматычны і даволі традыцыйны канфлікт Шылер рас- 
крыў антычалавечую прыроду грамадства, якое трымаецца 
на саслоўнай маралі, жыве па законах, глыбока варожых 
самой чалавечай прыродзе. 

Іаган Вольфганг ГЁТЭ (1749-1832). Гётэ -- не толькі 
адзін з найвыдатнейшых нямецкіх пісьменнікаў эпохі Ас- 
ветніцтва. Гэта геніяльны сын нямецкага народа, вялікі 
гуманіст, пісьменнік і вучоны, творчы ўклад якога ў су- 
светную культуру надзвычай маштабны. Ён пачынаў сваю 
пісьменніцкую дзейнасць з паэтычных твораў. Іх лірычны 
герой характарызуецца багаццем духоўнага свету, высту- 











пае як чалавек, які вельмі зацікаўлена ставіцца да ўсіх 
праяў жыцця. 

У іншых творах (драмах, трагедыях) Гётэ захапляецца 
героямі актыўнага дзеяння, што змагаюцца супраць усяка- 
га прыгнёту і ўціску (незакончаная драма «Праметэй»). 
Славу нямецкаму пісьменніку прынёс яго раман «Пакуты 
маладога Вертэра» -- твор пра нераздзеленае каханне ге- 
роя да дзяўчыны Лоты (Шарлоты), якая выйшла замуж за 
іншага. Не здолеўшы процістаяць такому павароту свайго 
лесу, герой канчае самагубствам, кідаючы гэтым выклік 
таму грамадству, сярод якога ён жыў. 

Але самым выдатным творам Гётэ была яго трагедыя 
«Фаўст», якую ён ствараў на працягу амаль усяго свайго 
творчага жыцця -- каля 60 гадоў. 

У аснове сюжэта свайго твора Гётэ паклаў легенду пра 
сярэднявечнага вучонага -- чарнакніжніка і чараўніка, які, 
прадаўшы душу д'яблу, заключыўшы з ім дамову, вярнуў 
сабе маладосць, каб спазнаць таямніцы жыцця і прыроды. 

Сюжэт трагедыі «Фаўст» пад пяром геніяльнага паэта 

набывае асаблівую філасофскую глыбіню і значнасць. 
У творы ідзе размова не толькі аб парываннях канкрэтна- 
га чалавека раскрыць таямніцы жыцця і прыроды -- аб 
сіле чалавечага розуму і творчых стваральных магчыма- 
сцях усяго чалавецтва. 
Пачынаючы з двух пралогаў -- «Пралог у тэатры» 
і “Пралог на нябёсах», праз шматлікія жыццёвыя перыпе- 
тыі ў сцэнах, эпізодах з Мефістофелем і Богам, з сваім 
памочнікам, самазадаволеным «кніжным чарвяком» Вагне- 
рам, з мясцовым людам, што святкуе Вялікдзень, з дзяўчы- 
най Маргарытай, чый лёс так трагічна складваецца такса- 
ма і па віне Фаўста (каханне Фаўста да Маргарыты 
скончылася нараджэннем дзіцяці, якое Маргарыта, паку- 
туючы ад асуджэння людзей за свой «страшны грэх», сама 
забівае),-- Фаўст прыходзіць да думкі, што ў тых жыццё- 
вых умовах асабістае шчасце чалавека немагчыма. 

У другой частцы твора Мефістофель праводзіць Фаўста 
праз спакусы прыдворнага свецкага жыцця пры двары 
імператара, жаніцьбу з прыгожай Аленай Спартанскай 
(увасабленне прыгажосці ў антычным мастацтве), праз 
выпрабаванні славай, уладай пры двары імператара і да 
т. п. Але ўсё гэта не прыносіць яму задавальнення і шча- 
сця, успрымаецца ім як часовае, мімалётнае. 

Нарэшце Фаўст атрымлівае ад імператара ўчастак 
забалочанай зямлі каля мора. Ужо ў стогадовым узросце 
Фаўст разгортвае на гэтым участку агромністую ствараль- 

ную працу: будуе плаціны, асушае бераг мора, узводзіць 
прыгожы горад, у якім будуць жыць шчаслівыя, вольныя 
людзі. Яго мэта -- знайсці сэнс жыцця і сапраўднае шча- 
сце для чалавека -- амаль дасягнута. Ён дажыў, хоць 
і ў глыбокай старасці, да таго моманту, калі можа сказаць: 

Дык вось канечны вынік мудрасці людской: 

Што толькі той жыцця і волі варт, 

Хто кожны дзень за іх ідзе на бой. 

Хай так жыве стары і малады, 

Калі б у працы ўбачыў я заўсёднай 

Народ свабодны на зямлі свабоднай, 

Імгненню я б сказаў тады: 

«Цудоўнае, спыніся! -- панясу 

З сабой у вечнасць я тваю красу». 

Не можа ў вечнасці прапасці 

Усё, што ч паспеў зрабіць для шчасця. 

Я, прадчуваючы трыўмф надзей маіх, 

Жыцця перажываю лёпшы Міг. 

Пераклад В. Сёмухі 

На такой урачыстай, мажорнай інтанацыі заканчваец- 
ца апавяданне пра шлях пошукаў Фаўстам мэты і сэнсу 
жыцця чалавека. Шчасце чалавека -- у шчасці народа, яго 
ідэал -- «народ свабодны на зямлі свабоднай». У канцоўцы 
твора выразна бачыцца глыбока прагрэсіўная скіраванасць 
светапогляду і творчых прынцыпаў вялікага нямецкага 
пісьменніка, які разам з Ф. Шылерам не толькі выдатна 
прадстаўляў эпоху Асветніцтва ў нямецкай і ўвогуле 
еўрапейскай літаратуры, але і стаў папярэднікам новага, 
рамантычнага накірунку. 

Такой, у вельмі агульных абрысах, была эпоха Асвет- 
ніцтва ў заходнееўрапейскай літаратуры. У рускай літа- 
ратуры ХХІІ ст. найбольш выдатнымі прадстаўнікамі гэ- 
тага руху (і адначасова класіцызму) былі такія вядо- 
мыя пісьменнікі, як М. В. Ламаносаў, Г. Р. Дзяржавін, 
Д. І. Фанвізін, а таксама і прадстаўнікі сентыменталіз- 
му А. М. Радзішчаў, М. М. Карамзін. 

У польскай літаратуры -- Ст. Ляшчынскі, Ст. Канарскі, 
Ф. Багамолец, А. Нарушэвіч, Ст. Трэмбецкі, І. Красіцкі, 
Ф. Заблоцкі, Ф. Карпінскі, Ф. Князнін, Ю. Нямцэвіч. Нека- 
торыя з іх (Ф. Багамолец, Ф. Князнін, Ф. Карпінскі, 
Ю. Нямцэвіч, А. Нарушэвіч і інш.) жылі і працавалі 
ў Беларусі. І й 
І У той час як у еўрапейскіх краінах з явілі- 

паўнаце ся выдатныя, сусветна знакамітыя пісьменні- 

Ў ЎАРУ.. кі і творы, Беларусь перажывала заняпад 
сваёй пісьмовай літаратуры. На ХУШ ст. прыпадае вельмі 
цяжкі час у нацыянальна-культурным развіцці Беларусі. 

Выцясненне беларускай мовы з афіцыйнага ўжытку вяло 
да таго, што мастацкая творчасць у галіне літаратуры 
рэзка скарачалася. Яна часткова перамяшчалася ў сферу 
вуснай народнай паэзіі або выяўлялася ў нейкай меры на 
мове іншых народаў -- польскай ці рускай у прыватнасці. 

Па традыцыі працягваў існаванне школьны тэатр, акты- 
візаваўся нават прыгонны тэатр, які нярэдка звяртаўся дз 
пастаноўкі спектакляў па творах Мальера, Вальтэра і ін- 
шых знакамітых пісьменнікаў, вядома, не на беларускай 
мове. У гэтыя спектаклі, праўда, часам уключаліся сцэнкі 
з беларускага жыцця, як, напрыклад, у камедыі «Доктар 
па прымусу» М. Цяцерскага, якая з'яўлялася пераробкай 
мальераўскай камедыі. Аднак такія спробы нейкім чынам 
падключаць беларускі матэрыял да развіцця тэатральнага 
мастацтва істотнага выніку для беларускай культуры не 
мелі. 

Найбольш значным і цікавым творам у жанры такой, 
неаднамоўнай (звычайна польска-беларускай), літаратуры 
канца ХУЦІ ст. была п'еса настаўніка Забельскай даміні- 
канскай калегіі (Полаччына) Казтана МАРАШЭЎСКАГА, 
што мела назву «Камедыя». 

«Камедыя» К. Марашэўскага (1787) складалася з трох 
актаў. Дзеючымі асобамі ў ёй былі селянін Дзёмка, яўрэй- 
карчмар і чорт, а таксама эпізадычныя персанажы, кожны 
раз новыя ў трох актах, вельмі падобных па свайму ха- 
рактару да асобных інтэрмедый са школьнай драмы. Сю- 
жэт «Камедыі» К. Марашэўскага вельмі просты. Селянін 
Дзёмка скардзіцца на цяжкае жыццё. Ён шмат працуе, 
зарабляючы на кавалак хлеба, укладвае ў сваю зямлю ўсе 
сілы, палівае яе крывёю і потам, але ў выніку нічога не 
мае: у жыцці «ўсё на проціў ідзець». Спрабуючы знайсці 
прычыну сваіх бедаў, Дзёмка прыходзіць да думкі, што ён 
пакутуе за грахі Адама (першачалавека, якога Бог выгнаў 
з раю за тое, што той аслухаўся і з'еў яблык з дрэва 
пазнання дабра і зла). Маналогам-нараканнем Дзёмкі на 
першародны грэх Адама і пачынаецца п'еса. Тут жа 
з'яўляецца другі персанаж п'есы -- яўрэй-карчмар, які 
патрабуе ад Дзёмкі вярнуць грошы за гарэлку. І гледачу 
становіцца відавочна, што пакутуе Дзёмка не толькі за 
грахі Адама, але і за свае ўласныя чалавечыя слабасці -- 
схільнасць да чаркі. Затым з'яўляецца чорт (апрануты як 
шляхціц і гаворыць па-польску). Ен таксама даводзіць 
Дзёмку, што той пакутуе не толькі за грахі Адама, але і за 
свае ўласныя. Дзёмка слабавольны, не можа трымаць 
слова, дадзенае пад заклад. Чорт дэманструе гэта, прапа- 

нуючы Дзёмку вытрымаць дамову -- памаўчаць хоць га- 
дзіну. Тройчы адбываецца гэта выпрабаванне, і ўсе тры 
разы Дзёмка не вытрымлівае, каб не загаварыць. Спа- 
чатку, у першай дзеі, ён не можа ўтрымацца, каб не даць 
параду дзецям, якія хацелі лезці на неба па спушчанай 
з неба лесвіцы. У другі раз- каб не дапамагчы тром 
братам, якія не могуць самі пралезці праз вузкі праход, 
каб забраць скрыню з бацькавым скарбам; трэці раз - 
у сцэне з Пакутнікам, які накіроўваецца ў пустыню, каб 
там цярпець за свае грахі, але перапалохаўся з-за неда- 
рэчнасці: ідучы, наступіў нагой на пакручастую дудку, 
якая паказалася яму змяёй, і Дзёмка зноў не ўцярпеў, каб 
не загаварыць з Пакутнікам, не растлумачыць яму, што 
гэта не змяя, а звычайная дудка. 

Канчаецца ўсё тым, што чорт, ужо без адкладу, цягне 
Дзёмку ў пекла. Суправаджаюцца гэтыя сцэны буфанад- 
нымі, груба камічнымі прыёмамі, калі Дзёмка кожны раз 
замест сябе хоча падставіць карчмара, але той хітра 
выкручваецца з такіх сітуацый, і хочаш не хочаш Дзёмка 
вымушаны ісці ў пекла. 0, 

Заканчваецца «Камедыя» маналогамі селяніна 1 чорта, 
сэнс якіх у тым, што не трэба на кагосьці наракаць, калі 
вінаваты сам, трэба жыць, кіруючыся Божымі запаветамі, 
павучаннямі бацькоў, старэйшых людзей. Карацей кажу- 
чы, аўтар схіляецца да ідэі аб тым, што жыццё можна 
паправіць шляхам маральнага самаўдасканалення чалаве- 
ка, пазбаўлення ад тых слабасцей і заганаў, якія з'яўляюц- 
ца прычынай яго няшчасцяў. Ідэя -- па сутнасці асветніц- 
кая, хоць і выяўленая яшчэ ў традыцыі школьнага тэатра 
з яго хрысціянскім дыдактызмам -- павучаннямі, як трэба 
жыць, паводзіць сябе па хрысціянскіх запаведзях. «Каме- 
дыя» Марашэўскага мае тую спецыфіку, што яна, узнікшы 
на традыцыі просценькіх камічных інтэрмедый, набліжаец- 
ца ўжо да той якасці літаратуры, калі ў яе, літаратуру, усё 
больш пранікаюць рэалістычныя элементы. Менавіта такія 
тэндэнцыі выяўляе першы маналог селяніна, дзе ён так 
канкрэтна і выразна характарызуе сваё жыццё: «Ох, як 
нешчаслівае жыццё маё! Хаджу я, хаджу... цалюхенькі 
дзень, аж ногі анямелі, рук не чуваць ад працы і тапара, 
а горш яшчэ ад цапа, малачу ад самых курэй, аж мало што 
не да паўдня... А цяпер, як сярмяжка здзярэцца, хоць ты 
з галавы выйдзі, неадкуль узяць, а горш, што не за шта 
купіць. А тут і зіма надходзіць, і ўстыдно. А я і шэлега 
пры душы не маю... А пан, аднак, на тое не глядзіць, да 
ўсё крычыць: «...Заплаці, вужава кроў, мужык!..» 

У гэтым маналогу мужыка і ў некаторых іншых эле- 
ментах «Камедыі» можна ўжо заўважыць выяўленне асаб- 
лівасцей новай літаратуры, у прыватнасці драматургічнай, 
якая развівалася ў ХІХ ст. і пачатку ХХ ст. Але гэты 
працэс яшчэ меў складаны працяг у першай трэці і ў сярэ- 
дзіне ХІХ ст., пра якія размова ў наступным раздзеле. 

Пераходны --ад старажытнай да новай літаратуры - 
вельмі працяглы, больш за стагоддзе, перыяд характары- 
заваўся цяжкім сацыяльна-палітычным і нацыянальным 
прыгнётам беларускага народа з боку польскіх магнатаў 
і шляхты, уціскам беларускай культуры і мовы. Як ужо 
адзначалася, у 1696 г. сейм Рэчы Паспалітай прымае 
пастанову, якая забараняла карыстацца беларускай мовай 
у афіцыйнай перапісцы, у дзяржаўных установах. Пасту- 
пова спыняецца друкаванне беларускіх кніг. Забарона 
беларускага кнігадруку прыводзіць да таго, што многія 
мясцовыя аўтары ў сваёй творчасці звяртаюцца да іншых 
моў -- польскай, лацінскай, стараславянскай, рускай. Мас- 
тацкая творчасць на беларускай мове моцна звужаецца. 

Беларуская культура перажывае цяжкія часы. Яна не 
спыняе свайго існавання, але, пастаўленая ў вельмі не- 
спрыяльныя ўмовы, вымушана развівацца пераважна 
ў формах вуснай народнай творчасці або блізкіх да 
іх. Колькасна небагатая, яна цікавая тым, што адлюстроў- 
вае працэс пераходу ад старажытных форм, жанраў, 
стыляў да новых і ў сваім змесце ўсё больш збліжаецца 
з жыццём простага народа, у мове- з жывой гаворкай 
беларусаў. 

Старажытная беларуская літаратура -- важны перыяд 
развіцця нашай мастацкай пісьменнасці. Гэты перыяд даў 
нямала твораў высокай ідэйна-мастацкай вартасці, якія 
выявілі настроі і імкненні народа ў розныя гістарычныя 
часы, адлюстравалі яго жыццё, узровень духоўнага развіц- 
ця, яго мужную барацьбу за вызваленне ад сацыяльнага 
і нацыянальнага прыгнёту. Літаратурная спадчына бела- 
рускага народа даўняй пары і сёння захоўвае вялікае 
культурна-гістарычнае, выхаваўча-патрыятычнае і пазна- 
вальнае значэнне. 





І. Якімі асноўнымі асаблівасцямі характарызуецца барока як мастап- 
кі стыль? 

2. Якія вы можаце назваць творы замежнай і беларускай літаратур 
у стылі барока? Чым яны вызначаюцца? 

З. Якімі асаблівасцямі характарызуецца літаратура зпохі Асветніцт- 
ва? Якіх пісьменнікаў эпохі Асветніцтва і іх творы вы можаце назваць? 

4. Дайце агульную характарыстыку рамана Д. Дэфо «Рабінзон Кру- 
за». Як у гэтым творы адлюстраваліся ідэі эпохі Асветніцтва? 

5. Што вы ведаеце пра раман «Падарожжа Гулівера» Дж. Свіфта? 
На якія з'явы грамадскага жыцца накіравана яго сатыра? 

б. У якіх умовах развіваўся класіцызм у літаратуры? Якія рысы 
гэтага напрамку вы можаце адзначыць? 

7. Назавіце вядомых пісьменнікаў класіцызму і іх творы. 

8. Коратка ахарактарызуйце творчасць Мальера. Якія творы Маль- 
ера вы чыталі або глядзелі ў тэатры? Раскажыце пра іх. 

9. Што вы ведаеце пра творчасць Вальтэра і Ж. Ж. Русо? 

0. Назавіце вядомыя вам творы Ф. Шылера і ахарактарызуйце адзін 
з іх. 

ІІ. Якое месца ў нямецкай літаратуры займае творчасць І. В. Гётэ? 


Ахарактарызуйце ў асноўных рысах трагедыю «Фаўст». 

[2. Як развівалася беларуская літаратура ў эпоху Асветніцтва? 

ІЗ. Ахарактарызуйце твор К. Марашэўскага «Камедыя». 

14. Якія творы сучаснай беларускай літаратуры пра падзеі стара- 
жытнасці і пра пісьменнікаў тых часоў вы чыталі? 

15. Растлумачце з дапамогай слоўнікаў значэнні слоў: «гравюра», 
«паспаліты», «унія», «палемічны», «русін», «панегірык», «эпіграма», «ін- 
тэрмедыя», «батлейка», «гратэск». 

І[6. Якія традыпыі старажытнай літаратуры працягвае і развівае 


сучасная беларуская літаратура? 

Беларуская літаратура 
новага перыяду 





У другой палове ХУІІ ст. у развіцці беларускай літа- 
ратуры адзначаюцца новыя асаблівасці: усё больш пры- 
кметная схільнасць да паказу жыцця простых людзей, 
большае, чым раней, збліжэнне з вуснай народнай паэзіяй 
і ў сувязі з гэтым -- выкарыстанне ў мастацкай творчасці 
жывой мовы народа. Літаратура набывае болей дэмакра- 
тычны і гуманістычны характар, паступова становіцца 
выразна народнай, нацыянальнай па вобразна-паэтычных 
сродках. Усё гэта сведчыла пра наступленне новага пе- 
рыяду, якасна адрознага ад папярэдняга і зместам, і фор- 
мамі мастацкай творчасці. 

Наступленне новага перыяду па часе прыкладна супа- 
дае з важнымі пераменамі ў гісторыі беларускага народа. 
У апошняй чвэрці ХУІІІ ст. у выніку трох падзелаў Рэчы 
Паспалітай (1772, 1793 і 1795) беларускія землі былі 
далучаны да Расіі. 

Далучэнне Беларусі да Расіі значна аслабіла і паступо- 
ва спыніла працэс інтэнсіўнага акаталічвання і апалячван- 
ня беларусаў. Аднак сацыяльнае становішча беларускага 
народа і ўмовы развіцця беларускай культуры ад гэтага не 
палепшыліся, бо на змену аднаму ўціску прыйшоў іншы, 
ніколькі не меншы. Царызм не прызнаваў за беларускім 
народам права на самастойнае развіццё, не прызнаваў яго 
ўвогуле як народ са сваёй адметнай культурай, трады- 
цыямі, побытам, мовай. Паступова, набіраючы ўсё боль- 
шую інтэнсіўнасць, асабліва ў сярэдзіне, пасля польскага 
шляхецкага паўстання 1830-1831 гг., і ў другой палове 
ХІХ ст., пасля паўстання 1863- 1864 гг. пад кіраўніцт- 

вам К. Каліноўскага, палітыка царызму ў адносінах да 
Беларусі вызначалася гвалтоўнай русіфікацыяй краю, па- 
даўленнем усякіх адзнак нацыянальнага абуджэння і раз- 
віцця. Было забаронена нават ужываць назву «Беларусь». 
Яна была заменена назвай «Северо-Западный край». 

У такой сітуацыі, калі, з аднаго боку, не хацела зда- 
ваць свае пазіцыі польская шляхта, якая працягвала аказ- 
ваць значны ўплыў на жыццё беларускага краю, мела тут 
свае ўладанні, з другога боку -- паступова ўзмацнялася 
панаванне расійскага самаўладства ў Беларусі, у асяроддзі 
апалячанай беларускай шляхты і ліберальна, а таксама 
дэмакратычна настроенага дваранства ўзнікае і развіваец- 
ца павышаная цікавасць да народнай беларускай культу- 
ры, да жыцця і побыту простага народа, сялянства, яго 
вуснай паэтычнай творчасці, мовы. Гэты рух паступова 
набывае выразна антыпрыгонніцкі характар. Да яго пад- 
ключаюцца народныя нізы, якія ўносяць у грамадскае 
жыццё Беларусі свае настроі, думы і імкненні. 


ПАЧАТКОВЫ ЭТАП СТАНАЎЛЕННЯ 
НОВАЙ БЕЛАРУСКАЙ ЛІТАРАТУРЫ 
(канец ХУШ - пачатак ХіХ ст.) 


Развіццё беларускай літаратуры ў новым перыядзе 
ішло няроўна, вельмі марудна і перарывіста, асабліва 
ўпачатку. Гэта было абумоўлена перш за ўсё нацыяналь- 
най прыгнечанасцю народа, адсутнасцю інтэлігенцыі. 

Станаўленню літаратуры перашкаджала і! неразвітасць 
новай літаратурнай мовы. Тая мова, якой карысталася 
старажытная літаратура, стала непрыдатнай для мастац- 
кай творчасці ў новы час. Паўставала патрэба стварыць 
новую літаратурную мову на аснове народнай мовы. Зра- 
біць гэта было нялёгка, таму што аўтары беларускіх 
твораў не мелі магчымасці друкавацца, а гэта значыць 
абменьвацца вопытам, думкамі і меркаваннямі аб шляхах 
развіцця сваёй літаратуры. Адсутнасць сувязі паміж імі 
моцна тармазіла гэты працэс. 

У такіх вельмі складаных і цяжкіх умовах на дапамогу 
прыходзілі прагрэсіўныя пісьменнікі братніх народаў - 
рускага, польскага, якія з разуменнем і спачуваннем ус- 
прымалі імкненне беларусаў развіваць сваю культуру, 
падтрымлівалі беларускі народ у яго барацьбе за сацыяль- 
нае і нацыянальнае вызваленне. 

Многія творы беларускай мастацкай літаратуры ХІХ ст. 
былі ўпершыню надрукаваны на старонках рускіх газет 
і часопісаў (паэмы «Энеіда навыварат», «Тарас на Парнасе» 
і інш.). Матэрыялы па гісторыі Беларусі, беларускім фаль- 
клоры, мове часта друкавалі польскія перыядычныя выданні. 

У той час калі новая беларуская літаратура рабіла 
толькі першыя крокі, у рускай літаратуры былі ўжо такія 
відныя пісьменнікі, як М. В. Ламаносаў, Г. Р. Дзяржавін, 
Д. І. Фанвізін, А. М. Радзішчаў, І. А. Крылоў. Следам 
з'яўляецца А. С. Пушкін. Шмат цікавых пісьменнікаў ме- 
ла польская літаратура канца ХУШ -- пачатку ХІХ ст. 
(А. Нарушэвіч, І. Красіцкі, Ф. Багамолец, Ф, Кар- 
пінскі, Ф, Князнін, Ф. Заблоцкі, Ю. Нямцэвіч). Нарэшце 
прыходзіць А. Міцкевіч. Многія з іх, зноў нагадаем, нара- 
дзіліся і жылі на беларускай зямлі. 

Актыўна абуджалася і заяўляла пра сябе новая ўкраін- 
ская літаратура, стваральнікі якой служылі натхняючым 
прыкладам для беларускіх аўтараў. У гэты час сталі 
вядомымі імёны І. Катлярэўскага (аўтара славутай ка- 
мічнай, бурлескнай «Энеіды»), Ті. Гулака-Арцямоўскага, 
Р. Квіткі-Аснаўяненкі, Я. Грабёнкі. Затым -- выдатнага 
ўкраінскага Кабзара -- Т. Шаўчэнкі. 

Першыя аўтары беларускіх твораў вучыліся ў пісь- 
меннікаў братніх народаў, выхоўваліся на здабытках гэ- 
тых літаратур. Але ў гісторыі не бывае так, што тая 
літаратура, якая развіваецца пазней, абавязкова наследуе 
ўсе, а тым болей самыя высокія дасягненні літаратур 
развітых. Для таго каб узяць лепшае з іх вопыту, маладой 
літаратуры патрэбна самой узняцца на пэўную вышыню, 
вырасціць сваіх выдатных пісьменнікаў, выхаваць сваіх 
чытачоў. Беларуская літаратура ў той час не мела ні 
сталых аўтараў, ні падрыхтаваных чытачоў. У параўнанні 
з еўрапейскімі, у тым ліку суседнімі літаратурамі -- ру- 
скай, польскай, якія развіваліся ў значна больш спрыяль- 
ных умовах, мелі творы разнастайных жанраў, беларуская 
літаратура гэтага перыяду складалася з асобных разрозне- 
ных твораў, напісаных на простай мове народа. 

Новая беларуская літаратура напачатку 
складалася пераважна з твораў жартоў- 
ных, камічных. Такая акалічнасць тлума- 


Бурлескныя ! 
творы 


чыцца рознымі прычынамі. 


“Бурлёск (ад італ. Бцгіа -- жарт) -- парадыйнае, жартаўлівае, абні- 


жанае трактаванне тэмы, якая звычайна раскрываецца ў літаратуры ва 
ўзнёслым плане. 

На характары гэтых твораў перш за ўсё адбіваліся 
адзначаныя вышэй цяжкасці станаўлення новай літарату- 
ры. Асобныя з твораў пісаліся без сур'ёзных намераў, 
проста «дзеля жарту», каб пасмяшыць, пацешыць слуха- 
чоў. Але, створаныя здольнымі, таленавітымі аўтарамі, 
гэтыя творы добра выяўлялі думкі і настроі народа і таму 
надоўга заставаліся ў народнай памяці, станавіліся істот- 
ным здабыткам мастацкай літаратуры. 

Галоўнае ж, вядома, заключалася ў тым, што камічны 
характар твораў быў формай і сродкам самасцвярджэння 
новай літаратуры. Новае заўсёды нараджаёцца ў барацьбе 
са старым. І ў гэтай барацьбе вострай зброяй з'яўляецца 
смех -- дасціпны жарт, едкая сатыра. Камічныя творы 
новай літаратуры сваім вастрыём і былі накіраваны су- 
праць традыцый і поглядаў, якія ўжо сваё аджылі. Так, 
у вершаваным творы «Уваскрэсенне Хрыстова», як! ўзнік 
пад уплывам украінскага бурлескнага твора «Вірши на 
Великдень» дзесьці ў канцы ХУІІІ ст., выразна выяўляецца 
асветніцкае вальнадумства ў адносінах да рэлігійнай літа- 
ратуры. 

І гэта быў не адзіны прыклад такога характару. Асаблі- 
васці новай беларускай літаратуры на пачатку яе ста- 
наўлення нельга зразумець без уліку таго, як развіваліся 
ў гэты час іншыя, суседнія літаратуры. 

У ХУІІІ ст. у Расіі, а яшчэ раней і ў іншых краінах, дзе 
панавала моцная абсалютысцкая, манархічная ўлада, вя- 
дучым літаратурным напрамкам быў класіцызм. Г эты 
напрамак быў цесна звязаны з дваранскай культурай. 
Пісьменнікі-класіцысты ў сваёй творчасці кіраваліся густа- 
мі прыдворнай арыстакратыі. Героямі твораў яны рабілі 
высокапастаўленых асоб, прыдворную знаць. Для паказу 
такіх герояў выбіраліся адпаведныя, «высокія» жанры: ода, 
трагедыя, гераічная эпічная паэма. Жыццё простых лю- 
дзей мала цікавіла класіцыстаў. Калі пра жыццё такіх 
людзей і пісалася, то выкарыстоўваліся так званыя «ніз- 
кія» жанры -- байка, камедыя. 

Класіцызму былі ўласцівы строгія правілы ў выбары 
жанру, тэмы. Жанры, стылі падзяляліся на «высокія» 
і «нізкія». Змешваць іх не дазвалялася. Такія патрабаванні 
і правілы перашкаджалі збліжэнню літаратуры з народ- 
ным жыццём. Таму яшчэ ў часы панавання класіцызму 
з'яўляюцца камічныя, бурлескныя творы-пародыі, напіса- 
ныя знарок грубай простанароднай мовай, у якіх высмей- 
валіся правілы і густы класіцыстаў. 

Асабліва часта ўзнікалі пародыі на сюжэт паэмы стара- 
жытнарымскага пісьменніка Вергілія «Энеіда», якая слу- 
жыла ўзорам для паэтаў. Такая пародыя, як адзначалася 
раней, пад назвай «Пераапрануты Вергілій» была напісана 
Ў. ХУП ст. французскім аўтарам Скаронам. У рускай 
літаратуры з'явілася «Вергіліева Энеіда, вывернутая навы- 
варат» Осіпава і Кацяльніцкага (1791-- 1796). Трохі па- 
зней была напісана «Энеіда, на маларасійскую мову пера- 
ніцаваная» ўкраінскім аўтарам Катлярэўскім (першыя 
часткі надрукаваны ў 1798 г.). Пад уплывам парадыйных, 
бурлескных твораў, у прыватнасці рускай і ўкраінскай 
«Энеід», узнікла і беларуская «Энеіда навыварат». 


«ЭНЕІДА НАВЫВАРАТ» 


У беларускай літаратуры класіцызм як літаратурны 


напрамак не склаўся. Ён не мог развівацца ў тых умовах, 


у якіх знаходзілася беларуская культура. На гутарковай, 


дыялектнай мове нельга было пісаць узнёслыя паэмы, оды, 
трагедыі. Але народная, гутарковая мова была вельмі 
прыдатнай для твораў жартоўнага, бурлескнага жанру. 
Гэтыя творы і вызначылі асноўны напрамак і характар 
развіцця беларускай літаратуры на пачатковым этапе. 
Напісаныя ў камічнай форме, яны дазвалялі аўтарам 
шырока ўводзіць у літаратуру карціны народнага жыцця 
і побыту, а таксама пад выглядам жарту нярэдка востра 
крытыкаваць існуючыя парадкі. Разам з тым гэтыя творы 
намячалі шляхі шырокага выкарыстання ў літаратуры 
багаццяў вуснай народнай творчасці. І ў той жа час яны як 
творы-пародыі на вядомыя ўзоры іншых літаратур па- 
свойму звязвалі развіццё беларускай мастацкай пісьменна- 
сці з літаратурамі, што дасягнулі высокага ўзроўню раз- 
віцця. 
. Пытанне аб часе напісання канчаткова не 
ч напісання: высветлена. Паэма ўпершыню была на- 
аўтарства й й 
пабы друкавана ў 1845 г. у рускім часопісе 
«Маяк». Але да таго часу яна была шыро- 
кавядома ў народзе. Як сведчаць літаратуразнаўцы, пра 
паэму ведалі ў пачатку ХІХ ст. Вядомы даследчык бела- 


рускай літаратуры акадэмік Я. Карскі на падставе аналізу. 


твора прыйшоў да высновы, што «Энеіда навыварат» 
узнікла неўзабаве пасля 1812 г. Ён звярнуў увагу на тыя 


104 


Ў аа 


радкі твора, дзе ўпамінаюцца імёны Кутузава і Банапарта 
ў сувязі з вядомымі падзеямі вайны рускага народа су- 
праць напалеонаўскага нашэсця (у паэме гаворыцца, што 
вятры па загаду бога мора Нептуна «дамоўкі сталі убі- 
рацца, як ад Кутуза Банапарт»). Думку Карскага можна 
лічыць слушнай. Паэма і іншымі асаблівасцямі свайго 
зместу пацвярджае такі вывад. У ёй своеасабліва ад- 
люстраваліся настроі перадавых слаёў грамадства пасля 
перамогі над Напалеонам. 

Хто напісаў паэму -- таксама пакуль што дакладна не 
ўстаноўлена. Ёсць розныя меркаванні. Большасць даслед- 
чыкаў схіляюцца да думкі, што аўтарам яе быў Вікенцій 
Равінскі -- памешчык, які жыў на Смаленшчыне ў Ду- 
хаўшчынскім павеце. Равінскі добра ведаў жыццё беларус- 
кага народа, быў удзельнікам вайны 1812 г., займаўся 
літаратурнай дзейнасцю. Такое меркавание пацвярджаец- 
па і асаблівасцямі мовы твора, блізкай да паўночна- 
ўсходніх беларускіх гаворак-дыялектаў, і шэрагам геагра- 
фічных назваў, што сустракаюцца ў паэме (Духаўшчы- 
на -- мясцовасць на Смаленшчыне, вёска Чыжова, сяло 
Шчучча ў той жа мясцовасці). 

Як і іншыя бурлескныя, або травесцій- 
абы ныя!, «Энеіды», беларуская паэма ўзнікла 
як пародыя на Вергілія. 

Паэма Вергілія была напісана ў І ст. да н. э. Гэта вялікі 
вершаваны твор, які складаецца з 12 частак-песень і рас- 
казвае пра гераічныя подзвігі Энея, сваяка траянскага 
цара Прыама, сына багіні Афрадыты (Венеры). 

Пасля разгрому Троі грэкамі Эней сабраў уцалелых 
суайчыннікаў і пусціўся з імі ў далёкае падарожжа па 
Міжземным моры. Яго мэтай было дасягнуць берагоў 
Італіі. Сем гадоў ён плаваў з траянцамі, наведаў розныя 
землі, пакуль дасягнуў мэты. Але і ў Італіі яго чакалі 
шматлікія цяжкія выпрабаванні. Эней вядзе доўгую ба- 
рацьбу са сваімі праціўнікамі, нарэшце перамагае іх і ста- 
новіцца царом лацінскай зямлі. 

Паэма Вергілія стваралася з мэтай паказаць, што 
рымскія імператары вядуць свой радавод ад Энея, што іх 
улада ўстаноўлена па волі багоў і таму яна свяшчэнная 
і непарушная. 

- Беларуская «Энеіда навыварат» дайшла да нас не ўся. 
Захаваліся 303 радкі, якія складаюць толькі першую част- 
ку, прыкладна адпаведную першай песні паэмы Вергілія 


І'Травесція (ад фр. ігауезіі) -- пераапрананне, пераніцоўка. 

(руская і ўкраінская «Энеіды», з якімі наша паэма знахо- 
дзіцца ў відавочным сваяцтве, асабліва з апошняй, маюць 
поўны тэкст). 
, У гэтай частцы расказваецца пра пачатак прыгод Энея 
ў час яго падарожжа і пра адносіны да Энея багоў. Багі па- 
рознаму ставіліся да Энея: адны дапамагалі, іншыя пера- 
шкаджалі яму ў яго намерах. Асабліва варожа паставілася 
да Энёя і траянцаў Юнона -- жонка Зеўса, багіня неба, 
шлюбу і сямейнага дабрабыту. Юнона ў траянскай вайне 
падтрымлівала грэкаў. Да таго ж яна была саперніцай 
Венеры -- маці Энея. 

За тое, бачыш, неўзлюбіла, 

Яго Венера што радзіла. 


Даведаўшыся пра намеры Энея дабрацца па моры да 
Рыма, Юнона едзе да бога вятроў Эола і просіць яго 
ўзняць на моры буру. Эол згаджаецца. Пачынаецца стра- 
шэнная навальніца. Эней і траянцы ў небяспецы. Але 
Эней звяртаецца да бога мора Нептуна, абяцае яму хабар 
і просіць суцішыць мора. Нептун згадзіўся суняць раз'- 
юшаную стыхію. У гэты ж час даведалася аб пагрозе сыну 
і Венера. Яна хуценька пабегла на паклон да Зеўса 
з просьбай заступіцца за сына. Зеўс супакоіў Венеру 
і сказаў, што Эней шчасліва дабярэцца да Рыма, а па 
дарозе заедзе ў Карфаген да царыцы Дыдоны. Сустрэчай 
з царыцай Дыдонай, вясёлай гулянкай у яе святліцы 
і заканчваецца беларуская «Энеіда». 

раса аве Якое дачыненне мае змест паэмы да жыц- 

і вобразы паэмы ЦЯ беларускага народа? Сапраўды: і перса- 

нажы, і падзеі, і мясцовасць, дзе адбы- 

ваецца дзеянне,-- усё гэта чужое, не беларускае. Але 

ў тым і арыгінальнасць паэмы, што аўтар на гэтым «запа- 

зычаным» матэрыяле паказаў характэрныя рысы беларус- 
кага жыцця прыгоннай эпохі. 

Адны з герояў нагадваюць памешчыкаў-прыгоннікаў. 
Напрыклад, Юнона -- «баба злая, адроддзя панскага, лі- 
хая», жанчына вельмі жорсткая, помслівая не толькі ў ад- 
носінах да Энея, але і да траянцаў. 

Траянцы так жа ўсе латрыгі, 
Ўсе абібокі і юрыгі, 
Іх трэба ўсіх са свету звесць! - 


гаворыць Юнона з нянавісцю да гэтых простых людзей. 
Як злая прыгонніца, жорстка абыходзіцца з простымі 
людзьмі і царыца Дыдона. Яна «дзесяцкага прыбіла», 

убачыўшы абарваных траянцаў, як ведзьма, накідваецца 
на іх: 

Глядзі, які ж то абарванцы... 

Чаго сюды вас прыкруціла? 

Распусным падпанкам, войтам ці аканомам, які зганяе 
на паншчыну сялян, выглядае ў паэме бог вятроў Эол: 
І вось Эол, галень схапіўшы, 

На паншчыну склікаць пачаў, 
І ўсе ён ветры распушчаў, 
Бурліць іх мора наказаў. 

Вобразы багоў даволі выразна выяўляюць асаблівасці 
жыцця вышэйшых саслоўяў, для якога так характэрны 
інтрыгі, распуста, п'янства. 

Паказаны ў паэме і працоўныя людзі. Гэта -- траянцы. 
Аўтар характарызуе іх як прыгонных сялян, з сімпатыяй 
і спачуваннем. 

Жывуць траянцы вельмі кепска: 

Гладзі, як мы парасшарпалісь, 
Аж сорам свеціцца наскрозь, 
Ўсе лапці розна растапталісь, 
Сарочкі чорныя, як вось. 


Траянцы -- сумленныя, працавітыя, кемлівыя: 


Мы ўсяку паншчыну смякаем: 
У бровара глядзець як, знаем, 
Загнеткі, сундукі рабіць, 

На бочкі абручы набіць. 
Піліп наш лепіць гарлачы, 
Пракоп жа ступы, таўкачы, 

А Саўка зелле ўсяка знае, 
Дзяцём ён вогнік адклікае... 


Аўтар настолькі захапляецца гэтымі людзьмі, што на- 
ват называе іх па-беларуску: Апанас, Піліп, Пракоп, Саў- 
ка. Траянцы выразна супрацьстаяць багам сваёй сціпла- 
сцю, прастатой, працавітасцю, чалавечнасцю. 

Асобнае месца сярод герояў паэмы займае Эней. Хоць 
ён у паэме таксама называецца панам, але паказаны 
болей уважлівым да людзей: «хоць пан, але ўдаўсь ласка- 
вы, даступен, вецел». Яго ў іншым месцы называюць 
«канторшчыкам». Ён едзе з траянцамі ў Рым для таго, каб 
заснаваць царства, дзе «паны не будуць так багаты», 
завесці іншыя парадкі. І хоць з такой характарыстыкі 
цяжка зрабіць пэўны вывад пра грамадскія намеры і мэты 
героя, можна думаць, што ў вобразе Энея ўвасоблены тыя 
сілы, што знаходзіліся ў апазіцыі да памешчыкаў-прыгон- 
нікаў, выяўлялі новыя тэндэнцыі грамадскага развіцця. 

І 





Мастацкія «Энеіда навыварат» -- камічная, парадый- 
асаблівасці ная паэма. Жыццё народа адлюстроўваец- 
а ца ў ёй са значнай доляй умоўнасці, што 
характэрна для пародыі. Але і ў такой форме аўтар праў- 
дзіва паказвае грамадскія адносіны, сацыяльныя супярэч- 
насці свайго часу. Нярэдка ўсё гэта падаецца ў саты- 
рычным плане, асабліва там, дзе размова ідзе пра пустое, 
запоўненае інтрыгамі, сваркай ды п'янствам жыццё «ба- 
гоў», г. зн. памешчыкаў, чыноўнікаў, падпанкаў. 
Аўтар уважліва ставіцца да народнага побыту, на- 
родных звычаяў. Паказваючы гулянку ў святліцы Дыдоны, 


ён называе беларускія стравы, якімі частуюцца Эней 
і траянцы, паэтычна апісвае народныя гульні, святочныя 


абрады: 


Дуда вярлюем тут равела, 
Сапелка гуўсыняй шыпела, 
Скрыпелі скрыпкі, як каткі, 
Дзявухны галасу гукалі, 
Вясну малоданькі склікалі 

І жарты розныя рабілі: 

З загнеткі лося забівалі, 
Казу святочную вадзілі, 
Дугу ў браму прадзявалі,-- 
Пустоты ўволеньку было! 


Многія карціны і апісанні жыццёвых з'яў вызначаюцца 
сапраўдным гумарам і дасціпнасцю. 

Багатая і каларытная мова паэмы. Праўда, яна некаль- 
кі аднабакова выяўляе асаблівасці народнай мовы. Жанр 
травесційнай паэмы, бурлеска скіроўваў аўтара на шыро- 
кае выкарыстанне пераважна такіх сродкаў, якія надаюць 
размове грубавата-камічны характар. Таму ў паэме шмат 
слоў гутаркова-бытавых, шмат вульгарызмаў. Але разам 
з тым у мове твора нямала прымавак, народных выслоўяў: 
«вось я цябе скручу ў табаку», «з траянцаў выцісну алею», 
«нюні распусціў», «са свету звесць», «сатрэць яна яго 
ў кулеш», што сведчыць аб цеснай сувязі твора з народнай 
паэзіяй, вуснай народнай творчасцю. Гэта, дарэчы, па- 
цвярджаюць і некаторыя іншыя асаблівасці, напрыклад, 
казачны зачын паэмы «Жыў-быў Эней...», паўторы: «Плыў, 
плыў, аж у ваччу зазелянелась» і г. д. 

Напісаная як пародыя на паэму Вергілія 
«Энеіда», беларуская «Энеіда навыварат» 
сваім пафасам была скіравана супраць 
адарванай ад жыцця дваранска-арыстакратычнай літара- 
туры. Але яе значэнне не абмяжоўваецца крытыкай класі- 


Значэнне 
пазмы 

цызму. У парадыйнай паэме знайшлі праўдзівае адлюстра- 
ванне вострыя сацыяльныя супярэчнасці, істотныя асаблі- 
васці жыцця і побыту беларускага народа, яго звычаі, 
абрады, вераванні, яго адносіны да існуючага ладу жыцця. 
Паэма сцвярджала вялікія эстэтычныя магчымасці бела- 
рускага мастацкага слова. 

Усё гэта і абумовіла важнае значэнне «Энеіды навыва- 
рат» у гісторыі беларускай літаратуры. 

Тое, чым вызначаліся мастацкія асаблівасці паэмы 
«Энеіда навыварат» -- яе бурлескна-травесційны стыль, 
парадыйная, «смяшлівая» скіраванасць у паказе жыццёвых 
з'яў,-- мела водгук і ў некаторых пазнейшых творах 
беларускай літаратуры. Нават у такіх вельмі значных, як 
паэма «Тарас на Парнасе», асобныя камічныя творы невя- 
домых аўтараў сярэдзіны ХІХ ст., нават часам у аўтараў 
канца ХІХ ст. (вершаваныя творы Ф. Тапчэўскага). Але 
там гэтыя якасці выступалі ўжо як астаткавыя ў развіцці 
беларускай літаратуры, бо не яны ўжо вызначалі галоўныя 
тэндэнцыі ў яе развіцці. 





І. Якія характэрныя рысы мела беларуская літаратура ў другой 
палове ХУШ -- пачатку ХІХ ст.? 

2. Якія этапы развіцця новай беларускай літаратуры можна вызна- 
чыць? Як яны звязаны з этапамі развіцця еўрапейскай літаратуры? 

3. Ахарактарызуйце пачатковы этап станаўлення новай беларускай 
літаратуры. З якімі гістарычнымі падзеямі супадае пачатак станаўлення 
новай беларускай літаратуры? Як гэтыя падзеі адбіваліся на грамадска- 
культурным развіцці Беларусі? 

4. Што такое бурлескныя творы? Пакажыце іх асаблівасці на пры- 
кладах з пазмы «Энеіда навыварат». 

5. Як раскрываюцца асаблівасці жыцця беларускага народа пачатку 
ХІХ ст. у паэме «Энеіда навыварат»? 

6. Выпішыце з паэмы і растлумачце народныя выслоўі, афарызмы, 
прымаўкі. 

7. Як вырашаецца пытанне аб аўтарстве пазмы «Энеіда навыварат»? 

У часы рамантызму 





Пашырэнне рамантычнага накірунку ў сусветнай літа- 
ратуры і мастацтве адбываецца ў канцы ХХІІІ -- першай 
палове ХІХ ст. Аднак у розных нацыянальных літарату- 
рах рамантызм складваўся па-рознаму, у адных раней, 
у іншых пазней. Ды і па свайму мастацка-эстэтычнаму 
характару ён не быў аднолькавы ў розных літаратурах. 
Але ўсё ж гэта быў адзін напрамак, які меў адзіныя або 
вельмі падобныя прычыны ўзнікнення і развіцця, ідэйна- 
мастацкія асаблівасці. Імі былі перш за ўсё незадаволе- 
насць рэчаіснасцю, што ўсталёўвалася ці ўжо ўсталявала- 
ся ў асобных краінах пасля Вялікай французскай рэвалю- 
цыі і напалеонаўскіх войнаў, пратэст супраць заняволення 
чалавечай асобы ў сістэме тагачасных сацыяльна-экана- 
мічных адносін, абвастрэнне сацыяльна- і нацыянальна- 
вызваленчага руху ў многіх краінах свету (Францыя, 
Італія, Грэцыя, Польшча, Паўночная Амерыка і інш.). 

Асветніцкія надзеі на «царства розуму», на тое, што 
пасля разбурэння феадальных устояў і перамогі «разум- 
ных, рацыянальных» прынцыпаў усталююцца свабода, роў- 
насць і братэрства, гарманічныя сувязі паміж чалавекам 
і грамадствам, што асоба чалавека атрымае неабмежава- 
ныя магчымасці для свайго выяўлення і развіцця,-- не 
апраўдаліся. Гэта выклікала расчараванне і вострую кры- 
тыку асветніцкіх ідэалаў, асабліва эстэтычных прынцыпаў 
звязанага з асветніцтвам позняга класіцызму з яго зака- 
сцянелай сістэмай розных «правіл», жорсткай рэгламента- 
цыяй мастацкай творчасці (стыляў, жанраў і г. д.). Асвет- 
ніцкаму рацыяналізму рамантыкі процістаўлялі поўнае 

вызваленне творчай асобы ад усялякіх абмежаванняў: 
геній не кіруецца правіламі, ён сам іх задае мастацтву. 
У працэсе стварэння мастацкіх каштоўнасцей паэт сва- 
бодна выяўляе сябе ў самых разнастайных формах, даючы 
поўную свабоду сваім пачуццям. Эмацыянальнае самавы- 
яўленне ў пісьменнікаў-рамантыкаў заўсёды на першым 
месцы. Таму ў іх творах асаблівая ўвага звяртаецца на 
раскрыццё ўнутранага свету герояў, іх перажыванняў, 
часта вельмі супярэчлівых, напружаных. У якім бы жанры 
ні выступаў пісьменнік-рамантык -- пераважае лірычны 
элемент, нават у празаічных, драматычных творах (ра- 
мантычная драма). З гэтым звязана асаблівае пашырэнне 
ў рамантызме лірычнай паэзіі, росквіт ліра-эпічнай або 
нават цалкам лірычнай паэмы, балады. Граніцы паміж 
літаратурнымі родамі -- лірыкай, эпасам, драмай -  раз- 
мываюцца, становяцца даволі ўмоўнымі, наглядаецца «змя- 
шэнне», узаемапранікненне родавых адзнак у канкрэтных 
жанрах. 

Крытычная настроенасць у дачыненні да існуючага 
жыцця абумоўлівае пашырэнне сатыры, іроніі, узмацнення 
трагедыйнага пафасу. У процілегласць рэальнаму жыццю 
пісьменнік-рамантык стварае іншы, незвычайны свет, 
у якім жывуць і дзейнічаюць выключныя па характару 
героі, людзі, схільныя да незвычайных учынкаў. Вельмі 
важную ролю адыгрывае фантазія, вымысел. Для выяўлен- 
ня свайго ідэалу пісьменнік можа адыходзіць ад праўдапа- 
добнасці і нават праўды гістарычных фактаў. Але разам 
з тым менавіта рамантыкі ўводзяць у літаратуру прынцып 
гістарызму, захавання «мясцовага каларыту». Пісьменнік 
мог адступіць ад дакладнай характарыстыкі гістарычнай 
асобы, але звычайна вельмі клапаціўся, каб захаваць 
дакладнасць у апісанні прыроды краю, побыту народа, 
абрадаў, вераванняў, звычаяў людзей той эпохі і той 
краіны, дзе адбывалася дзеянне. Гэта асабліва можна 
наглядаць у творах жанру гістарычнага рамана, які, дарэ- 
чы, і ўзнік як жанр у эпоху рамантызму. 

З мэтай процістаяць шэраму і паныламу жыццю ра- 
мантыкі часта звярталіся да слаўнага гістарычнага мінула- 
га, да жыцця далёкіх («экзатычных») краін і народаў, да 
фальклорных паданняў, легенд. Яны ўвогуле (зноў жа 
ў адрозненне ад класіцыстаў) высока ставяць вусную 
народную творчасць, самі часта збіраюць і друкуюць фаль- 
клорныя творы. Рамантыкі актыўна прапагандавалі ідэю 
народнасці літаратуры, якую разумелі перш за ўсё як 
выяўленне нацыянальнай самабытнасці культуры народа. 

Кіруючыся сваімі прынцыпамі, рамантыкі часта звяр- 
таюцца да пераасэнсавання традыцый папярэдніх эпох 
літаратурнай гісторыі, у тым ліку і Сярэднявечча, але 
асабліва -- эпохі Адраджэння з яе ідэалам чалавека свабо- 
далюбнага, разняволенага ў сваіх памкненнях і марах, з яе 
свабодай паэтычнага самавыяўлення аўтара, які ігнаруе 
правілы-прадпісанні нарматыўнай эстэтыкі. 

Радзімай рамантызму лічыцца Германія. Менавіта 
ў Германіі гэты напрамак знайшоў глыбокае філасофска- 
эстэтычнае асэнсаванне (браты Ф. і А. Шлегелі). Пэўнае 
дачыненне да ўзнікнення гэтага накірунку мелі Ф. Шылер 
і І. В. Гётэ, у творчасці якіх ужо выразна акрэсліваліся 
рысы, што стануць характэрнымі для новага напрамку 
ў літаратуры, хоць самі гэтыя пісьменнікі да рамантызму 
сябе не адносілі. 

Нямецкі рамантызм меў складаны і супярэчлівы ха- 
рактар. У большасці яго прадстаўлялі пісьменнікі (Нава- 
ліс, Гофман і інш.), якія, проціставячыся ідэям эпохі 
Асветніцтва, шукалі свой ідэал у мінулым. Разам з тым 
чны, асабліва Э. Т. А. Гофман і браты Я. і В. Грым, унеслі 
вялікі ўклад у развіццё літаратуры тым, што звярнуліся да 
вуснай творчасці народа, запісвалі і апрацоўвалі народныя 
казкі, паданні. На аснове народных сюжэтаў яны стварылі 
мноства яркіх паэтычных твораў, у якіх адлюстроўваліся 
народная мудрасць, высакародства і гуманнасць, іншыя 
выдатныя якасці простага чалавека, проціпастаўленыя не- 
справядлівасці злых, нядобрых правіцеляў. Асабліва шы- 
рокую вядомасць атрымалі ў свеце казкі братоў Грым - 
Якаба (1785-1863) і Вільгельма (1786-1859) -- «Чыр- 
воная Шапачка», «Смелы кравец», «Брэменскія музыкан- 
ты», «Воўк і сямёра казлянят»; аповесці і апавяданні 
Гофмана (1776- 1822) -- «Шчаўкунчык і Мышыны ка- 
роль», «Чужое дзіця», «Каралеўская нявеста», «Крошка 
Цахес» і інш. 

Глыбокі след рамантызм пакінуў у англійскай літара- 
туры. Найперш у творчасці выдатнага паэта Джорджа 
БАЙРАНА (1788-1824), чыё імя стала ўвасабленнем ра- 
мантычнага напрамку ў еўрапейскай, нават у сусветнай 
літаратуры. Выхадзец са старажытнага арыстакратычнага 
роду, Дж. Байран ужо ў самым пачатку творчай дзейнасці 
заявіў аб сваім непрыняцці маралі, традыцый і звычаяў 
гэтага асяроддзя, а таксама тых адносін, што складваліся 
ў буржуазным грамадстве. Яго ідэалам становіцца непры- 
няцце ўсякага зла і насілля, абарона ўсіх пакрыўджаных 

і абяздоленых, што найперш выявілася ў яго гарачай 
прамове ў палаце лордаў у абарону лудзітаў, якім пасля іх 
выступлення супраць нечалавечых умоў жыцця і працы 
пагражала смяротнае пакаранне. 

Першая кніга вершаў з'явілася, калі Байрану споўніла- 
ся 19 гадоў. Ужо ў самых ранніх творах паэт выказаў 
рэзка адмоўнае стаўленне да сучаснай яму рэчаіснасці. 
Але асабліва востра яго рэвалюцыйныя настроі прагучалі 
ў наступных буйных творах - паэмах «Паломніцтва 
Чайльд Гарольда», «Гяур», «Карсар», «Лара», «Шыльёнскі 
вязень», драматычных паэмах «Каін», «Манфрэд», У вер- 
шаваным рамане «Дон Жуан», што з'явіліся ў выніку 
знаёмства паэта з жыццём іншых краін Еўропы, а таксама 
як выснаваныя яго рамантычнай фантазіяй карціны 
з жыцця экзатычнага Усходу. Героі гэтых твораў -- бес- 
кампрамісныя выкрывальнікі грамадскага зла, высакарод- 
ныя разбойнікі-мсціўцы, што змагаюцца не толькі за свой 
гонар і справядлівасць, але і за свабоду і шчасце іншых 
людзей. І для стварэння такіх вобразаў у Байрана быў 
багаты матэрыял. Пакінуўшы ў 1816 г. сваю радзіму, паэт 
аб'ездзіў усю Заходнюю Еўропу (Швейцарыю, Італію, 
Партугалію, Іспанію, Грэцыю, Албанію) і выступаў не 
толькі ў ролі сузіральніка чужога жыцця, але актыўнага 
яго ўдзельніка. Ен плячо ў плячо ішоў разам з італьянскімі 
карбанарыямі ў іх змаганні за вызваленне Італіі. Пасля 
прымаў самы актыўны ўдзел у вызваленчым руху грэча- 
скага народа супраць турэцкіх заваёўнікаў. І памёр у Грэ- 
цыі ў час гэтай вызваленчай барацьбы. 

Кожны з названых твораў Байрана можа быць яскра- 
вым, характэрным прыкладам рамантычнай паэзіі. Але 
ў сэнсе выяўлення ідэйна-эстэтычнага крэда паэта най- 
больш паказальны твор -- «Паломніцтва Чайльд Гароль- 
да», тым больш што герой многімі рысамі нагадвае самога 
паэта (хоць герой паэмы і аўтар -- не адна асоба). Чайльд 
Гарольд -- малады арыстакрат, які пакідае бацькоўскае 
гняздо і пускаецца ў падарожжа па краінах Еўропы, каб 
убачыць іншае жыццё. Разам са сваім героем паэт навед- 
вае розныя краіны, цікавіцца іх жыццём, гісторыяй, звяр- 
таючы асаблівую ўвагу на самыя адметныя, гераічныя або 
трагічныя яе старонкі. Асабліва блізка да сэрца ён прымае 
трагічны лёс Іспаніі, акупіраванай войскамі Напалеона, 
Грэцыі, заняволенай туркамі, якую да таго ж рабуюць, 
абкрадваюць і суайчыннікі паэта -- брытанцы. Ён аглядае 
руіны старажытных Афін. Яго сэрца гняце скруха ад таго, 

што некалі вельмі слаўная сваёй культурай Грэцыя зараз 
выглядае такой абяздоленай і прыгнечанай. У чацвёртай 
песні ў такім жа ракурсе ідзе размова пра Італію з яе 
былой славай, выдатнымі паэтамі, мастакамі і вучонымі 
Старажытнага Рыма, а цяпер такой прыніжанай пад ула- 
дай Аўстрыі. 

Паэт як бы робіць агляд еўрапейскага грамадства, не 
абыходзячы вострых праблем палітыкі, міждзяржаўных 
адносін. Аднак не толькі гэты бок жыцця яго хвалюе. 
Побач з лёсам краін і народаў у паэме выступаюць і ін- 
шыя праблемы, найперш тыя, што звязаны з жыццём 
чалавека,- філасофскія і маральна-этычныя. Як гэта 
і ўласціва рамантыкам, асаблівая ўвага ўдзяляецца асэнса- 
ванню змацыянальнага стану і настрою героя, яго інтым- 
нага свету, душэўных перажыванняў. 

Паэма «Паломніцтва Чайльд Гарольда», якая скла- 
даецца з чатырох частак-песень, пісалася на працягу 
шасці гадоў (першыя дзве песні-- у 1812 г., трэцяя-- 
у 1817-м і чацвёртая -- у 1818 г.). Натуральна, што паэма 
ўвабрала ў сябе багаты і разнастайны жыццёвы змест. 

У эпоху рамантызму ўзнікае жанр гістарычнага рама- 
на. Першым з пісьменнікаў, хто ўвёў у літаратуру гэты 
жанр у яго характэрным сучасным абліччы, быў англійскі 
празаік Вальтэр СКОТ (1771-1832). Яму належаць каля 
30 гістарычных раманаў. Найбольш вядомыя з іх-- 
«Уэверлі», «Айвенга», «Пурытане», «Квенцін Дорвард», 
«Роб Рой», «Вудстак», «Ламермурская нявеста» і інш. 
Для сваіх раманаў В. Скот выбіраў найбольш драма- 
тычныя часы і падзеі з гісторыі Шатландыі, Англіі, Фран- 
цыі, звязаныя з імёнамі відных гістарычных асоб -- кара- 
лёў, палкаводцаў, народных герояў. Аднак у цэнтры 
ўвагі В. Скота звычайна знаходзяцца не гэтыя гістарыч- 
ныя асобы, а выхадцы з народа, шараговыя яго прадстаўні- 
кі, хоць па сваіх асабістых якасцях гэта неардынарныя, 
цікавыя носьбіты рыс народнага характару. У тым і заклю- 
чаецца своеасаблівасць гістарычнага рамана часоў раман- 
тызму, што ён імкнуўся максімальна дакладна паказваць 
жыццё і побыт пэўнага асяроддзя, перадаць каларыт той 
эпохі, часу, у які адбываюцца падзеі. Галоўныя дзеючыя 
асобы раманаў В. Скота -- гэта звычайна выдуманыя пер- 
санажы, праз паводзіны, размовы якіх раскрываюцца і сэнс 
гістарычных падзей, і роля гістарычных сіл, якія звязаны 
з гэтымі падзеямі. Так пісьменнік паказвае барацьбу свай- 
го шатландскага народа за незалежнасць (раманы «Уэвер- 

лі», «Роб Рой»), барацьбу паміж французскім каралём 
Людовікам ХІ і бургундскім герцагам Карлам Смелым 
(«Квенцін Дорвард») і перамогу Людовіка ХІ у гэтай 
барацьбе за аб'яднанне феадальных княстваў у адной 
французскай дзяржаве ў ХУ ст. 

Вялікую папулярнасць меў раман В. Скота «Айвенга», 
у якім паказаны падзеі ХІ ст. у Англіі -- барацьба саксон- 
цаў супраць нарманскіх заваёўнікаў. Аўтар вельмі яскрава 
абмалёўвае паводзіны рыцараў-крыжакоў, іх крывавыя зла- 
чынствы, хітрасць і маральную нізасць. Гэтым заваёўнікам 
супрацьстаяць саксонцы Айвенга, Седрык, лэдзі Равена, 
якіх В. Скот малюе як увасабленне станоўчых рыс, па- 
трыётаў Англіі. У гэтым жа плане як выразнік ідэі англій- 
скай дзяржаўнасці выступае і Рычард Львінае Сэрца, але 
ў адрозненне ад папярэдніх яго вобраз падаецца ідэалізавана. 

Тыпова рамантычным героем з'яўляецца і Робін Гуд - 
народны мсцівец, абаронца пакрыўджаных і абяздоленых, 
легендарны важак сялянства, якое паўстала супраць за- 
ваёўнікаў. 

Сярод простых герояў з народа ярка высвечваюцца і та- 
кія персанажы, як свінапас Гурт і штукар Вамба -- вельмі 
характэрныя для раманаў Скота персанажы, на якіх звы- 
чайна і трымаецца каларытнае, з жывымі падрабязнасця- 
мі, мастацкімі дэталямі апавяданне пра мінулыя часы. 

Творчасць В. Скота ў жанры гістарычнага рамана была 
і застаецца вельмі папулярнай у розных краінах свету. 
Перакладзеная на многія мовы, яна ўспрымаецца з вялі- 
кай цікавасцю, спараджае ў новых пакаленняў пісьменні- 
каў жаданне працягваць пачатую англійскім рамантыкам 
традыцыю. У беларускай літаратуры ў гэтай традыцыі 
шмат працаваў У. Караткевіч - аўтар шматлікіх раманаў 
і аповесцей на гістарычную тэму аб мінулым Беларусі. 

Выдатным прадстаўніком французскага рамантызму 
быў Віктор ГЮГО ( 1802--1885). Яму належаць шматлікія 
паэтычныя і драматычныя творы, але найбольшую папу- 
лярнасць ён здабыў сабе празаічнымі творамі ў жанры 
гістарычнага рамана (услед за В. Скотам). Гэта такія 
творы, як «Сабор Парыжскай Божай мацеры», у якім 
паказаны складаныя падзеі і адносіны паміж рознымі 
сацыяльнымі групамі ў Францыі ў канцы ХУ ст.; «Чалавек, 
які смяецца», з аповедам пра чалавека з вышэйшага 
асяроддзя, якому давялося па волі лёсу непасрэдна зве- 
даць, як жыве просты люд, і потым, трапіўшы зноў у сваё 
асяроддзе (у асяроддзе лордаў: дзеянне адбываецца ў Анг- 

лі ў канцы ХУП- пачатку ХУЦІ ст.), выказаць усю 
праўду аб тым, як па віне такіх, як яны, пакутуе просты 
люд; «Дзевяноста трэці год» -- пра падзеі Вялікай фран- 
цузскай рэвалюцыі, звязаныя з ёй складаныя супярэчнасці 
барацьбы розных сацыяльных плыняў. 

Самым буйным і папулярным сярод чытачоў, асабліва 
юнага ўзросту, быў і застаецца раман В. Гюго «Адвержа- 
ныя» (ці «Абяздоленыя»). Яго героі -- простыя людзі, якія 
па віне грамадства асуджаны на пакутніцкае існаванне, 
хоць гэта людзі выдатных маральных якасцей. Галоўны 
герой рамана Жан Вальжан за тое, што ўкраў бохан хлеба 
для галодных дзяцей, быў асуджаны на катаргу і 19 гадоў 
адбываў пакаранне на галерах. Як былы катаржнік, ён 
і пасля не знаходзіць разумення ў грамадстве і зноў, каб 
пракарміцца, вымушаны красці. Але на гэты раз яму 
пашанцавала: ён сустрэўся з добрым чалавекам біскупам 
Мірыелем, які дапамог Вальжану стаць на шлях сумленна- 
га жыцця і дабрачыннасці. Аднак барацьба з уладамі на 
гэтым не спыняецца. Вальжана доўгі час праследуе палі- 
цыянт Жавер. Жан Вальжан усё ж, нягледзячы ні на што, 
застаецца верны свайму гуманнаму стаўленню да людзей. 
Зрабіўшыся ўладальнікам невялікай фабрыкі, ён клапо- 
ціцца аб людзях, што, як і ён раней, трапілі ў бяду, апя- 
куецца над Фанцінай і яе дачкой Казетай, дапамагае 
іншым, у прыватнасці рэвалюцыянерам, што змагаюцца на 
барыкадах за інтарэсы народа. 

Сярод герояў рамана людзі розных жыццёвых лёсаў, 
у тым ліку і вельмі сімпатычны аўтару і чытачам рамана 
вулічны хлапец, малы ўдзельнік барыкадных баёў Гаўрош, 
кіраўнік паўстання парыжскай беднаты Анжальрас і ін- 
шыя. Як і ў іншых рамантычных творах, у рамане шмат 
вострых трагічных сітуацый, што заканчваюцца смерцю 
герояў. На барыкадах гінуць людзі, што сталі на шлях 
барацьбы з існуючым бесчалавечным ладам. Гіне і малень- 
кі Гаўрош. Але пісьменнік глыбока верыць у тое, што зло 
будзе пераможана. Нават такія верныя служкі бесчала- 
вечных законаў, як Жавер, вымушаны прызнаць перавагу 
тых, каго яны павінны праследаваць і караць. У про- 
цістаянні з Жанам Вальжанам Жавер не вытрымлівае 
і канчае самагубствам. І 

Віктор Гюго як пісьменнік сваімі творамі ўпісаў яркую 
старонку ў сусветную літаратуру. 

Рамантызм у літаратуры вылучыў шэраг выдатных 
мастакоў слова. Асабліва ў тых літаратурах, якім выпала 

адлюстроўваць вострадраматычныя падзеі гісторыі і сучас- 
нага ім жыцця свайго народа. Такім быў рамантызм 
у польскай літаратуры. Пасля зацяжнога панавання класі- 
цызму (псеўдакласіцызму, як раней называлі яго ў літара- 
туразнаўстве), пад уплывам перадавых ідэй свайго часу 
(канец 20-х -- пачатак 30-х гг.) рамантызм у польскай 
літаратуры, нарэшце, перамог і да сярэдзіны 60-х гг. 
(паўстанне 1863- 1864 гг.) з'яўляўся вядучым напрамкам. 
І, дарэчы, не толькі ў літаратуры, але і ў іншых мастацт- 
вах. Напрыклад, у музыцы -- Ф. Шапэн (1810- 1849), 
С. Манюшка (1819-1872). 

Самымі віднымі рамантыкамі ў польскай літаратуры былі 
Адам Міцкевіч (1798-- 1855), Юліуш Славацкі (1809-1849). 
Іх творчасць з найбольшай паўнатой і яскравасцю выявіла 
настроі і імкненні, а таксама дзейны чын польскага народа 
ў барацьбе за сваё вызваленне з-пад няволі пасля страты 
Польшчай сваёй незалежнасці ў канцы ХУІІ ст. 

Важнай асаблівасцю рамантызму як літаратурнага на- 
прамку была ідэя народнасці, цеснай сувязі творчасці 
пісьменніка з народна-паэтычнымі традыцыямі, што выяў- 
ляліся ў паданнях, песнях, казках. У адрозненне ад класі- 
цыстаў, якія лічылі фальклор прымітыўнай творчасцю, 
рамантыкі знаходзілі ў фальклоры глыбіннае выяўленне 
народнай душы, высокія ўзлёты яго фантазіі, парыванні 
ў свет красы і гармоніі, духоўнасці. Для рамантыкаў 
фальклор быў крыніцай творчага натхнення. Яны звярта- 
ліся да яго вобразаў і сюжэтаў, стваралі на іх аснове свае 
паэтычныя творы. 

Менавіта ў такой атмасферы захаплення народнасцю 
развіваўся магутны талент нашага земляка, ураджэнца 
Навагрудчыны Адама МІЦКЕВІЧА -- найвялікшага класі- 
ка польскай літаратуры і разам з тым пісьменніка вельмі 
блізкага па характару вобразнасці, мастацкаму каларыту 
да беларускай паэтычнай стыхіі. Не з самых першых 
паэтычных спроб, але калі яму ўжо адкрыліся неабсяж- 
ныя магчымасці новага паэтычнага накірунку, А. Міцкевіч 
не толькі сам стаў на гэты шлях мастацкага асэнсавання 
жыцця. Ён павёў за сабой іншых таленавітых і патрыятыч- 
на настроеных аўтараў. Гэта адбывалася ў часы навучання 
ў Віленскім універсітэце, куды пасля сканчэння Нава- 
грудскай павятовай школы ў 1815 г. паступіў А. Міцкевіч. 
З гэтым часам звязана яго актыўная грамадская дзёй- 
насць, калі ён разам са сваімі найбліжэйшымі сябрамі 
стварае тайнае студэнцкае таварыства філаматаў (потым 

яно было пераўтворана ў адкрытае аб'яднанне «прамя- 
ністых», затым -- зноў у тайнае таварыства філарэтаў). 
А. Міцкевіч і яго сябры ставілі сваёй мэтай патрыятычнае 
служэнне роднаму краю, вывучэнне культуры і гісторыі 
народа, грамадскую дзейнасць у імя высокіх ідэалаў вы- 
звалення і асветы народа. Царскія ўлады добра разумелі 
нацыянальна-вызваленчую скіраванасць дзейнасці гэтых 
тайных аб'яднанняў, і таму многія іх удзельнікі, у тым 
ліку і А. Міцкевіч, былі падвергнуты жорсткім праследа- 
ванням і пакаранням. 

З гэтымі аб'яднаннямі звязаны пачатак паэтычнай твор- 
часці А. Міцкевіча і яго сяброў, сярод якіх былі такія пасля 
вядомыя дзеячы і пісьменнікі, як Ян Чачот, Тамаш Зан 
і іншыя прыхільнікі рамантычнага накірунку ў літаратуры. 

З гадамі навучання ва універсітэце звязаны першыя 
паэтычныя выступленні А. Міцкевіча, сярод якіх асабліва 


вылучаліся «Ода да маладосці», «Песня філарэтаў». Услед 


за імі пачалі з'яўляцца творы тыпова рамантычнага ха- 
рактару. Гэта балады «Свіцязь», «Свіцязянка», «Рыбка», 
«Ліліі», напісаныя на аснове беларускіх паданняў і прасяк- 
нутыя народнымі ўяўленнямі пра тое, якімі маральнымі 
прынцыпамі. павінен кіравацца чалавек у жыцці, асабліва 
ў адносінах да слабых і безабаронных. Як і звычайна 
ў народных паданнях, у гэтых творах, поўных адзнак 
рамантычнай сімволікі, таямнічасці, эмацыянальнай і псі- 
халагічнай напружанасці ў развіцці сюжэта, зло і вера- 
ломства жорстка караюцца, спачуванне заўсёды на баку 
слабых і пакрыўджаных. 

У ліку выдатных рамантычных твораў А. Міцкевіча 
адзначаюцца паэма «Гражына» і драматычная паэма “«Дзя- 
ды». Абодва творы таксама звязаны з беларускай зямлёй. 

Першы, паэма «Гражына», расказвае пра часы, калі 
літоўска-беларускім княствам пагражалі крыжацкія напа- 
ды. Яны тым больш былі небяспечныя, што паміж удзель- 
нымі князямі не было згоды і адзінства. Пра адзін такі 
эпізод, калі наваградскі князь Літавар хоча пакарыстацца 
сваёй змовай з крыжакамі, каб захапіць суседні горад 
Ліду, расказваецца ў паэме. На шляху гэтай змовы паў- 
стае жонка Літавара Гражына, якая ўпотай ад мужа вядзе 
войска не супраць суседняй братняй зямлі, а супраць 
крыжакоў і гераічна гіне ў гэтай бойцы. Даведаўшыся пра 
смерць Гражыны, Літавар нарэшце зразумеў, якое непа- 
праўнае зло ўчыніў ён сваёй змовай з рыцарамі, здрадай 


свайму народу, што прывяло і да смерці каханай жонкі. 

Цела Гражыны, па старым звычаі, спальваюць на кастры. 
У гэтым кастры прымае смерць і Літавар, караючы сябе 
так за сваю трагічную памылку. 

Патрыятычная ідэя паэмы выяўляецца найперш праз 
вобраз Гражыны. Намаляваны вельмі ярка, як вобраз 
тыпова рамантычны, у спецыфічных для твораў рамантыз- 
му абставінах: начны візіт трох крыжакоў да князя, таем- 
ныя паводзіны Гражыны, якая ўпотай ад мужа пераапра- 
наецца ў яго даспехі, адпраўляе рыцараў і сама вядзе 
ўзброеныя дружыны ў бой з крыжакамі і ў гэтым баі гіне 
за гонар Айчыны. Такая ідзя была вельмі жывой, актуаль- 
най у часы Міцкевіча, калі пытанне аб вызваленні Айчы- 
ны надзвычай востра ўспрымалася ў Польшчы і Беларусі, 
пазбаўленых сваёй дзяржаўнасці. 

З беларускімі народна-паэтычнымі традыцыямі мае 
прамую сувязь і лірыка-драматычная паэма «Дзяды». Ад- 
нак аўтар у сваёй задуме не ставіў мэту аднавіць ва ўсёй 
паўнаце этнаграфічныя дэталі беларускага народнага аб- 
раду. А. Міцкевіч з абраду бярэ толькі асноўныя, з сім- 
валічным зместам вобразы. Гэта -- душы памерлых прод- 
каў, якія не знайшлі супакаення на тым свеце; гусляр, 
што прамаўляе да душ памерлых і выказвае свае мараль- 
ныя ацэнкі жыццёвым з'явам; хор сялян, што ўслед за 
гусляром і ценямі продкаў паўтарае розныя народныя 
заклінанні і спачуванні тым, хто цярпеў пакуты, і асу- 
джэнне тых, хто пры жыцці не спагадаў слабым (бязлі- 
тасны пан у дачыненні да сваіх сялян) і г. д. 

Асобная, самастойная тэма раскрываецца ў чацвёртай 
частцы паэмы, дзе галоўным героем выступае Густаў. 
У асобе Густава лёгка ўгадваецца сам паэт, які перажывае 
вострыя душэўныя пакуты ў сувязі з неўладкаванасцю 
жыцця. У яго выказваннях чуюцца байранаўскія інтанацыі 
з іх пратэстам супраць грамадскага зла, якога так многа 
ў жыцці. Асабліва выразна гэтыя настроі выяўлены ў тых 
маналогах, дзе расказваецца аб перажываннях героя, раз- 
лучанага з каханай дзяўчынай толькі па той прычыне, 
што ён яе мае багацця і тытулаў. У гэтай эмацыянальна 
напружанай споведзі Густава выразна праглядваецца аса- 
бістая драма паэта, драма яго разлукі з Марыляй Верашча- 
кай, у якую паэт быў закаханы са студэнцкіх гадоў і якую 
выдалі замуж за багатага памешчыка. Думкі, пачуцці 
героя выказваюцца з такой сілай, адкрытасцю, шчырасцю, 
страснасцю, якой да з'яўлення «Дзядоў» не ведала поль- 
ская паэзія, у прыватнасці лірычная. 

Праца А. Міцкевіча над «Дзядамі» мела працяг. Па- 
зней была напісана трэцяя частка, якая значна паглыбля- 
ла ідэйна-філасофскі змест твора, выводзіла яго на яшчэ 
больш шырокія абагульненні ў ацэнцы з'яў жыцця, у тым 
ліку і актуальна палітычных. Але твор так і не быў даве- 
дзены да завяршэння. 

Самым вялікім і значным не толькі ў творчасці А. Міц- 
кевіча, але і ў польскай паэзіі перыяду рамантызму ўвогу- 
ле была паэма «Пан Тадэвуш» (закончана ў 1834 г.). 

Гэты твор называюць паэмай-эпапеяй, раманам у вер- 
шах, паэтычнай энцыклапедыяй жыцця польскага і літоў- 
ска-беларускага грамадства першай трэці ХІХ ст. Такое 
багацце і разнапланавасць азначэнняў можа паказацца 
неадэкватным зместу твора, яго сюжэту, характару жыццё- 
вых апісанняў, замалёвак, карцін. У полі зроку аўтара 
звычайная для тых мясцін, дзе ён нарадзіўся, шляхецкая 
сядзіба, яе насельнікі, разам з суседзямі, знаёмымі, заез- 
джымі гасцямі і г. д. І толькі адна галоўная «сюжэтная лі- 
нія» цэласна звязвае 12 частак твора. Гэта -- каханне 
галоўнага героя твора Тадэвуша да Зосі, дзяўчыны з таго 
ж асяроддзя, што і ён сам, якое заканчваецца шчаслівымі 
заручынамі. Такая «прастата зместу» твора часам і ўспры- 
малася як адзнака першапачатковай задумы -- штосьці 
ў жанры шляхецкай ідыліі, якая складвалася ва ўспамінах 
паэта пра юнацтва і жыццё блізкіх людзей у час знахо- 
джання далёка ад роднай Навагрудчыны ў эміграцыі, 
у Парыжы. 

На самай справе прастата гэта ўяўная. Змест паэмы 
ўключае ў ў сябе не толькі апавяданне пра каханне Тадэву- 
ша і Зосі, шматлікія юнацкія ўражанні, назіранні, жыццё- 
выя, у тым ліку і вельмі, здавалася б, «прыватныя», быта- 
выя эпізоды, за выключэннем хіба канфлікту паміж двума 
шляхецкімі родамі Сапліцаў і Арэшкаў з-за старога замка. 
Усё гэта -- глыбокі роздум паэта і яго герояў пра лёс 
Радзімы, калі яна трапіла ў трагічнае становішча пасля 
трох яе падзелаў у канцы ХУШ ст. Разгортваліся падзеі 
пачатку ХІХ ст.- 1812 год, паход Напалеона на Расію, 
у якім актыўна ўдзельнічалі і польскія вайсковыя фарміра- 
ванні. У свядомасці насельнікаў былой Рэчы Паспалітай 
усё гэта звязвалася з надзеяй на вызваленне і вяртанне 
дзяржаўнай самастойнасці. 

У тым і выявіўся магутны талент А. Міцкевіча, што ён 
праз паводзіны, узаемаадносіны, разважанні такіх блізкіх 
яму, звычайных людзей змог убачыць і паказаць чытачу 

«стан свету», прынамсі, у адносінах да Радзімы, яе гісто- 
рыі, яе будучыні. 

Для таго каб зразумець усю глыбіню зместу гэтага 
выдатнага твора, варта асаблівую ўвагу звярнуць на яго 
заключныя строфы, эпілог паэмы, дзе ў вельмі сціслай, 
скандэнсаванай форме выказаны самыя балючыя пачуцці 
і думкі паэта аб Радзіме, народзе, аб трагічных памылках, 
што былі дапушчаны раней тымі, хто правіў Польшчай, 
у тым ліку і героямі паэмы. 

Пра гэта ўсё я на парыжскім бруку 

І думаў з болем, стомлены ад груку, 
Праклёнаў і дакораў, сварак, спрэчак 
І позніх шкадаванняў недарэчы. 


Гэтую вастрыню перажыванняў падкрэслівае, узмацняе 
кантраст, які ўтвараецца паміж настроем паэмы, асабліва 
ў яе завяршэнні, і эпілогам. Паэма завяршаецца на ўзнёс- 
лай, амаль шчаслівай ноце: шчасліва складваюцца адносі- 
ны паміж Тадэвушам і Зосяй, шчаслівую развязку мае 
і спрэчка двух шляхецкіх родаў Сапліцы і Арэшкі, сэрцы 
герояў поўныя добрых патрыятычных надзей у сувязі 
з прыходам напалеонаўскіх, а разам з імі і польскіх войск. 
Шчаслівы Тадэвуш разам з Зосяй, уступаючы ва ўладанне 
спадчынай, прымае рашэнне вызваліць сваіх сялян ад 
прыгону, даць ім свабоду і г. д. 

А шляхта ўсё піла і славіла ў пахвалах 
Напалеона (ён для ўсіх у генералах 

Быў увасоблены), Тадэвуша і Зосю. 

Пілі за маладых, як і здаўна вялося, 

За ўсіх прысутных там -- нікім не ганьбавалі. 
Нарэшце, за нябожчыкаў, якіх не забывалі. 


Я там таксама быў, мёд, віны піў, а крышку, 
Што ў памяці збярог, змясціў у гэту кніжку. 


Такімі радкамі заканчваецца апошняя, дванаццатая, 
кніга паэмы. Нібы казка, з характэрнай шчаслівай канцоў- 
кай. Але менавіта таму такой, што рэальнае жыццё, 
рэчаіснасць, у якой нараджалася паэма, былі зусім іншыя, 
што ўсё, расказанае ў творы, адгукалася ў сэрцы паэта 
мілым, але балючым успамінам. І разуменнем таго, што 
яно ўжо больш ніколі не паўторыцца: часы змяніліся і яны 
патрабуюць новага разумення свету, новых спраў дзеля 
шчасця радзімы, дзеля яе вызвалення з няволі. І як пад- 
крэслівае рашэнне Тадэвуша адносна сваіх прыгонных, 
гэта вызваленне павінна пачацца менавіта з такіх актаў, 
з сацыяльнага вызвалення народа. 

А што датычыць старых «сармацкіх» шляхецкіх трады- 
цый", то яны павінны адысці ў нябыт. Гэтая апошняя ідэя 
праводзіцца ўсім зместам паэмы і асабліва праз вобраз 
Яцэка Сапліцы, бацькі Тадэвуша, характар якога перажыў 
глыбокія эвалюцыйныя змены -- з безаглядна-парывіста- 
га, схільнага да неабдуманых учынкаў, ён ператвараецца 
ў мудрага і сціплага ксяндза Робака, які вучыць і вядзе за 
сабой іншых. Невыпадковы ў гэтай сувязі і ўчывак яго 
сына, які выявіўся ў вызваленні сялян з прыгону. 

Змест паэмы выключна шматгранны. Яго нельга пера- 
казаць ці ахарактарызаваць у некалькіх словах, бо ў ім 
адлюстраваліся літаральна ўсе бакі жыцця герояў, усе 
фарбы навакольнага свету, прыроды. Лясы і паляны род- 
най Наваградчыны, засеяныя збажыной палі, вясковыя 
агароды, кветкі і расліны выпісаны з такой мастацка- 
выяўленчай сілай, што ствараецца ўражанне, нібы агля- 
даеш усё гэта ў натуры або на мастацкай карціне жывапі- 
су. А ўменне паэта перадаваць гукі прыроды, карыстацца 
гукапісам робіць гэтыя карціны адчувальна жывымі! 

Паэма «Пан Тадэвуш» завяршае паэтычную твор- 
часць А. Міцкевіча і, натуральна, сведчыць аб тым, што 
гэтая творчасць перажыла сур'ёзную эвалюцыю. Паэма 
істотна адрозніваецца ад папярэдніх твораў А. Міцкевіча 
перш за ўсё сваёй схільнасцю да рэалізму. Гэта бачыцца 
ва ўсім: і ў тым, як раскрываюцца характары, як дэталі- 
зуюцца апісанні побыту, малюнкі паўсядзённага жыцця, 
навакольнай прыроды. І ўсё ж паэма яшчэ нясе ў сабе 
і рысы рамантызму, што выяўляецца асабліва ў яе сувязі 
з народнай глебай, фальклорнымі традыцыямі, ва ўласці- 
вым рамантычнай літаратуры гістарызме, у свабодным 
абыходжанні з асаблівасцямі паэтычных родаў, у перахо- 
дах ад аднаго эстэтычнага пафасу да іншага, ад камічнага 
да трагічнага, ад высокагераічнага да бытавога, ад жыццё- 
ва рэальнага да таямніча-фантастычнага, вельмі багатай 
сістэме сродкаў экспрэсіўнага выяўлення і г. д. 


шашшшшшшшшшшышыышышшааыааыашаааааааа Мн чча з на : 

1. З якімі грамадска-палітычнымі з'явамі і падзеямі было звязана 
ўзнікненне і развіццё рамантычнага напрамку ў літаратуры? Якія часы 
ахоплівае зпоха рамантызму? 


. “«Сармацкія» шляхецкія традыцыі -- звычаі і стыль паводзін шляхты, 
якія складваліся ў папярэднія часы і трымаліся на непамерным пераболь- 
шанні шляхтай свайго значэння ў грамадстве, амбіцыёзнасці, разгуле, 
безадказнасці ў адносінах да простага народа і радзімы ў цэлым. 


2. Назавіце асноўныя рысы і асаблівасці рамантычнага напрамку. 
Прывядзіце прыклады-ілюстрацыі з вядомых вам твораў. 

3. Якіх пісьменнікаў-рамантыкаў вы ведаеце ў нямецкай літаратуры? 
Назавіце вядомыя вам іх творы, ахарактарызуйце адзін з іх. 

4. Што вы ведаеце пра Дж. Байрана і яго творчасць? Дайце агуль- 
ную характарыстыку паэмы «Паломніцтва Чайльд Гарольда». 

5. Што вам вядома пра творчасць В. Скота? Якія з яго твораў вы чыталі? 
Хто з беларускіх пісьменнікаў блізкі да Скота, наследаваў яго традыцыі? 

б. Якія з твораў В. Гюго вы чыталі? Хто з яго герояў вам асабліва 
запомніўся? Чым? 

7. Якіх польскіх пісьменнікаў-рамантыкаў вы ведаеце? 

8. Якія творы А. Міцкевіча вывучалі ў папярэдніх класах? 

9. Ахарактарызуйце паэму А. Міцкевіча «Пан Тадэвуш» з боку яе 
жыццёвага зместу, жанравых асаблівасцей, ідэйнага пафасу. 

І0. Якія творы А. Міцкевіча сваім зместам і вобразамі сведчаць пра 
цесныя сувязі паэта з жыццём і паэтычнымі традыцыямі беларускага народа? 

Ад рамантызму -- 
да рэалізму 





БЕЛАРУСКАЯ ЛІТАРАТУРА 
СЯРЭДЗІНЫ ХІХ ст. (30- 50-я гг.) 


Грамадскі і лі- У першай палове ХІХ ст. грамадскае жыц- 

таратурны рух цё Расіі і Беларусі характарызавалася 
ўзмацненнем антыпрыгонніцкіх настрояў. Вострае незада- 
вальненне існуючымі парадкамі нарастала не толькі ў ася- 
роддзі сялянства. Яно захоплівала і прагрэсіўныя два- 
ранскія і шляхецкія колы, што выявілася ў дзекабрысцкім 
руху, ва ўзнікненні тайных таварыстваў (філаматы) у Ві- 
ленскім універсітэце. 

Нягледзячы на мікалаеўскую рэакцыю, што наступіла 
пасля разгрому дзекабрыстаў, прагрэсіўныя сілы актыві- 
зуюць сваю дзейнасць. На грамадскую арэну ў Расіі 
выходзяць рэвалюцыйныя дэмакраты на чале з В. Р. Бя- 
лінскім, А. І. Герцэнам. Яны вядуць рашучую барацьбу за 
вызваленне сялянства ад памешчыцкага прыгнёту. Ма- 
гутнай зброяй у гэтай барацьбе была мастацкая літарату- 
ра. «У народа, пазбаўленага грамадскай свабоды,-- пі- 
саў А. І. Герцэн,-- літаратура -- адзіная трыбуна, з вышы- 
ні якой ён прымушае пачуць крык свайго абурэння 
і свайго сумлення». 

Пад уплывам антыфеадальнага руху, які спалучаўся 
з нацыянальна-вызваленчай барацьбой народаў, што нася- 
лялі Расію, развіццё літаратуры ў гэты час ідзе ў кірунку 
ўсё большай дэмакратызацыі, збліжэння з народным 
жыццём. Галоўнымі літаратурнымі напрамкамі былі ра- 

мантызм, следам -- рэалізм, якія далі свету выдатных 
пісьменнікаў, шмат яркіх і глыбокіх твораў. 

Як ужо адзначалася, рамантызм, які ў канцы ХУІІІ ст. 
прыйшоў на змену класіцызму і сентыменталізму, стаў 
вядучым літаратурным напрамкам ў многіх еўрапейскіх 
літаратурах першай паловы ХІХ ст. Ён узнік на глебе 
незадавальнення тагачасным жыццём. Адмаўляючы існую- 
чую рэчаіснасць, пісьменнікі-рамантыкі проціставілі ёй 
свае ідэалы, свае ўяўленні аб жыцці. Яны стваралі вобра- 
зы смелых, рашучых людзей, якія змагаюцца са злом, 
несправядлівасцю, надзялялі іх незвычайнымі, моцнымі 
характарамі. Не знаходзячы такіх герояў у сучасным 
жыцці, звярталіся да мінулага, да гісторыі, выкарыстоўвалі 
ў сваёй творчасці легенды, паданні, гераічныя песні і казкі 
народа. Шырокае развіццё гэты напрамак меў у польскай 


літаратуры -- А. Міцкёвіч, Ю. Славацкі, Ю. Крашэўскі 


і многія іншыя пісьменнікі сярэдзіны ХІХ ст. Значны 
ўплыў аказаў рамантызм на развіццё рускай літаратуры. 
Ён ярка выяўляўся ў творчасці такіх пісьменнікаў, 
як В. А. Жукоўскі, А. С. Пушкін, М. Ю. Лермантаў, 
М. В. Гогаль. 

Асаблівасцю развіцця рускай літаратуры гэтага часу 
з'яўляецца тое, што ў ёй, пачынаючы з 30-х гг., адначасо- 
ва з рамантычным накірункам, развіваецца рэалізм, які 
нязмерна пашырае прастору адлюстравання жыцця, дасле- 
давання з'яў сацыяльнай рэчаіснасці. 

Набірала сілу дэмакратычная ўкраінская літаратура, 
якую прадстаўляе ў гэты перыяд магутная постаць Тараса 
Шаўчэнкі. 

Адносна ўкраінскай літаратуры ўвогуле трэба сказаць, 
што яна на гэтым этапе, таксама як на папярэдніх, была 
для беларускай літаратуры не проста адной з суседніх 
братніх славянскіх літаратур, якія дабратворна ўплывалі 
на яе паступовае станаўленне і развіццё як літаратуры 
нацыянальнай. Яна была для беларускай літаратуры вель- 
мі блізкай па характару, тыпу, шляхах развіцця, як літара- 
тура нацыянальна прыгнечанага народа, які ў тыя часы не 
меў магчымасці свабодна выяўляць сябе ў галіне культу- 
ры, друкаванага слова і ў тварэнні мастацкіх каштоўна- 
сцей ішоў адметным, адпаведным той гістарычнай і гра- 
мадскай сітуацыі шляхам. 

Гэта мы адзначалі ўжо пры характарыстыцы першага 
этапу станаўлення новай беларускай літаратуры, калі 
ўказвалі на асаблівую блізкасць такіх твораў, як беларус- 

кая «Энеіда навыварат» і ўкраінская «Энеіда» І. Катля- 
рэўскага -- твораў па многіх адзнаках, ідэйных і мастац- 
кіх, роднасных, а галоўнае -- такіх, што вызначалі вяду- 
чую эстэтычна-стылёвую тэндэнцыю развіцця нашых 
нацыянальных літаратур -- камічна-бурлескную. 

На другім этапе, у сярэдзіне ХІХ ст., такая цесная 
сувязь праглядваецца не менш выразна, але ўжо ў іншай 
мастацка-эстэтычнай характэрнасці -- у арганічным спа- 
лучэнні фальклорна-рамантычнага і публіцыстычна-рэа- 
лістычнага тыпаў творчасці, уласцівых абедзвюм літарату- 
рам. Вядома, тут не трэба шукаць простага падабенства 
ва ўсім, паўтарэння, хоць бы па той прычыне, што ў Бела- 
русі ў гэты час яшчэ не з'явіўся мастак такой велічыні 
і значнасці, як Тарас Шаўчэнка ва ўкраінскай. А менавіта 
ж ён стаў сімвалам украінскага духоўнага і мастацка- 
паэтычнага ўзвышэння на гэтым этапе. Але, хто ведае, 
можа, і маюць рацыю асобныя даследчыкі беларускай 
літаратуры, калі адзначаюць такую сувязь і нават роднас- 
насць абедзвюх літаратур у тым, што аўтар ці не найга- 
лоўнейшага беларускага твора сярэдзіны стагоддзя -- 
паэмы «Тарас на Парнасе» -- узяў для свайго героя такое 
характэрнае імя, заўважым, не вельмі пашыранае ў бела- 
рускім этнічным асяроддзі, але так папулярнае ў асяроддзі 
(этнічным і літаратурным) украінскім. Вядома, гэта толькі 
здагадка, асобны штрых, дэталь. Але няма сумнення, што 
Тарас Шаўчэнка сваім магутным самародкавым талентам, 
сваёй глыбока народнай творчасцю быў для беларусаў 
фігурай натхняльнай і вельмі моцна ўплываў на свядо- 
масць стваральнікаў новай беларускай літаратуры. 

Тарас ШАЎЧЭНКА (1814-- 1861) прыйшоў у літаратуру 
ў часы, калі ў ёй асабліва зацікаўлена абмяркоўвалася 
пытанне аб народнасці літаратуры, і сваё дачыненне да 
гэтай праблемы ён выявіў таксама, але не ў тэарэтычных 
развагах, а практычна, вельмі адметнымі па сваёй ідэйнай 
і мастацкай сутнасці творамі. 

Першыя паэтычныя творы Т. Шаўчэнкі з'явіліся ў кан- 
цы 30-х гг. Яны і склалі яго зборнік «Кабзар», які выйшаў 
у 1840 г. і прынёс аўтару прызнанне і шырокую вядомасць. 
«Кабзар» змяшчаў толькі 8 твораў («Думы мае...», «Пера- 
бэндзя», «Кацярына», «Таполя», «Думка», «Нашто мне 
чорныя бровы...», «Да Аснаўяненкі», «Іван Падкова», «Та- 
расова ноч»). Але гэта былі творы, якія вельмі выразна 
акрэслівалі прадмет асаблівай увагі аўтара як пісьменні- 
ка -- трагічны лёс простага чалавека ў жыцці і найперш 

горкая доля жанчыны. Менавіта на гэту тэму былі яго 
першыя балады «Утопленая», «Таполя», паэмы «Кацяры- 
на», «Наймічка». Кожны з гэтых твораў -- шчымлівая 
трагедыя няспраўджаных надзей, пачуццяў, маладых жыц- 
цяў увогуле, якія заканчваюцца заўчаснай смерцю ці 
пагібеллю герояў. Узмоцненыя адзнакамі рамантычнай 
паэтыкі, асабліва раннія балады, яны выклікаюць у чыта- 
ча рашучае непрыманне такога жыцця, якоё ў паэта 
ўсюды звязана з бесчалавечнасцю прыгоннага ладу. 

Яшчэ болей вострыя па сваёй ідэйнай скіраванасці 
і грамадзянскаму выкрывальнаму пафасу паэмы Т. Шаў- 
чэнкі «Сон», «Каўказ», «Ерэтык». 

Першая з іх пабудавана як твор-фантазія: паэт у сне 
праносіцца над прасторамі царскай Расіі і бачыць усё, што 
характарызуе гэту краіну як увасабленне самай жорсткай 
і бесчалавечнай сістэмы здзеку і глумлення над народам. 
Перад чытачом адна за адной праходзяць карціны і вобра- 
зы жыцця самых розных сацыяльных асяроддзяў, пачы- 
наючы з агульнай характарыстыкі самадзяржаўна-прыгон- 
ніцкага ладу часоў Мікалая І і жыцця прыгоннага ся- 
лянства, над якім стаіць цэлая плойма тых, хто трымае 
народ у бяспраўі, няволі і галечы, і канчаючы царскімі 
палацамі з іх вяльможным гаспадаром-самадзержцам. 
«Сон» -- гэта вострая паэма-сатыра або паэма-камедыя, 
як назваў яе сам аўтар, у якой ці не ўпершыню ў літарату- 
ры так з'едліва бязлітасна і гнеўна выкрываецца рэчаіс- 
насць часоў прыгону. 

Тое ж і ў паэме «Каўказ» (1845), толькі яе сатырычна- 
выкрывальны пафас з сацыяльнага аспекту ў пераважна- 
сці скіроўваецца ўжо на знешнюю палітыку царызму. Паэт 
выступае ў падтрымку вызваленчай барацьбы каўказскіх 
народаў. 

Нацыянальна-вызвалёенчая барацьба прыгнечаных на- 
родаў знаходзіцца і ў аснове пазмы «Ерэтык» (1845), але 
тут ужо паэт звяртаецца да часоў далёкага мінулага -- 
пачатку ХУ ст., да гісторыі братняга чэшскага народа. 
Героем паэмы з'яўляецца Ян Гус, што загінуў у агні, быў 
спалены па пастанове каталіцкага сабора ў Канстанцы за 
свае гуманістычныя погляды, бясстрашную барацьбу су- 
праць нямецкіх феадалаў і каталіцкіх іерархаў, што разам 
прыгняталі чэшскі народ. У паэме шырока паказана ба- 
рацьба чэхаў пад кіраўніцтвам Яна Жыжкі (гусіцкія вой- 
ны) супраць іншаземных захопнікаў. 

Сіла шаўчэнкаўскай паэтычнай творчасці ў тым і за- 
ключалася, што яна, гэта творчасць, з самага пачатку 

асэнсоўвала тэму нацыянальнага лёсу свайго народа вель- 
мі шырока, уключаючы не толькі сацыяльныя, але і гіста- 
рычныя аспекты, барацьбу ўкраінскага народа супраць 
турэцкіх заваёўнікаў (паэмы «Іван Падкова», 1839 і «Га- 
малія», 1842), польскай шляхты («Тарасова ноч», 1839, 
«Гайдамакі», 1841 і інш.). 

У Т. Шаўчэнкі яскрава выступае роздум пра будучыню 
свайго і іншых братніх славянскіх народаў, заклік буда- 
ваць яе на грунце сапраўднага нарадалюбства, гуманізму, 
братняй салідарнасці, адкінуўшы ўсё, што было перашко- 
дай гэтаму. Менавіта такая ідэя выдатных яго вершаў 
«І мёртвым, і жывым, і ненароджаным землякам маім... 
сяброўскае пасланне», напісанае 14 снежня 1845 г., у дзень 
20-годдзя паўстання дзекабрыстаў, а таксама шырокавядо- 
мы яго «Запавет» (1845). 

Кажучы ўвогуле, які б тэматычны ці ідэйны накірунак 
шаўчэнкаўскай творчасці ні ўзяць, яна была для ста- 
наўлення новай беларускай літаратуры яркім узорам, хоць 
гэта яе натхняльная сіла і не магла выявіцца адразу, у тыя 
часы, па прычыне адставання ў развіцці беларускага мас- 
тацкага слова на тым этапе. Уплыў Шаўчэнкі найпаўней 
выявіцца трохі пазней. Але і ў сярэдзіне ХІХ ст. ён адчу- 
ваўся таксама. 

У параўнанні з пачатковым этапам свайго станаўлення 
новая беларуская літаратура ў 30--50-я гг. набывае адмет- 
ныя асаблівасці. Яна ўзбагачаецца тэматычна, паўней 
выяўляе грамадскія праблемы свайго часу, з большай 
увагай ставіцца да нацыянальнага пытання. На гэтым 
этапе ў беларускіх творах разам з адзнакамі літаратуры 
эпохі Асветніцтва даволі выразна выяўляюцца і рысы 
рамантызму. 

Праяўленне рамантычных асаблівасцей у развіцці бе- 
ларускай літаратуры было звязана з актывізацыяй анты- 
прыгонніцкага і нацыянальна-вызваленчага руху, з ростам 
незадавальнення існуючым ладам жыцця, чаканнем 
перамен. 

Пісьменнікаў гэтага часу, што жылі ў Беларусі, ха- 
рактарызуе павышаная цікавасць да ўсяго народнага - 
народнай культуры, мовы, побыту, звычаяў, традыцый, да 
гістарычнага мінулага беларускага народа. У іх творах 
часта сустракаюцца апісанні народных свят, расказваецца 
аб паходжанні розных звычаяў. Аўтары праяўляюць павы- 
шаную ўвагу да ўнутранага свету сваіх герояў. 

У беларускай літаратуры, праўда, у параўнанні з тым, 
як гэта было ў іншых літаратурах, выразна акрэслены 

рамантычны напрамак усё ж не склаўся. Ён не змог 
сфарміравацца перш за ўсё па прычыне агульнай неразві- 
тасці літаратуры, што было ў сваю чаргу вынікам аслабле- 
насці нацыянальнай самасвядомасці народа. Творы ра- 
мантычнага характару часта неслі на сабе адбітак папя- 
рэдніх літаратурных напрамкаў. Мастацкая дзейнасць 
нярэдка спалучалася са збіральніцкай, фалькларыстыч- 
най. У гэты час на Беларусі яшчэ не было аўтараў, якія 
б у сваёй творчасці кіраваліся беларускай нацыянальнай 
ідэяй. Беларуская літаратура стваралася людзьмі, якія 
падыходзілі да творчасці на беларускай мове як аматары. 

Але, з другога боку, на хвалі абвастрэння сацыяльнага 
процістаяння пануючых вярхоў і простага народа ў літара- 
туру ўсё больш пранікалі элементы грамадскага крыты- 
цызму, а разам з ім і схільнасць аўтараў да аналітычнай 
ацэнкі з'яў рэчаіснасці, рэалістычнага паказу жыцця. 

Такім чынам, беларуская літаратура ў сярэдзіне 
ХІХ ст. мела даволі складаны, сінкрэтычна нерасчлянёны 
характар. Тут сустракаліся самыя розныя тыпы творча- 
сці- ад фальклорнага асветніцка-дыдактычнага да ра- 
мантычнага і рэалістычнага. Аднак у сваёй глыбіннай 
сутнасці гэты час быў пераходным перыядам літаратурна- 
га развіцця ад рамантызму да рэалізму. 

Паўлюк БАГРЫМ (1812-- каля 1691). Адным з ціка- 
вых людзей таго часу быў Паўлюк Багрым. Сын беднага 
селяніна, таленавіты самародак, ён набыў пачатковую 
адукацыю ў мясцовай школе. Пазнаёміўшыся з творамі 
класічнай літаратуры, сам стаў пісаць вершы на беларус- 
кай мове. Аднак жорсткія ўмовы прыгоннага жыцця не 
дазволілі разгарнуцца яго таленту. У 1828 г. у яго 
родным мястэчку Крошын (недалёка ад Баранавіч) сяляне 
ўзбунтаваліся супраць памешчыка. Сярод бунтаўшчыкоў 
быў і бацька Паўлюка. Царскія ўлады бязлітасна расправі- 
ліся з сялянамі. Многія былі закатаваны, іншыя сасланы 
ў Сібір. Пацярпеў і Паўлюк. За пісанне і распаўсюджванне 
антыпрыгонніцкіх вершаў ён быў здадзены ў рэкруты. 
Вярнуўся на радзіму ўжо старым чалавекам. Астатнія 
гады свайго жыцця працаваў, як і бацька, кавалём. 

Як сцвярджаюць даследчыкі, Багрым напісаў шмат 
вершаў. Дайшоў да нас толькі адзін -- «Зайграй, зайграй, 
хлопча малы...». Па адным творы цяжка меркаваць пра 
паэта. Але гэты верш надзвычай яркі, самабытны. Ён 
вылучаецца паэтычнасцю, непасрэднасцю, грамадзянскім 
зместам. Гэта песня-скарга, якая вылілася з набалелай 
душы. 

Зайграй, зайграй, хлопча малы, 
І ў скрыпачку і ў цымбалы, 

А'я зайграю ў дуду, 
Бо ў Крошыне жыць не буду. " 


м 


з ЫІ, 


Бо ў Крошыне пан сярдзіты, 
Бацька кіямі забіты, 

Маці тужыць, сястра плача: 
«Дзе ж ты пойдзеш, небарача?..» 


Аўтар гаворыць, што лепей быць ваўкалакам" ці нара- 
дзіцца птушкай, чым жыць чалавекам, якому ўвесь час 
пагражае няволя, які страшэнна пакутуе сам і бачыць 
пакуты і гора іншых. А яшчэ лепш было б, працягвае 
ён, зусім не з'яўляцца на гэты свет, тады і маці не 
пакутавала б так, гледзячы на няшчасці сына. У вершы 
Багрым шырока выкарыстоўвае матывы народных песень 
паданняў, павер'яў: 1 

Ой кажане, кажане! 
Чаму ж не сеў ты на мяне, 


Каб я большы не падрос 
Ды ад бацькавых калёс. 


Своеасаблівай з'явай нашай літаратуры 
была творчасць пісьменнікаў, якая разві- 
валася на памежжы дзвюх культур -- 
польскай і беларускай. Падыходы для вы- 
тлумачэння гэтай вельмі няпростай з'явы можна шукаць 
ужо ў творчасці Адама Міцкевіча, выдатнага польскага 
пісьменніка, класіка польскай літаратуры, але, несумнен- 
на, моцна збліжанага і з культурай беларускага народа. 
Нарадзіўшыся і правёўшы большую частку жыцця ў Бела- 
русі і часта звяртаючыся ў сваёй творчасці да гэтай зямлі, 
ён не мог не адлюстроўваць характэрныя для нашага краю 
з'явы. А. Міцкевіч быў улюбёны ў сваю радзіму, у тыя 
мясціны, вёскі, людзей, іх звычаі, паэтычныя традыцыі, 
якія ён увабраў у сваю свядомасць і душу з дзяцінства. 
Характэрна тое, як ён выказваўся пра беларускую мову: 
«..На беларускай мове, якую называюць русінскай альбо 
літоўска-русінскай... гаворыць каля дзесяці мільёнаў чала- 
век; гэта самая багатая і самая чыстая гаворка, яна ўзнік- 
ла даўно і цудоўна распрацавана». Але ўсім сваім «афіцый- 
ным», школьным выхаваннем А. Міцкевіч быў звязаны 


з польскай культурай і літаратурай, бо яны ў яго часы 


Беларуска-поль- 
скія пісьменні- 
кі-рамантыкі 


І Ваўкалак -- міфічная істота, персанаж шматлікіх беларускіх фанта- 


стычных казак, чалавек, ператвораны ў ваўка, пярэварацень, вампіфр. 

мелі зусім іншы ў параўнанні з беларускай літаратурай 
статус: развітую сістэму формаў, традыцый, літаратурную 
мову, якая была мовай інтэлігенцыі, «вышэйшых» слаёў 
грамадства, мовай навучання ў школах і г. д. Да таго ж 
друкаваць літаратурныя паэтычныя творы на беларускай 
мове было вельмі цяжка. Такая літаратура не мела пад- 
трымкі з боку афіцыйных колаў. 

На такой вельмі супярэчлівай у сваёй існасці двухкуль- 
турнай, двухмоўнай аснове грунтавалася і творчасць такіх 
тагачасных аўтараў, як Ян Чачот, Ян Баршчэўскі, Аляк- 
сандр Рыпінскі, Уладзіслаў Сыракомля, Вінцэсь Каратын- 
скі, Арцём Вярыга-Дарэўскі і інш. (асобныя з іх сустрака- 
ліся і сябравалі з А. Міцкевічам, як, напрыклад, Я. Чачот, 
Я. Баршчэўскі), але з той розніцай, што яны ў сваёй 
творчасці звярталіся і да напісання беларускіх твораў, 
хоць у пераважнасці пісалі па-польску. У ранні перыяд 
сваёй творчасці да іх далучаўся і наш першы буйны 
пісьменнік Вінцэнт Дунін-Марцінкевіч. 

Захапіўшыся пад уплывам рамантычных поглядаў на 
мастацтва ідэяй народнасці, яны збіралі фальклор, запісва- 
лі беларускія песні, казкі, паданні, звычаі, абрады. Ян 
Чачот, напрыклад, выдаў шэсць зборнікаў народных пе- 
сень пад агульнай назвай «Сялянскія песенькі з-над Нёма- 
на і Дзвіны» (1837--1846). Ян Баршчэўскі -- чатыры тамы 
беларускіх казак і апавяданняў «Шляхціц Завальня, або 
Беларусь у фантастычных апавяданнях» (1844--1846). 
Аляксандр Рыпінскі надрукаваў у 1840 г. у Парыжы кнігу 
«Беларусь» пра вусную творчасць беларускага народа. 
Гэта іх праца спрыяла развіццю беларускай літаратуры. Іх 
кнігі звярталі ўвагу грамадскасці на скарбы народнай 
творчасці, багаты духоўны свет народа, хоць трэба адзна- 
чыць, што погляды гэтых пісьменнікаў на беларускі фаль- 
клор і на культуру народа былі супярэчлівымі. "Гак, 
А. Рыпінскі лічыў Беларусь польскай правінцыяй, хоць 
мову народа, што жыў тут, называў «русінскай», г. зн. бе- 
ларускай. І падобныя погляды ў той час былі пашыранымі, 
характэрнымі не толькі для А. Рыпінскага. 

Такая супярэчлівасць была ўласціва і эстэтычна- 
мастацкім прынцыпам пісьменнікаў гэтай групы. Мастац- 
кія асаблівасці іх польскамоўных твораў часта зусім не 
супадалі з асаблівасцямі беларускамоўных, па той прычы- 
не, што ў беларускай мове яшчэ не склаліся розныя стылі, 
асабліва «высокі» стыль, неабходны для такіх жанраў, як 
гераічная паэма, трагедыя, розныя жанры лірыкі. 


Ізі 





- Нярэдка можна было наглядаць такую з'яву, што 
беларускія і польскія творы аднаго і таго ж пісьменніка 
настолькі адрозніваліся, што здавалася, яны напісаны 
двума рознымі аўтарамі. Польскамоўныя творы былі вы- 
разна арыентаваны на рамантычную плынь у літаратуры 
(і гэта натуральна па той прычыне, што польская літара- 
тура таго часу была пераважна рамантычнай), а беларус- 
камоўныя творы яшчэ знаходзіліся ў моцнай залежнасці 
ад ранейшых, у прыватнасці, асветніцкіх тэндэнцый. 

Асабліва выразна такое наглядаецца ў творчасці Яна 
Чачота. 

Ян ЧАЧОТ (1796- 1847). Нарадзіўся ў в. Малюшычы 
(цяперашні Карэліцкі раён), вучыўся разам з А. Міцкеві- 
чам у Навагрудскай дамініканскай школе, пасля ў Ві- 
ленскім універсітэце. 

Вядома каля сарака вершаў Чачота на беларускай 
мове. Большасць з іх -- гэта маральна-бытавыя павучанні, 
адрасаваныя селяніну, творы выразна асветніцкага ха- 
рактару. 

Нашто нам дым выядае вочкі?.. 
Нашто нам дым марае сарочкі? 
Нашто нас дым, дзеткі мілы, 
Гоніць з дому да магілы? 

Ой, нашто, нашто? 
Чы не ёсць у нас і шкло і гліна? 
Чы не можам вывёсць каміна? 
І ў светлае аконца 
Упуспіць мілае сонца? 

Чы не можам, чы? 

«Нашта нам...» 


Так паэт угаворвае селяніна адмовіцца ад курнай хаты 
і будаваць сваё жыллё па-новаму. У іншых вершах гаво- 
рыцца, як селяніну трэба весці гаспадарку, вучыць дзяцей 
рамяству. Чачот ганьбіць карчму, гарэлку, якія даводзяць 
селяніна да гора і галечы. 

Высокіх філасофскіх, грамадзянскіх ідэй аб ідэалах 
народа, аб яго барацьбе за сваю будучыню, уласцівых 
класічнай паэзіі, у гэтых вершах амаль не сустрэнем, хоць 
Чачот увогуле вельмі спачувальна ставіўся да жыццёвага 
лёсу беларускага сялянства, хацеў дапамагчы яму ў яго 
цяжкім жыцці. 

Польскамоўныя ж балады («Бекеш», «Навагрудскі за- 
мак», «Калдычэўскі шчупак», «Мышанка», «Свіцязь»), што 

напісаны на асновё народных паданняў і легенд, а таксама 
творы-апрацоўкі розных сюжэтаў з гісторыі Вялікага 
княства Літоўскага маюць узнёсла-рамантычны характар, 
адрасуюцца чытачу адукаванаму, дасведчанаму і ў гісто- 
рыі, і ў літаратурнай творчасці. 

Аднак творчасць Чачота для беларускай літаратуры 
мела тое станоўчае значэнне, што яна звяртала ўвагу 
грамадства на жыццё народа, спагадліва характарызавала 
беларускага селяніна. Ян Чачот адзін з першых адзначаў, 
што беларуская мова вельмі мілагучная, мяккая, пявучая. 
З гэтага вынікала, што на ёй можна пісаць не толькі 
грубавата-камічныя, але і лірычныя творы. І ён сам пісаў 
такія вершы: 


Ды і я вам памагу І мне Бог на свеце даў 
Песеньку спяваці, Гора гараваці, 

Ды і я ж між вамі ўзрос Штобы лепш я вас любіў 
Пры бацьку і маці. І ўмеў спагадаці. 


«Да мілых мужычкоў» 


Ян БАРШЧЭЎСКІ (1794(2)-- 1851). Нарадзіўся і жыў на 
Віцебшчыне, вучыўся ў Полацкім езуіцкім калегіуме. Пра- 
цяглы час знаходзіўся ў Пецярбургу, дзе выдаваў часопіс 
«Незабудка» (на польскай мове), надрукаваў (таксама на 
польскай мове) чатырохтомны збор беларускіх казак і ле- 
генд «Шляхціц Завальня, або Беларусь у фантастычных 
апавяданнях». 

Непасрэдна з беларускай літаратурай Я. Баршчэўскі 
звязаны сваімі вершамі на беларускай мове «Дзеванька», 
«Гарэліца» і паэмай «Бунт хлопаў» (іншая назва «Рабункі 
мужыкоў»). Першы з іх, як сцвярджаюць даследчыкі, узнік 
як лірычны водгук на каханне маладога паэта да дзяўчы- 
ны Максімовіч, каханне без узаемнасці і таму з сумнымі 
настроямі, папрокамі-папярэджаннямі: 

Ах, чым жа твая, дзеванька, галоўка занята? 
Ці табе не напрыкрылася чужая хата? 

На каго ж ты павяраеш, 

Сваё сэрца прыкланяеш? 
Не будзе тут пуці. 


Другі верш - гэта хутчэй апрацоўка народнай жар- 
таўлівай песні, прынамсі, у ім вельмі шмат гумарыстыч- 
ных адзнак беларускага бытавога фальклору: 

Ах ты ж, мая гарэліца, мая весялуха, 

Цераз усю мяне ночку мучыла сукруха. 

Ці мне ж было гэта лоўка, што а усю ночку 
Толькі відзеў ува сне парожнюю бочку?.. 


133 





Цікавы па змесце і трэці твор Я. Баршчэўскага - 
«Бунт хлопаў», у якім расказваецца пра сялянскае выступ- 
ленне супраць свайго памешчыка ў 1812 г. у сувязі з па- 
дзеямі напалеонаўскай вайны, калі мужыкі кінуліся раба- 
ваць маёнтак: 

Іншы быдла занімаець, 
Другі адзенне хапаець. 
Іншы толькі есць і п'ець, 
Другі шабляй куры б'ець. 


Паэтычныя спробы Я. Баршчэўскага на беларускай 
мове, несумненна, сведчылі пра вялікія здольнасці маладо- 
га аўтара. Прычым, што вельмі цікава, спробы і ў інтым- 
на-лірычным, і ў дасціпна гумарыстычным жанры, што 
станоўча вылучае гэтыя творы ў параўнанні з даволі 
аднастайнай нотай у беларускіх вершах Я. Чачота. Але 
Баршчэўскі чамусьці не працягнуў намаганняў у гэтым 
кірунку. Відаць, не хапіла ўпэўненасці ў тым, што паэзія 
на беларускай мове мае будучыню. І ён перайшоў амаль 
цалкам на польскую мову. 

Не, Баршчэўскі не адвярнуўся ад беларускай тэматыкі 
ці вобразнасці. Наадварот, яна амаль цалкам займала яго 
ўвагу і ў жанры рамантычнай балады («Зарослае возера», 
«Дзявочая крыніца», «Русалка-зводніца» і інш.), і ў жанры 
празаічнай фантастыкі, доказам чаго сталі чатыры тамы 
«Шляхціца Завальні». 

А мо разгадка якраз і крылася ў тым, што Баршчэўскі 
звярнуўся да прозы, якая ў параўнанні з паэзіяй патрабуе 
больш распрацаванай мовы, стылістыкі. 

Характэрна, што празаічныя творы на беларускай мове 
ў новай літаратуры ўзнікаюць значна пазней за той час, 
у які выступіў Я. Баршчэўскі. Простай перадачай гутарко- 
вай мовай таго зместу, які заключаны ў апавяданнях 
«Шляхціца Завальні», відавочна, абысціся нельга было. 
Гэтыя творы значна болей складаныя і па сваёй паэтыцы, 
яны выразна арыентаваны на рамантычную літаратурную 
фантастыку. Невыпадкова сучаснікі параўноўвалі фантас- 
тычныя апавяданні Я. Баршчэўскага з творамі знакамітага 
нямецкага рамантыка Э. Гофмана, што жыў і пісаў трохі 
раней за Баршчэўскага, хоць сваімі вобразамі і сюжэтнымі 
матывамі апавяданні Баршчэўскага, несумненна, былі цес- 
на звязаны з беларускай казкай. 

Адзін з сучаснікаў Баршчэўскага вельмі добра аха- 
рактарызаваў яго пісьменніцкую манеру: «Дзівосны ў яго 
інстынкт у апрацоўцы паданняў: не дадае амаль нічога 

свайго, а між тым усё становіцца яго ўласным. Голы запіс 
казкі не меў бы асаблівай каштоўнасці, але ён спалучае 
гэту казку з іншымі паданнямі, дасканала драматызуе -- 
і раптам вырастае цэласны твор, поўны простанароднай 
праўды і самага сапраўднага жыцця». 

Адзнакі літаратурнасці ў зборніку «Шляхціц Завальня» 
можна, аднак, бачыць не толькі ў пераказе народных 
сюжэтаў, але і ў аўтарскіх нататках, што маюць аўтабія- 
графічны характар, у пачатку зборніка («Колькі слоў ад 
аўтара», «Нарыс паўночнай Беларусі», «Шляхціц Заваль- 
ня»), у апавяданнях Завальні, якія звязваюць народныя 
сюжэты ў адно цэлае, нібыта ў шырокавядомым зборы 
казак «Тысяча і адна ноч». 

Апавяданні са зборніка звычайна маюць складаную 
фабулу, закранаюць самыя розныя бакі жыцця беларусаў 
і асабліва тыя, што характарызуюцца вострымі сутыкнен- 
нямі розных поглядаў на жыццё, маральных якасцёй 
і скільнасцей чалавечых. Праз усе гэтыя апавяданні пра- 
ходзіць ідэя барацьбы паміж дабром і злом, кантрастнае 
супастаўленне герояў, якія служаць дабру, і іх антыподаў, 
што звычайна ўвасабляюцца ў вобразах несумленных, 
злых, кцівых людзей, розных чарнакніжнікаў, чараўні- 
коў, злых духаў, якім прыслужваюць страшныя пачвары, 
звяры і птушкі. Першыя -- гэта справядлівыя, сумленныя 
людзі, якія знаходзяць маральную апору ў тым, што 
аддана служаць Богу, кіруюцца боскімі запаведзямі. Дру- 
гія -- гэта служкі д'ябла, нячыстай сілы. 

Вельмі характэрным з'яўляецца першае апавяданне 
«Пра чарнакніжніка і пра цмока, што вылупіўся з яйка, 
знесенага пеўнем». Вось як характарызуе аўтар галоўных 
дзеючых асоб апавядання: «Злы гэта быў пан, страшна 
ўспомніць тое, што ён рабіў: хлопцаў і дзяўчат жаніў 
і замуж выдаваў, не хочучы і ведаць ні пра іхнія схільна- 
сці, ні пра іх будучае шчасце: ні просьбы, ні слёзы не маглі 
яго ўлагодзіць; вяршыў сваю волю, здзекуючыся з людзей 
без усякай літасці, конь і сабака былі яму даражэйшыя, 
чым хрысціянская душа». 

І вось процілегласць злому пану: «...быў у нас сусед 
Гарасім. Чалавек ён быў старанны, усяго яму хапала, 
служыў добра пану, спраўна плаціў падаткі. Меў ён адзі- 
ную дачку, Агапку. Пекная была дзяўчына: здаровая, 
румяная, як спелая ягада. Даўней, як прыбярэцца і прый- 
дзе на кірмаш з жычкаю ў касе, у чырвонай шнуроўцы -- 
свеціцца, як цвет макавы, усе не могуць на яе нагля- 
дзецца...» 

Як і можна было чакаць, у такой расстаноўцы сіл 
перамагае зло. Пан сваёй воляй прымушае Агапку ісці 
замуж за Карпа, лянівага і нядбайнага лайдака, які нажыў 
багацце дзякуючы дапамозе чараўніка Парамона, прадаў- 
шы сваю душу д'яблу. Гэтае багацце не прынесла шчасця 
Агапцы. Зазнаўшы ў жыцці шмат душэўных пакут, яна 
так і не спазнала шчасця, «згасла, як свечка». 

Не менш драматычныя па характару сюжэта і паказа- 
ных жыццёвых з'яў многія іншыя апавяданні са зборніка 
«Шляхціц Завальня» («Зухаватыя ўчынкі», «Вужыная ка- 
рона», «Ваўкалак»), дзе паказана, як пакутуюць людзі. 

Галоўнай прычынай няшчасцяў гэтых людзей высту- 
паюць звычайна іх сувязі з нячыстай сілай. Пакутуе праз 
усё сваё жыццё бедны Марка, ператвораны сваім несум- 
ленным сапернікам з дапамогай нячыстай сілы ў ваўкала- 
ка («Ваўкалак»); праследуе нячыстая сіла і небараку 
Сямёна, які быў выдатным паляўнічым, але аднойчы 
ў цяжкай для сябе сітуацыі паддаўся нячысціку («Вужыная 
карона») і г. д. Нягледзячы на багатую фантазію аўтара, 
які ўмее зрабіць кожны сюжэт займальным для чытача, 
гэтыя апавяданні ўсё ж пакідаюць часам уражанне адна- 
стайнасці сваіх задум і ў тых высновах, што вынікаюць 
з сюжэта. 

Аднак у зборніку ёсць і такія творы, дзе Я. Баршчэўскі 
ўзнімаецца да глыбокіх абагульненняў адносна рэальнай 
сацыяльнай неўладкаванасці жыцця. Прыкладам можа 
быць апавяданне «Бура», у якім расказваецца, як адзін 
пан, уздумаўшы яшчэ больш разбагацець, пабудаваў су- 
конную фабрыку: «заклаў у банку большую частку маёнт- 
ка, накупіў машын». Але з гэтай задумы нічога добрага не 
атрымалася. Сяляне былі даведзены «да жахлівай нэн- 
дзы», «кінулі свае хаты і пайшлі блукаць па свеце», і толь- 
кі пасля гэтага пан зразумеў сваю памылку. 

У ліку глыбокіх па ідэі твораў -- апавяданне «Плачка», 
у якім расказваецца пра здань «кабеты ў жалобнай воп- 
ратцы і са смутным тварам», якая загадкава паяўляецца 
ў розных мясцінах і кожны раз плача. Рознае гаварылі 
людзі пра гэту жанчыну-здань, а найчасцей думалі, што 
там, дзё яна стаіць і плача, закапаныя, схаваныя скарбы. 
Але, шукаючы скарбы, людзі звычайна натыкаліся на 
чалавечыя косці і шкілеты, часам разам з воінскімі даспе- 
хамі ці з кайданамі на нагах. А аднойчы перад імі з гэтых 
раскопак паўстаў «Волат у жалезным панцыры, трымаючы 
вогненны меч у іх над галовамі», і сказаў: 

«-- Нікчэмныя людзі! Золату і срэбру прадалі вы свае 
душы. Думаючы адно пра багацце, вы зняважылі прах 
Героя, які слаўна скончыў тут сваё жыццё. Прыйдзе час 
падняцца з магіл мёртвым, і вы будзеце зганьбаваныя 
перад усім светам!» 

З усяго расказанага, асабліва з маналога Героя, ві- 
дочна вынікае (гэта пацвярджаюць і выказванні Завальні), 
што пісьменніка хвалюе гістарычны лёс роднага краю, яго 
паднявольнае становішча і забытая слава мінулых вякоў. 
Плачка -- гэта сімвал Радзімы, якая аплаквае сваіх леп- 
шых сыноў, што загінулі ў пакутах і жорсткім змаганні 
з ворагамі. 

Так у творах Баршчэўскага даўніна сутыкаецца з су- 
часнасцю, народная фантастыка -- з рэальнымі прычынамі 
людскіх пакут і нядолі. 

«Шляхціц Завальня» -- з'ява вельмі цікавая ў беларус- 
кай літаратуры сярэдзіны ХІХ ст. Не толькі сваімі сувязя- 
мі з вуснай народнай творчасцю, з жыццём народа, але 
і з заканамернасцямі станаўлення новай літаратуры на 
рамантычнай аснове. 

Уладзіслаў СЫРАКОМЛЯ ( 1823-- 1862). Сапраўднае яго 
прозвішча Людвік Кандратовіч, паходзіў з дробнай шлях- 
ты, нарадзіўся ў фальварку Смольгаў (Любанскі ра- 
ён), вучыўся ў Нясвіжы і Навагрудку. Увайшоў у гісторыю 
польскай літаратуры як відны пісьменнік-дэмакрат, аўтар 
шматлікіх паэтычных, навуковых і публіцыстычных тво- 
раў. Цесна звязаны з народным беларускім асяроддзем, 
Сыракомля вельмі зацікаўлена ставіўся да праблем бела- 
рускай культуры, літаратуры і мовы. Сам пісаў на бела- 
рускай мове. 

Да нас дайшлі два яго беларускія вершы: «Добрыя 
весці» і «Ужо птушкі пяюць усюды...». Першы з'яўляецца 
водгукам на рэвалюцыйныя падзеі 1848 г. у Заходняй 
Еўропе, калі ў шэрагу краін адбываліся народныя выступ- 
ленні супраць сацыяльнага прыгнёту, якія мелі вынікам 
адмену прыгоннага права (Галіцыя): 

Здаровыя ж будзьце, эй, добрыя весці! 
Там, на Заходзе, праліваюць кроў, 
Б'юцца для славы, свабоды і чэсці , 

І робяць вольных людзей з мужыкоў. 


Верш дыхае вольналюбівым пафасам, скіраваным су- 
праць усіх і ўсякіх праяў несправядлівасці, знявагі чалаве- 
ка, адкрыта сведчыць пра настроі простага люду і ў сваёй 
краіне: 

Гудзяць вясёла і песні і танцы 

У добрым жніве на шчаслівы год. 
Годзе ж вам, годзе, царыкі-паганцы, 
Таптаць з балотам хрышчоны народ! 


У такім жа змацыянальным ключы пададзены пачатак 
і другога верша «Ужо птушкі пяюць усюды...», але надзея 
тут раптам змяняецца сумненнем і горкай іроніяй. Сэнс 
верша стане больш зразумелым, калі ўлічыць, што ён быў 
напісаны ў год сялянскай рэформы 1861 г., якая несла 
народу і надзеі, і глыбокія расчараванні. 
Што тычыцца польскамоўных паэтычных твораў 
У. Сыракомлі, яны ў пераважнай большасці таксама 
звязаны з жыццём беларускага краю. «Лірнікам вясковым» 
называлі Сыракомлю сучаснікі. І ён сапраўды такім быў, 
як, можа, ніхто іншы, у тыя часы глыбока адчуваў нягоды 
сялянскага жыцця. І адзін з праграмных яго вершаў так 
і называўся -- «Лірнік вясковы»: 
Ліра мая ты спеўная з чараўнічага дрэва! 
Пояць слязамі людзі 
Пёсні мае, і ў часіну, калі навек я спачыну, 
Ты маім помнікам будзеш. 


На беларускія тэмы напісаны творы Сыракомлі, узятыя 
з сучаснага паэту жыцця («На Палессі», «Доля», «Прысвя- 
чэнне ліцвінам народных гутарак», «Ратай да жаўранка», 
«П'яны бядак» і інш.), а таксама--з народных казак, 
паданняў, павер'яў («Улас», «Хадыка», «Пра зачараваны 
скарб» і інш.), песень («Колас», «Жніўная», «Груган», 
«Песня сялянкі-ліцвінкі» і інш.). 

У ліку самых характэрных і значных з гэтых твораў -- 
паэма, ці вершаваная аповесць (а ў Сыракомлі твор мае 
падзагаловак «Гутарка з палескай мінуўшчыны»), -- «Ха- 
дыка». Пачынаючы з прозвішча героя, пастаўленага ў за- 
галовак, і канчаючы шматлікімі канкрэтнымі карцінамі, 
дэталямі, штрыхамі ў апісанні яго паводзін, думак і пера- 
жыванняў, твор мае выразна беларускія (палескія, па 
вызначэнню аўтара) вытокі, крыніцы паходжання, даволі 
рэалістычна ўзнаўляе сюжэт быліцы, што затрымалася 
ў памяці людзей пра не зусім звычайнае здарэнне і яго 
наступствы дзесьці ў ваколіцах Слуцка. Пра гэты твор 
можна з дастатковай абгрунтаванасцю гаварыць і як пра 
твор рамантычны, бо сюжэт яго не зусім звычайны для 
рэалістычных твораў. Ён нагадвае чымсьці сюжэты ра- 
мантычных «разбойніцкіх» паэм, ды і перажыванні героя 
маюць у сабе элементы павышанай экспрэсіі, дзеянне 

ж адбываецца на фоне дзікай прыроды, У цёмнай непра- 
ходнай пушчы, у ізаляванасці ад людзей і г. Д. 

А пачатак паэмы (ён жа і яе развязка) і зусім з ра- 
мантычнымі адзнакамі. У будынку суда ў Слуцку сабралі- 
ся людзі. 

..І вось праз куламесу, 

Праз гурт людзей, не слухаючы варты, 
Абдзёрты старац ціснецца упарта, 

З дубовым кіем, як разбойнік з лесу. 
Страх паглядзець, іскрацца дзіка вочы, 
Хаваюць бровы зірк яго трывожны, 
Павісла белае валоссе клоччам, 
Касцісты твар, пагорбленыя плечы. 
Ступіў за краты, як сляпы, старэча, 
Задыхаўся, і ўпаў, і гаварыць не можа... 


Трыццаць гадоў назад, калі старац -- той жа Хадыка, 
быў яшчэ малады, служыў у лясніцтве («асочваў звяроў» 
і «вадзіў паноў на аблаву»), аднойчы перад прыездам 
князя Сапегі моцна падгуляў у карчме і ўшчэнт сапсаваў 
паляванне вяльможнага госця. За гэта быў моцна збіты 
бізуном панам лоўчым. У запале помсты Хадыка забіў 
сякерай лоўчага і ўцёк у пушчу. Трыццаць гадоў у адзіно- 
цё, нароўні са звярамі ў цёмнай і халоднай пушчы -- 
такой была расплата за ўчынак. Але гэта толькі адзін бок 
характарыстыкі героя, што падаецца праз шматлікія апі- 
санні яго душэўных і фізічных пакут. Другі ж бок, які ўжо 
прама стасуецца да этнічнай характарыстыкі Хадыкі як 
тыповага працоўнага беларуса,- гэта яго незвычайная 
працавітасць і трываласць. Застаўшыся сам-насам у пу- 
шчы з адной сякерай у руках, Хадыка выжыў, дзякуючы 
сваёй выключнай сялянскай працавітасці і гаспадарліва- 
сці. Ён пакінуў пасля сябе цэлую пчаліную пасеку: «тры 
капы борцяў» (сто восемдзесят вулляў) -- такі быў вынік 
яго шматгадовай працы. Штосьці накшталт вынікаў гаспа- 
дарання Рабінзона Круза ў аднайменным рамане Д. Дэфае. 

Калі надышла старасць і няздольнасць далей несці 
крыж свайго лёсу, Хадыка ідзе да людзей, раскайваецца 
перад імі і тут жа памірае. 

Такі змест, сюжэт і галоўны персанаж гэтага твора, 
тыповага для Сыракомлі ў многіх адносінах і найперш 
у плане яго праблематыкі і творчага метаду, што яшчэ 
шмат чым быў звязаны з рамантычнымі асаблівасцямі 
сучаснай яму польскай літаратуры, але ўжо з яўнымі 
адзнакамі рэалізму (гэтак жа як і ў «Пане Тадэвушы» 
А. Міцкевіча). 

Вінцэсь КАРАТЫНСКІ (1831- 1891). Нарадзіўся ў 
в. Селішча (Карэліцкі раён) у сям'і беднага селяніна па 
прозвішчу Каратай. Спачатку, атрымаўшы пачатковую 
адукацыю, працаваў хатнім настаўнікам. Потым -- бліжэй- 
шы паплечнік і сябра Сыракомлі, ягоны сакратар, нейкі 
час -- супрацоўнік віленскіх выданняў. Пасля пераезду 
ў Варшаву (1866) - супрацоўнік варшаўскіх выданняў. 
Выступаў як паэт і публіцыст. Пісаў і друкаваўся ў пера- 
важнасці на польскай мове. На польскай мове ў Вільні 
выйшлі зборнік вершаў «Чым хата багата, тым рада» 
(1857), паэма «Таміла» (1858), вершаваны памфлет «Вы- 
піў Куба да Якуба» (1859). 

З беларускіх твораў дайшлі да нас вершы В. Кара- 
тынскага «Уставайма, братцы, да дзела, да дзела!», «Туга 
на чужой старане» ды верш-запіс у альбом А. Вярыгу- 
Дарэўскаму. Яму ж прыпісваюць таксама аўтарства двух 
вершаваных публіцыстычных твораў «Гутарка старога 
дзеда» і «Гутарка двух суседаў». 

Першы з вершаў «Уставайма, братцы...» напісаны з на- 
годы прыезду ў Вільню новага імператара Аляксандра ІІ 
і мае прывітальны змест. Натуральна, што ў творы такога 
кшталту нельга было паэту выказаць усё, што ён думае 
пра жыццё свайго народа. І ўсё ж многае было сказана -- 
і пра тое, як цяжка жывецца беларускаму народу на 
неўрадлівай зямліцы, і пра «цёмную святліцу», і асабліва 
пра надзеі народа на тое, што ўзыдзе сонейка і разгоніць 
туман. 

Лепшым з беларускіх вершаў, несумненна, з'яўляецца 
«Туга на чужой старане», лірычная элегія, якая ў свой час 
была нават пакладзена на музыку. Верш напоўнены 
шчымлівымі перажываннямі чалавека, якога лёс адарваў 
ад Радзімы, закінуў у чужую старану. Яму ўспамінаюцца 
самыя розныя драбніцы жыцця на Радзіме як нешта 
бясконца мілае і дарогое: 

Там палосы, сенажаці, 
Красны, як нідзе, 

Стануць птушкі прыпяваці - 
Ў сэрцы аж гудзе. 


Там дзяўчаткі на вячорках 
Словейкам радным 
Кажуць казкі, прыгаворкі -- 
Душа ліпне к ім. 
- Верш гэты, напісаны яшчэ да ад'езду паэта ў Варшаву, 
відавочна не звязаны са зменамі ва ўласным жыцці. Ён 

выснаваны паэтычнай фантазіяй аўтара і мае дачыненне 


да кожнага, каму давялося перажываць разлуку з Радзі- 


май (такіх сярод сяброў Каратынскага пасля паўстання 
1863- 1864 гг. было шмат). Але ў ім гучыць сапраўднае 
пачуццё. Гэта ці не першы прыклад элегічнай лірыкі 
ў беларускай паэзіі. 

Польскамоўная творчасць В. Каратынскага таксама 
ў пераважнасці звязана з жыццём беларускага народа. 
І невялікія вершаваныя творы, і большыя, асабліва паэма 
«Таміла»,-- гэта ўсё, як і ў Сыракомлі, было народжана 
роздумамі паэта аб народным жыцці-быцці, клопатам пра 
тое, каб і само існаванне народа, і яго цікавыя адзнакі 
духоўнай культуры, песні, казкі, паданні знайшлі адлюст- 
раванне ў слове, не зніклі бясследна для нашчадкаў. 

Але ў адрозненне ад Я. Чачота, Я. Баршчэўскага, 
А. Рыпінскага В. Каратынскі ўжо прыкметна адыходзіць 
ад той фальклорна-рамантычнай, этнаграфічнай манеры 
ў паказе народнага жыцця, якая была ўласціва папярэдні- 
кам. Ён яўна прымыкае ў гэтым да У. Сыракомлі. І ў яго 
творах, напісаных на польскай мове, можна бачыць вельмі 
прыкметны рух да рэалізму. Асабліва выразна гэта відаць 
у паэме «Таміла», якой паэт прадпаслаў глыбокія па 
тэарэтычным змесце каментарыі з абгрунтаваннем прабле- 
мы тэндэнцыйнасці, г. зн. ідэйнасці ў мастацкай літара- 
туры. 

Пра што гэтая паэма? Калі гаварыць коратка, як гэта 
робіць і сам паэт, гэта «абразок з народнага жыцця» (такі 
падзагаловак мае паэма). Героем твора з'яўляецца стары 
селянін Таміла. Калісьці першы гаспадар у ваколіцы, меў 
двух сыноў. Але вось пад старасць жыццё крута павярну- 
лася іншым бокам. Адзін сын памёр, другога забралі 
ў войска. Таміла збяднеў, згалеў. «З унукамі беднасць 
прыйшла на астатак, расселася ў хаце і з'ела ўсё скора». 
А тут прыходзяць з панскага двара і загадваюць плаціць 
падаткі, а таксама доўг за насенне. А плаціць няма чым: 
«гумно як падмецена, пуста ў каморы, і хлеба апошні ўжо 
бохан пачаты». Нічога не застаецца, як прадаць апошнюю 
сваю надзею -- пярэстага коніка. Скончылася ўсё вельмі 
драматычна і трагічна: 

Не мог дзед сплаціць ані раты пабору, 
І, гнаны на досвітку ўласнай галечай, 
Паехаў з канём на кірмаш ён у горад. 
Купілі каня цыганы аж пад вёчар, 
Пасля абакралі. 

Дома дзеда чакаюць галодныя ўнукі, а дзеда няма, 
і ніхто не ведае, дзе ён. Мо ўжо і няма жывога, на што 
намякае «гавэнда людская» ў канцы твора («ведзьмы 
схапілі дзядулю старога, трымаюць яго ў крышталёвым 
палацы» -- г. зн. што дзед утапіўся з гора). 

Такі сюжэт паэмы. Але не толькі праз сюжэт раскры- 
ваецца трагізм твора. Самае, бадай, драматычнае -- гэта 
тыя вельмі ўражлівыя замалёўкі жыцця і побыту, роздумаў 
героя, кантрастныя паралелі-супастаўленні трагедыі ста- 
рога Тамілы і яго ўнукаў з карцінай вяселля, якое рых- 
туецца і адбываецца ў гэты ж час у вёсцы, выразны вобраз 
старасты Кандрата Лусты, які так бяздушна загадвае 
Тамілу расплаціцца за даўгі, і г. д. Паэма літаральна 
перапоўнена такімі апісаннямі, зробленымі з выдатным 
веданнем вясковага жыцця. А яшчэ -- з відавочнай арыен- 
тацыяй на тое, каб як мага даходлівей данесці да чытача 
гэты змест. А для гэтага трэба не проста аб'ектыўна, 
праўдзіва замаляваць вясковую рэчаіснасць, але яшчэ 
і «прапусціць» яе праз аўтарскае разуменне жыцця, якое 
выяўляецца не без пэўнай тэндэнцыі. 

«Што такое тэндэнцыя? -- ставіць пытанне паэт у сва- 
іх каментарыях.-- Увогуле гэта імкненне да праўды, у тым 
ці іншым кірунку, гэта цэнтр, асноўная думка, душа твора. 
Як цела без душы толькі груда зямлі, так і мастацкі твор 
без тэндэнцыі, без асноўнай мэтанакіраванай думкі, усяго 
мёртвы злепак, фарфоравая статуэтка з ярка намаляваны- 
мі шчокамі». 

Уласна тое, што В. Каратынскі называе тэндэнцыяй,-- 
мы сёння называем ідэяй твора. І гэтай ідэяй у паэме 
«Таміла» і ў многіх іншых творах В. Каратынскага трэба 
лічыць глыбокае спачуванне народу, намаганне прабудзіць 
свядомасць грамадства, абудзіць сумленне тых, ад каго 
залежыць паляпшэнне сацыяльнага становішча працоўна- 
га чалавека. 





І. Якімі асаблівасцямі характарызуецца беларуская літаратура сярэ- 
дзіны ХІХ ст. (30--50-х гт.)? 

2. Што вы ведаеце пра Паўлюка Багрыма? Якія асаблівасці верша 
«Зайграй, зайграй..» сведчаць пра яго цёсныя сувязі з фальклорам? 

3. Назавіце вядомых вам беларуска-польскіх пісьменнікаў сярэдзіны 
ХІХ ст. Якімі поглядамі кіраваліся яны ў сваёй літаратурнай дзейнасці? 
Што іх звязвае з асветніцкай літаратурай, што з рамантычнай? У якіх 
творах -- польскіх ці беларускіх -- гэта выяўляецца найвыразней? 

4. Што вы ведаеце пра Яна Чачота і яго літаратурную дзейнасць? 
Якія з'явы народнага жыцця найбольш прыцягнулі яго ўвагу? Прывядзіце 
прыклады. 

5. Дайце агульную характарыстыку літаратурнай дзейнасці Яна 
Баршчэўскага. 

б. Ахарактарызуйце (на ваш выбар) некалькі апавяданняў Я. Бар- 
шчэўскага з кнігі «Шляхціц Завальня». 

7. Што вы ведаеце пра літаратурную творчасць Уладзіслава Сыра- 
комлі як польска-беларускага паэта? Назавіце яго беларускія творы. 

8. Ахарактарызуйце паэму У. Сыракомлі «Хадыка». Што ў гэтым 
творы звязана з рамантычнымі прынцыпамі літаратурнай творчасці, 
што -- з рэалістычнымі? 

9. Дайце агульную характарыстыку творчасці Вінцэнта Каратын- 
скага. 

10. Ахарактарызуйце паэму В. Каратынскага «Таміла». Якія асаблі- 
васці твора сведчаць пра рэалістычныя прынцыпы паэта ў паказе на- 
роднага жыцця? 

«ТАРАС НА ПАРНАСЕ» 


Знаходзячыся пад моцным уплывам працэсаў, што 
развіваліся ў польскай, рускай, украінскай літаратурах, 
беларуская літаратура адчувала на сабе тыя тэндэнцыі, 
якія былі характэрнымі для гэтых літаратур. Найважней- 
шай з іх была ідэя народнасці. Народнасць, пісаў тады 
Бялінскі, «стала альфай і амегай эстэтыкі нашага часу... 
першай вартасцю літаратуры». 

Вастрыня праблемы асабліва адчувалася ў літаратурах, 
якія станавіліся ўжо на рэалістычны шлях развіцця. Ад 
рамантычнага захаплення народнымі паданнямі, фаль- 
клорна-этнаграфічнымі адзнакамі мясцовага побыту літа- 
ратура павярнула свой погляд на рэальнае жыццё проста- 








га народа. Прагрэсіўныя пісьменнікі разглядалі народ- 
насць як праўдзівае адлюстраванне ў літаратуры настрояў 
імкненняў простага народа, сялянства, выступалі за тое, 
каб літаратура кіравалася народнымі ідэаламі, крытыкава- 
ла заганы прыгоннага ладу, падтрымлівала народ у ба- 
рацьсе супраць сацыяльнай несправядлівасці. 

Але было і іншае разуменне і тлумачэнне народнасці, 
якое зыходзіла ад пісьменнікаў, што арыентаваліся на 
кансерватыўныя ўстоі царскага самаўладдзя, і вызначала- 
ся формулай «православие, самодержавие и народность». 
Сутнасць яго заключалася ў намаганні прыстасаваць літа- 
ратуру да праслаўлення царызму, апраўдання прыгон- 
ніцтва. Такія погляды атрымалі ў тыя часы назву «афіцый- 
най народнасці». Прыхільнікамі і прапагандыстамі «афіцый- 
най народнасці» былі выдаўцы газеты «Северная пчела» 
Ф. Булгарын і М. Грэч. У сваіх творах яны адлюстроўвалі 
жыццё «вышэйшых» саслоўяў, абаранялі іх інтарэсы, але 
пад уплывам руху за народнасць старанна маскіравалі 
сваю сапраўдную сутнасць. Сваіх герояў-памешчыкаў яны 
выдавалі за лепшых прадстаўнікоў народа, носьбітаў на- 
родных традыцый, звычаяў, нярэдка і выводзілі іх у абліч- 
чы простых людзей, апраналі ў сялянскія світкі. Калі 
ж паказвалі сялян, то надзялялі іх такімі рысамі, як 
злданасць сваім панам, рахманая пакорлівасць, задаволе- 
насць убогім жыццём. Іншымі словамі, для рэакцыянераў 
гульня ў народнасць была шырмай, маскіроўкай іх сапраўд- 
ных мэт і намераў, чужых і варожых простаму люду. 
Нездарма В. Бялінскі называў такую народнасць фальшы- 
вай, маскараднай. 

Прагрэсіўныя пісьменнікі вялі рашучую барацьбу су- 
праць такой літаратуры. 

Развіваючыся на народнай аснове, беларуская літара- 
тура таксама не магла заставацца ўбаку ад той барацьбы, 
што вялася ў суседніх літаратурах. Якім шляхам пойдзе 
яна, на якія мастацкія ўзоры будзе арыентавацца -- такія 
пытанні вельмі хвалявалі ўсіх, хто пісаў на беларускай 
мове. Пра гэта сведчыць паэма «Тарас на Парнасе» -- 
адзін з самых выдатных твораў беларускай паэзіі ХІХ ст. 
Калі напісана паэма, доўгі час застава- 
лася невядомым. Устанавіць гэта было 
нялёгка з тае прычыны, што зусім адсутні- 
чалі дакументальныя звесткі аб аўтару, якія-небудзь ін- 
шыя сведчанні аб акалічнасцях яе ўзнікнення. Паэма на 
працягу дзесяцігоддзяў бытавала і распаўсюджвалася вус- 


Час напісання 
і аўтарства 

на. Яе тэкст падвяргаўся зменам і скажэнням. Кожны 
з расказчыкаў ці перапісчыкаў мог унесці нешта ад сябе, 
замяніць слова ці выраз. Толькі ў 1889 г. паэма была 
надрукавана ў газеце «Минский листок». 

Аднак шляхам аналізу даследчыкі прыйшлі да высно- 
вы, што паэма з'явілася ў сярэдзіне ХІХ ст., прынамсі, не 
раней 1852 г., калі ўпамянёныя ў ёй рускія пісьменнікі 
Пушкін, Лермантаў, Гогаль, Жукоўскі ўжо не жылі. Рас- 
казваючы пра ўзыходжанне гэтых пісьменнікаў на Пар- 
нас!, аўтар зазначае: «Дарога гэта з таго света ідзе пра- 
мою на Парнас». Жукоўскі і Гогаль памерлі ў 1852 г. 

Такое меркаванне пацвярджаецца таксама знойдзенымі 
ў апошні час матэрыяламі, якія кідаюць святло і на пы- 
танне аб аўтарстве паэмы. 

Маюцца на ўвазе апублікаваныя матэрыялы беларуска- 
га паэта і фалькларыста Аляксандра Рыпінскага, дзе 
сведчыцца, што паэму «Тарас на Парнасе» напісаў 
у 1855 г. ураджэнец Віцебшчыны Канстанцін Вераніцын 
(нарадзіўся ў 1834 г., памёр у пачатку ХХ ст.), і прыво- 
дзіцца тэкст другой паэмы «Два д'яблы» (1860), напіса- 
най таксама па-беларуску. Сведчанне заслугоўвае даверу, 
асабліва калі параўнаць тэксты абедзвюх паэм, моўна- 
вобразныя асаблівасці якіх выяўляюць прыкметнае пада- 
бенства, такая версія патрабуе далейшага абгрунтавання. 

Пра аўтара пазмы можна сказаць несумненна адно -- 

гэта чалавек таленавіты, які добра ведаў літаратуру, 
сачыў за той барацьбой, што ішла паміж прагрэсіўнымі 
і рэакцыйнымі пісьменнікамі, і ў гэтай барацьбе выступаў 
на баку першых. 
Галоўны пафас паэмы якраз і заключаец- 
ца ў сцвярджэнні перадавых поглядаў на 
літаратуру, высмейванні псеўданароднасці і абароне са- 
праўднай народнасці, як яе разумелі прагрэсіўныя пісь- 
меннікі. 

Адначасова паэма сцвярджала права беларускага наро- 
да мець сваю літаратуру на роднай мове. Сваімі вобразамі 
і карцінамі яна даводзіла, што свет народнага жыцця 
вельмі цікавы, варты самай пільнай увагі пісьменнікаў, 

«Тарас на Парнасе» - твор парадыйна-сатырычны. 
Некаторымі асаблівасцямі ён збліжаецца з «Энеідай навы- 


Ідэя твора 


І Парнас - гара ў Грэцыі, дзе, паводле старажытнагрэчаскіх міфаў, 
жылі бог мастацтва Апалон і музы, якія ўвенчвалі лаўрамі паэтаў і іншых 
выдатных дзеячаў культуры за іх заслугі. 


145 





варат», у прыватнасці ў тых карцінах, дзе ў камічным 
плане малююцца старажытнагрэчаскія і рымскія багі. Та- 
кое падабенства сведчыць пра тое, што аўтар «Тараса...» 
добра ведаў папулярную ў яго час «Энеіду навыварат», 
працягваў яе традыцыі. Але парадыйнасць «Тараса на 
Парнасе» ў параўнанні з «Энеідай» мае іншы сэнс. Аў- 
тарская сатыра ў творы скіравана не на дваранскі класі- 
цызм, які ўжо адышоў у гісторыю, а на тыя з'явы, што 
перашкаджалі развіццю прагрэсіўнай літаратуры ў час 
напісання паэмы. 
На першы погляд «Тарас на Парнасе» - 
вясёлае, жартоўнае апавяданне пра лесні- 
ка, з якім аднойчы здарылася незвычайная прыгода. Доўгі 
час паэма і ўспрымалася так, як дасціпны літаратурны 
жарт. У сапраўднасці ж -- гэта твор, які ставіць важныя 
ідэйна-эстэтычныя праблемы. Вобразы паэмы выяўляюць 
роздум аўтара аб літаратуры і яе адносінах да жыцця. 
Кожная карціна твора тоіць у сабе глыбокі сэнс. 
Дзеянне паэмы цесна звязана з галоўным героем -- 
палясоўшчыкам Тарасам, што ўпачатку характарызуецца 
як трохі наіўны, пакорлівы і «рахманы» чалавек, ткі 
добрасумленна нёс службу панскага лесніка: 


Сюжэт паэмы 


Затое ў ласцы быў у пана, 
Яго пан дужа шанаваў. 


І вось гэтага чалавека аднойчы, калі ён «чуць золак» 
выйшаў на абход, «бяда ў бары... спаткала...». 

А здарылася тое, што Тарас, стомлены сваёй нялёгкай 
працай, прысеў на пянёк, відаць, задрамаў, і ў сне з ім 
адбыліся дзіўныя прыгоды. Спачатку -- сустрэча з мядзве- 
дзем. Уцякаючы ад мядзведзя пасля няўдалай спробы 
застрэліць яго, Тарас кулём паляцеў у нейкую прорву. 
Апынуўся ж «на тым свеце», у вельмі прыгожай ваколіцы, 
каля дарогі, што вяла на гару Парнас. Цікаўны і дапытлі- 
вы па натуры, Тарас вырашыў паглядзець, «што за шай- 
тан Парнас такі?». Убачыў ён шмат цікавага. Былі там 
вядомыя пісьменнікі: «Сам Пушкін, Лермантаў, Жукоўскі 
і Гогаль шпарка каля нас прайшлі, як павы, на Парнас». 
Былі і іншыя літаратары, а сярод іх Булгарын і Грэч, што 
таксама хацелі прабіцца на Парнас і лезлі туды, груба 
расштурхоўваючы, адпіхваючы іншых, лаючыся і пагра- 
жаючы ўсім. 

Падняўшыся на гару, Тарас трапляе ў «панскі двор», 
дзе жывуць багі..Яны, на здзіўленне Тараса, жывуць, як 

звычайныя сяляне, і паводзяць сябе па-сялянску. Багі 
«хазяйства водзяць», «багіні ж у начоўках мыюць багам 
кашулі і парткі». Бачачы, як багі весяляцца, не ўцярпеў 
і Тарас, «скакаць на хату паляцеў». Нагледзеўшыся на ўсё 
гэта і добра паеўшы на Парнасе ў багоў, Тарас з дапамо- 
гай зефіраў вяртаецца ў свой лес. 
Які сэнс мае тое, што адбылося з Тарасам, 
санае што ён пабачыў на гары Парнас? 
і арна Па ўсім відаць, вобразы і карціны паэ- 
мы «Тарас на Парнасе» маюць не толькі 
прамы, але і пераносны, іншасказальны сэнс. У адным 
выпадку аўтар паказвае з'явы рэальнага жыцця (служба 
Тараса лесніком). Часцей жа -- такія, што можна ўявіць 
сабе толькі з дапамогай фантазіі (прыгоды Тараса «на тым 
свеце», сустрэча з багамі). Праз усе гэтыя вобразы і карці- 
ны аўтар выяўляе свае адносіны да літаратуры, да гра- 
мадскага жыцця. 

Так, з аднаго боку, ён з непрыхаваным захапленнем, 
з сімпатыяй гаворыць пра Пушкіна, Гогаля, Лермантава, 
Ж укоўскага. З другога -- з пагардай і нянавісцю вуснамі 
Тараса характарызуе тых, хто прыслужваў самадзяржаўю, 
напрыклад Булгарына: 

Гляджу сабе -- аж гэта сівы, 
Кароткі, тоўсты, як кабан, 
Плюгавы, дужа некрасівы, 
Крычыць, як ашалелы, пан. 

Аўтар, аднак, не абмежаваўся толькі такім адкрытым 
выяўленнем сваіх адносін да літаратуры. Ён крытыкуе 
кансерватыўных літаратараў, высмейвае іх эстэтыку і ідэі. 
Праз вобразы багоў, якія толькі сваім знешнім выглядам 
нагадваюць сялян, аўтар выкрывае лжывую гульню афі- 
цыйнай літаратуры ў народнасць. Багі паказаны ў ся- 
лянскім адзенні, яны ядуць сялянскія стравы. Але багі, 
вядома,-- не прадстаўнікі народа. У паводзінах і характа- 
рах багоў, прынамсі большасці з іх, выразна выступаюць 
рысы людзей зусім іншага асяроддзя -- панскага. Ды і жы- 
вуць яны, як гаворыцца ў паэме, у «панскім двары», ядуць 
так, як простыя сяляне не елі нават на свята: 

І з пастаялкай жур сцюдзёны, 
А з кашы сала аж цякло, 

Ды і гусяціны смажонай 
Уволю ўсім багам было. 

Як унясла ж на стол каўбасы, 
Бліны аўсяны ў рашаце, 

Аж слінкі пацяклі ў Тараса... 

На сялян багі падобны толькі знешне. Зеўс, напрыклад, 
паказаны як разбэшчаны, схільны да п'янства, уладалюб- 
ны чалавек. Венера -- таксама вобраз вельмі няпросты. 
Часам здаецца, што ў гэтым вобразе выступае звычайная 
вясковая красуня, прыгажосцю якой аўтар захапляецца: 

Узяўшы хустачку, Венера 
Пайшла «Мацеліцу» скакаць. 
Прыгожа, стройна цераз меру, 
Пяром не можна апісаць. 

І адзенне ў Венеры як у вясковай красуні: «Як жар, 
гарыць яе спадніца, істужкі ўплецены ў касе». Але 
ж у радках, што ідуць раней за гэтыя, Венера паказана 
зусім іншай. Гэтая дзяўчына толькі тое і робіць, што ўвесь 
час круціцца перад люстэркам, занята сабой. І адносіны 
аўтара да Венеры нельга назваць прыхільнымі. 

Во перад люстрам задам меліць 

І маслам мажа валасы, 

Ды нечым белым твар свой беліць 
Венера, знаць, дзеля красы. 

Аўтар паказвае яе «чырвонай, тоўстай». 

Такая супярэчлівасць характарыстыкі багоў (з аднаго 
боку, знешняе падабенства да сялян, з другога --- сытасць, 
бесклапотнасць, самазадаволенасць) з'яўляецца адзнакай 
іроніі. Камізм гэтых персанажаў у тым, што яны -- прад- 
стаўнікі «вышэйшых» слаёў грамадства -- выглядаюць вельмі 
недарэчна ва ўмовах простанароднага жыцця і побыту. Аўтар 
ставіцца да іх крытычна. Невыпадкова ж ён так здзекліва 
гаворыць пра багоў, калі яны збіраюцца абедаць: 

Як тараканы каля хлеба, 
Багі паселі ўкруг стала. 


Праўда, сярод багоў ёсць і працаўнікі. Гэта ў першую 
чаргу Геба: 
Яна ў найміткі ў неба ўзята, 
Каб есць варыць і плацце мыць. 
Нябось не дарам яе плата -- 
Ці ж лёгка столькіх накарміць? 


Пра яе гаворыцца з сімпатыяй і спачуваннем, аўтар не 
насміхаецца з яе, як гэта ён робіць у дачыненні да іншых 
багоў. 

Найважнейшае значэнне ў выяўленні ідзі 
твора мае вобраз палясоўшчыка Тараса. 
Гэты вобраз раскрываецца ў двух планах. Яго мы бачым 
як канкрэтна-жыццёвы характар з пэўнымі індывідуаль- 
нымі і тыповымі рысамі і як вобраз абагульнена-сімва- 

Вобраз Тараса 


лічны. Так, у пачатку паэмы ён характарызуецца як 
чалавек рахманы, вельмі старанны ў адносінах да сваёй 
службы: ён «балота з рання да цёмнай ночы пільнаваў», за 
што быў у вялікай пашане ў пана, пані і войта. Праўда, 
у заключных радках паэмы пра Тараса гаворыцца іншае: 
«З тых пор Тарас ужо не ходзіць так дужа рана па лясах». 
Але гэта і натуральна: Тарас пасля таго, як у час сваіх 
прыгод сустрэўся з пісьменнікамі, наглядзеўся на паводзі- 
ны паноў, відаць, змяніў свае адносіны да жыцця. 

На гары Парнас, у незвычайных абставінах, Тарас 
раскрываецца больш абагульнена. Ён смелы, дасціпны, 
здольны да танцаў: як пайшоў скакаць, «аж рот разінулі 
багі». У сваіх ацэнках жыхароў Парнаса і пісьменнікаў 
Тарас выяўляе практычны розум, назіральнасць, пачуццё 
гумару, здольнасць захапляцца прыгожым («Авохці мне! 
Як там прыгожа! Як быццам хто намаляваў!»). 

Па ўсім відаць, задума аўтара паэмы не абмяжоўвалася 
задачай стварэння канкрэтнага характару простага чала- 
века. Яна была болей шырокай і мела на мэце выявіць 
адносіны да літаратурнай барацьбы, даць ацэнку літарату- 
ры з пазіцый народа. Гэтая задача вырашаецца такса- 
ма праз вобраз Тараса. Яго вачыма аўтар глядзіць на 
пісьменнікаў і на іншыя з'явы літаратурнага жыцця. 

Сэнс карціны на Парнасе, калі Тарас знаходзіцца 
сярод багоў, можна растлумачыць як сутыкненне новага 
літаратурнага героя з традыцыйнымі персанажамі два- 
ранскай літаратуры, якія выглядаюць вельмі смешнымі 
ў параўнанні з ім. Тарас жа ў гэтай карціне бачыцца як 
увасабленне народнага характару, лепшых яго рыс і таму 
выклікае глыбокую сімпатыю чытача. 

Вобразам Тараса, простага беларускага селяніна, які 
так настойліва ідзе на Парнас, г. зн. у літаратуру, аўтар 
сцвярджаў таксама думку аб тым, што нараджаецца новая, 
народная літаратура, якая зробіць сваім галоўным героем 
простага чалавека, раскрые багацце і прыгажосць яго 
душы, яго характару. 

н . «Тарас на Парнасе» - парадыйна-саты- 
Жанр і кампазі- .Якіў а” е. ў ёй 
ныюнанха рычная паэма. Як і ў кожнай паэме, у 

ставіцца важная, значная тэма, буйным 
планам паказаны галоўны герой. Аднак гэтая тэма рас- 
крываецца своеасабліва, палемічна. Аўтар вядзе скрытую, 
але вострую спрэчку з рэакцыйнымі пісьменнікамі, што 
прымушае яго звярнуцца да адпаведных прыёмаў і срод- 
каў. Свае адносіны да літаратуры ён часцей выказвае не 
прама, а праз іншасказанні, мастацкія ўвасабленні. Такім 

спосабам можна было больш зразумела для чытачоў аха- 
рактарызаваць тое, што робіцца ў літаратуры. Вачыма 
Тараса аўтар глядзіць на пісьменнікаў, і таму адны З іх, 
блізкія аўтару,- Пушкін, Гогаль, Лермантаў, Жукоўскі,-- 
характарызуюцца па-народнаму проста і выразна: «Чаты- 
ры добрых малайцы», «прайшлі, як павы». Пісьменнікі- 
кансерватары, ва ўспрыманні Тараса,-- «ашалелыя паны». 

Выявіўшы свае адносіны да пісьменнікаў, аўтар затым 
хоча паказаць, што робіцца на Парнасе, г. зн. у літарату- 
ры. І ён малюе карціну сустрэчы Тараса з багамі на 
Парнаскай гары, дзе і Тарас і багі выступаюць як літара- 
турныя персанажы-характары. 

Такая задума паэмы абумовіла і яе кампазіцыю, яе 
будову. Змест паэмы немагчыма было раскрыць праз 
апісанне рэальна жыццёвых здарэнняў. І аўтар звяр- 
таецца да выдумкі. «Тараса на Парнасе», такім чынам, 
можна разглядаць як фантастычную паэму, твор з умоў- 
ным развіццём дзеяння, з казачным сюжэтам. Сапраўды, у 
ёй шмат выдумкі і фантазіі, як у казцы. У рэальна 
жыццёвым плане пададзены толькі пачатак і канцоўка. 

Такія сюжэт і кампазіцыя пазмы, уласна, былі падка- 
заны аўтару беларускімі казкамі. У беларускім фальклоры 
шмат казак, дзе апавядаецца, як герой трапляе на той 
свет, у падземнае царства, і шчасліва вяртаецца адтуль, 
наглядзеўшыся на розныя дзівы. 

Але не толькі сюжэт паэмы мае цесную сувязь з фаль- 
клорам. Таксама і многія іншыя элементы кампазіцыі: 
зачын («Ці знаў хто з вас, браткі, Тараса...»), завязка 
дзеяння - выхад Тараса ў лес, сустрэча з мядзведзем, 
заключныя радкі: 

Ён гэта мне апавядаў, 
А а ў паперку запісаў. 


Усё гэта навеяна народнай казкай, дзе падобныя прыёмы 
сустракаюцца часта. Для перадачы працягласці дзеянна 
ў пазме ўжываюцца і такія казачныя звароты: «Хадзіў ці 
доўга ён, ці мала», «ляцеў, ляцеў...» і інш. 

, Багатыя і каларытныя ў пазме замалёўкі 
Этнаграфічна- 1 быту. Аў 3 
ытавыя зама. Народнага побыту. Аўтар выступае добрым 
ч ў быя знаўцам традыцый і звычаяў беларускіх 

сялян. З веданнем справы ён расказвае, 
як яны «хазяйства водзяць», падплятаюць лапці, ладзяць 
рыбалоўныя снасці, як апранаюцца, бавяць вольны час, 
гуляюць: 





Нептун з прыгожанькай наядай 
Пайшоў ўпрысядку «казака»... 

Намаляваны ў пазме і карціны сямейнага побыту, 
забавы дзяцей. Шырока апісваюцца розныя народныя 
стравы, прысмакі і г. д. 

Усё гэта, праўда, уводзіцца ў твор з мэтай парадзі- 

равання антычных багоў, для таго каб паказаць іх у аб- 
ставінах, ім чужых, неўласцівых. Але гэтыя замалёўкі 
настолькі трапныя, яркія і багатыя, што набываюць сама- 
стойную каштоўнасць, надаюць паэме выразна народны 
характар, падкрэсліваюць народнасць яе зместу і мастац- 
кай формы. 
З фальклорнымі творамі мае шмат агуль- 
нага і мова паэмы. Яна жывая, вобразная. 
Шматлікія народныя выслоўі, параўнан- 
ні, дасціпныя выразы так і зіхацяць у ёй. Іх у паэме 
столькі, што воку цяжка нават спыніцца на якім-небудзь 
прыкладзе: «...вось з-за елі валіць (не ідзе, а менавіта 
валіць, бо ён няўклюдны і вялікі) як ёсць хароміна-мядз- 
ведзь», «затросся, як асіна», «зубом, як цюцька, лапачу», 
«быў у гразі я, як свіння». Так з характэрнай сялянскай, 
народнай самакрытычнасцю, трохі грубавата гаворыць пра 
сябе Тарас. Але такая на першы погляд насмешлівая 
самахарактарыстыка падкрэслівае якраз станоўчую сама- 
ацэнку героя. Іншыя ж параўнанні, хоць часам і менш 
грубыя, адмоўна характарызуюць персанажаў: «кароткі, 
тоўсты, як кабан», «крычыць, як ашалелы, пан», «як 
каробачнік» -- гэта пра Булгарына; «як тараканы каля 
хлеба» -- пра багоў. 

Шмат у паэме змястоўных азначэнняў, эпітэтаў, мета- 
фар: «чырвона, тоўста, круглаліца» Венера, «маладзік на 
неба ўзлез», «іншы песню буруздзіць» -- не пяе, а мармы- 
ча сабе пад нос і г. д. 

Пазма напісана чатырохстопным ямбам. Гэты памер 
быў пашыраны ў паэзіі першай паловы ХІХ ст., асаблі- 
ва часта ён ужываўся А. Пушкіным і паэтамі пушкінскай 
эпохі. М. Багдановіч, адзначаючы высокую паэтычную 
культуру паэмы, пісаў, што верш «Тарас на Парна- 
се» -- прамая спадчына пушкінскай эпохі. Ямбам напіса- 
на і беларуская «Энеіда навыварат», але верш «Тара- 
са...» -- значны крок наперад, ён гучыць свабодна, лёгка, 
натуральна, добра перадае жывыя інтанацыі аўтара або 
расказчыка. Чытаючы паэму, мы часам нават не заўва- 
жаем, што яе мова строга арганізаваная рытмам. Гэта 


Мова і верш 
паэмы 

таму, што аўтар разнастаіць рытм, дапускае адхіленні ад 
схемы памеру. Напрыклад, у першых радках паэмы: 


Ці знаў хто з вёс, браткі, Тараса, 
У палясоўшчыках што быў? 


ч шт й сш” аня н анне нню нню "нання 


Схема чатырохстопнага ямба тут не вытрымліваецца 
строга. У першым радку націскі размяркоўваюцца раўна- 
мерна -- на кожным цотным складзе. У другім радку -- 
толькі два выразныя націскі: у другой і чацвёртай стапе, 
першая і трэцяя стопы іх не маюць. 

ы Паэма «Тарас на Парнасе» займае асаблі- 

начэнне шы. а сака: 
таб вае месца ў гісторыі беларускай літарату- 
ры. З'явіўшыся ў сярэдзіне мінулага ста- 
годдзя, яна адлюстравала вострую барацьбу розных ідэй- 
ных і эстэтычных тэндэнцый, сваім пафасам сцвярджала 
народнасць і рэалізм у літаратуры. У пэўным сэнсе яна 
стала праграмным творам для беларускіх пісьменнікаў. 
Менавіта гэтым і тлумачыцца яе выключная папуляр- 
насць. Як ніводзін з твораў беларускай літаратуры ХІХ ст. 
яна за трыццаць гадоў пасля першай публікацыі (1889) 
перадрукоўвалася больш за пятнаццаць разоў. Вялікай 
папулярнасцю карыстаецца паэма і ў наш час. 





І. Выпішыце з літаратуразнваўчага слоўніка, што азначае паняцце 
народнасці літаратуры. 

2. Як вы разумееце назву паэмы «Тарас на Парнасе»? 

З. Растлумачце, які сэнс мае карціна жыцця багоў на Парнасе. 

4. Як выяўляецца асноўная ідэя паэмы ў вобразе Тараса? 

5. Звярніце ўвагу на будову твора: дзе апавяданне даецца ад 
імя аўтара, дзе--ад імя Тараса. Чаму аўтар карыстаецца такімі 
прыёмамі? 

6. Якое значэнне маюць у паэме этнаграфічна-бытавыя малюнкі? 

7. Выпішыце з паэмы мастацкія параўнанні і паспрабуйце растлума- 
чыць значэнне кожнага з іх у дачыненні да зместу твора. 

8. Чаму паэма стала адным з самых папулярных твораў беларускай 
літаратуры ХІХ ст? 

ВІНЦЭНТ ДУНІН-МАРЦІНКЕВІЧ 
(1808- 1884) 


..Пішучы і шмат друкуючы, ён узбуджаў 
вакол сваіх твораў размову і палеміку, 
напамінаў аб існаванні беларускай мовы 
і пачаткаў беларускай літаратуры, наводзіў 
на пытанні аб магчымасцях іх далейшага 
развіцця. 

М. Багдамавіч 


Нялёгкая доля «Здароўя шмат аддаў я гэтай працы. 
«Беларускага: А колькі клопатаў меў і дакору!» -- так 
раабаййй гаварыў пра сябе як беларускага пісьмен- 
ніка В. Дунін-Марцінкевіч. І сапраўды, яго шлях у літара- 
туры быў нялёгкім. Праз многія перашкоды і цяжкасці, 
звязаныя з выданнем твораў, праз цэнзурныя забароны, 
пагардлівыя адносіны панства да беларускай мовы нёс 
пісьменнік сваё слова народу. 

Паходзіў ён з небагатай беларускай шляхты. На Баб- 
руйшчыне ў фальварку Панюшкавічы, на берагах Бярэзі- 
ны, прайшло яго дзяцінства. Вучыўся спачатку ў Бабруй- 
скай павятовай школе, пасля -- у Вільні. Вышэйшую аду- 
кацыю атрымаць не ўдалося. Трэба было зарабляць на 
жыццё. З 1831 г. служыць у розных установах Мінска 
чыноўнікам. Затым пакідае службу і пераязджае ў Лю- 
цінку -- невялікі фальварак каля Івянца, набыты ў 1840 г. 
З тае пары і жыў там да канца сваіх дзён, час ад часу 
наведваючыся ў Мінск па розных справах. 

Там, у Люцінцы, у вясковай цішы пісаў свае творы. 
Але жыццё яго не было спакойным і ціхім. Ён увесь час 
знаходзіўся ў грамадскіх турботах, ездзіў да знаёмых 
памешчыкаў, угаворваў іх даць грошы для сялянскіх дзя- 
цей. У сваім фальварку адкрыў школу, дзе настаўніцамі 
былі яго дочкі. 

У 1864 г. у сувязі з падзеямі 1863 -- 1864 гг. (паўстан- 
не К. Каліноўскага) пісьменнік быў арыштаваны і болей 
года прасядзеў у мінскай турме. Яго абвінавачвалі ў напі- 
санні адозваў да сялян на беларускай мове. Даказаць гэта 
царскім чыноўнікам не ўдалося. Дунін-Марцінкевіч быў 
вызвалены з-пад арышту, але амаль да канца жыцця 
знаходзіўся пад суровым наглядам паліцыі. Нягледзячы на 
небяспеку зноў апынуцца ў руках жандараў, ён настой- 
ліва працягваў пісаць, хоць друкаваць творы ў той час, 
пасля 1864 г., было немагчыма. Пісаў з надзеяй, што хоць 

калі-небудзь яны дойдуць да чытача, паслужаць роднаму 
народу. 

Літаратурная дзейнасць пісьменніка працягвалася каля 
40 гадоў. Яна падзяляецца на два, прыкладна роўныя па 
часе, але розныя па характару, перыяды: да паўстання 
1865- 1864 гг. і пасля яго. 

“а Першы перыяд творчасці праходзіў У 
творчасць  СКЛаданых гістарычных абставінах. Гэты 
час характарызаваўся распадам прыгон- 
ніцтва, развіццём капіталістычных адносін, актывізацыяй 
барацьбы за вызваленне сялянства ад памешчыцкага пры- 
гнёту. Асабліва востры характар антыпрыгонніцкая ба- 
рацьба набыла ў пяцідзесятыя гады, пасля Крымскай 
вайны, якая закончылася паражэннем царызму і выявіла 
гніласць і бяссілле прыгоннай Расіі. У гэтых умовах у Расіі 
актывізуецца грамадскі і літаратурны рук. Больш інтэнсіў- 
на развіваецца і беларуская літаратура. 

Дунін-Марцінкевіч пісаў на польскай і беларускай 
мовах. Але найбольшую вядомасць набыў як аўтар бела- 
рускіх твораў: камедыі-оперы «Ідылія» (1846), паэмы «Га- 
пон» (1855), вершаваных аповесцей «Вечарніцы» (1855), 
«Купала» (1856), «Шчароўскія дажынкі», «Халімон на 
каранацыі» (1857) і інш. 

Станаўленне творчасці Дуніна-Марцінкевіча адбывала- 
ся ў атмасферы захаплення народнасцю, усё большай 
дэмакратызацыі літаратуры. Развіваючыся ў гэтым кірун- 
ку, руская літаратура звярнулася да рэалістычнага паказу 
жыцця і мела на гэтым шляху вялікія мастацкія дасягненні 
(творы Пушкіна, Гогаля, «Запіскі паляўнічага» Тургенева, 
ранняя паэзія Някрасава). Польская літаратура, з якой 
Дунін-Марцінкевіч быў цесна звязаны, была ў пераваж- 
насці рамантычнай (паэзія Міцкевіча, Славацкага, Сыра- 
комлі), хоць яна таксама рухалася ў напрамку да рэа- 
лізму. 

Які ж шлях выбраў аўтар «Ідыліі»? Творчы метад 
пісьменніка, як і светапогляд, напачатку быў даволі супя- 
рэчлівы. У сваіх творах пісьменнік ішоў ад жыцця, але да 
рэалістычнага яго адлюстравання прыйшоў не адразу. 
У ранні перыяд знаходзіўся пад уплывам рамантычных 
традыцый. Адсюль такая схільнасць паэтызаваць народны 
побыт. Рысы рамантызму ў яго творчасці спалучаліся 
з асаблівасцямі ранейшых літаратурных напрамкаў, у 
прыватнасці -- сентыменталізму. 

Сентыменталізм разві- 
ваўся ў еўрапейскіх літа- 
ратурах у другой палове 
ХУЦІ -- пачатку ХІХ ст. 
(пасля класіцызму). У 
процівагу класіцыстам, 
чыя эстэтыка мела вытан- 
чана арыстакратычны ха- 
рактар, а героямі выступа- 
лі звычайна людзі «вышэй- 
шага» саслоўя, сентымен- 
талісты звярнулі ўвагу на 
жыццё простых людзей. 
Яны паказвалі селяніна ў 
маральных адносінах не 
горшым за пана, здольным 
глыбока перажываць і ад- 
чуваць, хаця пры гэтым 
ідэалізавалі яго жыццё на 
ўлонні прыроды, малявалі 
сваіх герояў ненатуральна 
пачуццёвымі, сентыментальнымі (адсюль і назва на- 
прамку). 

Рысы сентыменталізму ў дарэформенных творах Дуні- 
на-Марцінкевіча выяўляліся досыць прыкметна ў павыша- 
най увазе да душэўных перажыванняў сваіх герояў, асаб- 
ліва такіх, як сялянская дзяўчына, пакрыўджаная жыццё- 
вым лёсам сіраціна, і інш. 

Такі падыход да адлюстравання жыцця абумоўліваўся 
светапоглядам пісьменніка. Дунін-Марцінкевіч не пад- 
трымліваў прыгоннага ладу з яго жорсткімі адносінамі да 
селяніна. Ён хацеў, каб адносіны паміж памешчыкамі 
і сялянамі грунтаваліся не на прыгоннай залежнасці, а на 
брацкім узаемаразуменні, павазе, былі такімі, як, здавала- 
ся яму, яны былі ў даўнія, старыя часы. У вершаванай 
аповесці «Вечарніцы» гэты свой грамадскі ідэал пісьменнік 
увасабляе ў вобразе князя Грамабоя -- добрага, спагадлі- 
вага гаспадара, клапатлівага апекуна сваіх падданых. 
Грамабой мала чым адрозніваецца ад простых людзей, ён 
нават ходзіць у лапцях, а затым жэніцца з сялянскай 
дзяўчынай Касяй. 

Зразумела, ідэал пісьменніка быў утапічны, неажыцця- 
вімы. Памешчыкі -- гаспадары жыцця -- не маглі (за рэд- 
кімі выключэннямі) стаць абаронцамі народных інтарэсаў, 

як бы таго ні хацеў пісьменнік, як бы ён ні намагаўся 
ўздзейнічаць на іх сваімі творамі. 

Глыбока сімпатызуючы селяніну, імкнучыся дапамагчы 
яму, палепшыць яго жыццё, Дунін-Марцінкевіч у ранняй 
творчасці не ішоў далей намеру дабіцца больш гуманных 
адносін да народа, даць сялянскім дзецям магчымасць 
вучыцца, даць народу кнігу на роднай мове. 

«Жывучы сярод люду, які размаўляе па-беларуску,-- 
пісаў Дунін-Марцінкевіч,-- прасякнуты яго ладам думак, 
марачы аб долі гэтага братняга народу, анямеўшага ў ма- 
ленстве ад невуцтва і цемнаты, вырашыў я для заахвоч- 
вання яго да асветы ў духу яго звычаяў, паданняў і разу- 
мовых здольнасцей пісаць на яго ўласнай гаворцы; са 
здзіўленнем заўважыў я хутка, што выдадзеную мной 
«Ідылію», затым «Гапона», «Вечарніцы», «Дудара», «Купа- 
лу» і г. д. народ прыняў з вялікай прыхільнасцю». 

Творы Дуніна-Марцінкевіча сапраўды былі зацікаўле- 
на сустрэты прагрэсіўнай грамадскасцю і простымі людзь- 
мі. Расказваючы аб жыцці беларускага сялянства, яны 
выклікалі да яго павагу, сцвярджалі ідэю, што ён варты 
больш шчаслівай долі. 

У ранняй творчасці Дунін-Марцінкевіч, шмат у чым 
наследуючы польскіх рамантыкаў, паказваў жыццё ідэалі- 
завана, маляваў яго лепшым, чым яно было ў сапраўдна- 
сці. Калі ж звяртаўся непасрэдна да рэальнага жыцця, то 
выбіраў з яго такія моманты, у якіх яно не выступала 
ў сваёй самай суровай, трагічнай сутнасці. Ён часцей за 
ўсё схіляўся да паказу святочнага побыту селяніна, апі- 
сання народных свят, звычаяў, абрадаў. Менавіта такі 
характар маюць аповесці «Вечарніцы», «Шчароўскія да- 
жынкі», «Купала». 

У гэтых творах адлюстроўваюцца і жыццёвыя канфлік- 
ты, але яны, як правіла, усе заканчваюцца шчаслівай 
развязкай. У аповесці «Вечарніцы», напрыклад, расказ- 
ваецца пра тое, як бедная дзяўчына, сіраціна Кася (Каця- 
рына), якую крыўдзіла мачыха, становіцца жонкай князя. 
У аповесці «Купала» -- сіраціна Тадорка, дзякуючы сваёй 
сумленнасці, знаходзіць шчасце з каханым Домкам, а яе 
саперніца Агатка, пасаромленая за сваю хітрасць, выму- 
шана прасіць прабачэння ў Тадоркі. У аповесці «Шча- 
роўскія дажынкі» апавядаецца пра нешчаслівае каханне 
сялянскай дзяўчыны Агаткі да паніча-пісара, які бесса- 
ромна ашуквае Агатку і адмаўляецца ажаніцца з ёй, але 

Агатка знаходзіць сваё шчасце, выйшаўшы замуж за 
простага хлопца Саўку. 

Многія сюжэты і вобразы твораў пісьменніка запазыча- 
ны з беларускага фальклору, з народных казак, паданняў, 
легенд, песень. Сувязь ранняй творчасці Дуніна-Марцінке- 
віча з фальклорам выключна цесная, што таксама свед- 
чыць аб уплыве рамантызму. Менавіта для пісьменнікаў- 
рамантыкаў у той час было характэрна шырокае выка- 
рыстанне ў мастацкіх творах фальклорнага, этнаграфічна- 
га матэрыялу. У духу рамантызму Дунін-Марцінкевіч 
называе адзін са сваіх зборнікаў «Дудар беларускі». 

Хоць у ранніх творах Дуніна-Марцінкевіча жыццё на- 

рода паказвалася святочна-прыхарошаным, яны ў цэлым 
былі з'явай прагрэсіўнай. У іх выразна выступала заці- 
каўленасць пісьменніка становішчам простых людзей, імк- 
ненне ўзвысіць працоўнага чалавека, паказаць яго вартым 
глыбокай павагі. 
Дунін-Марцінкевіч сумленна ставіўся да 
свайго пісьменніцкага абавязку і нярэдка 
насуперак сваёй схільнасці ідэалізаваць жыццё паказваў 
вострыя сацыяльныя супярэчнасці, народную незадаволе- 
насць існуючым ладам. Так, першы свой буйны твор, 
камічную оперу (музыку да яе напісаў вядомы польскі 
кампазітар, ураджэнец Міншчыны, сябар пісьменніка Ста- 
ніслаў Манюшка) Дунін-Марцінкевіч называе «Ідылія» !. 
Але тое, што паказана ў п'есе, яўна і, мабыць, невыпадко- 
ва, пярэчыць такой назве. Жыццё сялян, іх адносіны да 
свайго памешчыка далёкія ад ідылічнай задаволенасці, 
лагоднасці. Гэта надае не толькі назве, але і твору ў цэ- 
лым іранічнае гучанне. 

Малады памешчык Лятальскі, пакінуўшы маёнтак 1 ся- 
лян сваіх вёсак на камісара-аканома Выкрутача, доўга 
жыве за граніцай, легкадумна бавіць час у велікасвецкіх 
салонах. Выкрутач жа паводзіць сябе як паўнаўладны 
гаспадар, здзекуецца з сялян, зневажае іх, крыўдзіць, 
а сам па-ліхвярску нажываецца за кошт прыбыткаў маёнт- 
ка. Але вось справы разладжанага маёнтка вымушаюць 
Лятальскага прыехаць дадому, на радзіму, якую ён не 
любіць, да сялян, якіх пагардліва называе быдлам. 
Сустрэўшыся з прыгожай сялянкай Юліяй, Лятальскі без 
памяці закахаўся ў яе. Пад уплывам такога незвычайнага 


«Ідылія» 


"У крытычнай літаратуры гэтая камедыя часам называецца «Ся- 
лянка». 

кахання ён рашуча змяняе і свае погляды на родны край 
і адносіны да сялян, клянецца больш ніколі не пакідаць іх, 
быць для сялян клапатлівым бацькам. Потым высвятляец- 
ца, што Юлія -- не сялянка, а пераапранутая ў сялянскае 
адзенне паненка. П'еса заканчваецца шчаслівай сцэнай 
заручын Лятальскага і Юліі. 

Мы не ведаем, як складуцца адносіны паміж Ляталь- 
скім і сялянамі ў далейшым, але ў п'есе ёсць даволі выраз- 
ныя выказванні сялян, у якіх гучыць яўны недавер да 
пана. Селянін Ціт гаворыць: «Кажуць, што мужык хіцёр, 
ураг сваім панам і іх абмануе. Як жа нам быць шчырымі, 
калі яны з-пад ногця кроў нам высысаюць і, як з гадам, 
з мужыком абходзяцца». Другі селянін Навум Прыгаворка 
(гэта імя Дунін-Марцінкевіч пасля выкарыстоўваў як свой 
псеўданім) таксама заяўляе: «Камісар нам быў тыран. 
Можа ж, горшы будзе пан... Не раз добра абдзярэ». Адносі- 
ны паміж Лятальскім і Выкрутачом характарызуе так: 
е...воран ворану вачэй не выклюе. Пан з панам пазнаюц- 
ца, а мы ўсё-такі ў бядзе». 

Праўда, віну за нягоды і жорсткасці жыцця ва ўмовах 
прыгону Дунін- “Марцінкевіч звычайна ўскладае не на па- 
мешчыкаў, а на іх паслугачоў. Менавіта яны, на думку 
пісьменніка, вінаваты ў прыгнятанні сялян. Памешчыкі 
ў творах Дуніна-Марцінкевіча характарызуюцца станоўча. 
Не выключэнне -- і Лятальскі. У пачатку п'есы «Ідылія» 
пісьменнік даволі востра крытыкуе Лятальскага за адсут- 
насць у яго патрыятычных пачуццяў і павагі да простага 
народа, але Лятальскі хутка «перавыхоўваецца». У кан- 
цы твора ён ужо характарызуецца як добры бацька для 
сялян. 


ПАЭМА «ГАПОН» 


Важна тое, што пісьменнік не ўтойвае сялянскага 
незадавальнення існуючым жыццём, паднявольным стано- 
вішчам. Асабліва выразна гэта выяўляецца ў паэме «Га- 
пон», дзе нават паказана, як просты чалавек узнімае руку 
на сваіх прыгнятальнікаў. Такі сялянскі хлопец Гапон: 


Горды, смелы, зух дзяціна! 
За сваіх умеў стаяць... 

Гапон кахае Кацярыну -- бедную прыгонную сялянку. 
Да прыгожай Кацярыны заляцаецца і панскі аканом. 
Аканом хоча прыбраць з дарогі саперніка, здаць Гапона 
ў рэкруты. Ён нагаворвае пані, што Гапон падбухторвае 
сялян супраць рэкрутчыны. Аднойчы, калі вясковая мо- 


ладзь гуляла ў карчме, аканом урываецца туды і накід- 


ваецца на Гапона. Гапон не здаецца. Але барацьба была 
няроўнай. Гапона закавалі ў калодкі і адправілі ў салдаты. 
Кацярына застаецца адна. Яна горка плача, праклінае 
сваю долю, зносіць агідныя прыставанні аканома. Ды ўсё 
заканчваецца добра. Пані даведваецца пра злыя ўчынкі 
і намеры аканома і здае яго самога ў рэкруты. Гапон 
у салдатах выслужваецца да афіцэра, вяртаецца дадому 
і жэніцца з Кацярынай. Па даўняму сялянскаму звычаю 
спраўляецца вяселле. Такім чынам, канфлікт вырашаецца 
дзякуючы ўмяшанню справядлівай і добрай пані. 

Так паказвае жыццё пісьменнік. У сапраўднасці было, 
вядома, іначай: жыццёвыя супярэчнасці паміж сялянамі і пры- 
гоннікамі мелі больш глыбокі і востры характар, яны прыво- 
дзілі да шырокіх выступленняў сялян супраць памешчыкаў. 

Пісьменнік як бы знарок, свядома адступае ад гіста- 
рычнай праўды, што вынікае не толькі са шчаслівай 
развязкі галоўнага, трагічнага ў сваёй сутнасці канфлікту, 
але і з канкрэтных дэталей твора: Гапон - звычайны 
селянін -- так проста і хутка (хоць і ў час вайны) стано- 
віцца афіцэрам; Кацярына пад мацярынскай апекай пані 
ператвараецца ледзь не ў шляхцянку («быццам паненка - 
маўляў»); аканом жа, наадварот, за сваю хцівасць і на- 
хабства, нібы звычайны прыгонны селянін, здаецца ў рэк- 
руты. У жыцці, пэўна ж, было не зусім так. 

Аднак такое развіццё сюжэта, такія павароты лёсу 
галоўных герояў не даюць падстаў і для папрокаў у адрас 
пісьменніка. Дунін-Марцінкевіч, ствараючы паэму, бачыў 
сваю задачу не ў дакладнай абмалёўцы становішча ся- 
лянства ў часы прыгону. Як пісьменнік-рамантык, маючы 
перад сабой карціну цяжкага жыцця народа, ён шукаў у ім 
моманты незвычайныя, выключныя, што выходзяць за 
межы паўсядзённага існавання чалавека. Калі ж такіх не 
знаходзіў непасрэдна ў рэчаіснасці, звяртаўся да фантазіі, 
да свядомага перавелічэння, з мэтай гераізацыі, а ча- 
сцей -- паэтызацыі, эстэтычнага ўзвышэння сваіх станоў- 
чых герояў. І наадварот, у адносінах да негатыўных 
з'яў -- іх завастрэння, гіпербалізацыі. 

Станоўчыя героі ідэалізуюцца, адмоўныя надзяляюцца 
таксама выключнымі якасцямі (толькі ўжо ў негатыўным 

плане). Той жа аканом. Гэта не проста кепскі чалавек, 
а нягоднік, рамантычны злачынец. Ён і характарызуецца 
адпаведна сродкамі рамантычнай паэтыкі: 

Рыжы вусы аканома 

Шчэццю уверх паднялісь; 

Зыркнуў скоса на Гапона, 

Вочы кроўю залілісь, 

Губы страшна пакрывіў, 

Кнут у жмені аж трашчыць... 

Характарыстыкі персанажаў даюцца часта ў стылі 

тагачаснай рамантычнай літаратуры, з адзнакамі знешняй 
афектацыі, схільнасцю да меладраматычных сцэн. Такое 
наглядаем, у прыватнасці, у характарыстыцы паводзін 
пані, якой Кацярына расказала пра крыўды, што чыніць 
у адносінах да яе аканом: 

У пані вушы павялі, 

Аж валасы дыбам сталі, 

Як пачула той расказ, 


І успляснула рукамі, 
І залілася слязамі... 


У ранняга Дуніна-Марцінкевіча няма ўласцівых рэаліз- 
му дакладных апісанняў, строгай дэтэрмінаванасці, псіка- 
лагічнай абгрунтаванасці кожнага ўчынку героя. 

Незвычайнага, выключнага або проста такога, што 
хоць у нейкай меры ўзвышаецца над шэрай паўсядзённа- 
сцю, пісьменнік шукаў перш за ўсё ў святочных праявах 
сялянскага жыцця. 

І ў паэме «Гапон» таксама. Па ходу сюжэта паэт падае 
каларытныя замалёўкі народных гулянняў. Песні першая 
і чацвёртая - выразны доказ таму. У першай паэтычна 
апісваецца сялянская гулянка ў карчме, у чацвёртай - 
вяселле Гапона і Кацярыны. У абодвух выпадках -- з ба- 
гатымі ўключэннямі народных прыпевак, песень, этна- 
графічных падрабязнасцей. Паэтызацыя святочнага побы- 
ту ў паэме «Гапон», як і ў іншых ранніх творах Дуніна- 
Марцінкевіча -- не прыватны злемент, а вельмі важны спосаб 
выявіць адносіны пісьменніка да народнага жыцця ў яго 
самых высокіх духоўных, маральных праявах, паказаць пры- 
гажосць і цнатлівасць носьбітаў народнай духоўнасці: 

Кацярынка ж успляснула, Дробны ножкі выкідаець, 
На міленькага зіркнула, Чаравічкі скрыпяць, 
Хвіць! Спаднічку распусціла, А із вочак аж сіяець, 
Тройчы запяткам падбі, Быццам іскры ляцяць. 

Асаблівасцю паэмы з'яўляецца таксама і тое, што 
ў ёй спалучаюцца адзнакі ўсіх трох родаў літаратуры -- 
эпічнага, лірычнага, драматычнага. Першы з іх выразна 

выступае ў другой песні паэмы, асабліва ў яе пачатку, 
з характэрнымі для народных твораў паўторамі: 


У валікім у сале, Між лесам да між ракою, 
Над дняпроўскай стараною, Там стаялі дзве хаціны: 
На прыгорку ў вугле, Усцінні, друга Гарпіны. 


Вельмі адчувальны ў паэме і лірычны элемент, які 
з'яўляецца важным спосабам раскрыцця зместу, характа- 
рыстыкі герояў і аўтарскіх адносін да іх. Эмацыянальнасць 
аўтарскага аповеду дасягаецца рознымі спосабамі. Най- 
перш -- насычэннем мовы памяншальна-ласкальнай лексі- 
кай: Кацярынка, ручкі, ножкі, вочкі, галасок, сірацінка, 
чабоцікі, весяленькі, дабрэнькі, міленькі. Маючы непасрэд- 
ныя дачыненні да фальклорнай традыцыі (яны пашыраны 
ў народных лірычных песнях), але дадзеныя ў такім 
багацці, гэтыя формы выяўляюць сентыментальнае света- 
адчуванне аўтара, звязваюць яго творы таксама з трады- 
цыямі сентыменталізму. Сродкам стварэння экспрэсіўна- 
сці ў паэме з'яўляюцца і эмацыянальна-ацэначныя ха- 
рактарыстыкі, пры дапамозе якіх аўтар выяўляе свае 
адносіны да персанажаў: «Ён-- баш ты, сабачы сыну! 
Упадабаў Кацярыну, дый ну ж к беднай падсядаць... 
А Кацярынка -- нябога!..» і г. д. Сродкам лірызацыі апове- 
ду з'яўляюцца і лірычныя адступленні. 

Драматычны спосаб паказу жыцця выразна выступае 
ў першай і чацвёртай песнях паэмы, дзе непасрэдна 
замалёўваюцца сцэны сялянскай гулянкі ў карчме, вяско- 
вага вяселля, а ў песні трэцяй -- эпізод са здачай аканома 
ў рэкруты. Вельмі часта паэт звяртаецца да драматызацыі 
дзеяння, перадачы яго ў сцэнах-сутычках, дыялогах, што 
дае падставы зрабіць выснову аб драматычнай жанравай 
спецыфіцы паэмы ўвогуле. 

Гэтыя творы характарызуюцца ўвогуле 
«Вечарніцы» непасрэднай і шматграннай сувяззю з ра- 
нара: Прабнае: мантычнай паэтыкай. І ў спосабах абма- 

Марцінкевіча лёўкі персанажаў, і ў звароце да фаль- 

клорных вобразаў, сюжэтаў, кампазіцый- 
ных прыёмаў. Ахарактарызаваць які-небудзь з гэтых 
твораў толькі шляхам пераказу сюжэта немагчыма, бо 
галоўнае ў іх не сам апісаны выпадак з жыцця ці ўзяты 
з фальклору сюжэтны матыў. Галоўнае тое, як пісьменнік 
выяўляе свае адносіны да жыцця і побыту народа ўсёй 
сукупнасцю сродкаў. Для прыкладу, у «Вечарніцах» пер- 
шая другая песні- гэта, па сутнасці, два смешныя, 

просценькія анекдоты з народнага жыцця. Героем іх з'яў- 
ляецца нехлямяжы Зміцер, што ў першым выпадку, пра- 
даўшы цялушку і запіваючы здзелку, з'еў разам з се- 
лядцом і пяцірублёўку, прыліплую да селядца, а ў дру- 
гім--той жа Зміцер, якога разыгралі гарадскія панкі- 
жартаўнікі, калі ён прадаваў на базары пеўня (яны кожны 
раз падыходзілі і пыталіся: колькі ён хоча за свайго зайца, 
чым давялі Зміцера да таго, што ён адцураўся ад таго 
пеўня, уцякаў ад яго, нібы ад нячыстай сілы). Галоўнае 
тут -- паэтычнае аздабленне твора, цікавыя нюансы апо- 
веду, лірычныя адступленні. Напрыклад, у першай і трэ- 
цяй песнях натхнёнае праслаўленне роднага Мінска, на- 
родны гумар у характарыстыцы Зміцера і г. д. 

Нескладаны сюжэт і ў вечарніцы другой, што мае назву 
«Стаўроўскія дзяды»,-- пра бедную сіраціну Кацярынку, 
якую крыўдзіла мачыха Параска, усяляк аберагаючы ад 
розных клопатаў сваю дачку -- гультайку Мархву. Сумлен- 
насць і працавітасць Кацярынкі, яе душэўнасць і цярплівасць 
былі ўзнагароджаны лёсам. Яна стала жонкай князя Грама- 
боя. Мархву ж спасцігла жорсткая няўдача і кара. 

Але гэта толькі ўнутраны каркас твора. Галоўнае 
ж у ім -- спроба пісьменніка ўзнавіць гістарычнае мінулае, 
няхай і легендарнае, свайго народа, прабудзіць зацікаўле- 
насць мінулым, для чаго аўтар і выкарыстоўвае кала- 
рытны абрад памінання дзядоў, паданні пра гусляроў 
і казляроў, міфічных сабак Стаўра і Гаўра, якія прыносяць 
ад князя Боя гасцінцы. 

«Стаўроўскія дзяды», хоць і дадзеныя побач з двума 
бытавымі анекдотамі пра дурнога Зміцера,-- гэта сапраўд- 
ная паэма ў мініяцюры. Яна асобнымі момантамі нагад- 
вае паэму «Дзяды» А. Міцкевіча, яе другую частку, пры- 
намсі, у тым, што тычыцца таямнічага ў абодвух паэтаў 
апісання памінак дзядоў і некаторых маральна-жыццёвых 
высноў, звязаных у Дуніна-Марцінкевіча найперш з лёсам 
Касі -- Кацярынкі, якая менавіта сваёй цярплівасцю, га- 
ротнасцю, пакорлівасцю, дабрынёй душы заслужыла шчас- 
лівага шлюбу з князем Грамабоем. Дунін-Марцінкевіч 
такой развязкай сюжэта, услед за шматлікімі народнымі 
казкамі пра сіраціну, нібы хацеў сказаць і свайму чытачу, 
свайму вароду, што яго доўгае цярпенне гэтак жа скон- 
чыцца ўсмешкай лёсу, яно не можа быць бясконцым. 

Так ці інакш, а менавіта на такія думкі наводзіць не 
толькі гэты твор, але і іншыя творы пісьменніка, 
у якіх паўтараюцца падобныя або блізкія вобразы і сюжэ- 

. Гэта і «Гапон» (дзе гераіня таксама мае імя Кацяры- 

на), і «Шчароўскія дажынкі» (Тадорка), і «Купала» (Агат- 
ка). Усе яны шмат у чым перагукваюцца, маюць шмат 
агульнага не толькі ў падборы герояў, але і ў іх характа- 
рыстыцы, у сувязі зместу, паэтыкі з фальклорам. 

Але жыццё не стаяла на месцы. Мяняліся і падыхо- 
ды В. Дуніна-Марцінкевіча да яго асэнсавання ў літара- 
турнай творчасці. На змену рамантычнай скіраванасці 
ў адборы матэрыялу і яго паэтычнай інтэрпрэтацыі пасту- 
пова прыходзіць больш рэалістычны погляд на рэчаіс- 
насць, з павышанай увагай да паўсядзённага жыцця і яго 
супярэчнасцей, да выяўлення незадаволенасці народа 
жыццём. Такую эвалюцыю пісьменніка можна бачыць у 
паэме «Халімон на каранацыі». Вясковы стараста Халі- 
мон накіроўваецца ў Маскву на ўрачыстасць з нагоды 
каранацыі цара Аляксандра ІІ (такія запрашэнні прадстаў- 
нікам сялянства рабіліся, каб стварыць уражанне народ- 
най падтрымкі самаўладства). Халімон едзе з надзеяй 
сустрэцца з царом, расказаць яму пра тое, як цяжка 
жывецца сялянам, папрасіць заступіцца за народ, адкрыць 
для сялянскіх дзяцей школы. Але гэтыя наіўныя спадзя- 
ванні не апраўдаліся. Цар не пажадаў сустрэцца з такімі, 
як Халімон. Вясковы стараста расчараваны вяртаецца дадому. 

Жыццё брала сваё. Наспявалі падзеі, якія свед- 
чылі аб асуджанасці прыгоннага ладу, аб настойлівым 
імкненні народа дабіцца вызвалення з-пад улады паме- 
шчыкаў. 


«ПІНСКАЯ ШЛЯХТА» 


У наступны перыяд сваёй творчасці, пасля адмены 
прыгоннага права, В. Дунін-Марцінкевіч працягвае актыў- 
ную літаратурную дзейнасць. Праўда, не ўсё створанае ім 
у гэты час дайшло да нас (згарэла ў пажары, які здарыўся 
ў фальварку Люцінка). З напісанага захавалася толькі 
некалькі твораў. Самыя цікавыя з іх -- камедыі «Пінская 
шляхта» (1866) і «Залёты» (1870). 

Пісьменнік звярнуўся да драматычных жанраў. Але не 
толькі гэта было новым у яго літаратурнай дзейнасці. 
Жыццё, якое характарызавалася ў тыя часы асабліва 
вострымі супярэчнасцямі і бурлівымі падзеямі 1863-- 
1864 гг., унесла сур'ёзныя змены ў яго светапогляд і твор- 
чы метад. Ад паказу пераважна святочна-бытавых мо- 

мантаў сялянскага жыцця пісьменнік ідзе да больш глыбо- 
кага аналізу сацыяльных з'яў, да рэалістычнага і кры- 
тычнага іх адлюстравання. 

Увагу В. Дуніна-Марцінкевіча прыцягваюць найбольш 
значныя і сур'ёзныя праблемы таго часу, і ў першую чаргу 
звязаныя з падзеямі пачатку 60-х гг.-- рэформай 1861 г. і 
паўстаннем 1563 г. У камедыі «Пінская шляхта» пісь- 
меннік выступае з вострай крытыкай царскага чыноў- 
ніцтва і шляхты. 

Чаму пісьменнік звярнуўся да гэтай тэмы? Яе падказа- 
ла жыццё. Крытыка царскага чыноўніцтва ў п'есе, у пры- 
ватнасці, была выклікана тым, што ва ўмовах жорсткай 
рэакцыі, якая наступіла пасля паражэння паўстання 
1863 г., чыноўніцтва стала паўнаўладным гаспадаром на 
Беларусі, і яно ажыццяўляла гэтую ўладу самым жорсткім 
і бессаромным чынам. 

Цяжэй адказаць на пытанне, чаму пісьменнік менавіта 
ў гэты час выступіў з крытыкай шляхты. Але і гэта стане 
зразумелым, калі ўлічыць характар падзей, што адбыліся 
перад напісаннем камедыі. 

Адмена прыгоннага права ў 1861 г., стварыўшы спры- 

яльныя ўмовы для развіцця капіталізму, аслабіла пазіцыі 
феадальнага саслоўя, закранула яго былыя прывілеі. Паў- 
станне 1863 г., са свайго боку, таксама выявіла гіста- 
рычную асуджанасць шляхты як актыўнай грамадскай 
сілы. Тая частка шляхты, якая прымала ўдзел у паўстанні, 
пацярпела паражэнне. Другая ж, якую і паказвае Дунін- 
Марцінкевіч у сваім творы, аказалася ў дачыненні да 
падзей таго часу самай інертнай, пасіўнай, самай кансер- 
ватыўнай часткай грамадства. 
У «Пінскай шляхце» Дунін-Марцінкевіч 
выкарыстаў на першы погляд не вельмі 
значны, амаль анекдатычны жыццёвы факт, смешнае зда- 
рэнне. Двое сялян з глухой пінскай ваколіцы Іван Цюхай- 
Ліпскі і Ціхон Пратасавіцкі (а яны і ў сапраўднасці па 
ўкладу жыцця і побыту нічым не адрозніваліся ад сялян, 
хоць лічылі сябе шляхтай) пасварыліся і нават пабіліся 
з-за таго, што адзін аднаго абазваў мужыком. Ліпскі падае 
на Пратасавіцкага ў суд. На разгляд справы прыязджае 
станавы прыстаў Кручкоў са сваім памочнікам Пісулькі- 
ным. Добра абабраўшы шляхту, жорстка пасмяяўшыся з яе 
цемнаты, Кручкоў «мірыць» варожыя бакі і загадвае ім 
пажаніць сваіх дзяцей -- Грышку і Марысю, якія, нягле- 
дзячы на канфлікт, што ўзнік паміж бацькамі, кахаюць 
адно аднаго і дабіваюцца згоды бацькоў на вяселле. 


Сюжэт камедыі 


164 


Сюжэт нескладаны. Але ў ім заключаны важны і глы- 

бокі змест. У творы можна вызначыць тры асноўныя 
ідэйныя акцэнты: па-першае, высмейванне шляхты; па- 
другое, адлюстраванне супярэчнасцей паміж старым і но- 
вым пакаленнямі ў яе асяроддзі, нарэшце, сатырычнае 
выкрыццё царскага чыноўніцтва. 
У п'есе не даецца прамой характарыстыкі 
герояў. Але яна выразна выяўляецца праз 
паводзіны і размовы дзёючых асоб. У тым 
і заключаецца майстэрства драматурга, што свае адносіны 
да жыцця герояў ён раскрывае праз жывыя карціны, 
сцэны, дзеянне. 

Першае, што мы ўспрымаем і адзначаем пры знаёмстве 
з тварам,-- гэта страшэнная закаснеласць жыцця і побыту 
дробнай шляхты. Шляхта жыве не бедна. У адрозненне ад 
большай часткі сялянства яна мае грошы, хлеб і да хлеба, 
але духоўныя інтарэсы шляхты вельмі абмежаваныя. Адзі- 
ны жыццёвы клопат у гэтых людзей -- уласны дабрабыт 
і грошы, якія старанна захоўваюцца ў скураным мяшку 
недзе «ў кубле з грэчкаю». І адзіная мерка чалавечай 
годнасці -- шляхецкае званне. Добры чалавек ці нядобры, 
працавіты ці гультай, сумленны ці ашуканец -- усё гэта 
няважна. Галоўнае, што ён шляхціц. Хоць гэты шляхцій 
грубы, цёмны, непісьменны, распісваецца крыжыкамі. Ге- 
роі камедыі ўчэпіста трымаюцца за сваё «дваранскае» 
званне, усяляк адстойваюць яго, нават кулакамі, нават 
дапускаючы знявагу над асобай, аддаючы чыноўнікам- 
кручкатворам усё раней назапашанае дабро. Самым трагі- 
камічным у гэтым імкненні герояў п'есы даказаць і абе- 
рагчы сваё шляхецтва з'яўляецца тое, што ў час, які 
адлюстраваны ў творы, прыналежнасць да дваранскага 
саслоўя ім нічога не давала. Шляхціца толькі не дазваля- 
лася секчы лозамі на голай зямлі, не падаслаўшы папя- 
рэдне дывана. 

На глыбокім разуменні ўсёй абсурднасці, недарэчнасці 
паводзін герояў у новых гістарычных умовах і грунтуецца 
камізм твора «Пінская шляхта». 

Ціхон Пратасавіцкі і Іван Ліпскі -- людзі духоўна аб- 
межаваныя. Яны нецікавыя і як чалавечыя індывідуальна- 
сці, што знарок завострана падаецца ў п'есе. У іх характа- 
рыстыцы моцна падкрэслена хіба толькі адно: яны ўпарта 
трымаюцца за шляхецтва, настолькі ўпарта, што нават 
ставяць пад пагрозу шчасце сваіх дзяцей Грышкі і Марысі. 
Ціхон -- грубы мужык. Любімыя яго словы: «хрэн табе ў во- 
чы», «чортаў сыну» (пра Грышку), «сабака» (пра Ліпскага). 

Паказ пінскай 
шляхты 





Больш рознабакова як характар, як тып у п'есе паказа- 
ны Харытон Куторга. Гэта бывалы, нават «пісьменны 
чалавек». І ён сапраўды не пазбаўлены пачуцця гумару, 
досціпу, у яго мове няма трапных выказванняў, ён часта 
ўжывае народныя прыказкі і прымаўкі: «не цяпер, то 
ў чацвер», «здаровы, як рыжыкі баровы», «як чорта з бало- 
та», «даганяючы не нацалуешся», «добра гутарка кажа: 
калі абора цячэ,- гаспадыня бліны пячэ, а калі гумно 
цячэ,- гаспадар з хаты ўцячэ», «уехаў... у нерат -- ні ўзад 
ні ўперад» і г. д. Куторга выдае сябе за чалавека свецкага 
з далікатнымі манерамі. Ён пры сустрэчы з жанчынамі 
цалуе ім ручкі, умее спяваць любоўныя рамансы. Але 
і Куторга не далёка адышоў ад свайго асяроддзя. Ен толькі 
хітрэйшы за астатніх, хоць яго хітрасць нярэдка аба- 
рочваецца супраць яго ж самога. Маючы 60 гадоў, ён 
сватаецца да 17-гадовай Марысі, згаджаецца нават «крыва 
прысягнуць» супраць Ліпскага, каб толькі Пратасавіцкія 
аддалі за яго дачку: «прынадны, бач, кусочак ды і пасаг 
мае гаспадарскі». Але стары залётнік трапляе ў недарэч- 
нае становішча. Яго заляцанні з пагардай адхіляе Марыся. 

У пісьменніка адносіны да прадстаўнікоў пінскай шлях- 
ты неадназначныя: ён востра кпіць і пацяшаецца з іх 
недарэчнай прэтэнзіі на дваранства, але, з другога боку, 
ён бачыць у іх сялян-хлебаробаў, якія самі працуюць на 
зямлі, самі здабываюць сабе хлеб, і таму ён малюе іх 
больш у гумарыстычным, чым у сатырычным, плане. Ён 
паказвае, што гэтыя людзі не пазбаўлены жыццёвай муд- 
расці. Яны часам трапна выказваюцца пра існуючыя па- 
радкі. Альпенскі, напрыклад, так характарызуе Кручкова: 
«Не быў бы судовы чалавек! Пабраў рублі ды яшчэ па 
капейкі сягае. У іх ужо такая натура: без капеек і чвэрцяў, 
як без солі ў страву, ніяк не абойдуцца; капейкі і чвэрці - 
да скарбу, а рублі -- сабе». 

... Дунін-Марцінкевіч нават сімпатызуе асоб- 

паканах паміж ным прадстаўнікам шляхты -- у прыватна- 

зак сці тым, якія менш за ўсё «хварэюць на 

шляхецтва». Гэта - Грышка і Марыся. 

Над усімі шляхецкімі дзівацтвамі бацькоў яны вышэй за 
ўсё ставяць сваё шчасце, свае пачуцці. 

«Ніяка земска прэпона не ў сілах нас разлучыць!» - 
цвёрда заяўляе Марыся. 

Няхай бацькі лаюць, мучаць, 
Ні з кім другім нё зручуся. 
Калі з ім мяне разлучаць, 

Я у Прыпяці ўтаплюся. 

Грышка і Марыся -- станоўчыя героі камедыі. Як мо- 
гуць, яны пратэстуюць супраць састарэлых поглядаў і звы- 
чаяў. «Што гэта за дур напаў на бацькоў? - гаворыць 
Марыся.-- П'яныя завяліся да пабіліся з сабою за шля- 
хецтва, а мы з Грышкам праз тое гаругм і ныем». «Інды- 
чацца» бацькі -- так іранічна ацэньвае Марыся канфлікт 
паміж сваім бацькам і бацькам Грышкі. 

Маладыя людзі, праўда, успрымаюць недарэчнасць ста- 
рых саслоўных традыцый не столькі розумам, колькі сэр- 
цам. Яны яшчэ не ўзнімаюцца да ўсведамлення пратэсту 
супраць аджыўшых форм жыцця. Ды і сваё шчасце хочуць 
уладзіць з дапамогай станавога прыстава, якога задобры- 
ваюць хабарам. Іх канфлікт з бацькамі не выходзіць за 
межы сваёй хаты, клопатаў пра ўласнае шчасце. Але і гэта 
ўжо даволі прыкметнае сведчанне таго, што жыццё змя- 
няецца і патрабуе абнаўлення адносін паміж людзьмі. 

.......... Калі ў 1890 г. была зроблена спроба на- 
а е За друкаваць «Пінскую шляхту», віленскі гу- 
нашага Гасудара» бернатар рашуча запратэставаў, заявіўшы, 
што такі твор, дзе «ў непрыглядным вы- 
глядзе паказана асоба станавога прыстава, які пры гэтым 
усюды называецца «найяснейшая карона», друкаваць 
нельга». Высокапастаўлены царскі чыноўнік добра адчуў 
у камедыі Дуніна-Марцінкевіча сатыру не толькі на стана- 
вога прыстава, але і на ўсю сістэму царскага суда і закон- 
насці. Станавы прыстаў Кручкоў, які прыязджае на раз- 
гляд справы Ліпскага і Пратасавіцкага і пры гэтым паво- 
дзіць сябе самым нахабным чынам, дзейнічае ад імя 
«найяснейшай кароны», увесь час спасылаючыся на «ўсе- 
міласцівейшыя» царскія ўказы. Гэтым пісьменнік падкрэс- 
лівае думку, што беззаконнасць была ўзаконена ўсёй 
сістэмай царскага самаўладства. 

Паводзіны Кручкова сярод шляхты -- з'едлівая паро- 
дыя на правасуддзе. Не паспеў Кручкоў яшчэ пачаць 
«разбірацельства», а ўжо гучыць яго загад, каб шляхта 
несла хабар: «Няхай аддадуць хурману, ды спакуйце там 
харашэнька ў возе». 

Але вось пачаўся разгляд справы. Шляхта і апамя- 
тацца не паспявае, як на яе сыплюцца розныя штрафы. 

«Обжалованный Протосавіцкі імеет зараз жа ўплаціць 
пошлін 20, прогонных 1б і на канцылярыю 10 рублёў. 
Жалуюшчыйся Ліпскі ў палавіне таго, сведкі, каторыя 
бачылі драку, а не баранілі,-- па 9-ці рублёў, а вся прочая 
шляхта, што не бачыла дракі, за тое, што не бачыла,-- па 
З рублі». 

Гэта яшчэ да абвяшчэння «дэкрэта» -- прыгавору. А па 
прыгавору -- зноў: «Ціхону Протосавіцкаму, как угалоў- 
наму прэступніку, назначается: 1-е) 25 лоз на голай земле 
без дывана і 2-е) штрафа 25 руб. в пользу врэменнаго 
прысуцтвія; б) Івану Цюхаю-Ліпскаму, как нанесшему 
лічное аскарбленіе Протосавіцкаму, назначается: 1-е) 15 
лоз на дыване і 2-е) 15 руб. штрафа в пользу врэменнаго 
прысуцтвія; свідзецелям: каторыя відзелі драку і не разня- 
лі дзерушчыхся,-- 1-е) па 10 лоз на дыване і 2-е) па 
10 руб. штрафа в пользу врэменнаго прысуцтвія; д) всей 
прочэй шляхце, которая не відзела дракі, за то, што не 
відзела, а цем самым і не магла разняць дзерушчыхся, 
назначаецца: І-е) па 5 лоз на дыване і 2-е) па 5 руб. 
штрафа в пользу того же прысуцтвія». 

Кручкоў добра ведае натуру цёмнай шляхты і ўпэўне- 
ны, што кожны вытрасе кашалёк, каб толькі не быць 
бітым лазой. Асабліва Пратасавіцкі: яго ж чакае «нечува- 
нае ўніжэнне» -- 25 лоз на голай зямлі, без дывана, як 
звычайнаму селяніну, не шляхціцу! ., 

Нахабству і цынізму Кручкова няма межаў. Ён так 
вольна адчувае сябе сярод цёмнай, прастакаватай, запало- 
ханай яго прыгаворамі і штрафамі шляхты, што не лічыць 
патрэбным захоўваць нават знешнюю форму правасуддзя. 
Ён аб'яўляе вінаватымі тых, хто ніякіх адносін да справы 
не мае. Чытаючы царскія ўказы і законы, ён дапускае 
такія скажэнні, ад якіх «вушы вянуць»: «Па ўказу всеміла- 
сцівейшай гасударыні Елісаветы Пятроўны 49 апрэля 
1893-га года і всеміласцівейшай Екацерыны Вялікай ад 
23 сенцябра 1903-га года» або па іншых указах ад «окцяб- 
ра 45-га чысла», «сенцябра 75-га дня». Кручкоў упэўнены, 
што такая несусветная лухта будзе прынята шляхтай за 
чыстую праўду. «Глядзі ты! Як ён на бяду нашу ўсе ўказы 
і законы як рэпу грызе і не заікнецца!» -- гаворыць да 
смерці напалоханы Пратасавіцкі. 

Кручкоў жа самазадаволена і цынічна паўтарае: «Зака- 
ны, міленькія, законы!» 

Так вызначыў жанр «Пінскай шляхты» 
пісьменнік. Фарс і вадэвіль -- гэта разна- 
віднасці камедыі. Фарс -- невялікая п'еса 
з прыёмамі грубага камізму, з моцнымі, часам даведзенымі 
да абсурду перавелічэннямі. Іменна такі характар у п'есе 
маюць сцэны суда, дзеянні Кручкова. Вобраз Кручкова 
пададзены ў востра выкрывальным плане. Дунін-Марцін- 
кевіч часта звяртаецца да камічнага перабольшання, калі 
паказвае, як Кручкоў ажыццяўляе «правасуддзе», як ён 


«Фарс-вадэвіль 
у адной дзеі» 

выносіць прыгаворы. Нават у знешнім абліччы Кручкова 
відаць камічнае завастрэнне. Аўтар увесь час звяртае 
ўвагу на яго доўгія вусы. «Ён вельмі сярдзіты, бо адзін 
вус колам угору стаў,-- гаворыць Грышка.-- Будзе вазня». 
Такі прыём грубага камізму, калі персанаж набывае адзна- 
кі карыкатурнасці, называецца гратэскам. Кручкоў -- воб- 
раз гратэскавы. У ім пісьменнік сабраў і ў камічнай, завостра- 
на гіпербалічнай форме паказаў усё самае характэрнае для 
царскага чыноўніцтва: свавольства, хабарніцтва, грубасць, 
п'янства. І мова гэтага персанажа спецыфічная. Кручкоў 
увесь час карыстаецца выразамі, запазычанымі з судовых 
дакументаў: «лічнасць падвергнецца апаснасці», «гэта ўга- 
лоўнае прэступленне, Сібірам пахне» і г. д. 

У «Пінскай шляхце» ёсць таксама і адзнакі вадэвіля -- 
лёгкай камедыі, пабудаванай на займальным сюжэце, лю- 
боўнай інтрызе з песнямі-куплетамі. Такі характар «Пін- 
ская шляхта» мае ў тых сцэнах, дзе паказваецца каханне 
Грышкі і Марысі, смешнае заляцанне да Марысі 60-гадова- 
га кавалера Куторгі. У гэтых сцэнах пераважае гумар, 
хоць нярэдка адчуваецца і вострая іронія, калі пісьменнік 
паказвае пустую фанабэрлівасць, абмежаванасць ваколіч- 
най шляхты, затхласць той атмасферы, у якой яна жыве. 
У адпаведнасці з асаблівасцямі вадэвільнага жанру героі 
спяваюць куплеты: Марыся пра сваё нешчаслівае каханне, 
якому перашкаджаюць бацькі, Куторга -- пра свае пачуцці 
да Марысі. У канцы п'есы, як звычайна ў вадэвілі,-- сцэна 
з танцамі і прыпеўкамі. 

«Пінская шляхта» -- значнае дасягненне беларускай 
драматургіі ХІХ ст. Высокае майстэрства Дуніна-Марцін- 
кевіча-драматурга, якое выяўляецца ў цікавым, займаль- 
ным сюжэце, жывых характарах, умелым выкарыстанні 
багаццяў народнай мовы, вызначыла гэтаму твору доўгае 
жыццё. «Пінская шляхта» і цяпер з поспехам ставіцца на 
сцэне, карыстаецца папулярнасцю ў гледача. 

0. Жывучы ў час, калі ў паслярэформеннай 
Выкрыццё ўлады расіі даволі інтэнсіўна развіваўся капіта- 
грошай ў каме- . ў аа ; н 

дыі «Залёты»  ЛІЗМ, набірала сілу буржуазія, Дунін-Мар- 

цінкевіч не мог не выказаць сваіх адносін 
да гэтых сацыяльных працэсаў. Яшчэ ў дарэформеннай 
творчасці ён рэзка адмоўна паставіўся да пранікнення 
буржуазных адносін у жыццё вёскі, выкрываючы такіх 
хцівых, драпежных людзей, як камісар Выкрутач у п'есе 
«Ідылія». Але жыццё развівалася так, што буржуазія ўсё 
больш настойліва ўваходзіла ў ролю пануючага класа, 

паступова выцясняючы памешчыкаў, старую шляхту. 
Пісьменніка моцна хвалявалі гэтыя перамены ў жыцці. 

Так узнікла камедыя «Залёты». Сюжэт яе наступны. 
Вясковы кулак Сабковіч, раней пастух, потым пісар і спра- 
вавод у памешчыкаў, рознымі махінацыямі нажыў сабе 
багацце. Павялічыў яго працай сваіх парабкаў Петрука 
і Марысі, а таксама шляхам бессаромнага ашуканства 
іншых людзей і стаў адным з багацейшых гаспадароў 
у ваколіцы. Але і гэта не задавальняе Сабковіча. Ён 
вырашае ажаніцца з дачкой суддзі Сакальніцкага Адэляй, 
каб памножыць сваё багацце і заадно атрымаць шляхецкае 
званне, каб яго таксама называлі «ясным панам». Дзеянне 
п'есы развіваецца вакол сватання Сабковіча да Адэлі, якое 
заканчваецца для Сабковіча няўдачай. Сусед Сакальніцка- 
га Пачціўскі выкрывае Сабковіча. Сабковіча выганяюць 
з дому Сакальніцкіх, і ўрэшце ён за свае злачынствы 
трапляе ў турму. 

Паралельна развіваецца і другая сюжэтная лінія -- 
каханне Петрука і Марысі, якія служылі парабкамі ў Саб- 
ковіча. Каханню процідзейнічаюць бацькі Марысі, жа- 
даючы выдаць яе за багатага, але нелюбімага старога 
чалавека. Аднак усё хутка ўладжваецца. Зразумеўшы, што 
Пятрук -- добры хлопец, што Марыся за ім будзе шчаслі- 
вай, бацькі згаджаюцца на іх вяселле. 

Галоўны пафас камедыі «Залёты» -- выкрыццё Сабко- 
віча як чалавека амаральнага, хцівага, драпежнага. Аўтар 
не шкадуе фарбаў, каб падкрэсліць агідную сутнасць, цынізм 
гэтага «выскачкі», паводзінамі якога кіруе прага нажывы. 
Для Сабковіча няма нічога святога, апроч золата, грошай, 
багацця. «Усе кажуць, што я жыву людскою крыўдай,-- 
разважае Сабковіч, -- дурні! Ось у тым і розум, гэта і штука, 
каб умець выкарыстаць абмылкі і някемнасць другіх. А сум- 
ленне? Глупства сумленне!.. Дурны той, хто гоніцца за 
сумленнем... Золата -- гэта ўсё. Хто мае яго, той патрапіць 
нават перацягнуць на сваю старану сумленне». 

Але крытыка буржуазіі ў п'есе істотна аслабляецца 
тым, што пісьменнік вядзе яе не з пазіцый простага наро- 
да, хоць ён і паказвае, як ад сабковічаў цярпяць бедныя 
людзі, і спачувае ім. Сабковічу пісьменнік процістаўляе 
старых паноў, якіх у п'есе выводзіць як увасабленне 
сапраўднай гуманнасці, справядлівасці, высокай маралі. 
Характэрны і фінал п'есы: Сабковіч аказваецца пераможа- 
ны, пакараны за свае злачынствы. Верх бярэ тая сіла, 
якую прадстаўляюць старыя памешчыкі. У жыцці ж было 
наадварот, пераможцамі ў такім канфлікце выходзілі ме- 

навіта сабковічы. Пісьменнік відавочна адступае ад жыццёвай, 
гістарычнай праўды, і гэта аслабляе рэалізм яго твора. 
Складанымі і даволі супярэчлівымі былі творчы шлях, 
светапогляд і творчы метад В. Дуніна-Марцінкевіча. Але 
ў лепшых сваіх творах пісьменнік выяўляў глыбокае разу- 
менне рэчаіснасці, востра крытыкаваў адмоўныя з явы, 
ствараў цікавыя карціны народнага жыцця, яркія вобразы. 
Гэта і вызначае яго месца ў гісторыі беларускай літарату- 
ры як буйнога мастака слова, творчасць якога закладвала 
асновы беларускай паэзіі і драматургіі новага часу. 





І. У якіх сацыяльных і гістарычных умовах праходзіла дзейнасць 
пісьменніка і як гэта адбілася на яго творчасці? 

2. Пра што пісаў Дунін-Марцінкевіч у сваіх ранніх творах? 

З. Што было асабліва характэрным для твораў пісьменніка першага 
перыяду? Як паказваў ён у гэтых творах селян, паноў? Якія бакі ся- 
лянскага жыцця прываблівалі яго? 

4. Якія падзеі адбыліся ў пачатку 60-х гг. і як яны ўплывалі на 
творчасць пісьменніка? 

5. Ахарактарызуйце мастацкія прынцыпы В. Дуніна-Марцінкевіча 
ў раннім перыядзе творчасці. Пацвердзіце свае думкі на прыкладах 
з паэтычных твараў. 

б. У акім накірунку развівалася творчасць пісьменніка пасля падзей 
пачатку 60-х гг.? 

7. Чаму крытыкаваў Дунін-Марцінкевіч шляхту ў камедыі «Пінская 
шляхта»? 

8. Які сацыяльны сэнс мае вобраз Кручкова ў камедыі? 

9. Нагадайце сцэну, калі Кручкоў чытае царскія ўказы. Як рзагуюць 
на гэта прысутныя? Як раскрываецца ў гэтай сцэне чалавечая сутнасць 
кожнага з герояў п'есы? 

10. Як Грышка і Марыся адстойваюць права па-свойму ладзіць 
жыццё? У чым выяўляецца іх нязгода з бацькамі? 

11. Чаму Дунін-Марцінкевіч назваў свой твор фарсам? 

12. Якія асаблівасці вадзвіля можна адзначыць у «Пінскай шляхце»? 

13. Што новае ўносіць у праблематыку і вобразную сістэму Дуніна- 
Марцінкевіча камедыя «Залёты»? 

14. У чым выяўляюцца заслугі В. Дуніна-Марцінкевіча перад бела- 
рускай літаратурай? Пакажыце гэта, маючы на ўвазе сувязь літаратуры 
з фальклорам, выяўлённе сацыяльных супярэчнасцей, паказ простага 
чалавека, крытыку панства і чыноўніцтва, жанравае ўзбагачэнне літа- 
ратуры, развіццё мовы і г. д. 

15. Выпішыце з «Тлумачальнага слоўніка для сярэдняй школы» або 
«Слоўніка літаратуразнаўчых тэрмінаў» наступныя словы і іх значэнне: 
ідэалізацыя, фальклор, этнаграфія, камедыя, сатыра, гумар, канфлікт, 
гратэск, фарс, вадэвіль. 

Шляхамі рэалізму 





У ХІХ ст., прыблізна з 30-х гг., у еўрапейскіх літарату- 
рах (французскай, англійскай, рускай) усталёўваецца на- 
прамак, які затым атрымлівае назву рэалізм. 

Вядома, гэта адбываецца не ў адначассе. Як спосаб 
адлюстравання жыцця рэалізм падрыхтоўваўся ўсімі папя- 
рэднімі эпохамі літаратурнай гісторыі, у якія мастацкая 
творчасць выяўляла схільнасць да праўдзівага адлюстра- 
вання жыцця. У літаратуразнаўстве таму можна сустрэць 
сцверджанні аб рэалізме антычнай літаратуры, літаратуры 
эпохі Адраджэння, эпохі Асветніцтва і г. д. Схільнасць да 
адлюстравання жыццёвай праўды ў той ці іншай меры 
ўласціва літаратуры ва ўсе часы. 

Аднак сутнасць рэалістычнага метаду не вычэрпваецца 
толькі гэтай якасцю. У рэалізме вельмі важна выяўленне 
найбольш істотных, характэрных асаблівасцей жыццёвых 
з'яў шляхам іх рознабаковага асэнсавання, тыпізацыі, 
імкненне глыбока даследаваць рэчаіснасць ва ўсёй яе 
складанасці і супярэчнасцях. Пісьменнікі-рэалісты, нібы 
даследчыкі, пазнаюць законы развіцця грамадства і ў сувя- 
зі з імі раскрываюць узаемадачыненні чалавека з жыццём, 
фарміраванне і развіццё характараў, непаўторных індыві- 
дуальнасцей. У рэалізме, як ні ў адным іншым мастацкім 
метадзе (ці напрамку), раскрываецца ўплыў жыццёвых, 
у тым ліку і сацыяльных, абставін на погляды і духоўны 
свет асобы. З гэтым звязана такая асаблівасць рэалістыч- 
ных твораў, як іх глыбокі псіхалагізм. Чалавечы характар 
падаецца ў развіцці, якое абумоўліваецца зменамі ў адно- 
сінах чалавека да свету, канкрэтнай рэчаіснасці. 

Некаторыя з гэтых рыс і асаблівасцей выяўляліся ўжо 
ў творах пісьменнікаў эпохі Адраджэння, напрыклад М. Сер- 
вантэса, У. Шэкспіра, з беларускіх -- Міколы Гусоўскага 
(«Песня пра зубра»), а таксама пісьменнікаў эпохі Асвет- 
ніцтва (Д. Дэфо, Ж. Ж. Русо, І. В. Гётэ). Таму ў літара- 
туразнаўстве пашыраны погляд, што пачаткі класічнага 
рэалізму знаходзяцца ўжо ў літаратуры названых эпох 
(«рэнесансны рэалізм», «асветніцкі рэалізм»). Аднак па- 
сапраўднаму шматграннае адлюстраванне жыцця, паказ 
тыповых характараў у тыповых абставінах, з неабходнай 
іх індывідуалізацыяй, праўдзівасцю дэталей, стаў магчы- 
мым толькі на этапе, калі літаратура ўзбагацілася дасяг- 
неннямі рамантызму, глыбокім раскрыццём унутранага 
свету герояў, паказам складаных і супярэчлівых перажы- 
ванняў у абставінах непрымання існуючых умоў жыцця 
або рэзка крытычнага стаўлення да іх (адсюль схільнасць 
называць рэалізм ХІХ ст. крытычным рэалізмам). 

Рэалісты ў параўнанні з рамантыкамі пайшлі значна 
далей у выяўленні супярэчнасцёй і заганаў капіталістыч- 
нага грамадства. Яны звярталіся ў яго паказе не да высна- 
ваных нястрымнай фантазіяй вобразаў або карцін, а да 
адлюстравання рэальнага жыцця і рэальных людзей у аб- 
ставінах іх паўсядзённага існавання, у непрывабнай пра- 
заічнай рэчаіснасці, хоць пры гэтым, вядома, і яны не 
цураліся розных умоўных прыёмаў, алегарычнай іншаска- 
зальнасці, гратэскавага перавелічэння, сатырычнага за- 
вастрэння і г. д. 

Ад рамантызму рэалізм пераняў і ідэю народнасці 
літаратуры, але зноў жа ўзбагаціў яе яшчэ больш шырокім 
і глыбокім зместам, які ішоў ад схільнасці паказваць 
жыццё ва ўсёй яго разнастайнасці. 

Найбольш выдатнымі прадстаўнікамі рэалістычнага на- 
прамку ў літаратуры ХІХ ст. былі Стэндаль, Бальзак, 
Флабэр, Мапасан (французская), Дзікенс, Тэкерэй (англій- 
ская), Гейнэ (нямецкая), Ажэшка, Прус, Сянкевіч, Ка- 
напніцкая (польская), Пушкін, Гогаль, Талстой, Дастаеў- 
скі, Чэхаў (руская), Шаўчэнка, Франко, Кацюбінскі (укра- 
інская) і інш. 

Творчасць кожнага з іх можа быць выдатнай ілюстра- 
цыяй гэтага творчага метаду. Але калі заходзіць размова 
аб класічным рэалізме, найперш называецца імя Бальзака. 
І справядліва, бо ў творчасці гэтага французскага пісь- 
менніка рэалізм як мастацкі метад і стыль выявіўся най- 
больш яскрава і поўна, ва ўсіх сваіх найважнейшых 
асаблівасцях. 

Анарэ дэ БАЛЬЗАК (1799-1850), Шлях Бальзака ў лі- 
таратуру быў няпростым і нялёгкім. Маючы ад прыроды 
незвычайнае літаратурнае дараванне, у чым пасля перака- 
наецца ўвесь свет, Бальзак каля дзесяці гадоў шукаў сябе 
ў літаратуры настойліва і напружана, хоць напачатку 
і невынікова. Пісаў аповесці і раманы, якія не вызначаліся 
арыгінальнасцю. Адчуваючы, відаць, гэта, выдаваў іх пад 
рознымі псеўданімамі. І толькі ў 1829 г., калі выйшаў ра- 
ман «Шуаны», дарэчы, пад уласным прозвішчам, пісьмен- 
ніцкая слава прыйшла да аўтара. І не пакідала Бальза- 
ка да самага скону. Усе наступныя творы, а іх было каля 
сотні, прымаліся чытацкай грамадскасцю з найвялікшай 
цікавасцю і захапленнем. Бальзак не проста знайшоў сваю 
арыгінальную тэму, ён стаў адным з самых выдатных 
празаікаў, пачынальнікаў новага напрамку ў еўрапейскай 
літаратуры. Яго творчасць была адкрыццём у літаратуры 
цэлага свету, хоць гэты свет і быў штодзённа перад кож- 
ным. Усе яго бачылі, усе ў ім жылі, але да ўсталявання 
рэалізму і не падазравалі, што ён можа стаць на доўгія 
часы прадметам асаблівага, уважлівага вывучэння і ціка- 
вага адлюстравання ў літаратуры, крыніцай захапляючых 
гісторый, героямі якіх былі зусім звычайныя людзі. 

Так разам з новым напрамкам у літаратуру ўвайшла 
проза паўсядзённага існавання, самасцвярджэння чалаве- 
ка, а калі гаварыць абагульнена -- той лад, які ўсталя- 
ваўся ў еўрапейскіх краінах пасля Вялікай французскай 
рэвалюцыі і даваў пісьменніку надзвычай цікавы матэ- 
рыял для даследавання чалавечых адносін, канфліктаў, 
характараў, лёсаў, якія ў Бальзака нярэдка не завяршаліся 
ў адным творы, а пераходзілі з аднаго рамана ў наступны, 
ствараючы разам надзвычай багатую і разнастайную ма- 
заіку грамадскага жыцця. 

Апошняе, уласна, і было галоўнай мэтай Бальзака як 
рэаліста. Як сцвярджаў сам пісьменнік, прадметам яго 
асаблівай зацікаўленасці было менавіта грамадства (ён 
нават называў сябе «сакратаром французскага грамадст- 
ва»), а канкрэтныя персанажы, паказаныя ў розных сі- 
туацыях, з розных бакоў, выступалі як элементы, дэталі 
гэтай агульнай карціны. 

Даследчыкам удалося налічыць каля дзвюх тысяч пер- 
санажаў, якія ў той ці іншай меры абмаляваны, удзельні- 
чаюць, прысутнічаюць у гэтым адзіным па задуме дзействе 
ў творчасці Бальзака. Прычым гэтыя персанажы не паўта- 
раюць адзін аднаго сваімі паводзінамі, думкамі, перажы- 

ваннямі, хоць многія з іх і могуць быць аднесены да адной 
пэўнай сацыяльнай групы па тыповых адзнаках. Такі 
погляд на задачы адлюстравання жыцця і даваў падставу 
пісьменніку пазней аб'яднаць свае творы ў адзінае мастац- 
кае цэлае пад агульнай назвай «Чалавечая камедыя». 
Накшталт «Боскай камедыі» Дантэ, у якой выдатны італь- 
янскі паэт эпохі ранняга Адраджэння гэтак жа энцыкла- 
педычна намаляваў карціну Сусвету ў часы Сярэднявечча. 

Характэрнымі прыкладамі творчай своеасаблівасці 
Бальзака могуць выступаць многія яго аповесці і раманы. 
Часцей за ўсё называюцца такія з іх, як «Габсек», «Бацька 
Гарыо», «Яўгенія Грандз», «Страчаныя ілюзіі», у якіх, як 
у светлавым фокусе, сыходзяцца ўсе галоўныя супярэчна- 
сці паказанага пісьменнікам тагачаснага жыцця. 

Звернемся да аповесці «Габсек». У гэтым невялікім па 
памерах творы можна сустрэць розныя жыццёвыя тыпы 
бальзакаўскіх герояў, у тым ліку і галоўнага з іх, імем 
якога і названа аповесць. 

Габсек. Чалавек-таямніца, чалавек-загадка. Вось як 
характарызуецца ён апавядальнікам у пачатку твора: 
«..жыў ён у пакойчыку, які інакш не назавеш як «кату- 
шок». Ці былі ў яго сваякі, сябры, бедны ён быў ці багаты? 
Ніхто не здолеў бы адказаць на гэтыя пытанні. Я ніколі не 
бачыў грошай у яго руках»... Аднойчы, калі ён падымаўся 
да сябе ў каморку, адна манета «выпала з кішэні яго 
камізэлькі. Жыхар, што ішоў па прыступках следам за 
старым, падняў манету і хацеў быў яе вярнуць. Але стары 
замахаў рукамі. 

-- Гэта не мая! -- закрычаў ён.-- Золата! У мяне? Няў- 
жо я жыў бы так, як жыву, каб быў багаты?!» 

Разам з тым, трохі пазней, Габсек гаворыць свайму 
суседу -- апавядальніку гэтай гісторыі: «Такіх, як я, у Па- 
рыжы чалавек дзесяць, мы ўладары вашых лёсаў». 

І сапраўды, перад Габсекам, нібы перад казачным 
асілкам, прыніжаюцца ўсе: і ўсёмагутны міністр, і фана- 
бэрлівы вяльможа, і цырымонная графіня, і іншыя тытула- 
ваныя асобы, і вельмі таленавіты, але без кавалка хлеба, 
мастак ці пісьменнік, чые творы пасля будуць выклікаць 
захапленне нашчадкаў. 

Хто ж гэты герой? Габсек -- чалавек без літасці і сум- 
лення. Рознымі спосабамі ён нажыў мільённае багацце. 
Гэта - парыжскі ліхвяр, які знешне адрозніваецца ад 
іншых хіба толькі тым, што імкнецца якраз быць самым 
непрыкметным, нічым не вылучацца сярод людзей. «Мы 

ціхенькія, нікому невядомыя»,-- гаворыць ён пра сябе. 
І сапраўды, ён чалавек без твару, дакладней, без твару, які 
б вызначаўся нечым прыцягальным. Вось як малюецца яго 
партрэт у аповесці: «Твар быў нерухомы, у яго рысах 
адсутнічала ўсякая пачуццёвасць, як у Талейрана; здава- 
лася, што гэтыя рысы вылітыя ў бронзе. Вачам, маленькім 
і жоўтым, быццам у тхара, і амаль без веек, было балюча 
ад яркага святла, таму ён захінаў іх вялікім брылём 
паношанага картуза. Востры кончык доўгага носа, пабіты 
рабаціннем, нагадваў свярдзёлак, вусны былі тонкія, быц- 
цам у алхімікаў ці ў вельмі старых дзядоў на карцінах 
Рэмбранта і Метсю. Размаўляў гэты чалавек ціха, мякка, 
ніколі не гарачыўся. Яго ўзрост быў таямніцай: я ніколі не 
мог зразумець, ці ён састарэў ад часу, ці, наадварот, - 
добра захаваўся і застаецца маладжавы на вечныя вякі»,-- 
так характарызуе Габсека яго сусед па кватэры адвакат 
Дэрвіль. 

І «катушок» Габсека мае адпаведны выгляд: «Усё 
ў ягоным пакоі было пацёртае, але дагледжанае ... зусім 
як у халодным прытулку самотнай старой дзевы... Зімою 
ў каміне ў яго ледзь тлелі галавешкі, прысыпаныя попе- 
лам, і яго агмень ніколі не азараўся яркім агнём». 

Паводзіны таксама характэрныя: «Ад першай хвіліны 
пасля абуджэння і да вечаровых прыступаў кашлю ўсе яго 
дзеянні былі размераныя, як рух маятніка. Гэта быў 
чалавек-аўтамат, завод якога паднаўляўся штодня... Ён 
дбайна ашчаджаў сваю энергію і гнаў прэч усякія чалаве- 
чыя пачуцці. Яго жыццё цякло ціха, як бяжыць пясок 
у старым пясочным гадзінніку. Здаралася, праўда, што яго 
ахвяры гучна абураліся, уздымалі няведама які гвалт, але 
ўрэшце надыходзіла мёртвая цішыня -- быццам на кухні, 
дзе толькі што зарэзалі качку». 

Апошняя дэталь пра качку -- вартая, безумоўна, пяра 
генія! Так, як прырэзаная качка, заціхалі і наведвальнікі 
манаскай келлі (сапраўды, пакой Габсека шмат чым на- 
гадваў манаскую келлю ды і размяшчаўся ў былым 
манастырскім гатэлі). 

Але было б, мабыць, не зусім дакладным сцвярджаць, 
што Габсек проста так спакойна, раўнадушна, бясстрасна 
распраўляўся са сваімі кліентамі-ахвярамі, якія прыходзілі 
да яго з надзеяй на ратунак. Габсек нярэдка перажываў 
і хвіліны сапраўднай асалоды, нават натхнення. Гэта 
якраз тады, калі перад ім-- хціўцам і драпежнікам -- 
стаяў чалавек, даведзены да ніжэйшай рысы прыніжэння, 

крайняй роспачы ад усведамлення свайго бяссілля. Габсек 
сам сведчыць: «Ці ж гэта не ўлада? Калі схачу, я магу 
валодаць найпрыгажэйшымі жанчынамі, купляць самыя 
пяшчотныя прыхільнасці. Ці ж гэта не асалода?..» 

Але, добра ўсведамляючы сваю сілу і ўладу над людзь- 
мі, Габсек не паддаецца чалавечым слабасцям. Для яго 
ёсць адна толькі мэта -- золата! «У золаце,-- раскрывае 
сваю філасофію Габсек,-- сканцэнтраваны ўсе сілы чала- 
вецтва... Усюды ідзе барацьба паміж беднымі і багатымі, 
усюды. І яна непазбежная. Дык лепш бы ўжо самому 
душыць, чым дазваляць, каб цябе душылі...» 

Габсек, як бачым, не толькі вялікі «практык» па ўду- 
шэнні слабых, тых, хто трапіў у безвыходнае становішча 
і таму гатовы на ўсё. Ён яшчэ і філосаф у свеце нажывы. 
Яго разважанні сведчаць аб тым, што ён робіць сваю 
справу свядома, з глыбокім разуменнем таго, што ў такім 
грамадстве, у якім ён жыве, інакш нельга. Альбо ты, альбо 
цябе... 

І ўсё ж пісьменнік з геніяльнай праніклівасцю паказ- 
вае, што такія людзі, як Габсек, не жывуць па-чалавечы 
і самі. Паглынуты цалкам страсцю накаплення, Габсек 
жыве ў адзіноце, не мае сям'і, дзяцей, не падтрымлівае 
ніякіх сувязей са сваякамі, не дапускае і думкі, што хтось- 
ці з іх стане ўладальнікам яго багаццяў па спадчыннасці. 

Атрымліваецца ж у канцы ўсё якраз наадварот. Спосаб 
жыцця, мараль і філасофія Габсека прыводзяць яго да 
абсурднага фіналу, калі з такой прагнасцю здабытае зола- 
та становіцца набыткам нікчэмнай наследніцы, а шматга- 
довыя запасы розных тавараў і прадуктаў гніюць у яго 
кладоўках. «У пакоі, сумежным са спальняй нябожчыка, 
сапраўды аказаліся і падгнілыя паштэты, і горы ўсялякіх 
прыпасаў, нават вустрыцы і рыба, пакрытая пышнай 
цвіллю... Усюды кішэлі чэрві і насякомыя. Падарункі, 
зробленыя нядаўна, ляжалі ўперамежку са скрынкамі роз- 
ных памераў, з пачкамі чаю, мяшкамі кавы. На каміне 
ў срэбнай супавай місцы захоўваліся накладныя квітанцыі 
розных грузаў, якія прыходзілі на яго імя ў партовыя 
склады Гаўра: цюкоў бавоўны, скрынак цукру, бочак рому, 
кавы, індыга, тытуню -- цэлага базару каланіяльных тава- 
раў! Пакой загрувашчвала дарагая мэбля, срэбныя рэчы, 
лямпы, карціны, вазы, кнігі, выдатныя гравюры без рамаў, 
у скрутках, і самыя разнастайныя рэдкасці». 

Такі вось вычарпальна праўдзівы, яскравы і псіхала- 
гічна дакладны вобраз-партрэт героя малюе пісьменнік, 

паказваючы яго як тыповае ўвасабленне таго грамадства, 
у якім галоўнай уладнай сілай з'яўляюцца грошы, золата. 


Вобраз Габсека -- галоўны і, па сутнасці, адзіны, дадзе- 


ны так шматпланава, распрацаваны так грунтоўна, перса- 
наж у творы. 

Але ён, вядома, у аповесці не адзін. Ён не мог бы 
раскрыцца так поўна і глыбока, калі б не былі паказаны 
і тыя людзі, да якіх Габсек мае непасрэднае дачыненне. 
Гэта -- графіня дэ Рэсто, якая, нібы муха ў павуціну, 
трапляе ў залежнасць ад Габсека, разарае сям'ю і даво- 
дзіць да смерці мужа; гэта -- каханак графіні -- збяднелы 
арыстакрат Максім дэ Трай. Яны -- былыя гаспадары 
жыцця, а цяпер ахвяры Габсека і таго грамадскага ладу, 
які прыйшоў на змену феадальнаму грамадству. Яны, 
безумоўна ж, не могуць быць названы станоўчымі персана- 
жамі, хоць чытачу і зразумела тая драма, у якую трапляе 
графіня дэ Рэсто або яе муж ці палюбоўнік. Але ў апове- 
сці ёсць і героі, што выклікаюць прыхільныя адносіны 
чытача. Гэта малады адвакат Дэрвіль і сціплая працаўні- 
ца -- швачка, прыгожая Фані, што стала жонкай Дэрвіля. 
Аднак у параўнанні з галоўным героем апошнія высту- 
паюць толькі як фон, як персанажы эпізадычныя, што 
раскрываюцца звычайна ў той меры, у якой яны даюць 
магчымасць глыбей ахарактарызаваць галоўнага героя 
аповесці. Праўда, тут варта мець на ўвазе, што некаторыя 
З іх яшчэ сустрэнуцца ў іншых творах пісьменніка і там 
раскрыюцца больш глыбока, як самастойныя жыццёвыя 
характары-тыпы. 

Што ж датычыцца вобраза Габсека, то ён у гэтым 
невялікім творы пададзены настолькі яскрава і шматбако- 
ва, што, можна сказаць, увайшоў у лік так званых «веч- 
ных вобразаў», стаў прадметам наследавання ў творчасці 
многіх іншых пісьменнікаў. У тым ліку і беларускіх. 
Найперш, вядома, у тых, хто выступіў у часы, калі бела- 
руская літаратура дасягнула сваёй сталасці (Якуб Колас, 
Ядвігін Ш., М. Гарэцкі, Кузьма Чорны, Я. Брыль, В. Бы- 
каў, В. Адамчык і інш.). 

Аднак цікава адзначыць, што прыкметы такога ўздзе- 
яння «бальзакаўскіх» традыцый былі ўжо і ў творчасці 
нашых пісьменнікаў ХІХ ст. Праўда, гэта былі толькі 
першыя спробы падысці да бальзакаўскай праблематыкі. 

Гаварыць аб усталяванні рэалістычнага накірунку ў бе- 
ларускай літаратуры ХІХ ст. можна з улікам асаблівасцей 
і ўзроўню яе развіцця, а найперш таго, што яна ў гэты 

перыяд яшчэ толькі складвалася як новая нацыянальная 
літаратура. Не мела добра распрацаваных жанравых і сты- 
лёвых форм у паэзіі і асабліва ў прозе. Не былі яшчэ 
асвоены розныя мастацкія прыёмы і сродкі псіхалагічнай 
абмалёўкі персанажаў, раскрыцця характараў прадстаўні- 
коў розных сацыяльных саслоўяў. Дастаткова ў гэтым 
сэнсе нагадаць, што самы апошні з драматычных тво- 
раў В. Дуніна-Марцінкевіча, камедыя «Залёты» быў двух- 
моўны: «простыя» персанажы ў ёй гаварылі на беларускай, 
а «знатныя» -- на польскай мове. У паэтаў, якія пісалі на 
беларускай мове, была яшчэ неразвітой філасофская, ін- 
тымная лірыка. 

І ўсё ж, нягледзячы на гэтыя акалічнасці, можна 
сцвярджаць, што рэалістычная тэндэнцыя ў беларускай 
літаратуры апошняга саракагоддзя ХІХ ст. усё ж была 
адчувальнай, відавочнай. І яна выяўлялася не толькі 
ў тым агульным павароце нашай літаратуры да паказу 
паўсядзённага жыцця, але і пастаноўкі адпаведных пы- 
танняў, звязаных з развіццём капіталістычных адносін, 
выхадам на авансцэну жыцця драпежных хціўцаў, ліх- 
вяроў. 

Характэрным прыкладам можа быць выкрыццё В. Ду- 
ніным-Марцінкевічам ліхвяра Сабковіча ў «Залётах». Ня- 
хай яшчэ з яўнымі адзнакамі асветніцкага рэалізму, але 
гэта ўжо быў рух да «бальзакаўскага» накірунку ў літара- 
туры. Няхай яшчэ традыцыі Бальзака тут засвойваюцца 
няпоўна і непаслядоўна, апасродкавана ўплывамі папя- 
рэдніх літаратурных напрамкаў (асветніцкага класіцызму 
з яго рэзанёрскімі схільнасцямі !, маралізатарствам, у выні- 
ку чаго ўводзяцца адмысловыя персанажы -- Даміцэля, 
Пятрук і інш.), але гэта быў ужо істотны зрух наперад. 
І зноў жа няхай нас не вельмі стрымлівае ў такім зблі- 
жэнні той факт, што Сабковіч у камедыі цярпіць паразу ад 
прадстаўнікоў старой радавітай шляхты (Сакальніцкі, Па- 
чціўскі, Зацнеўскі -- нават з характэрнымі для асветніц- 
кай літаратуры прозвішчамі). Бальзак, як вядома, таксама 
меў слабасць да арыстакратаў, сімпатызаваў ім. Іншая 
справа, што па сіле рэалізму ён быў намнога вышэй за 
пачынальнікаў новай беларускай літаратуры і таму даволі 
лёгка, спосабамі рэалістычнага, глыбока праўдзівага пака- 
зу жыцця пераадольваў тую сваю «слабасць», чаго «не 
здолеў» В. Дунін-Марцінкевіч. 


Г Рэзанёрскія схільнасці -- схільнасці павучаць, «чытаць мараль». 

Гэта так. І тым не менш, калі супаставіць Сабковіча 
з Габсекам,- яны родныя браты, амаль блізняты, бо 
і адзін (Габсек) і другі (Сабковіч) увасабляюць самую 
агідную існасць буржуазнага накапляльніцтва, бессаром- 
нае ашуканства, нахабства, хцівасць, бяздушнасць, непа- 
хісную ўпэўненасць ва ўсёмагутнасці золата, якому паду- 
ладна ўсё на свеце. «Сумленне? -- ставіць пытанне Сабко- 
віч.-- Глупства сумленне! ...дурны той, хто гоніцца за 
сумленнем, калі яно пакінула нас і ўцякло на край свету... 
Золата -- гэта ўсё». 
Маю грошы, маю я; 
Мне ніхто тут не раўня; 
Прад маёй машонкай поўнай 
Гнецца роўны і няроўны. 
Як ганяў скаціну ў лес, 
Кожны ледзь не з фігай лез, 
А як стаў багат сягоння, 
Б'юць паклон мне на паклоне. 
Ці даўно там ясны пан 
Дуўся, як парожны жбан,-- 
Знай, як лёкая частуе,-- 
Цяпер лашчыцца, цалуе. 


Калі чытаем гэтыя выказванні і прыпеўкі Сабковіча -- 
напраўду ж узнікае адчуванне, нібы гэта Габсек пераап- 
рануўся, пераўвасобіўся ў беларускага ліхвяра, нібы гэта 
менавіта ён выказвае так па-беларуску сваю бессаромную 
і хцівую філасофію: 

Вось ліхвяр, што кублы мае, 
Поўны золатам набіты, 
Блізкіх, дальшых абірае, 
Век працэнтамі не сыты. 


Дарэчы, можна звярнуць тут нашу ўвагу і на тое, што 
абодва героі не проста ліхвяры-практыкі, а ліхвяры-філо- 
сафы. Кожны любіць паразважаць пра сваю сілу і ма- 
гутнасць. Вядома ж, розніца ў паказе паводзін ёсць, але 
яна часцей ідзе больш ад жанру твораў, чым ад характару 
персанажаў. Камедыя-вадэвіль у адным выпадку і рэаліс- 
тычная аповесць-нарыс -- у другім. Але ў абодвух выпад- 
ках - адзіны ў сутнасці сваёй тып самаўпэўненага дра- 
пежніка, які не паступіцца нічым для дасягнення мэты. 

Пасля ўсяго сказанага не будзем рабіць выснову аб 
тым, што Дунін-Марцінкевіч пры стварэнні сваёй камедыі 
ішоў непасрэдна ад Бальзака. Паміж яго творамі і прозай 
Бальзака могуць узнікаць і іншыя паралелі. Аднак гэта 
ніколькі не аслабляе галоўнага -- высновы аб блізкасці, 

падабенстве выведзеных у творах гэтых розных пісьменні- 
каў характараў-тыпаў, аб антыбуржуазным пафасе твораў. 

Гэтую крытыку ліхвярскага вызыску, накапляльніцт- 
ва, якое раскрывала драпежную прыроду новых гаспада- 
роў жыцця, прадоўжаць наступныя беларускія пісьменні- 
кі --- Ф. Багушэвіч («Тралялёначка», «Немец», «Жыдок»), 
Я. Лучына («Паляўнічыя акварэлькі з Палесся»), дзе 
можна бачыць больш глыбокі сацыяльны аналіз з'яў тага- 
часнага жыцця. 

Але гэта ўсё, што датычыцца адлюстравання ў літара- 
туры жыццядзейнасці таго саслоўя, якое прыйшло на 
змену ранейшым гаспадарам жыцця - старой арыстакра- 
тыі, патомнай шляхце. 

Рэалізм жа -- накірунак у літаратуры і мастацтве, які 
з небывалай для яго паўнатой і зацікаўленасцю адлюстроў- 
ваў літаральна ўсе сферы жыцця і, як ніколі ў ранейшыя 
часы,-- жыццё самых прыгнечаных і абяздоленых нізоў, 
простага працоўнага люду. А для беларускай літаратуры, 
якая па тым часе развівалася ў пераважнасці як літарату- 
ра «народа, анямеўшага... ад невуцтва і цемнаты» (В. Ду- 
нін-Марцінкевіч), асабліва былі важнымі набыткі ў гэтым 
плане. Таму пры ўсіх абмежаваных магчымасцях у нашым 
аглядзе -- характарыстыцы рэалізму як мастацкага на- 
прамку, апошні аспект хоць у нейкай меры акцэнтаваць 
неабходна. А гэта азначае, што трэба адшукаць хоць бы 
адзін прыклад творчасці пісьменніка з ліку зарубежных, 
у якой бы найбольш блізка да беларускай літаратуры 
закраналася дадзеная тэма. Выбіраць, вядома, ёсць з каго 
і ў рускай, і ва ўкраінскай літаратурах, дзе такая тэма 
шматкроць ставілася і высвятлялася. Але найлепш у гэ- 
тым выпадку будзе, бадай, звярнуцца да польскай пісьмен- 
ніцы Элізы АЖЭШКІ (1841- 1910), якая не толькі давала 
просты прыклад у асвятленні закранутай тэмы, а, будучы 
ўраджэнкай і жыхаркай Беларусі (в. Мілкаўшчына каля 
Гродна), раскрывала яе менавіта на матэрыяле жыцця 
беларускага сялянства, беларускай вёскі. Прычым падыхо- 
дзіла да гэтай тэмы з увагай да самых розных аспектаў 
сацыяльна-культурнага быцця народа. 

У аповесцях і апавяданнях, нарысах і артыкулах 
Э. Ажэшкі беларуская тэма адлюстравалася надзвычай 
шырока і шматстайна. Не толькі прыгнечанае, бяспраўнае 
існаванне ў галечы і цемнаце, якое часам спараджала 
жахлівыя сваім ідыятызмам учынкі (забойства простымі 
сялянамі маладой прыгажуні Пятрусі, жонкі вясковага 


181 





каваля, якую аднавяскоўцы падазравалі ў вядзьмарстве,-- 
аповесць «Дзюрдзі»), але з'явы зусім іншага, процілеглага 
кшталту, калі просты селянін -- істота, па меркаванню 
ранейшых гаспадароў жыцця, старой шляхты, некультур- 
ная і немаральная, выяўляе сваімі паводзінамі і адносінамі 
да іншых здзіўляючы прыклад чалавечай дабрыні, гу- 
маннасці, цярпімасці, маральнай чысціні. Менавіта такім 
паўстае перад чытачом герой аповесці «Хам» (назва твора 
выразна палемічна завострана), просты селянін, вясковы 
рыбак Паўлюк Кабыцкі. Кіруючыся шчырымі і высакарод- 
нымі пачуццямі, ён жэніцца з панскай пакаёўкай Фран- 
кай -- маладой, але ўжо моцна сапсаванай жыццём, вельмі 
супярэчлівай і па-свойму трагічнай натурай. Нягледзячы 
на ўсе яе заганы, нават спробу атруціць Паўла, ён за- 
стаецца верным свайму выбару, даруе ёй усё, кіруючыся 
толькі адным намерам і маральным абавязкам -- вырата- 
ваць Франку як чалавечую душу. Хоць у гэтай выразна 
палемічнай, публіцыстычнай завостранасці ідэі твора яшчэ 
чуецца ранейшая моцная прыхільнасць Э. Ажэшкі да 
галоўнай устаноўкі польскага пазітывізму -- тэндэнцыйна- 
сці, несумненна, што аповесць была вельмі значным зда- 
быткам дэмакратычнай мастацкай літаратуры. Гэтак жа 
як і іншыя буйныя творы пісьменніцы, дзе ў якасці герояў 
на першы план выходзілі простыя людзі, часта або най- 
перш беларускія сяляне (раман «Над Нёманам», аповесць 
«Нізіны», апавяданні «Тадэвуш», «Раманіха», «А...Б...Ц...», 
«Зімовым вечарам» і інш.). 

Не будзе перавелічэннем, калі мы скажам, што мена- 
віта ад той традыцыі, якую заклалі творы Э. Ажэшкі, а 
таксама і іншых пісьменнікаў другой паловы ХІХ -- пачат- 
ку ХХ ст.-- Марыі Канапніцкай, Баляслава Пруса, Генры- 
ка Сянкевіча і інш.-- адштурхоўваліся беларускія пісь- 
меннікі-рэалісты, і найперш Ф. Багушэвіч, Я. Лучына, 
а таксама многія прадстаўнікі беларускага адраджэння 
«нашаніўскага» перыяду. 

Яскравым сведчаннем гэтай плённай сувязі могуць 
быць і такія факты, як шчырае сяброўства і ўзаемапавага 
Э. Ажэшкі і Ф. Багушэвіча, М. Канапніцкай і Я. Лучыны, 
што засведчана прыязнымі выказваннямі гэтых пісьменні- 
каў, нават мастацкімі творамі («Яснавяльможнай пані 
Ажэшчысе» Ф. Багушэвіча, «Памяці Мар'і Канапніцкай» 
Я. Купалы), перакладамі іх твораў на беларускую мову. 

Паказальна таксама і тое, што творчасць Э. Ажэшкі 
непасрэдна прычынілася да станаўлення беларускага на- 

цыянальнага тэатра. Самым першым творам, пастаўленым 
на сцэне тэатра імя Янкі Купалы 14 верасня 1921 г. (тады 
БДТ-1), была інсцэніроўка апавядання Э. Ажэшкі «Зімо- 
вым вечарам» (пастаноўшчык Фларыян Ждановіч, аўтар 
інсцэніроўкі Вацлаў Ластоўскі). А следам быў спектакль 
па аповесці «Хам». Гэтыя ж творы ставіліся таксама 
і іншымі тэатральнымі калектывамі Беларусі. 





І. У якіх грамадска-гістарычных умовах адбывалася станаўленне 
рэалістычнага напрамку ў літаратуры? 

2. Дайце характарыстыку рэзлізму як літаратурнаму метаду і на- 
прамку. Назавіце прадстаўнікоў гэтага напрамку ў сусветнай літаратуры. 

з. Чым адрозніваецца рэалізм ад рамантызму? 

4. Што вы ведаеце пра жыццёвы і творчы шлях Бальзака, пра яго 
«Чалавечую камедыюе? 

5. Ахарактарызуйце аповесць «Габсек» і яго галоўнага персанажа. 

6. У якіх творах беларускай літаратуры ставіцца і раскрываецца 
«бальзакаўская» тэма ўлады грошай? Праілюструйце свае думкі прыкла- 
дамі з канкрэтнага твора -- «Залёты» В. Дуніна-Марцінкевіча. 

7. Што вы ведаеце пра Элізу Ажэшку і яе сувязі з Беларуссю? 

8. Ахарактарызуйце аповесць Э. Ажэшкі «Хам» і яе галоўных герояў 
або іншы твор пісьменніцы, які вы прачыталі. 

Самасцвярджаючыся 


у рэалізме 





У сярэдзіне і другой палове ХІХ ст. і пазней у беларус- 
кай літаратуры з'яўляецца ўсё болей твораў, якія сведчаць 
пра ўзмацненне рэалістычных адзнак у яе развіцці. 

Схільнасць да рэалістычнага паказу жыцця новая бела- 
руская літаратура выяўляла, уласна, з самага пачатку 
ў камічных, бурлескных творах. Асобныя прыкметы ўвагі 
да паўсядзённага жыцця чалавека можна было бачыць ужо 
ў «Энеідзе навыварат», у прыватнасці ў характарыстыцы 
простых людзей -- траянцаў. 

З часам такія рэалістычныя элементы ўсё больш прані- 
калі і ў творы пісьменнікаў, якія кіраваліся ў пераважнасці 
рамантычнымі прынцыпамі, пра што была размова ў папя- 
рэдніх раздзелах. 

Але найбольш выразна гэтае імкненне лі- 


Мастац ааралісайй ж : 
ше” таратуры выявілася ў ананімных вершах 


публіцыстыка 


і гутарках, якія былі пашыраны ў 40-50 гтг.: 


«Праўда», «Гутарка Данілы са Сцяпанам», «Вось цяпер які 
люд стаў» і інш. Большасць з іх узнікла ў атмасферы 
складвання сацыяльна напружанай сітуацыі перад адме- 
най прыгоннага права і адлюстроўвала вострае нездаваль- 
ненне прыгонам, пратэст супраць яго бесчалавечнасці, 
а нярэдка і ілюзорныя надзеі сялянства на вызваленне па 
літасці цара. 

Простыя па форме, напісаныя даходлівай, вобразнай 
мовай, гэтыя творы праўдзіва паказвалі жудаснае станові- 
шча прыгоннага сялянства. Так, у вершы «Вясна гола 
перапала» гаворыцца: 

Вясна гола перапала, 
Ані солі, ані круп. 
І скаціне корму мала, 
І самому ані ў зуб. 

Гэтак жа, толькі яшчэ болей шырока, падрабязна 
расказваецца пра нягоды і пакуты прыгоннага селяніна 
ў «Гутарцы Данілы са Сцяпанам». Шматлікія павіннасці 
(«работ загадаюць -- сцеражы ты, божа»), бесперапынныя 
здзекі, знявагі, бесчалавечныя адносіны падпанкаў - усё 
гэта выклікае ў душы герояў рашучы пратэст і нянавісць 
да прыгоннікаў і іх паслугачоў. Сяляне, як збавення, 
чакаюць адмены прыгону, чакаюць вольнасці, спадзяюцца 
на заступніцтва цара, хоць і падазраюць, што цар заадно 
з панамі. 

Вострую крытыку на тагачаснае жыццё змяшчае гу- 
тарка «Вось цяпер які люд стаў». Яна паказвае неспра- 
вядлівасць ладу, у якім і закон, і суд на баку багатых. 
Бядняк нідзе не мае падтрымкі, не можа дабіцца спра- 
вядлівасці: «Хто абодраны і нагі, к таму ніякай увагі», «Не 
па праўдзе бедных гоняць і не к праўдзе суд свой кло- 
няць». Там, дзе пануе ўлада грошай, гаворыцца ў творы, 
людзі становяцца жорсткімі, хцівымі, зайздроснымі. Сва- 
рацца сусед з суседам, сыны з бацькамі, няма згоды ў 
сем'ях. 

«Гутарка Данілы са Сцяпанам», «Вось цяпер які люд 
стаў», «Вясна гола перапала», «Праўда» і іншыя творы, 
што з'явіліся ў сярэдзіне ХІХ ст., засяроджваюць увагу на 
вострых сацыяльных пытаннях. Іх аўтараў найбольш ціка- 
віць тое, што хвалявала шырокія масы народа. Абурэнне 
сацыяльнай несправядлівасцю, скаргі на бяспраўе і здзекі, 
пошукі выхаду з трагічнага становішча -- вось што скла- 
дае змест гэтых твораў, у якіх так непасрэдна, так адкры- 
та выступіла жорсткая праўда аб народным жыцці. 

Ананімныя творы сярэдзіны ХІХ ст. цікавыя не толькі 
як праўдзівыя сведчанні трагічнага становішча народа 
ў часы прыгону, але і з мастацкага боку. У іх умела 
выкарыстоўваецца вершаваная форма, яркая, дасціпная, 
вобразная мова. Па свайму характару яны публіцыстыч- 
ныя, а гэта значыць, што іх галоўнай мэтай было даць 
характарыстыку грамадскага жыцця, выявіць адносіны 
народа да існуючага ладу. І ў гэтай сваёй спецыфіцы 
многія з іх-- з'явы па-сапраўднаму выдатныя. Нездарма 
ананімныя творы прыцягвалі ўвагу відных мысліцеляў 
(напрыклад, Г. В. Пляханава) як яркія ілюстрацыі да 
характарыстыкі прыгоннага жыцця. 

Пад націскам сацыяльных абставін прыгоннае права 
было адменена. Аднак рэформа 1861 г., падрыхтаваная 
і праведзеная царызмам, не прынесла народу збавення ад 
галечы і пакут. Яна не толькі не аслабіла сялянскага руху, 
але яшчэ больш абвастрыла сацыяльныя супярэчнасці. Як 
вынік гэтага, у 1863 г. на тэрыторыі Беларусі, Літвы 
і Польшчы ўспыхвае паўстанне. 

Паўстанне было жорстка задушана царызмам. Пасля 
яго наступіла доўгая пара чорнай рэакцыі. Прагрэсіўная 
грамадская думка сурова праследавалася. Царская ваен- 
шчына і чыноўніцтва самаўладна гаспадарылі на Беларусі. 
Аб магчымасці развіцця беларускай літаратуры нельга 
было і думаць. 

Самы вядомы з беларускіх пісьменнікаў сярэдзіны 
ХІХ ст. В. Дунін-Марцінкевіч працягваў працу, але выму- 
шаны быў хавацца са сваімі беларускімі творамі. Напіса- 
ныя ім камедыі «Пінская шляхта», «Залёты», паэма «З-над 
Іслачы, або Лекі на сон» змаглі пабачыць свет толькі ў 
ХХ ст. Надрукаваць іх у той час было немагчыма. 

У такіх умовах беларуская літаратура, вядома, не 
магла мець колькі-небудзь значных здабыткаў, асабліва 
ў 60- 70-я гг., калі лютавала рэакцыя. У гэты час яна 

развівалася пераважна ў ананімнай форме, у жанрах 
мастацкай публіцыстыкі (вершаваныя і празаічныя гу- 
таркі). 

Публіцыстычныя «гутаркі» ўзнікалі ў сувязі з рэфор- 
май 1861 г. і паўстаннем 1863 г. Гэта былі розныя па 
ідэйных і літаратурных вартасцях творы. Большасць з іх 
мела прагрэсіўны характар і востра крытыкавала царскія 
парадкі, выяўляючы незадаволенасць сялянства праведзе- 
най рэформай (гутарка «Сход»). Але былі і такія, што на 
ўсе лады праслаўлялі царскую вольнасць («Прамова Ста- 
равойта да сялян аб свабодзе») або прапагандавалі ідэі 
нацыяналістычна настроенай польскай шляхты, якая імк- 
нулася аднавіць старую Польшчу і вярнуць сабе беларус- 
кія землі («Крыўда і праўда»). 

Далейшае развіццё беларускай літаратуры ішло вельмі 
няроўна. Пасля паражэння паўстання 1863 г. на доўгі час 
яно было затарможана жорсткай рэакцыяй. Ажыўленне 
наглядаецца толькі ў канцы 80-х і ў 90-х гт. у сувязі 
з узмацненнем рэвалюцыйна-вызваленчай барацьбы наро- 
даў Расіі. У гэты час усё больш шырокае распаўсюджанне 
атрымліваюць патрыятычныя ідэі, якія аказваюць уплыў 
на грамадскую свядомасць. Наглядаецца павышаная ціка- 

васць да вывучэння беларускай гісторыі, этнаграфіі, фаль- 
клору (М. Нікіфароўскі, Е. Раманаў, П. Шэйн, І. Насовіч, 
А. Багдановіч, Я. Карскі і інш.). Шырока разгортваецца 
народніцкі рух: у Беларусі з ім звязана дзейнасць шэрагу 
публіцыстаў, што аб'ядналіся вакол часопіса «Гоман» (вы- 
даваўся на гектографе ў Пецярбургу). Пашыраюцца са- 
цыялістычныя ідэі-- у 1898 г. у Мінску адбываецца пер- 
шы з'езд РСДРІІ. 
У апошняй трэці ХІХ ст. вядучай тэндэнцыяй у развіц- 
ці літаратуры становіцца крытычны рэалізм. Усталявацца 
ў літаратуры яму дапамагала не толькі моцнае ўздзеянне 
на беларускіх аўтараў суседніх рускай, украінскай, поль- 
скай літаратур, якія развіваліся ў гэтым кірунку, але 
і актывізацыя крытычнай у дачыненні да існуючага жыцця 
думкі ў асяроддзі беларускай інтэлігенцыі. У гэты час зноў 
ажыўляецца народная публіцыстыка: з'яўляюцца «Гутарка 
ў карчме», «Дзядзька Антон», публіцыстычныя выступлен- 
ні беларускіх народнікаў - аўтараў часопіса «Гоман». 
Як і ў папярэднія часы, беларуская літаратура ў гэты 
перыяд не была аднароднай у ідэйных і эстэтычных 
адносінах. Вядучую ролю ў ёй адыгрываюць прагрэсіўныя 
пісьменнікі: Францішак Багушэвіч, Янка Лучына, Адам 
Гурыновіч, творчасць якіх развівалася на рэалістычнай, 
дэмакратычнай аснове. Гэтыя пісьменнікі выяўлялі імк- 
ненні і настроі працоўных мас, намагаліся ўзняць мастац- 
кае беларускае слова на ўзровень сучаснай ім літаратуры. 
Вось, для прыкладу, як адкрыта выказваў сваю рэва- 
люцыйную настроенасць Адам Гурыновіч у вершы, дзе ён 
перасцерагаў народ не паддавацца ашуканству паноў: 
Ды ці доўга ж нам ждаць У такім хаўрусе. 
З рукі іхняй ласкі Станемся мы тучай... 
І штораз спагадаць А з той тучы, як гром 


Усім думкам панскім? Сярод летняй ночы, 
Няхай хлопцы усе Загручыць ўсім паном 
Збіраюцца кучай, Загуба у вочы. 


«Перш душылі паны...» 


З другога боку, былі і такія аўтары, якія ў сваёй твор- 
часці не ішлі далей апісання народнага побыту, прапаведа- 
валі кансерватыўныя погляды. Гэта -- Восіп Арлоўскі, 
Аляксандр Пшчолка, якія пісалі вершаваныя творы ў жан- 
ры гутарак або вершы ці апавяданні на тэмы сялянскага 
жыцця. Асобныя смешныя выпадкі з вясковага побыту 
(«Ціятр» А. Пшчолкі), назойлівыя настаўленні-парады, як 
трэба селяніну жыць, складалі змест гэтых твораў, разлі- 

чаных на вельмі невысокі культурны ўзровень чытача. 
Гэтая літаратура не мела будучыні. Ідэйна абмежаваная, 
бедная зместам, яна была бездапаможна слабай і ў мас- 
тацкіх адносінах. Але не яна вызначала галоўны накіру- 
нак развіцця беларускага мастацкага слова. 


КАСТУСЬ КАЛІНОЎСКІ 
(1838--1864) 


Кастусь Каліноўскі -- 
нязмерная мужнасць Радзімы, 
Кастусь Каліноўскі -- 
адвагі прачыстая мова. 

К. Кірэенка 


У развіцці беларускай публіцыстычнай літаратуры 
60-х гг. асаблівая роля належыць Кастусю Каліноўскаму. 
К. Каліноўскі быў не толькі мужным барацьбітом, кіраўні- 
ком паўстання 1863 г. на Беларусі, але і таленавітым 
пісьменнікам-публіцыстам, паэтам. Выхадзец з шляхецкай 
сям'і, ён пад уплывам блізкага знаёмства з жыццём про- 
стага народа, а таксама пашыраных у той час у асяроддзі 
прагрэсіўнай інтэлігенцыі грамадскіх настрояў з юнацкіх 
гадоў пранікся вострай нянавісцю да сацыяльнага і нацыя- 
нальнага прыгнёту. Вялікі ўплыў на фарміраванне яго 
светапогляду аказала вучоба ў Пецярбургскім універсітэце 
(1856- 1869), які ён скончыў з атэстатам кандыдата пра- 
ва. У час вучобы ў Пецярбургу К. Каліноўскі пазнаёміўся 
з рэвалюцыйнай літаратурай, глыбока ўспрыняў ідэі 
рэвалюцыйных дэмакратаў -- Герцэна, Чарнышэўскага, 
Дабралюбава, Серакоўскага. 

У 1860 г. К. Каліноўскі вяртаецца на радзіму і адразу 
ўключаецца ў актыўную работу па падрыхтоўцы паўстан- 
ня. З мэтай рэвалюцыйнай агітацыі і прапаганды ў 1862 г. 
ён разам са сваімі сябрамі па барацьбе, сярод якіх быў 
і Валерый Урублеўскі (пазней -- генерал Парыжскай ка- 
муны), выдае нелегальную газету «Мужыцкая праўда». 

Гэта была першая беларуская газета. Невялікага фар- 
мату, яна друкавалася як лістоўка-адозва. Выйшла сем 
нумароў. Артыкулы, якія змяшчаліся ў «Мужыцкай праў- 
дзе»,-- яскравы ўзор рэвалюцыйнай публіцыстыкі. У да- 

ходлівай форме газета вы- 
крывала царызм, паказ- 
вала антынародную сут- 
насць яго палітыкі, гра- 
бежніцкі характар рэфор- 
мы 1861 г. «Глум, здзерст- 
ва і несправядлівасць, 
пісала газета ў чацвёртым 
нумары,-- выходзіць ад 
самога цара -- ён то з нас 
выбірае войска, ён то з нас 
выдзірае грошы, нібы на 
патрэбу народу, а ўзяўшы- 
ся з усімі гіцлямі за рукі, 
адно нас... трымае ў ня- 
волі». 

Газета патрабавала зні- 
шчэння самаўладства, па- 
мешчыцкага землеўладан- 
ня, перадачы ўлады ў рукі 
народа, а зямлі тым, хто яе апрацоўвае. Адзіны спосаб 
дабіцца гэтага - самім сялянам узняцца на барацьбу: 
«Няма нам чаго ждаць ад нікога, бо толькі той жне, хто 
пасее. Так сейце ж, дзецюкі, як прыйдзе пара, поўнаю 
рукою, не шкадуйце працы, каб і мужык быў чалавекам 
вольным». 

І далей: «Возьмемся, дзецюкі, за рукі і дзяржэмся 
разам!.. Мужык пакуль здужае трымаць касу і сякеру, 
бараніць свайго патрапіць і ні ў каго ласкі прасіць не 
будзе!», «Ад паноў няма чаго спадзявацца...». 

Заклік да рэвалюцыйнай барацьбы, да актыўнага зма- 
гання супраць прыгнятальнікаў народа, за яго сацыяльнае 
і нацыянальнае вызваленне складае асноўны пафас усіх 
выступленняў Яські, гаспадара з-пад Вільні (так падпісваў 
свае звароты да народа К. Каліноўскі). 

К. Каліноўскі верыў у сілу народа. Усімі сваімі думкамі 
ён быў звязаны з народам, змагаўся за такі грамадскі лад, 
дзе б чалавек быў вольным, жыў са сваёй працы. 

Глыбокая адданасць народу, Радзіме, вера ў народ 
яскрава выявіліся і ў апошнім перадсмяротным паслан- 
ні К. Каліноўскага «Да беларускага народа», вядомым пад 
назвай «Пісьмо з-пад шыбеніцы». «Пісьмо...» -- гэта хва- 
люючы запавет рэвалюцыянера, нязломнага змагара, што 
да апошняга дыхання заставаўся верным свайму абавязку. 
Трапіўшы ў рукі царскіх жандараў, ведаючы, што яму не 

шы 


ўдасца вырвацца з гэтых рук жывым, К. Каліноўскі завя- 
шчае народу не спыняць барацьбы, змагацца да канца 
і здабыць сабе волю: 

Бывай здаровы, мужыцкі народзе, 

Жыві у шчасці, жыві ў свабодзе 

І часам спамяні пра Яську свайго, 

Што загінуў за праўду для дабра твайго. 

Жыццё К. Каліноўскага абарвалася на шыбеніцы, калі 
яму было ўсяго дваццаць шэсць гадоў. Гэта жыццё -- 
подзвіг у імя народа. 

Публіцыстычная дзейнасць Каліноўскага мела глыбокі 
ўплыў на развіццё беларускай дэмакратычнай літаратуры. 

Творы Каліноўскага -- узор бескампраміснага выкрыц- 
ця антынароднай палітыкі царызму, крытыкі сацыяльнай 
несправядлівасці. Па многіх сваіх адзнаках -- гэта творы 
высокай мастацкай вартасці, палымяныя маналогі, эма- 
цыянальна насычаныя звароты да народа, у якіх вобразна- 
даходліва раскрываюцца складаныя праблемы сацыяльна- 
га і палітычнага жыцця. Экспрэсіўная, вобразная, па- 
народнаму выразная мова адозваў Каліноўскага. 

«...Браты мае, мужыкі родныя!.. Горка пакінуць зямель- 
ку родную і цябе, дарагі мой народзе. Грудзі застогнуць, 
забаліць сэрца, но не жаль загінуць за тваю праўду...» 

Гэта -- з перадсмяротнага «Пісьма з-пад шыбеніцы». 

Колькасна літаратурная спадчына Кастуся Каліноўска- 
га невялікая. Але гэта творы, у якіх скандэнсавалася 
выбуховая сіла народнага гневу, сіла нянавісці і помсты, 
што на працягу стагоддзяў збіралася, каб адліцца ў палы- 
мяныя радкі. 

Пройдзе час. Ідэі, выказаныя Каліноўскім, не раз ад- 
гукнуцца ў творчасці Францішка Багушэвіча, Цёткі, Янкі 
Купалы, Якуба Коласа, Максіма Багдановіча. Яго жыццё 
і рэвалюцыйная дзейнасць стануць тэмай многіх твораў 
сучасных пісьменнікаў, кампазітараў, мастакоў. 





І. Як развівалася беларуская літаратура напярэдадні і ў час паўстан- 
ня 1863 г.? Творы якога зместу і жанру з'яўляліся ў гэты час? 

2. Якое значэнне мела для развіцця беларускай літаратуры рэвалю- 
цыйная публіцыстыка Каліноўскага? 

З. Растлумачце, чаму Каліноўскі назваў сваю газету «Мужыцкая 
праўда». Як вы разумееце форму і сэнс яго звароту да чытачоў: «Дзецю- 
КП»? 

4. Напішыце сачыненне «Вобраз Кастуся Каліноўскага ў беларускай 
літаратуры». 

з. Дайце характарыстыку публіцыстыцы як віду літаратуры. 
выааааанаананнанашаваЗнавіачцезчааранррввнве ева ваарнен варацца 2 

ФРАНЦІШАК БАГУШЭВІЧ 
(1840--1900) 


Па духу, па спосабе думання, па ідзалогіі 
ўся наагул паэзія Багушэвіча вельмі на- 
цыянальная, так што ён- наш першы 
нацыянальны пазт у поўным значэнні гэз- 
тага слова. 


М. Гарэцкі 

Самай значнай і яркай фігурай у гісторыі беларус- 
кай літаратуры ХІХ ст. з'яўляецца Ф. Багушэвіч. Та- 
ленавіты паэт, празаік, публіцыст, ён увайшоў у беларус- 
кую літаратуру як заснавальнік крытычнага рэалізму, 
першы буйны нацыянальны народны пісьменнік, перакана- 
ны і паслядоўны дэмакрат, абаронца прыгнечаных і абяз- 
доленых. 

Нарадзіўся Францішак Казіміравіч Багу- 

а Вата шэвіч 9 сакавіка (па ст. ст.) у 1840 г. у 

всі фальварку Свіраны, непадалёку ад Вільні, 

у шляхецкай сям'і. У 1346 г. Багушэвічы пераехалі на 

Ашмяншчыну ў фальварак Кушляны. Сям'я з сямі чала- 

век жыла не ў вялікім дастатку, хоць і моцна трымалася за 
шляхецкія традыцыі. 

З самых ранніх гадоў Францішак меў магчымасць 
наглядаць, як жыве просты люд, запрыгоненае сялянства, 
якія пакуты цярпіць ад бяспраўя, голаду і нястачы. І гэта 
на ўсё жыццё зрабіла яго палымяным заступнікам працоў- 
нага чалавека. У сустрэчах з сялянамі ваколіцы, у размо- 
вах з імі, у пачутых ад іх казках, легендах, песнях Багу- 
шэвічу адкрывалася душа народа, яго глыбокі і практычны 
розум, багатая фантазія. У гэтых сустрэчах, якія не пера- 
пыняліся праз усё жыццё, ён засвойваў невычэрпныя 

багацці мовы, каб потым 

звярнуцца да народа на 

гэтай мове ў цудоўных па- 

этычных тварэннях свайго 
розуму і натхнення. 

Жыццё не 

айн с было лас- 






кавым да 
з: Багушэвіча, як і да герояў 
яго паэтычных твораў. 
Праўда, ён змог атрымаць 
някепскую адукацыю, спа- 
чатку ў 4-класнай школе, 
дзе вучылі па-польску, по- 
тым у Віленскай рускай 
гімназіі, якую скончыў у 
1861 г. Была спроба на- 
быць і вышэйшую адука- 
цыю. У 1861 г. ён пасту- 
пае ў Пецярбургскі універсітэт. Але, не прабыўшы ў ім 
І трох месяцаў, пакінуў навучанне, матывуючы свой учы- 
нак станам здароўя, хоць прычыны былі іншыя, у тым ліку 
і звязаныя з падрыхтоўкай паўстання 1863 г. 

Багушэвіч вяртаецца на радзіму. Некаторы час працуе 
настаўнікам у вёсцы Доцішкі Лідскага павета, дзе яго 
і застае паўстанне 1863 г. Багушэвіч прыняў актыўны 
ўдзел у падзеях: выступаў з прамовамі перад сялянамі, 
удзельнічаў ва ўзброеных сутычках з царскімі вой- 
скамі. Быў паранены ў нагу. 

Пасля разгрому паўстання пачаліся рэпрэсіі. Яны не 
абмінулі і сям'ю Багушэвічаў. Каб пазбегнуць пакарання, 
Багушэвіч пакідае радзіму. Ён едзе на Украіну і з дапамо- 
гай вядомага польскага вучонага Яна Карловіча паступае 
ў 1865 г. вучыцца ў Нежынскі юрыдычны ліцэй. Заканчвае 
яго ў 1868 г. 


Народны 
заступнік 


З 1869 г. Ф. Багушэвіч працуе ў розных 
судовых установах, пераважна на Украіне, 
хаця за дваццаць гадоў свайго жыцця за 
межамі роднага краю зведаў розныя землі Расіі, працаваў 
на Браншчыне, Валагодчыне. Найбольш, каля дзесяці 
гадоў, затрымаўся ў Канатопе (цяпер Сумская вобласць), 
дзе працаваў судовым следчым. І толькі ў 1884 г., пасля 
аб'яўлення амністыі ўдзельнікам паўстання 1863 г., Фран- 
цішак Багушэвіч вяртаецца на радзіму і займае месца 

прысяжнага паверанага -- адваката ў Вілёнскім акруго- 
вым судзе. 

Па службе Багушэвіч прасоўваўся марудна, хоць быў 
чалавекам. выдатных здольнасцей, высокіх маральных 
і грамадзянскіх якасцей. Яму не давалі ходу, таму што 
бачылі ў ім чалавека ненадзейнага ў адносінах да ўлады: 
вельмі ўжо зацікаўлена ставіўся да разгляду спраў, дзе 
закраналіся інтарэсы простых людзей, сялян. Рэпутацыя 
народнага заступніка насцярожвала начальства. Але Багу- 
шэвіч ганарыўся гэтай славай. Ён ахвотна браўся весці 
такія справы, дзе можна было дапамагчы бедным і прыні- 
жаным людзям, пісаў прашэнні ад імя сялян. І людзі ішлі 
да яго за парадай, за дапамогай, як да свайго чалавека. 
Сучаснікі Багушэвіча, сяляне ўспамінаюць: «Добры быў 
чалавек, ой добры. Любіў ён нас, сялян. З намі заўсёды 
ахвотна размаўляў на беларускай мове». 

Захаваліся сведчанні сучаснікаў і аб тым, якім непад- 
купным быў Багушэвіч, калі даводзілася разглядаць спра- 
вы знаёмых памешчыкаў і калі тыя прапаноўвалі яму 
хабар. 

Памёр Ф. Багушэвіч 15 красавіка 1900 г. у Кушлянах. 
На пахаванне сабралася шмат людзей: сяляне з наваколь- 
ных вёсак, сябры паэта -- усе тыя, для каго Багушэвіч так 
многа зрабіў пры жыцці, аддаючы ўсяго сябе шчыраму 
служэнню народу, абароне яго правоў на чалавечае жыц- 
цё, развіццю яго культуры. Пахаваны паэт у Жупранах. 

На смерць Ф. Багушэвіча адгукнуліся многія рускія 
і польскія газеты і часопісы. Выдатная польская пісьменні- 
ца Эліза Ажэшка ў тыя дні пісала: «Памяць памёршага 
Францішка Багушэвіча ўшаноўваю глыбока і вестку пра 
яго смёрць прыняла з сардэчнай слязою. Быў ён адным 
з высакароднейшых людзей, якія служылі нашай зямлі, 
а для мяне асабіста адным з вельмі нешматлікіх сяброў. 
Успаміны пра яго для мяне вельмі дарагія і самотныя». 
Скардзіўся аднойчы паэт свайму сябру 

ранай заа а Яну Карловічу. І для такіх скаргаў былі 
шуцца песні» УР ёзныя падставы. Багушэвіч не мог 
цалкам аддацца любімай справе -- літара- 

турнай дзейнасці. Час адбіралі праца ў судзе, клопаты аб 
сям'і. Пісанне беларускіх вершаў не толькі не прыносіла 
якіх-небудзь матэрыяльных выгод, а, наадварот, патраба- 
вала грашовых выдаткаў і вялікіх турбот для іх выдання. 
Добра, што хоць былі людзі, сябры, якія дапамагалі ў гэ- 

тай цяжкай і складанай справе! Але і ў такіх умовах 
Багушэвіч знаходзіў і час, і магчымасці, каб пісаць. 

Пачаў літаратурную дзейнасць яшчэ на Украіне. Але 
асабліва актыўная была яна дома, на радзіме, у апошняе 
дзесяцігоддзе жыцця. 

Друкаваць свае творы на радзіме Багушэвіч нё мог. 
Царызм праследаваў беларускую дзмакратычную літара- 
туру, і таму першыя кнігі паэта выходзяць за межамі Расіі. 
У 1891 г. у Кракаве пад псеўданімам Мацей Бурачок паэт 
надрукаваў зборнік «Дудка беларуская», там жа ў 1592 г. 
асобнай кніжачкай без імя аўтара выйшла апавяданне 
«Тралялёначка». У 1894 г. у Познані пад псеўданімам 
Сымон Рэўка з-пад Барысава Багушэвіч выдаў «Смык 
беларускі». 

Пасля былі спробы выдаць на радзіме кнігу вершаў 
«Беларуская скрыпачка» і зборнік апавяданняў «Беларус- 
кія апавяданні Бурачка», але царская цэнзура не прапусці- 
ла іх у друк, і яны так і не дайшлі да чытача. Уцалелі 
толькі тры апавяданні: «Сведка», «Палясоўшчык», «Дзядзі- 
на», надрукаваныя пасля смерці пісьменніка ў газеце 
«Наша ніва». 

Акрамя вершаваных твораў і нешматлікіх апавяданняў, 
з літаратурнай спадчыны Багушэвіча да нас дайшлі публі- 
цыстычныя выступленні ў віленскіх і пецярбургскіх газе- 
тах і часопісах, лісты да сяброў -- Элізы Ажэшкі і Яна 
Карловіча. З іх можна даведацца аб тым, якія клопаты меў 
Багушэвіч, як цяжка яму даводзілася і ў літаратурнай 
працы, і ў паўсядзённым жыцці. 

Ва ўсіх гэтых творах -- паэтычных, празаічных, публі- 
цыстычных, у лістах да сяброў Багушэвіч выступае як 
шчыры абаронца народа, сялянскі дэмакрат, поўны ня- 
зломнай і неўтаймоўнай рашучасці змагацца за праўду да 
канца. 

Тыя, хто ведаў Багушэвіча, высока ацэньвалі яго як 
пісьменніка, грамадскага дзеяча. «Тры тыдні таму назад,- 
пісала Эліза Ажэшка да Яна Карловіча,-- быў у мяне пан 
Багушэвіч. Вельмі прыемна правяла я з ім некалькі гадзін. 
Ён чытаў мне свае беларускія творы і нават даў мне іх 
копіі... Ці ж няпраўда, што гэта рэчы вельмі цудоўныя, 
яны маюць нейкае асаблівае хараство...» 

Да Багушэвіча, яго паэзіі гарнуліся ўсе, хто жыў 
інтарэсамі народа, хто хацеў дапамагчы народу ў яго 
барацьбе за вызваленне ад прыгнёту. Яго лічылі сваім на- 
стаўнікам, з ім раіліся ў сваіх думках беларускія пісьмея- 

нікі-дэмакраты той пары-- Адам Гурыновіч, Альгерд 
Абуховіч і іншыя перадавыя дзеячы беларускай літарату- 
ры, якія былі яго сучаснікамі і паплечнікамі ў барацьбе. 
Як пісьменнік Багушэвіч выступіў у час, 
. “Мова нашая: што характарызаваўся разгулам рэакцыі. 
ёсць такая ж ЛА” Грарскі ўрад, напалоханы вызваленчай ба- 
ская і панская, як з 
і іншая якая» рацьбой народаў, якія насялялі Расійскую 
н імперыю, падаўляў усякія праявы прагрэ- 
сіўнай грамадскай дзейнасці, не хацеў мірыцца з развіццём 
новых нацыянальных літаратур, такіх, як украінская і бе- 
ларуская, жорстка праследаваў гэтыя літаратуры. Пісаць 
і распаўсюджваць свае творы ў такіх умовах было вельмі 
цяжка. Становішча ўскладнялася і тым, што ў народзе 
і асабліва ў асяроддзі інтэлігенцыі яшчэ не абудзілася па- 
сапраўднаму нацыянальная самасвядомасць. Акрамя ін- 
шых задач, трэба было вырашаць і гэту -- будзіць павагу 
да сваёй мовы, літаратуры, культуры. 

Іменна такую мэту і ставіў Багушэвіч у сваім першым 
творы, з якім ён звярнуўся да чытача,- у «Прадмове» да 
зборніка «Дудка беларуская»: 

«Братцы мілыя, дзеці Зямлі-маткі маей! Вам ахвя- 
руючы працу сваю, мушу з вамі пагаварыць трохі аб 
нашай долі-нядолі, аб нашай бацькавай спрадвечнай мове, 
каторую мы самі, ды і не адны мы, а ўсе людзі цёмныя 
«мужыцкай» завуць, а завецца яна «беларускай». 

«Прадмова» -- глыбока патрыятычны твор. Ф. Багушэ- 
віч горача выступае ў абарону сваёй культуры, выкрывае 
тых, асабліва з паноў, якія выракаюцца мовы свайго 
народа, «...ахвотней гавораць па-французску, як па-свой- 
му». Ён кідае папрок і тым «добрым людцам», хто абыяка- 
ва ставіцца да роднай культуры, да лёсу свайго народа. 

Такая гарачая абарона сваёй мовы, культуры была 
з'явай глыбока прагрэсіўнай, таму што была, па сутнасці, 
барацьбой за дэмакратыю і свабоду. Выступаючы як палы- 
мяны патрыёт Радзімы, Ф. Багушэвіч выказвае глыбокую 
павагу да іншых суседскіх народаў, якія называе «пабра- 
цімцамі нашымі», лічыць патрэбным для беларусаў «ве- 
даць суседскую мову». Але найперш, гаворыць ён, трэба 
ведаць сваю. Я 
я Ф. Багушэвіч выступіў у беларускай літа- 

аа ае ратуры як заснавальнік крытычнага рэа- 
было жудка.» Лізму. Рэалізм -- гэта такі творчы метад, 
які патрабуе перш за ўсё праўдзівага па- 

казу жыцця, адлюстравання яго такім, якое яно ёсць. Але 

гэту праўдзівасць нельга разумець як простае апісанне 
таго, што бачыць пісьменнік у жыцці. Рэалізму ўласцівы 
глыбокі аналіз жыцця, выяўленне характэрных, тыповых 
яго асаблівасцей. 

Слушнае азначэнне рэалізму даў Ф. Энгельс: «Рэалізм 
прадугледжвае, акрамя праўдзівасці дэталей, праўдзівасць 
перадачы Тыповых характараў у тыповых абставінах». 
Гэта азначае, што пісьменнік, дакладна перадаючы жыц- 
цёвыя падрабязнасці (знешні выгляд героя, яго рухі, жЭс- 
ты, гаворку), стварае такія вобразы-характары і паказвае 
іх у такіх абставінах, якія раскрываюць галоўную сутнасць 
ЖЫЦЦЯ, ЯГО Заканамернасці. , 

Прагрэсіўная рэалістычная літаратура заўсёды выяў- 
ляе глыбокук зацікаўленасць жыццём народа, раскрывае 
настроі, Думкі і імкненні народных мас і таму характары- 
зуецца сапраўднай народнасцю. 

Ва ўмовах тагачаснага грамадства рэалістычная літара- 
тура сваім пафасам была скіравана на выкрыццё са- 
ЦЫЯЛЬнЫХ супярэчнасцей. Рзалізм набывае крытычны ха- 
рактар. Гэта, аднак, не значыць, што пісьменнікі зусім не 
паказваюць станоўчага ў жыцці. Крытычнаму паказу жыц- 
ця звычайна спадарожнічае сцверджанне станоўчага ідэа- 
лу, паэтызацыя тых з'яў, характараў, да якіх пісьменнікі 
ставяцца Прыхільна. 

Рэалізм Ф. Багушэвіча таксама мае крытычны ха- 
рактар. Аб гатым сведчаць усе яго творы, у якіх непасрЭд- 
на ідзе раЗМова пра беларускага селяніна і яго прыгня- 
тальнікаў -- цаноў, чыноўнікаў. 

Багушэвіч надаваў літаратуры вялікае выхаваўча-пе- 
раўтваральнае значэнне, часам нават быў схільны перавя- 
лічваць сілу мастацкага слова. Так, увасабляючы паэзію 
ў вобразах народных музычных інструментаў, а паэта -- 
у вобразе народнага музыкі, Багушэвіч выказвае жаданне 
зайграць, «каб зямля стагнала... каб слязьмі прабрала, каб 
аж было жудка» («Мая дудка»). І далей у вершы «Смык»: 
«Каб пачуў Усяк, ды каб літасць меў: каб цвёрды размяк, 
каб мяккі аж млеў..» Або: «Як смычком бы тым камень 
зачапіць, Дык пайшоў бы дым... Камень не сцярпіць!» 

З адзначанай асаблівасцю непасрэдна звязана такая 
рыса паэзіі Ф. Багушэвіча, як тэндэнцыйнасць, адкрытае 
выяўленне адносін паэта да рэчаіснасці. Багушэвіч ніколі 
не задавальняецца простым апісаннем жыццёвых з'яў 
і фактаў. Ён згушчае фарбы, шырока выкарыстоўваючы 
такія паэтычныя прыёмы, як гіпербала, гратэск, кантраст- 

нае супастаўленне, іронія, сарказм, г. зн. тыя сродкі, якія 
ўзмацняюць уражанне, выклікаюць у чытача моцныя пера- 
жыванні і пачуцці -- гнеў, нянавісць, абурэнне. 
Выдатным прыкладам такога паказу жыцця з'яўляецца 
верш «Бог не роўна дзеле», цалкам пабудаваны на кант- 
растах, гіпербалічных супрацьпастаўленнях: 
Чым то дзеіцца на свеце, 
Што не рсўна дзеле Бог”? 
Адзін ходзе у саеце, 
У золаце з плеч да ног, 
А другому, каб прыкрыцца 
Хоць анучай -- велькі труд; 
Весь, як рэшата, свіціцца, 
Адны латы, здзін бруд! 


Багушэвіч так падбірае жыццёвыя з'явы і факты, так 
падае іх, што сапраўды «становіцца жудка» і ўзнікае 
адзінае пачуццё -- непрыманне існуючага ладу жыцця. 

Паэзія Багушэвіча, такім чынам, нё толькі давала 
чытачу праўдзівае ўяўленне аб жыцці, але і абуджала 
пратэст, рэвалюцыянізавала яго настроі і думкі. Прыслуж- 
нікі самаўладдзя баяліся твораў паэта. У 1908 г., не 
ведаючы, што паэта няма ўжо сярод жывых, яны наладзі- 
лі судовае праследаванне зборнікаў «Дудка беларуская» 
і «Смык беларускі». 

Адзначаныя асаблівасці творчага метаду Багушэвіча 
абумоўліваюць тэматыку яго паэзіі, сканцэнтраванасць 
увагі на галоўных, найважнейшых праблемах жыцця. 
У яго творчасці можна вылучыць тры ўзаемазвязаныя 
асноўныя тэмы. Гэта -- крытыка паслярэформеннай рэ- 
чаіснасці; паказ сацыяльнага становішча сялянства; выяў- 
ленне патрыятычных настрояў і пачуццяў. 

У Багушэвіча амаль адсутнічаюць такія віды паэзіі, як 
пейзажная або інтымная лірыка. Паэт засяроджвае ўвагу 
на тых грамадскіх з'явах, якія сведчаць аб жахлівым 
становішчы народа. Ён імкнецца абудзіць увагу грамадст- 
ва да самых вострых сацыяльных супярэчнасцей жыцця. 
І дасягае мэты. Многія яго вершы характарызуюцца вы- 
ключнай насычанасцю сацыяльным зместам, глыбінёй ана- 
лізу тагачаснай рэчаіснасці. 

Прыкладам можа служыць верш «Чаго бяжыш, мужы- 
чок?». Напісаны ў форме дыялога, пытанняў і адказаў, ён 
так сцісла і выразна характарызуе становішча працоўнага 
селяніна, даведзенага да крайняй ступені прыгнечанасці, 
бяспраўя і галечы, што гучыць як суровы прысуд існуюча- 
му ладу. Кожны радок верша наводзіць чытача на глыбокі 
роздум: 

Чаго бяжыш, мужычок? 
-- Паганяе мароз. 

Чаму ляжыш, мужычок? 
--Бо ўрадніка вёз. 

Чаго ты п'еш, мужычок? 
-- Бо і хлеба не еў. 

За што ты б'еш, мужычок? 
-- Бо і сам тое меў, 
Нашто ты краў, мужычок? 
-- Бо свайго не пазнаў. 
Чаму ты лгаў, мужычок? 
-- Бо хтось праўду украў. 

У літаратуры няшмат знойдзецца вершаў, дзе б з такой 

сілай была паказана нядоля народа. Багушэвіч умеў пісаць 
змястоўна, глыбока і даходліва. 
З твораў Ф. Багушэвіча, у якіх расказ- 
ваецца пра жыццё народа, паўстае яркі 
вобраз беларускага селяніна. Раскрыва- 
ецца ён у розных планах. У большасці выпадкаў, як гэта 
можна бачыць у вершах «Бог не роўна дзеле», «Чаго 
бяжыш, мужычок?» і іншых, ён паказаны як ахвяра не- 
справядлівага ладу жыцця, як істота, над якой чыняцца 
страшэнныя здзекі. Мужыка ўсе ўшчуваюць, крыўдзяць, 
з ім абыходзяцца, як са скацінай. Яго абразліва называюць 
дурным, бо ён цёмны, непісьменны. Багушэвіч гнеўна 
пратэстуе супраць такіх адносін да мужыка. Ен увесь час 
падкрэслівае думку, што мужык -- чалавек, які заслугоў- 
вае самай высокай павагі, бо яго працай корміцца свет, бо 
ён -- стваральнік усіх матэрыяльных (і не толькі матэ- 
рыяльных) каштоўнасцей на зямлі. 

Асабліва востра, гнеўна, іранічна гэты пратэст выяў- 
ляецца ў вершы «Дурны мужык, як варона». Верш гучыць 
як выкрывальная прамова, звернутая да прыгнятальнікаў. 
Паэт кідае ў вочы панам поўныя едкай іроніі словы пра 
тое, што гэта яны давялі да такога становішча мужыка, 
гэта з іх ласкі перад мужыком зачынены дзверы да навукі, 
асветы, да чалавечага жыцця. Мужык усё лета працуе, 
а сам хлеба не мае, «мякінцы рады». Ён пабудаваў прыго- 
жыя палацы, а сам «жыве ў мокрай яме». Ен апавіў чы- 
гункай свет, а сам не мае магчымасці купіць білет, каб 
праехаць у цёплым вагоне. «Дык крычыце ж, біце ў звона: 
дурны мужык, як варона!» -- з сарказмам паўтарае паэт 
пасля кожнай страфы. І гэтыя словы гучаць як суровае 
абвінавачванне антыгуманнаму ладу. 

Сам паэт да мужыка ставіцца з выключнай павагай, 
нават з захапленнем, як да чалавека, сіле, працавітасці, 
вынослівасці якога можна толькі здзіўляцца: 


Вобраз беларус- 
кага селяніна 

ць ў заа бн 


З камаровы нос сякеру 
Сцісне, крэкне, замакае -- 
Зробіць пушчу, як талерку, 
Свет дрывамі закідае! 


Багушэвіч не толькі абараняе мужыка, сцвярджаючы 

думку аб яго высокіх маральных якасцях. Ён паказвае, як 
у гэтага чалавека паступова прачынаецца ўсведамленне 
сваёй чалавечай годнасці («Чаго бяжыш, мужычок?», 
«У астрозе», «Не цурайся»). У вершы «У астрозе» расказ- 
ваецца пра сутычку селяніна з ураднікам. Ураднік складае 
пратакол на селяніна, які, едучы па полі, вывернуў гнілы 
межавы слуп. Не прызнаючы таго, у чым яго абвіна- 
вачваюць, селянін рашуча пярэчыць гэтаму прадстаўніку 
закону, нават кідаецца на яго: «Я ж, біч яго ўзяўшы, ды 
ззаду зайшоў, урадніку тройчы як дам між вушоў!» За 
гэта селяніна судзілі. Але і пасля таго ён не скараецца, 
злосна крытыкуе царскія законы. 
Адным з самых яркіх твораў, у якім рас- 
крываецца ўсведамленне селянінам сваёй 
чалавечай годнасці, несумненна, з'яўляецца верш «Не 
цурайся». Калі ў іншых творах Багушэвіч як народны 
заступнік выступаў у абарону мужыка, з глыбокім спачу- 
ваннем, грамадзянскім неспакоем гаварыў пра яго горкую 
долю, дык тут ён дае волю мужыку самому выказацца пра 
ўсё тое, што набалела ў яго на душы. 

Верш «Не цурайся» напісаны ў форме звароту селяніна 
да інтэлігента-паніча, які цураецца народа, не цікавіцца 
яго жыццём. У голасе багушэвічаўскага героя чуецца 
і скарга на нядолю, і просьба дапамагчы ў бядзе, і гнеўнае 
абвінавачванне ў адрас паноў, і разам з тым высокае 
ўсведамленне свайго чалавечага гонару. Бадай, упершыню 
ў беларускай літаратуры селянін з такой годнасцю гаво- 
рыць пра свае мазалі як пра заслужаную адзнаку працаві- 
тасці, «медаль за труды і за муку». Сваю чорную прапаце- 
лую кашулю проціставіць белай кашулі пана: 

На кашулю глядзіш крывым вокам, 
Што у хаце мне бабы пашылі. 
Прапацела яна маім сокам, 

Цэлы тыдзень яе не памылі... 

А твая ж? як той снег, як папер, 

І пацеў хто, і ткаў, і бяліў, 

І хто шыў, і хто праў... а цяпер 
Ты той пот на сябе узваліў. 


«Не цурайся» 


У вершы «Не цурайся» як бы прагучалі разам матывы 
папярэдніх багушэвічаўскіх твораў. Мы сустракаем тут 

думкі пра тое, у якіх нечалавечых умовах жыве селянін. 
Яго хата «і цячэ, і гніе, і крывая, усярэдзіне гной, і стаіць 
на гнаю». Пра гэта ўжо гаварылася ў вершы «Бог не роўна 
дзеле». Як і ў вершы «Дурны мужык, як варона», селянін 
з гонарам гаворыць: «Хоць лянівым у свеце слыву, а магу 
свет карміць-гадаваць», і зноў гучыць думка, што паны 
адабралі ў мужыка магчымасць вучыцца: «Ты ж пазнаў, 
што ў ксёнжках стаіць... а дзе ж ксёнжка для нас, му- 
жыкоў?» 

Багушэвічаўскі селянін, аднак, не проста скардзіцца, ён 
выказвае патрабаванне лепшага жыцця, патрабуе асветы, 
патрабуе кніжкі, і не абы-якой, а такой, дзё б было 
напісана «і аб тым, як мы сеем, аром, і як косім, і жнем 
Божы дар» -- гэта значыць кніжкі, у якой расказвалася 
б аб жыцці і працы селяніна, якая б вучыла шапаваць 
працу. 

Праўда, у канцы верша ёсць радкі, дзе селянін трохі 
прыніжана ўпрошвае адукаванага паніча падаць яму руку 
і вывесці яго, цёмнага і сляпога, на светлую дарогу. Але 
гэтыя апошнія радкі не зніжаюць выкрывальнага пафасу 
твора ў цэлым. 

Верш «Не цурайся» па сваіх мастацкіх, стылёвых 
асаблівасцях падобны на іншыя творы паэта, у якіх аб 
жыцці расказваецца звычайна ў плане кантрастнага су- 
пастаўлення вобразаў пана і мужыка шляхам іх параў- 
нальнай характарыстыкі. У вершы мы ўвесь час суты- 
каемся менавіта з такім паралельным паказам жыцця 
селяніна і пана, супрацьпастаўленнем аднаго другому. 
Гэта выяўляецца нават у падборы слоў для характарысты- 
кі селяніна і пана. Там, дзе размова пра мужыка, ужы- 
ваюцца словы: мазоль, мука, хвароба, зараза, сярмяга, 
гной, бядота і г. д. І наадварот, асоба пана характары- 
зуецца праз такую лексіку: фрак, папера, ксёнжка, пяро, 
чыркаць (пісаць) і інш. 

Верш «Не цурайся» -- палемічны, выкрывальны мана- 
лог, і таму ён надзвычай экспрэсіўны. Павышаная эма- 
цыянальнасць мовы выяўляецца ў багацці клічных інтана- 
цый: «не цурайся», «не стыдайся», «смялей адкрывай 
галаву», «не ўцякай», «кінь вокам», «не дзівіся», а таксама 
запытальных: «А дзе ж ксёнжка для нас, мужыкоў?» 
і г. д. Такія звароты надаюць вершу характар жывой, 
усхваляванай размовы ці, дакладней, прамовы, звернутай 
да асоб, якіх герой хоча пераканаць, закрануць за жывое, 
хоць і не вельмі спадзяецца на ўзаемаразуменне. 

«Не надта сва- Паэзію Багушэвіча вызначае глыбокае 
Боннасў ява пранікненне ў сацыяльную сутнасць з'яў 
жыцця. Творчасць паэта мела яскрава вы- 
ражаны палітычны характар. Яна наскрозь публіцыстыч- 
ная, вельмі вострая і актуальная па сваёй тэматыцы. 
Многія вершы маюць адзнакі публіцыстычных жанраў: 
верша-прамовы («Дурны мужык, як варона», «Не цурай- 
ся»), верша-фельетона, дзе на асобных жыццёвых фактах 
сатырычна высмейваецца ўвесь лад тагачаснага жыцця, 
жыццёвыя парадкі, законы, якія трымаюцца на хлусні 
і несправядлівасці («Скацінная апека», «Як праўды шу- 
каюць», «У судзе», «У астрозе»). Паэт паказвае неспра- 
вядлівасць царскага суда, а дакладней, тое беззаконне, 
што чынілася над простым чалавекам. Добра зведаўшы 
гэты бок жыцця за доўгія гады працы ў судовых устано- 
вах, Багушэвіч дасціпна і востра высмейвае ахоўні- 
каў царскага ладу, судовае чыноўніцтва, якое менш за ўсё 
клапоціцца аб справядлівасці. Заадно ў простай, даходлі- 
вай форме ён раскрывае чытачу ўсю хітрую механіку 
такога «правасуддзя». 

Багушэвіч выступае як бязлітасны выкрывальнік па- 
слярэформеннай рэчаіснасці. Паэт глыбокай і праніклівай 
думкі, ён валодаў выключнай здольнасцю і ўменнем гава- 
рыць проста аб самых складаных рэчах і з'явах. 

Так, у вершы «Быў у чысцы» Багушэвіч характарызуе 
два розныя гістарычныя перыяды жыцця -- дарэформенны 
і паслярэформенны -- і сведчыць, што яны адрозніваюцца 
толькі формамі прыгнёту народа: 


Там быў аконам, камісар і цівун, 
Намеснік, ляснічы, хмістрыня, паны. 

І кожны меў права узяць за бізун, 

І кожны меў права да нашай спіны... 

А цяпер?.. Ой, штосьці кепска выходзе, 
Цяпер ці не болей настала паноў?! 

Не надта свабодна ў гэтай свабодзе. 

І давай я лічыць паноў новых ізноў: 
Стараста, соцкі, пісар, старшына, 
Пасрэднік, ураднік, асзсар і суд, 

З'езд міравы, прысуцтва і сход... 

Аж паднялася са страху чупрына, 

Аж пальцаў не стала на весь гэты шчот, 
А пальцамі ж трэба карміць гэты люд!.. 


У многіх сатырычных вершах паэт і паказвае нам 
гэтых новых гаспадароў, якіх сваёй працай карміў селянін 
і якія трымалі яго ў чорным целе, галодным, цёмным 
і бяспраўным. Багушэвіч ненавідзеў паслярэформенны па- 

радак гэтак жа, як і прыгонніцтва, ён добра разумеў, што 
новыя паны не меней, а яшчэ болей драпежныя, чым 
старыя. Ён маляваў яркія іх партрэты ў вершах «Немец», 
«Жыдок», «Быў у чысцы», а таксама ў выдатным апавя- 
данні «Тралялёначка», дзе ў характэрным абліччы ўпер- 
шыню ў беларускай прозе выступіў тыповы вобраз хціўца- 
міраеда. 

Як і ў вершах пра народнае жыццё, так і ў творах, дзе 
галоўнымі персанажамі з'яўляюцца паны, чыноўнікі, Багу- 
шэвіч выступае як паслядоўны дэмакрат, змагар за са- 
цыяльную справядлівасць, пісьменнік-гуманіст. 

У разгледжаных творах яскрава вырысоў- 

Ідэал чалавека: ваецца грамадскі і эстэтычны ідэал паэта, 

А Дый яго ўяўленні аб тым, якім павінен быць 

Верш «Ахвяра» чалавек. Паэт-дэмакрат робіць станоўчым 

героем сваіх вершаў чалавека працы. 

Іменна працоўны чалавек паказваецца ў яго творах з ад- 

крытай сімпатыяй і захапленнем. Ён -- сапраўдны герой 

жыцця, стваральнік усяго лепшага, што ёсць на зямлі. 

Ён -- увасабленне справядлівасці, маральнасці, душэўнай 
прыгажосці. 

Пра гэта сведчыць і верш «Ахвяра». Лірычны герой 
твора звяртаецца да старой бабулькі з просьбай памаліцца 
за яго. І першае, галоўнае, чаго ён жадае сабе,-- «...каб 
я панам ніколі не быў». 

Багушэвіч настолькі ненавідзеў гэтае саслоўе, настоль- 
кі бескампрамісна асуджаў, што лічыў прыналежнасць да 
яго несумяшчальнай з усякай маральнасцю. Чалавек, які 
жыве за кошт другога,- амаральны ў самой сутнасці. 
Невыпадкова ў вершы «Панская ласка» ён прыпадабняў 
пана да бандыта, бо і той і другі жыве рабаўніцтвам. Герой 
верша «Ахвяра» лічыць самай высокай дабрачыннасцю -- 
жыць працай рук сваіх, самому араць сваю зямельку. 
Другі важны запавет паэта -- горача любіць сваю Радзіму, 
быць ёй да канца адданым, не квапіцца на чужыя землі, 
паважаць іншыя народы: 

Каб за край быў умёрці гатоў, 
Каб не прагнуў айчызны чужых. 


У гэтых радках мы чуем пераклічку з тымі думкамі, 
што ўжо сустракалі ў «Прадмове» да зборніка «Дудка 
беларуская». Ідэя самаадданага служэння свайму народу 
галоўная і ў такіх вершах, як «Мая хата», «Хмаркі», 
«Думка», «Свая зямля» і інш. 

Якія пажаданні выказвае яшчэ герой верша? «Каб 
людзей прызнаваў за братоў», «Каб прад меншым я носу 
не драў, а прад большым не корчыў спіны...». Быць чала- 
вечным, справядлівым, добрым сем'янінам, бацькам для 
дзяцей і г. д. Карацей кажучы, быць чалавекам у самым 
шырокім і прывабным значэнні гэтага слова. 

Але самае цікавае тое, што ў канцы размовы герой 
яшчэ раз паўтарае сваю просьбу: 


Дык прасі ж ты ў Бога, малі, 
Каб я панам ніколі не быў! 


Вядома, гэта не простае паўтарэнне дзеля кампазіцый- 
най завершанасці верша. Тут паўтор служыць паглыблен- 
ню ідэі. Калі ў пачатку твора гэтыя радкі ўспрымаюцца як 
адно з жаданняў лірычнага героя -- не быць панам, то, 
паўтораныя ў канцы, яны прыводзяць да думкі, што ўсе 
астатнія жаданні марныя без гэтага, галоўнага. Быць 
панам і заставацца добрым чалавекам, на думку паэта, -- 
немагчыма. Адно з другім несумяшчальнае. 

І Ф. Багушэвіч быў першым беларускім на- 

і фальклор  РОДНЫМ паэтам. Ідзалы, якімі кіраваўся ён, 

мелі глыбока народны характар. Паэт 
верна служыў народу тым, што нёс яму праўду аб жыцці, 
паказваў чалавека працы як сапраўднага героя, востра 
крытыкаваў панства, імкнуўся ствараць літаратуру на 
народнай мове. Народнасць яго творчасці выяўляецца ва 
ўсім: у тэматыцы, у ідэйным змесце вершаў і ў іх форме, 
мастацкіх асаблівасцях. 

Паэт добра разумеў, што найбольшы поспех у чытача 
будуць мець творы, у якіх найпаўней улічваецца паэтычны 
вопыт народа. І ён шырока выкарыстоўвае здабыткі бела- 
рускага фальклору. Уплывы фальклору можна знайсці 
ў кожным яго вершы. Аб непасрэднай сувязі з народным 
мастацтвам сведчаць ужо самі назвы яго зборнікаў («Дуд- 
ка беларуская», «Смык беларускі»). Многія творы Ф. Багу- 
шэвіча напісаны паводле матываў беларускіх казак, па- 
данняў, песень («Хцівец і скарб на святога Яна», «Балада», 
«Здарэнне», «Быў у чысцы», «Калыханка», апавяданні 
«Сведка», «Дзядзіна» і інш.). 

Шырока выкарыстоўвалі фальклор і іншыя беларускія 
пісьменнікі, у прыватнасці В. Дунін-Марцінкевіч. Але Ба- 
гушэвіч не проста працягваў гэту традыцыю. У адпаведна- 
сці са сваімі поглядамі на жыццё, сваім творчым метадам 
ён звяртаецца да тых песень, казак, легенд, у якіх раскры- 

ваюцца пакутлівае жыццё селяніна, яго думкі і настроі, 
яго адносіны да панства. Яго падыход да ралькаера 
глыбока наватарскі. 

Характэрны прыклад такога падыходу да 
народнай творчасці -- верш «Гора». У бе- 
ларускім фальклоры ёсць нямала казак і песень пра гора- 
нядолю, што праз усё жыццё не пакідае селяніна. У адной 
з песень гаворыцца: 


«Гора» 


“ч 


А я з гора ў чыста поле,-- 
Гора за мной катком коціць; 
А я з гора ў сіне мора,-- 
Гора за мной селезнем... 


Куды б ні кінуўся селянін, ён ніяк не можа пазбыцца 
гора. Яно, нібы злы лёс, не адступаецца ад яго, насцігае 
скрозь. 

Багушэвіч, аднак, не проста выкарыстоўвае сюжэт 
і вобразы народнай пёсні ці казкі. Ён стварае свой вобраз 
селяніна, надзяляе яго дзейсным, настойлівым характарам. 
Багушэвічаўскі герой змагаецца з горам: кідае яго ў рэчку, 
у полымя-агонь, прывязвае ў лесе да пня, закопвае ў зям- 


лю, нават завозіць у Амерыку -- краіну, пра якую ў тыя: 


часы гаварылі, што там людзі жывуць без гора. Але ўсё 
дарэмна. Простаму чалавеку -- працаўніку ў жыцці, дзе 


пануе сацыяльная няроўнасць і несправядлівасць, не па-. 


збыцца гора. Такі вывад робіць паэт. І ўсё ж верш не 
гучыць песімістычна. Пры ўсёй, здавалася б, безвыходна- 
сці становішча ў героя ёсць надзея, што яму ўдасца «заспя- 
ваць вясёла», што вечна так не будзе. Такое адчуванне -- 
у настраёвасці верша, у яго рытме -- бойкім, хуткім, энер- 
гічным. І паўтор-рэфрэн «Ой, гора ж маё!» не ўспры- 
маецца як скарга-ллач. У ім чуецца нават іронія, насмеш- 
ка селяніна са свайго гора, якое не дае яму жыць, але ўсё 
ж зламаць не можа. 

У вершы «Гора» можна наглядаць, якія разнастайныя 
паэтычныя прыёмы, запазычаныя з народных песень, вы- 
карыстоўвае паэт. Тут і анафара -- паўтор слоў у пачатку 
радкоў, і такія характэрныя для народнай паэтычнай мовы 
выразы, як «полымя-агонь», «гора-горам», народныя па- 
раўнанні і ўвасабленні -- «гора, як свет божы, улезла 
ў хату» і г. д. 

«КЕПСКА БУДЗЕ»: 0. :; 


Паэма «Кепска будзе!» -- самы буйны паэтычны твор 
Ф. Багушэвіча, які займае асаблівае меспа не толь- 
кі ў творчасці паэта. Гэта твор аб жыцці народа ў та- 
гачаснай Беларусі, аб яго невымерных пакутах і ня- 
шчасцях. і 
Аснову для сюжэта паэмы Ф. Багушэвіч 
узяў з рэальнага жыцця. Умовы існавання, 
жыццёвы лёс, паводзіны і ўчынкі герояў -- 
вельмі характэрныя для рэчаіснасці часоў Багушэвіча. Але 
задума паэмы мае непасрэдную сувязь і з фальклорнымі 
крыніцамі. 

У вуснай творчасці беларускага народа пашыраны 
сюжэт пра чалавека, якому ў жыцці страшэнна не шанцуе: 
куды ні пойдзе, куды ні кінецца -- усё не так, як трэба, не 
так, тк у людзей. існавала ў сялянскім асяроддзі і такое 
павер'е: калі чалавек нарадзіўся ў марцы (сакавіку) -- то 
праз усё жыццё будзе пакутаваць, бо марац -- месяц не- 
шчаслівы. 

Гэтыя фальклорныя матывы, напэўна, і падштурхнулі 
думку паэта, выклікалі жаданне напісаць пра чалагвека, 
усё жыццё якога -- суцэльныя нянічасці і пакуты. Аднак 
Багушэвіч не проста пераносіць фальклорныя матывы 
ў свой твор. Ён іх пераасэнсоўвае і паказвае, што трагічны 
лёс героя залежыць не ад таго, што ён чалавек няўдачлі- 
вы, што яму не шанцуе ў жыцці, а ад сацыяльных умоў. 
Герой паэмы нарадзіўся ў марцы: я 


Задума 
і сюжэт твора 


Як я толькі нарадзіўся -- 
Бацька сказаў: «Кепска будзе!» 
Ну дык жа ж не памыліўся: 
Здзекавалісь Бог і людзе. 


І сапраўды, з самага нараджэння ўсё яго жыццё 
пайшло не так, як трэба. Хрышчэнне халоднай вадой 
з рэчкі -- дзікі сваім ідыятызмам акт, учынены над на- 
паўжывым дзіцем кумамі («...клопцу ўсё роўна -- яма!»), 
недарэчнае імя («Скаліндаркай, Аліндаркай... Ну, як зна- 
лі, так і звалі»), а потым -- сіроцтва і, нарэшце, турма. Не 
жыццё, а адны няшчасці і пакуты. Па дзіўнаму супа- 
дзенню ўсе трагічныя падзеі ў жыцці героя адбываюцца 
ў марцы. 

Разгортваючы такі сюжэт, Багушэвіч як бы палемізуе 
з фальклорным матывам і сведчыць, што лёс Аліндаркі -- 
не выключэнне, ён звычайны, тыповы для працоўнага 

чалавека. У ім адлюстроўваецца цяжкая доля ўсяго на- 
рода. і 
Як пісьменнік-рэаліст, Ф. Багушэвіч паказвае жыцце 

праз канкрэтныя вобразы, карціны, жыццёвыя сітуацыі, 
у якія трапляюць героі. І кожная з гэтых карцін нясе 
ў сабе шырокія абагульненні, што характарызуюць стано- 
вішча народа ў цэлым. Вось як жыве сям'я, у якой нара- 
дзіўся Аліндарка: 

Пераеўся хлеб да крышкі, 

Бульбы толькі як пасеяць, 

І прыварку ані лыжкі, 

І скаціна -- хоць развеяць... 


Так пакутуе сям'я вясной, у сакавіку месяцы. Але ці 
толькі вясной? 

У працытаваных радках ахарактарызавана становішча 
бяднейшага беларускага сялянства ва ўмовах паслярэ- 
форменнай рэчаіснасці ўвогуле. Галеча і голад - адзнакі 
гэтага жыцця. Не дзіва, што ў такіх умовах з'яўленне 
дзіцяці ўспрымалася як сапраўднае няшчасце. 

Такія ж шырокія абагульненні знаходзім і ў другой 
частцы паэмы, у карцінах астрожнага жыцця. Аўтар невы- 
падкова так многа ўвагі ўдзяляе яго апісанню. Ён нібы 
знарок праводзіць свайго героя праз усе турэмныя калідо- 
ры і камеры - адзіночныя і агульныя, каб паказаць усю 
сістэму здзекаў і глумлення над людзьмі, часта, як і Алін- 
дарка, ні ў чым не вінаватымі, паказаць ахоўнікаў царска- 
га рэжыму: 

Пры дзвярак стаяць жаўнеры, 

А народ усё сярдзіты - , 
Так як бы яшчэ не сыты 

Людскіх слёзаў, мукі, енку; 

Не гавораць памаленьку, 

А ўсё зыкам, а ўсё з лайкай, 

А ўсё з боем, ўсё з нагайкай. 


Гэта тыповыя малюнкі жорсткай рэчаіснасці таго часу, 
у які жыў пісьменнік. 
Самы цікавы ў паэме, несумненна, вобраз 
Аліндаркі. Гэта жывы рэалістычны харак- 
тар, паказаны ў розных жыццёвых абставінах: у дзя- 
цінстве, якое адразу абярнулася сіроцтвам, у чужых лю- 
дзей, якія прытулілі Аліндарку пасля смерці бацькоў. 
«Добры ўдаўся: позна ляжа, рана ўстане і адлогу не 
запусце... спагадлівы!» -- так характарызуе яго айчым. Не 
пазнаўшы радасцей дзяцінства, жывучы пасля смерці 


Вобразы паэмы 

бацькоў сярод чужых людзей, Аліндарка вырас чалавекам 
з мяккай, чулай душой: 

Пастухі збяруцца- ў-таю:; 

Пяюць песні ла бярозы, 

А. мне чагось, сам не знаю, 

Смутна, цяжка... 


- Перанёсшы такія жыццёвыя выпрабаванні, такія ўдары 
лёсу, Аліндарка не страціў пачуцця чалавечай годнасці. 
У сутычцы з асэсарам, які пачаў допыт з мардабою, 
Аліндарка паводзіць сябе смела і рашуча і дае адпор 
гэтаму «ахоўніку закона». 

З болем у душы ён глядзіць на людзей, што марнеюць 
у астрозе. У яго сэрцы разам з нянавісцю да царскіх 
парадкаў расце вялікая прага да волі. 

Свабода -- вось што самае дарагое для чалавека. Усё 
жывое, нават неразумная жывёла і тая не пераносіць 
няволі. А як жа жыць у няволі чалавеку? 

Як ужо ж скаціна тая 

Або гадзіна праклята 

І та цану волі знае, 

Што ж для нашага-то брата, 
Меўшы розум не скацінны, 
Як знаць волю мы павінны?.. 


Такія думкі апаноўваюць Аліндарку ў астрозе. «Тут, 
здаецца, і сканаў бы, за свабоду жыццё б даў бы!» -- 
падводзіць вынікі сваіх цяжкіх роздумаў герой. 

З іншых персанажаў паэмы цікавы вобраз айчыма. 
Чалавек чулага сэрца і добрай душы, ён узяў да сябе, 
прытуліў гаротнае дзіця-сірату Аліндарку, выгадаваў яго, 
клапаціўся, як аб родным сыне. Калі Аліндарку напаткала 
няшчасце, гэты чалавек кінуў усё на выратаванне прыём- 
нага сына з астрога. «Помні,-- кажа,-- мяне, сыну, а я хі- 
ба што сам згіну, а цябе вярну да вёскі». Надзеўшы торбу 
на плечы, ён тройчы пехатой хадзіў у Вільню, сем разоў - 
у Ліду і ўсё ж дамогся свайго, вызваліў Аліндарку з ня- 
Волі. 

Такія людзі былі ў народзе, і паэт паказвае іх як 
увасабленне сапраўднай чалавечнасці, гуманізму -- гэтых 
неад'емных рыс народнага характару. 

«Кепска будзе!» -- рэалістычная паэма. Як 
і многія іншыя творы гэтага жанру, што 
з'явіліся ў другой палове ХІХ ст., яна ха- 
рактарызуецца багаццем жыццёвага зместу, уважлівасцю 
аўтара да канкрэтных дэталей, да псіхалогіі герояў. Асаб- 

Жанравыя асаб- 
лівасці твора 








ліва гэта бачна на вобразе Аліндаркі, які раскрываецца не 
толькі праз аўтарскія характарыстыкі, але і праз канкрэт- 
ныя паводзіны, перажыванні. 

Калі Аліндарка знаходзіцца ў астрозе, напрыклад, мы 
добра адчуваем стан яго душы, яго прыгнечаны настрой. 
Вось з якім майстэрствам перадае гэта паэт: 


Так да марца сядзім ціха, Ды йшчэ б'ецца з асэсарам, 
Не чуваць дабра, ні ліха, Ды каб быў ў ланцуг закуты, 
А у марцы шлюць бумагу, На нагах каб былі путы, 

Каб дастаўлена брадзягу, Праважацелі каб строгі, 
Супраціўніка уласці, Каб не сходзілі з дарогі, 
Улажэння першай часці, А каб проста да начала... 
Што мянуецпа «Ліндарам» І ці мала там пісала? 


Гэты падрабязны, доўгі, манатонны пераказ судова- 
га дакумента з пералікам усіх «злачынстваў» падсудна- 
га і мер засцярогі даносіць да нас адчуванне цяжкага, 
невыноснага турэмнага жыцця, перадае настрой чалавека, 
які амаль страціў надзею на вызваленне, на справядлі- 
васць. 

Але не толькі ў абмалёўцы галоўнага героя відаць 
рэалістычнае майстэрства паэта. Вельмі адметныя і іншыя 
персанажы: гаротныя бацька і маці Аліндаркі, жвавая, 
спрытная і хітрая кума, якая так складна хлусіць маці пра 
крышчэнне сына. Нават царскіх чыноўнікаў паэт паказвае 
рознымі. Вось адзін з іх, чэрствы, бяздушны, абыякава- 
безудзельна дапытвае Аліндарку: 

А ўсё піша, піша, піша 

І нагой усё калыша. 

Пісаў, пісаў, даў другому 

І сам пайшоў кудысь з дому. 


Іншы асэсар, што прыйшоў на змену ранейшаму, таму, 
які «ўпёк» Аліндарку ў турму: 


Асэсар быў ужо новы, Якісь ціхі, нездаровы 
Чалавечак так, нічога, І цярплівы... хваліць Бога! 


Апісваючы жыццё ў астрозе, Ф. Багушэвіч па-май- 
стэрску перадае турэмныя звычаі, мову астрожнікаў, нора- 
вы крымінальнікаў, якія ў Аліндаркі патрабуюць «выкуп» 
за месца і потым вучаць, як адказваць следчаму на яго 
пытанні. 

Як і іншыя творы Багушэвіча, у якіх размова 
ідзе ад імя селяніна, паэма «Кепска будзе!» напіса- 
на жывой мовай, з' уласцівымі ёй зваротамі, характэр- 
нымі для сялянскай гаворкі, часам грубавата-бытавы- 

мі словамі: «збрэша», «лясь мне ў морду», «задаваць чосу» 
і г. д. Зрэдку ў ёй сустракаюцца характэрныя для Багушэ- 
віча паланізмы -- польскія словы: «прандзей» (хутчэй), 
«лэб» (лоб), «скрыдэлка» (крыло), «чварагранну» (чаты- 
рохвугольную), «цёнгле» (пастаянна, доўга) і г. д. 
Я Развіваючыся на дэмакратычнай, народ- 
Бацька іеларус- аа абы : . 
кага адраджэння. НАЙ аснове, у цеснай сувязі з вызваленчым 
Значэнне творчас- рухам народа, з прагрэсіўнымі традыцыямі 
ці Францішка рускай, украінскай і польскай літаратур, 

Багушэвіча іцэямі рэвалюцыйна-дэмакратычнай эстэ- 
тыкі, творчасць Ф. Багушэвіча з'явілася вышэйшым дасяг- 
неннем беларускай літаратуры ХІХ ст. Глыбока дэмакра- 
тычная, рэалістычная, па-сапраўднаму народная, яна ўва- 
брала ў сябе, падагульніла ўсё лепшае, што было дасягну- 
та беларускай літаратурай за папярэдні перыяд, і ўзняла 
яг на новую ступень. 

Творчасць паэта годна завяршала ХІХ ст. У развіц- 
ці беларускай літаратуры гэтага перыяду яна, несумнен- 
на, была і кульмінацыяй, і самай высокай вяршыняй. 
Не ўсе патэнцыяльныя магчымасці свайго таленту Ф. Ба- 
гушэвіч змог выявіць і рэалізаваць: гэтаму не спрыя- 
лі вельмі складаныя і цяжкія ўмовы жыцця. Але сваёй 
дзейнасцю ён закладваў надзейныя асновы для развіцця 
дэмакратычнай беларускай літаратуры. У яго творчасці - 
пачатак шматлікіх выдатных якасцей нашай пазнейшай 
паэзіі, прозы, публіцыстыкі, у прыватнасці такіх, як глы- 
бокая сацыяльнасць, народнасць і патрыятызм, арга- 
нічная сувязь з вусна-пазтычнымі традыцыямі роднай 
культуры. 

Творчасць Багушэвіча аказвала вялікі ўплыў на пісь- 
меннікаў канца ХІХ і пачатку ХХ ст. Пад непасрэдным 
уздзеяннем Багушэвіча пачынаў сваю літаратурную дзей- 
насць паэт-рэвалюцыянер Адам Гурыновіч (верш «Да 
Мацея Бурачка»). Натхнёная прыкладам Ф. Багушэвіча 
і яго заклікам стварыць беларускую музыку-паэзію, выда- 
ла свой першы зборнік «Скрыпка беларуская» Цётка. Пра 
сваё захапленне творамі Ф. Багушэвіча не раз гаварылі 
Я. Купала, М. Гарэцкі і іншыя беларускія пісьменнікі. 

«Яшчэ да рэвалюцыі 1905 г.,-- пісаў Я. Купала, -- мне 
папаліся кніжкі вершаў Маргінкевіча і Багушэвіча, і, 
наколькі памятаю, я імі надзвычай захапіўся...» 

І гаворка ідзе не проста пра таленавітасць, высокія 
ідэйныя і мастацкія вартасці твораў Ф. Багушэвіча. Самае 

галоўнае, што абумоўлівае значэнне творчасці Ф. Багушэ- 
віча ў развіцці беларускай літаратуры, гэта тое, што 
дзейнасць Ф. Багушэвіча пачынала зусім новы этап-- 
этап нацыянальнага адраджэння. Пасля доўгіх гадоў заня- 
паду ва ўмовах падаўлення беларускай культуры го- 
лас Ф. Багушэвіча прагучаў як вечавы звон, які будзіў 
заснуўшую Беларусь да новага жыцця, актыўнага куль- 
турна-гістарычнага самасцвярджэння. І гэты заклік быў 
пачуты пісьменнікамі, што прыйшлі ў літаратуру ў пачат- 
ку ХХ ст. 


ана а-ннаразакнме-Знааачнцечаншенаанцццечанаанацццнццченацаацацая 

І. Раскажыце, у якіх умовах развівалася творчасць Багушэвіча, 
і назавіце зборнікі яго твораў, асобныя вершы і апавяданні. 

2. Чаму Багушэвічу патрэбна было даказваць, што «..мова нашая 
такая ж людская і панская, як і іншая акзя9»? 

3. Што азначае паняцце «крытычны рэалізм»? Як гэты метад выяў- 
ляецца ў творчасці Багушэвіча: у тэматыцы, ідэйнай скіраванасці, мас- 
тацкіх асаблівасцях яго твораў? 

4. Прывядзіце прыклады з твораў Багушэвіча, дзе паказана, як 
паступова селянін пачынае разумець сваё права на чалавечае 
жыццё. 

5. Якія чалавечыя якасці паэтызуе Багушэвіч у сваіх вершах? 

б. Чым адрозніваецца падыход да выкарыстання вуснай творчасці 
ў Багушэвіча і Дуніна-Марцінкевіча? 

7. Пакажыце творчыя адносіны Багушэвіча да фальклору ў вершы 
«Гора», паэме «Кепска будзе!». 

8. Выпішыце са «Слоўніка літаратуразнаўчых тэрмінаў» значэнне 
паняццяў: публіцыстыка, фельетон, тыповы, тэндэнцыйнасць, гіпербала, 
іронія, сарказм, тэма, ідзал. 

9. Які ўплыў на паэзію Ф. Багушэвіча аказала дзейнасць К. Калі- 
ноўскага? 

10. Падрыхтуйце паведамленні на тэмы: «Ф. Багушэвіч -- на- 
родны заступнік», «Ф. Багушэвіч -- бацька беларускага нацыянальнага 
адраджэння», «Ф. Багушэвіч -- першы беларускі нацыянальны 
паэтэ. 

ЯНКА ЛУЧЫНА 
(1851- 1897) 


Яшчэ ў пачатковай школе выпадкова 
папалі да мяне ў рукапісе беларускія 
вершы, напісаныя Янкам Лучынай (як я 
потым даведаўся). Гэтыя вершы я выву- 
чыў на памяць і любіў іх дэкламаваць. 

Жкуй Колас 


Штрыхі Відным беларускім паэтам апошняй трэці 
да біяграфі стагоддзя быў Янка Лучына (Іван Люцы- 
янавіч Неслухоўскі). Сын мінскага судовага чыноўніка, 
калежскага асэсара, ён атрымаў добрую адукацыю, скон- 
чыўшы класічную гімназію, а затым Пецярбургскі тэхна- 
лагічны інстытут (перад гэтым каля года вучыўся ў 
Пецярбургскім універсітэце). Працаваў інжынерам-чыгу- 
начнікам спачатку ў Тыфлісе, на чыгуначных складах, 
пасля -- у Мінску, у тэхнічным бюро Лібава-Роменскай 
чыгункі. 

Літаратурную дзейнасць Янка Лучына пачаў у 80-х гг. 
Пісаў на трох мовах: польскай, беларускай і рускай. 
Актыўна супрацоўнічаў у рускай газеце «Минский лис- 
ток», польскіх часопісах і газетах «Жыццё», «Край», «Ка- 
лоссе». Па некаторых звестках, хацеў наладзіць у Мінску 
выданне беларускай газеты, але царскія ўлады не далі на 
гэта дазволу. г 

Большасць твораў паэта напісана на польскай мове. 
Сярод іх паэма «Паляўнічыя акварэлькі з Палесся», шмат- 
лікія лірычныя вершы, якія ў 1898 г., пасля ягонай смерці, 
былі надрукаваны ў зборніку пад назвай «Паэзія Яна 
Неслухоўскага». 

На рускай мове напісана некалькі лірычных вер- 
шаў, нарысаў. 

Самай значнай і цікавай часткай творчай спад- 
чыны Янкі Лучыны з'яўляюцца яго беларускія творы - 
каля двух дзесяткаў арыгінальных вершаў, перакладаў 
з польскай і рускай моў. У 1903 г. у Пецярбургу яны былі 
выдадзены гуртком студэнтаў-беларусаў у зборніку «Вя- 
занка», 

Янка Лучына як паэт вырас і сфарміраваўся на трады- 
цыях беларускага фальклору, прагрэсіўнай польскай і ру- 
скай літаратур. Ён часта звяртаўся да творчасці паэта- 
дэмакрата Уладзіслава Сыракомлі, вершы якога перакла- 
даў на беларускую мову, быў знаёмы і перапісваўся з поль- 

скай паэткай Марыяй Ка- 
напніцкай. Яго паэма «Па- 
ляўнічыя акварэлькі з Па- 
лесся» відавочна пераклі- 
каецца з «Запіскамі па- 
ляўнічага» І. С. Турге- 
нева. 

У адным з вершаў ус- 
лед за Сыракомлем Лучы- 
на такім чынам характа- 
рызаваў сваю паэтычную 
дзейнасць: 


Не я пяю -- народ Божы 

Даў мне ў песні лад прыгожы, 
Бо на сэрцы маю путы 

І з народам імі скуты. 

З ім я зліўся з добрай волі 

Ці то ў долі, ці ў нядолі... 





Паэт выступаў як выраз- 
леш нік дум і настрояў свайго 
народа, як верны яго слуга і абаронца. Ён, праўда, не 
схіляўся да рэвалюцыйнага адмаўлення існуючага ладу 
жыцця, многа спадзяванняў ускладваў на развіццё асветы, 
навукі, тэхнікі, якія, на яго думку, могуць сур'ёзна паў- 
плываць на паляпшэнне становішча народных мас. У вер- 
шы «Роднай старонцы» паэту так бачылася будучыня 
свайго народа: 

Сонца навукі скрозь хмары цёмныя 

Прагляне ясна над нашай ніваю, 

І будуць жыці дзеткі патомныя 

Добраю доляй -- доляй шчасліваю!.. 

бык Янка Лучына 7- паэт-лірык. Асаблівасцю 

яго вершаў з яўляецца імкненне заглянуць 
у душу простага чалавека, раскрыць яго пачуцці і перажы- 
ванні -- звычайна цяжкія, сумныя, невясёлыя, як і само 
тагачаснае жыццё. 

У літаратуразнаўстве можна сустрэць выказванні, якія 
непасрэдна збліжаюць паэзію Янкі Лучыны з творча- 
сцю Ф. Багушэвіча, называючы яго прамым паслядоўнікам 
апошняга. Сапраўды, у гэтых паэтаў, якія жылі і тварылі 
ў адзін час, у самым канцы ХІХ ст., нямала агульнага. 
Найперш у тэматыцы, грамадскай настроенасці іх твораў. 
Але творчасць Янкі Лучыны па-свойму арыгінальная, 
асаблівая. Сваімі вытокамі яна непасрэдна звязана з кла- 

січнымі традыцыямі літаратуры ХІХ ст.: польскай, рускай, 
украінскай. Гэта выразна выяўляецца ў свядомай арыента- 
цыі паэта на глыбокае раскрыццё ўнутранага свету, пера- 
жыванняў герояў, стварэнне псіхалагічна заглыбленых 
паэтычных замалёвак. к ай 

Янка Лучына і ў эстэтыцы і ў жанравай сістэме быў 
перакананы і паслядоўны традыцыяналіст. Але ў суадня- 
сенні з развіццём беларускай літаратуры тых часоў такі 
традыцыяналізм выступаў як сапраўднае наватарства, бо 
ўносіў у беларускую паэзію рысы, што ўзнімалі яе на 
новую мастацкую вышыню. Па-першае, вершы паэта сва- 
ім лірызмам і псіхалагізмам адмаўлялі натуралістычна- 
бурлескную традыцыю ў беларускай літаратуры, што за- 
познена часам яшчэ выяўлялася ў творчасці асобных 
аўтараў другой паловы ХІХ ст. і была ўжо яўна няплён- 
най, а па-другое, яны аспрэчвалі таксама І аднабаковасць 
утылітарна-тэндэнцыйнага падыходу да літаратурнай 
творчасці, арыентавалі літаратуру на стварэнне шматжан- 
равай лірыкі (грамадзянскай, патрыятычнай, пейзажнай), 
што яшчэ заставалася актуальным для беларускіх пісь- 
меннікаў, было задачай наступных, будучых часоў. 

У гэтым сэнсе цікава адзначыць такую акалічнасць, 
што паэзіяй Янкі Лучыны на самым пачатку свайго твор- 
чага шляху асабліва зацікавіўся Якуб Колас. І, як свед- 
чыць наступная паэтычная творчасць аўтара «Новай зям- 
лі», такая ўвага ў яго была невыпадковай: блізкасць 
і падабенства коласаўскай паэзіі да лучынаўскай праявіла- 
ся відавочна. Яна здзначалася ў гарманічным, мяккім, 
схільным да ціхага і засяроджанага роздуму лірызме, 
нават у тэматычнай агульнасці. Вершы Янкі Лучыны 
«Родкай старонцы», «Вясна», «Сівер», «Заходзіць сонца за 
горы...» і інш. надзвычай блізкія да коласаўскіх па тым, як 
часта гучыць у іх тэма роднага краю, як яна вырашаецца 
праз пейзажныя вобразы. Гэтыя творы вельмі падобны да 
коласаўскіх сваёй пранікнёнай эмацыянальнасцю, сваім 
умераным (і ніколькі не лішнім!) псіхалагізмам. Лірыка 
Янкі Лучыны (як пазней і лірыка Якуба Коласа), у адроз- 
ненне ад паэзіі Багушэвіча, у якой дамінуе прынцып 
кантрасту, парадокса, завастрэння, перавелічэння І г. д.,-- 
гэта лірыка тонкіх адценняў пачуцця, у якім вялікае 
значэнне маюць эмацыянальныя паўтоны, непрыкметныя 
пераходы ад аднаго настрою да другога, пластыка ма- 
люнка. Словам, гэта паэзія, якая арыентуецца на уласці- 
вую рэалізму паўнату перадачы жыццёвых уражанняў, на 

узнаўленне індывідуальнага характару чалавека --- лірыч- 
вага героя -- у разнастайнасці і натуральнасці яго праяў- 


ленняў. Гэта -- жывапіс словам. 


Ты параскінулась лесам, балотамі, 
Выдмай пясчанай, неураджайнаю, 
Маці-зямліца, і умалотамі 

Хлеба нам мерку не даш звычайную. 


А сын твой, беднаю адзет сярмяга», 
З лыка пляцёныя лапці абуўшы, 
Едзе драбінамі ці калымагаю, 

Конем, што цягне, як бы заснуўшы... 


Усё ў табе бедна. Часта заплача 
Мужык араты дзела злой долі, 
Цяжка працуючы. Ён жа, аднача, 
З табой расстацца не жджэ ніколі. 


І непрыглядную хату з пажыткамі, 
І поле скупое, выган без пашы 

Мы, апрануўшыся старымі світкамі, 
Любім і цэнім -- бо яны нашы. 0. 


У такім жа праніклівым тоне, лірычным ключы гучаць 
і сюжэтныя вершы Янкі Лучыны. Характэрны прыклад -- 
верш «Што думае Янка, везучы дровы ў горад». Каб 
купіць хлеба для сям'і, Янка вязе прадаваць дровы. Са- 
мотнаму ў пакутлівых перажываннях па дарозе ў горад, 
яму няма з кім нават падзяліцца думкамі. І Янка звяртаец- 
ца да свайго адзінага спадарожніка, напарніка па бядзе, да 
худой кабылкі: 


Ну! кабыла! чаго стала?! 
Чаго стала?!. скажаш -- цяжка, 
Ды й не надта ж ты і сыта, 

А мне ж лёгка?.. глядзь, сярмяжка 
Стара... рвана... ветрам шыта... 


У іншых лірычных вершах («Сівер», «Вясна») паэт 
гаворыць пра цяжкую долю ўсяго беларускага народа, 
параўноўвае яго жыццё з лютай зімой, якая зацягнулася 
1 не дае ходу цяплу, вясне: 


Эй ты, сівер,-- не дзьмі!.. не патрэбен ты нам, 
Ад палудня цяплу з табой ходу няма! 

Хоць бы раз без цябе зарунець бы палям, 
Хоць бы раз у свой час адышла бы зіма! 


Янка Лучына -- вялікі патрыёт. З душэўным болем 
гаворачы пра абяздоленасць народа, беднасць сваёй ста- 

ронкі, ён паказваў глыбокую прывязанасць простага чала- 
века да Бацькаўшчыны, Вершы на патрыятычную тэму 
складаюць большую частку яго беларускай лізыкі («Род- 
най старонцы», «Пагудка» і інш.). 


«ПАЛЯЎНІЧЫЯ АКВАРЭЛЬКІ 
3 ПАЛЕССЯ» 


Надзвычай цікавая для гісторыі беларускай літаратуры 
паэма «Паляўнічыя акварэлькі з Палесся». Напісана яна 
была, праўда, на польскай мове. Але, улічваючы тое, што 
ў ёй расказваецца пра жыццё і побыт беларускага народа, 
што яе галоўным героем з'яўляецца просты беларускі 
селянін, ляснік Грышка, які ўсімі сваімі клопатамі і спра- 
вамі непарыўна звязаны з роднай зямлёй і прыродай, што 
ў паэме так багата ўжываецца і беларуская гаворка, 
лексіка, фразеалогія, гэту паэму можна лічыць творам 
беларускай літаратуры. Тым больш што адну з частак 
паэмы («Стары ляснік») Лучына напісаў і надрукаваў па- 
беларуску. 

У вобразе лесніка Грышкі Лучына раскрывае жывы 
карактар працоўнага беларуса, чалавека разумнага, па- 
народнаму вынаходлівага, мудрага, настойлівага і цвёрда- 
га ў сваіх паводзінах і рашэннях. У лясной пушчы Грышка 
як у сваёй хаце. Ён дасканала ведае кожную мясціну, 
звычкі звяроў, птушак, тонка адчувае кожны рух і гук 
прыроды. 

У натуры Грышкі ёсць нешта рамантычнае. У маладо- 
сці ён закахаўся ў дачку каваля -- прыгожую цыганку 
Ульяну і настойліва адстойваў сваё каханне. Бацькі былі 
супраць іх жаніцьбы. Быў тады голад, ад якога асабліва 
пакутавала сям'я каваля. Грышка ўпотай насіў для гэтай 
сям'і харчы. А аднойчы, рызыкуючы жыццём, хадзіў адзін 
на мядзведзя, каб забіць яго і дапамагчы сям'і каханай. 
І ледзь не загінуў -- выратаваў бацька, які пайшоў следам 
за сынам. Гэты эпізод добра раскрывае характар Грышкі, 
моцны, валявы, трохі нават упарты. І зноў -- Грышка 
чымсьці нагадвае герояў Якуба Коласа з «Новай зямлі». 
І не толькі постаць галоўнага героя збліжае твор Янкі 
Лучыны з паэмай «Новая зямля». 

У абодвух творах паэтызуецца беларуская прырода. 


Некаторыя пейзажныя вобразы ў Янкі Лучыны, як і ў Яку- 


ба Коласа, маюць алегарычны характар. Напрыклад, воб- 

раз магутнага цар-дуба, які шырока раскінуў сваё голле 

закрыўшы сонца і святло ад іншых. «Сваіх падданых» ён 

пазбавіў росту і будучыні, але і сам пакрыўся ўжо сівым 

а Усярэдзіне яго -- дупло, у якім вавёрка зрабіла 
до, унутры дуба парахня -- прадвеснік смерці. 

У паэме яскрава паказана жыццё і побыт леснічоўкі 
прычым дзеянне адбываецца ў той жа час, на скіле 
ХІХ ст., калі жылі і героі Якуба Коласа. У герояў абедз- 
вюх паэм адны думы і мары. Цікава, што ў канцы «Паляў- 
нічых акварэлек...» узнікае, зараджаецца нават «коласаў- 
ская» тэма набыцця зямлі (сын Грышкі Вінцусь лічыць 
што будучыню дзяцей можна забяспечыць, купіўшы зям- 
лі). Есць, нарэшце, нешта агульнае і ў тым, што абодва 
творы заканчваюцца смерцю герояў -- Грышкі ў «Палаў- 
нічых акварэльках...» і Міхала ў «Новай зямлі». І 

Паэма Янкі Лучыны, такім чынам, выступае як бы 
«прамой папярэдніцай» «Новай зямлі». Такую выснову 
можна зрабіць не толькі з прыведзеных прыкладаў, якія 
пацвярджаюць тэматычную блізкасць твораў. Пацвярджае 
гэта і той факт, што Якуб Колас вельмі прыхільна ставіўся 
да Янкі Лучыны і як да эпічнага мастака слова, які ўмеў 
так выразна маляваць характар, даць адчуць яго прысут- 
насць у творы, перадаць жывыя інтанацыі гаворкі чалаве- 
ка, як, напрыклад, у раздзеле «Стары паляўнічы» (у бела- 
рускім варыянце «Стары ляснік») з паэмы «Паляўнічыя 
акварэлькі...»: і 


с Паночку, даражэнькі, дай пораху крышку, 

Калі маеш увагу на старога Грышку!.. і 

От ліха наляцела! прыйшло на астатак: 
Найлепшае заўчора з нашых жарабятак 

Мядзведзь -- падла... дый каб жа ваўкі яго з'елі! -- 
Задушыўшы ў лесе, кінуў каля елі!.. 

А Божа ж мой!.. от быў бы конь цераз два годы, 
А цяпер што? -- нічога, акром адной шкоды! 

Дай пораху, паночку! 


Вобраз Грышкі -- рэалістычны. Хоць гэта натура і не- 
звычайная, паэт малюе Грышку як тыповага беларускага 
селяніна з уласцівымі яму слабасцямі. Грышка -2 заба- 
бонны. Ідучы на паляванне, ён заклапочаны, каб не 
стрэцца з бабай (не будзе ўдачы), не любіць гаварыць пра 
злых духаў і чарцей (мала што можа быць у лесе) і дака- 

рае пана (з якім ходзіць на паляванне), які, ведаючы пра 
гэту слабасць Грышкі, падбівае яго на такія размовы, 
пакеплівае з яго забабоннасці. 

Але ўсё гэта ніколькі не перашкаджае Грышку цвяроза 
і крытычна мысліць і адпаведна паводзіць сябе ў жыцці 
і на паляванні, дзе ён разлічвае не на добрых або злых 
духаў, а толькі на ўласную кемлівасць, вынаходлівасць, 
сілу, розум. У многіх эпізодах мы бачым Грышку як 
сапраўднага чалавека-асілка, моцнага не толькі фізічна, 
але і сваёй народнай мудрасцю, разважлівасцю, вопытам. 

Вобразам Грышкі Лучына праспяваў хвалу чалавеку- 
працаўніку, апаэтызаваў яго сілу і душэўную прыгажосць, 
паказаў яго як адзінага вартага высокай паэзіі сапраўдна- 
га героя. У паэме ёсць выразныя дэталі, якія падкрэслі- 
ваюць менавіта такі сэнс лучынаўскіх абагульненняў. 

Вось Грышка стаіць над забітым воўкам і цешыцца, 
з гумарам заўважае паэт, «нібы Ахілес калісьці над тру- 
пам Гектара». А ў іншым месцы, маючы на ўвазе ўжо не 
аднаго Грышку, а беларуса-палешука ўвогуле, Лучына 
піша: «Уночы на рацэ агні. Падпільноўваючы рыбу, плыве 
з запаленай лучынай на хуткім чоўніку, нібы Нептун 
З трызубцам, з доўгімі восцямі ў руцэ адважны сын Палес- 
ся і ўбогай вёскі, варты таленту Рэмбранта» (падрадковы 
пераклад). 

Такія асацыяцыі ў паэта (ён жа ў паэме выступае і як 
лірычны герой) узнікаюць, калі ён назірае за людзьмі 
Палесся. І гэта паказальна, сімвалічна. У беларускай 
літаратуры вобраз Нептуна ўжо сустракаўся, сустракаліся 
і многія іншыя імёны антычных багоў і герояў у «Тарасе 
на Парнасе», «Энеідзе навыварат». Але там яны падавалі- 
ся няйначай як у карыкатурна-камічным асвятленні. У па- 
эме Янкі Лучыны супастаўленне беларускага мужыка 
з антычнымі традыцыйна высокімі персанажамі робіцца як 
супастаўленне роўнага з роўнымі. Тут яно выклікае не 
камізм, а захапленне, бо і само народжана захапленнем. 

Вобраз Грышкі, такім чынам, бачыцца як гераічны. Ён 
зноў-такі нібы апярэджвае коласаўскія вобразы, у прыват- 
насці вобразы палешукоў-асілкаў: старога Рыгора, яго 
сына Рамана або дзеда Міколу, што з жарнавікамі на 
руках танцаваў («У палескай глушы»). А ў суадносінах 
з антычнымі персанажамі -- «апярэджвае» нават асацыя- 
цыі М. Багдановіча. 

Такі ход паэтычнай думкі Янкі Лучыны ў характа- 
рыстыцы галоўнага героя паэмы тлумачыцца (яшчэ раз 

санны ных; ..-2-гаванысвысаыаішааашаасанаыасыысаассасаасанйсассайасннацаінааананавіссі 


адзначым) яго арыентацыяй на класічную літаратуру, і не 
толькі польскую, але і рускую, «Паляўнічыя акварэлькі 
з Палесся» яўна пераклікаюцца шмат у чым з «Запіскамі 
паляўнічага» І. С. Тургенева. Іх герояў (з аднаго боку, 
Грышку; з другога -- Ермалая, Касьяна, Каліныча) зблі- 
жае рэалістычная паэтызацыя народных характараў, паказ 
жыцця герояў, цяжкага і прыніжанага, але не пазбаўлена- 
га паэзі, светлых момантаў, якія прыносяць ім праца, 
удалае паляванне, сустрэчы з добрымі людзьмі і г. д. Зблі- 
жае і манера рэалістычнага пісьма, якая, паводле слоў 
Герцэна, характарызуецца тым, што Тургенеў «ніколі не 
накладвае густых фарбаў, ніколі не прымяняе занадта 
моцных выразаў. Наадварот, ён апавядае з вялікай плас- 
тычнасцю, ужывае заўсёды толькі вытанчаны стыль, які 
незвычайна ўзмацняе ўражанне...». Дарэчы, менавіта гэта 
падкрэсліваў і М. Багдановіч, асабліва высока ставячы 
культуру паэтычнага слова Янкі Лучыны, як прыклад для 
еларускіх пісьменнікаў. 

У параўнанні з Ф. Багушэвічам своеасаблівасць Янкі 
Лучыны ў тым, што ён прадстаўляў іншую мастацка- 
стылёвую тэндэнцыю, адрозную ад багушэвічаўскай -- 
публіцыстычнай у пераважнасці, хоць і не супрацьпастаў- 
леную апошняй. Абедзве гэтыя тэндэнцыі, і багушэві- 
чаўская, і лучынаўская, мелі будучыню. 

Папярэднія разважанні даюць магчымасць зрабіць вы- 
снову аб тым, што «Паляўнічыя акварэлькі...», як і «Кеп- 
ска будзе!» Ф. Багушэвіча,-- гэта рэалістычная паэма, 
з усімі характэрнымі для развіцця гэтага жанру ў той час 
асаблівасцямі: вялікай насычанасцю твора, сацыяльна- 
бытавым жыццёвым зместам і-- як вынік гэтага -- зблі- 
жанасцю з празаічнымі эпічнымі жанрамі -- аповесцю або 
цыклам апавяданняў, якія сваёй канкрэтнай дакументаль- 
насцю нагадваюць невялікія замалёўкі-нарысы. Гэта нібы 
цыкл навел, нарысаў, замалёвак, злучаных у адно цэлае 
цэнтральнымі вобразамі -- лесніка Грышкі і вобразам га- 
радскога інтэлігента-паляўнічага, які выступае ў творы як 
лірычны герой. Зноў жа нешта падобнае на тургенеўскі 
цыкл «Запіскі паляўнічага», дзе можна сустрэць і бытавы 
нарыс, і псіхалагічную навелу, і лірычны эцюд, пейзажную 
замалёўку, характарыстычны дыялог. 

«Паляўнічыя акварэлькі з Палесся» -- рэалістычная 
паэма, якая падагульніла развіццё гэтага жанру ў беларус- 
кай літаратуры ХІХ ст. 

І га” ” - 
Ёва! шлаху Янкі 
і. Нагадайце асноўныя факты з жыццёвага 1 творчага У 
Лучыны. ааабьнамна 
2. Якімі асаблівасцямі характарызавалася лірыка аа 2 вай 
У чым яе падабенства і адрозненне ў параўнанні з паэзіяй Ф. Багу 


- 


віча? ца саў 
т тю хара: У твора «Паляўнічыя акварэль 
3. Дайце агульную характарыстыку твор ) 


з Палесся». ае бг, 
4. Ахарактарызуйце вобраз Грышкі з пазмы Янкі Лучыны «Палаўні 


чыя акварэлькі з Палесся». Чым падобны гэты герой да багушэвізаўскіх 


ўі і а ад іх? 
персанажаў і чым адрозніваецц асац. 
й: Якое значэнне для развіцця беларускай літаратуры мела твор- 


часць Янкі Лучыны? 

Літаратурны працэс 


у пачатку ХХ ст. 


«Адраджэнне беларускай літаратуры ў пачатку ХХ ст 
адбывалася У адзін з самых складаных і супярэчлівых 
рр грамадскага і культурнага развіцця ў Еўропе. 

абм Зыў час далейшага абвастрэння сацыяльных супя- 

рэчнасцей, ідэйна-палітычнай барацьбы, росту рабочага 
сацыялістычнага і нацыянальна-вызваленчага руху ў капі- 
талістычным грамадстве. Гістарычная свбёзснйлійнсць йбе 
тай Эпохі моцна адбілася на характары літаратурнага 
аа Л у Ватунве развіццё было разнародн ым і супя- 
ых : е літаратуры існавалі разнастайныя мастацкія 

ра: кі, плыні, тэндэнцыі з самымі рознымі эстэтычнымі 
праграмамі і поглядамі на мастацтва. ра 
“ Адной з важнейшых асаблівасцей літа 
У аа 17 Зааа ХІХ - ХХ стст. было далейшае развіццё 
; ) енне рэалізму. Віднейшымі прадстаўнікамі яго 
й аамаў: іа меса літаратуры з'яўляліся Анатоль 
а ў, Чабан Ралан, Джон Голсуарсі, Джордж Бернард 

І У, Генрых Ман, Томас Ман, Генрык Ібсен і іншыя 
Бананаты, драматургі, паэты. У іх творчасці адбіліся 
аданны дэмакратычныя І гуманістычныя ідзі. Рэаліс- 

гчва: літаратура паказвала будні буржуазнага грамадст- 
Ва з Усімі яго супярэчнасцямі і катаклізмамі асуджала 
сацыяльны прыгнёт, выкрывала ўласніцкі лад жы 
абараняла годнасць і свабоду чалавека. зай 
Й ана ў развіцці рэалізму было звязана не толькі 
з абн уленнем тэматыкі творчасці. Узбагачаліся стылёвыя 
г жанравыя магчымасці літаратуры, усё большае значэ 
набывалі вялікія эпічныя формы. Гэта тэндэнцыя ка 

ратурнага працэ- 


адбілася ў раманах «Жэрміналь» Э. Заля, «Востраў пінгві- 
наў» А. Франса, «Кала Бруньён» і «Жан-Крыстоф» Р. Ра- 
лана, «Вернападданы» Г. Мана, «Будэнброкі» Т. Мана, 
«Сага аб Фарсайтах» Дж. Голсуарсі і інш. 

Імкненне да шырокага эпічнага ахопу народнага жыц- 
ця і паглыбленага псіхалагізму моцна праявілася ў гэты 
час у рускім рэалізме. Класічнымі ўзорамі ў гэтых адносі- 
нах былі «Уваскрэсенне», «Хаджы-Мурат», «Пасля балю» 
Л. Талстога, «Вішнёвы сад» і «Нявеста» А. Чэхава, «Па- 
ядынак» А. Купрына, «Пан з Сан-Францыска» І. Буніна. 

Высокага ўзроўню ў развіцці рэалізму дасягнулі ў кан- 
цы ХІХ -- пачатку ХХ ст. і іншыя славянскія літаратуры. 
Вялікую ролю ў працэсе мастацка-эстэтычнага ўзбага- 
чэння яго нацыянальных і агульначалавечых традыцый, 
стылёвых і жанравых асаблівасцей адыграла творчасць 
П. Яварава, П. П. Славейкава, А. Ірасека, Г. Сянкевіча, 
М. Канапніцкай, С. Жаромскага, І. Франко, М. Кацю- 
бінскага, Лесі Украінкі і іншых пісьменнікаў. Трывалай 
глебай для рэалізму быў нацыянальна-вызваленчы рух; ва 
ўсіх літаратурах яго жывіла барацьба народаў за сваю 
незалежнасць. Узнаўляючы сацыяльныя пласты рэчаісна- 
сці, літаратура звярталася перш за ўсё да жыцця вёскі, да 
лёсу працоўнага селяніна і рабочага. Галоўнае месца 
займалі ў ёй тэмы народа і радзімы, ідэі сацыяльнай 
і нацыянальнай свабоды. 

Разам з рэалізмам на рубяжы ХІХ -- ХХ стст. адбыва- 
лася далейшае развіццё рамантызму. Пераемнасць з ра- 
мантычнымі традыцыямі выяўлялася ў творчасці многіх 
пісьменнікаў-рэалістаў. Актуалізацыя гэтых традыцый 
у славянскіх літаратурах выклікалася найперш нацыя- 
нальна-вызваленчым рухам, і на яго аснове адбывалася 
ўзаемапранікненне рэалістычных і рамантычных прын- 
цыпаў. 

Рэвалюцыйна-пралетарская, сацыялістычная літарату- 
ра, якая развівалася пад уплывам рабочага руху, таксама 
адчувала на сабе моцны ўплыў рамантычнай вобразнасці. 
Ля вытокаў гэтай новай тэндэнцыі ў літаратурным працэ- 
се была літаратура Парыжскай камуны, творчасць фран- 
цузскіх празаікаў і паэтаў Ж. Валеса, Л. Мішэль, Л. Кла- 
дэля і Э. Пацье -- аўтара сусветна вядомага «Інтэрна- 
цыянала», які быў гімнам пралетарыяту. 

Першымі прадстаўнікамі пралетарскай паэзіі былі самі 
рабочыя, непасрэдныя ўдзельнікі рабочага руху. Галоўнае 
месца ў іх творчасці займала тэма жыцця і працы рабо- 

чых. Пралетарская паэзія была звернута да будучыні, 
прасякнута героікай змагання, ідэяй інтэрнацыянальнай 
салідарнасці рабочых у барацьбе за свабоду. У пачатку 
ХХ ст. пад уздзеяннем рэвалюцыі 1905---1907 гт. сацыяліс- 
тычныя ідзі атрымалі шырокі водгук і стымулявалі далей- 
шае развіццё пралетарскай літаратуры ў Расіі, Германіі, 
Францыі, Польшчы, Балгарыі і іншых краінах. 

Нерэалістычныя тэндэнцыі ў літаратуры на рубяжы 
ХІХ - ХХ стст. былі звязаны з развіццём мадэрнізму. 
Мадэрнізм (ад фр. тодегпе -- навейшы, сучасны) не 
быў аднародным напрамкам. У ім сумяшчаліся розныя 
плыні, аб'яднаныя патрабаваннем абнаўлення мастацтва. 
Характэрныя асаблівасці мадэрнізму ў гэты час найбольш 
выразна праявіліся ў імпрэсіянізме і сімвалізме. 

Імпрэсіянізм (ад фр. ітргеззіоп -- уражанне) як мас- 
тацкі напрамак склаўся ў французскім жывапісе (назва 
ўзнікла пасля выстаўкі 1874 г., на якой экспанавалася 
карціна К. Манэ «Уражаняе. Узыход сонца»). У літарату- 
ры ён не набыў значэння асобнага мастацкага напрамку 
і разглядаецца як з'ява мастацкага стылю, уласцівага 
творчасці пісьменнікаў розных літаратурных напрамкаў. 
У аснове імпрэсіянізму суб'ектыўна-эмацыянальнае 
ўспрыманне свету, спасціжэнне рэчаіснасці праз уменне 
«бачыць, адчуваць, выяўляць». Галоўнае -- перадаць імг- 
ненне, непасрэднасць уражання, цякучасць пачуцця, «пей- 
заж душы», адценні святла і фарбаў. Як своеасаблівасць 
мастацкага стылю імпрэсіянізм узбагаціў літаратуру аса- 
цыятыўнай вобразнасцю, метафарычнасцю, многімі выяў- 
ленчымі сродкамі, прыёмамі і формамі. Да яго звярталіся 
буйнейшыя пісьменнікі-рэалісты Гі дэ Мапасан, К. Гамсун, 
Э. Заля, А. Чэхаў, І. Бунін, М. Кацюбінскі і інш. Асабліва- 
сці імпрэсіянізму як мастацкага стылю ярка адбіліся 
ў творчасці сімвалістаў. 

Эстэтычныя прынцыпы сімвалізму ўпершыню вызна- 
чыліся ў творчасці французскіх паэтаў канца 60-х -. 
70-я гг. ХІХ ст. П. Верлена, Латрэамона, А. Рэмбо, С. Ма- 
ларме. У далейшым гэтыя прынцыпы шырока адбіліся 
ў творчасці многіх еўрапейскіх пісьменнікаў. Сімвалісты 
недаацэньвалі значэнне рэалістычнага мастацкага вобра- 
за, аддавалі перавагу паэтычнаму сімвалу, імкнуліся з яго 
дапамогай спасцігнуць вышэйшую надрэальную сутнасць 
свету, яго звышідэальную Красу. Музыку лічылі першаас- 
новай жыцця і мастацтва. Хаця ўзнікненне сімвалізму як 
літаратурнага напрамку і звязана з агульным крызісам 

буржуазнай гуманітарнай культуры, яго нельга калым 
кадэнцтвам (упадкам). Да сімвалізму належ 

е ака У буйнейшыя пісьменнікі М. Ме- 
ў еўрапейскіх літаратурах буйнейш за анна ўза 
тэрлінк, А. Уайльд, Э. Верхарн, Р. М. ыльке, Я са 
А. Блок, В. Брусаў, якія сваімі творамі ўзбагацілі агул 
чалавечы змест паэзіі, яе формы, стылёвыя і ёр аран 
традыцыі, выяўленчыя, музычныя магчымасці верша, “- 
мастацкую поліфанію. Многія з іх у далейшым звяз 

й лёс з рэалізмам. , н 
А. ана ыя рысы гэтых напрамкаў сара 
у розных формах, з рознай інтэнсіўнасцю праявіліся ё Я 
ларускай літаратуры. Па духу, характару мастацкіх в ара 
заў, грамадзянскай, нацыянальна-патрыятычнай накір я 
насці ёй асабліва блізкімі былі славянскія літаратуры, дзі 
эстэтычныя прынцыпы рэалізму і рамантызму фармірава- 
ліся і развіваліся ва ўмовах нацыянальнага іна ае зы 
і дзе на гэтай аснове адбывалася асабліва цеснае іх У 

іпранікненне. С 
“Аў Чвенапускай літаратуры не было мадэрнісцкіх на- 
прамкаў і плыняў. Аднак, праходзячы паскораны шлях 
развіцця, абапіраючыся на шырокі мастацкі вопыт зана 
му і рамантызму, яна не магла прайсці і міма акра дай ага, 
што ўнеслі буйнейшыя паэты імпрэсіянізму і сімвалі му 
ў паэтыку, распрацоўку самой тэхнікі верша, яго формаў, 
выяўленчых сродкаў. Асобныя прыёмы і спосабы імпрэ- 
сіянісцкага стылю праявіліся ў некаторых вершах Максіма 
Багдановіча, ранняй паэзіі і прозе: Зм. Бядулі. Да сімва» 
лічных вобразаў і формаў, галоўным чынам звязаных 
з народнай міфалогіяй, рамантычным і гана ца 
таадчуваннем, звярталіся Янка Купала, Яку К олас, ай 
сім Багдановіч, Алесь Гарун і іншыя пісьменнікі. Усе гэтыя 
разнастайныя формы засваення мастацкага вопыту, ус- 
прынятыя на нацыянальнай аснове, пашыралі міжнацыя- 
нальныя сувязі беларускай літаратуры. 


ПАШЫРЭННЕ МІЖНАЦЫЯНАЛЬНЫХ 
ТВОРЧЫХ СУВЯЗЕЙ 


У пачатку ХХ ст. значна пашырыліся міжнацыяналь- 
ныя творчыя сувязі беларускай літаратуры. На новай 
гістарычнай і мастацкай аснове ўключалася яна цяпер 

у. агульнаеўрапейскі працэс літаратурных узаемаадносін. 
Узрастала цікавасць у гэты час да Беларусі, яе культурна- 
нацыянальнага адраджэння ў славянскім свеце. У артыку- 
лах і аглядах, якія з'явіліся ў рускім, украінскім, польскім, 
чэшскім друку, высока ацэньваліся перадавой грамадска- 
сцю першыя поспехі маладой беларускай літаратуры. Ра- 
зам з водгукамі аб беларускім адраджэнні ў прэсе змяшча- 
ліся пераклады твораў Янкі Купалы, Якуба Коласа, 
М. Багдановіча на рускую, украінскую, польскую, чэш- 
скую і іншыя мовы. Разам з тым і беларускі чытач на 
сваёй роднай мове пачаў знаёміцца ў перакладзе беларус- 
кіх пісьменнікаў з творамі рускіх, украінскіх, польскіх, 
літоўскіх, заходнееўранейскіх аўтараў. 

Перакладчыцкая дзейнасць стымулявала развіццё між- 
нацыянальных літаратурных сувязей і кантактаў. Цяпер 
беларуская літаратура мела большую магчымасць, чым 
раней, у ХІХ ст., абаперціся на мастацкі вопыт іншых, 
больш развітых літаратур. Асабліва інтэнсіўна засвойвалі- 
ся мастацкія традыцыі суседніх рускай, украінскай і поль- 
скай літаратур, з'яднаныя агульнасцю гістарычных лёсаў 
іх народаў, іх мовы, культуры, побыту, звычаяў. 

Вялікую цікавасць у пачынальнікаў найноўшай бела- 
рускай літаратуры выклікала спадчына Тараса Шаўчэнкі, 
які пазначыў шляхі адраджэння нацыянальнай паэзіі ча 
народнай аснове. У ёй шукалі і знаходзілі апору для 
стварэння сваёй нацыянальнай літаратуры. Гэтай жа мэце 
служыла творчасць класікаў польскай літаратуры А. Міц- 
кевіча, Ю. Славацкага, М. Канапніцкай, Ст. Выспянскага, 
якія адкрылі шляхі самавызначэння сваёй нацыянальнай 
літаратуры на шырокіх традыцыях рамантызму і рэалізму. 

Асабліва вялікае значэнне ў гэты час для беларускіх 
пісьменнікаў мелі традыцыі рускай класікі, перш за ўсё 
творчасць Пушкіна, Лермантава, Някрасава, Гогаля, Тур- 
генева, Талстога, Чэхава. Са школьнай лаўкі беларускія 
пісьменнікі знаёміліся з творамі рускай літаратуры. 

Руская культура, падкрэсліваў Максім Багдановіч, гэта 
магутны фактар, «які згуртоўвае разнародныя плямёны 
Расійскай імперыі. Яе адзнака ляжыць на духоўнай твор- 
часці любога народа Расіі, яна з'яўляецца для іх агульнай 
глебай». 

. Беларускае літаратурна-культурнае адра- 

Б Зым рве джэнне выклікала вялікую цікавасць у 
літаратуры Максіма Горкага. Каб бліжэй пазнаёміцца 

й з маладой беларускай літаратурай, ён стаў 
падпісчыкам «Нашай нівы», устанавіў цесную сувязь з рэ- 

ёна” 


дакцыяй газеты. Па яго просьбе рэдакцыя выслала яму 
ў Італію, на Капры, кнігі Янкі Купалы «Жалейка», «Ад- 
вечная песня» і Якуба Коласа «Песні-жальбы». Выказ- 
ваючы сардэчную падзяку за кнігі, М. Горкі прасіў рэ- 
дакцыю выслаць яму слоўнік Насовіча, граматыку бела- 
рускай мовы, брашуры Доўнар-Запольскага пра Дуніна- 
Марцінкевіча і песню Купалы «А хто там ідзе?» з нотамі, 
а таксама параіць, дзе ён мог бы дастаць запісы сольных 
і харавых беларускіх песень. 

Максім Горкі бачыў у асобах Янкі Купалы і Якуба 
Коласа таленавітых прадстаўнікоў народа ў літаратуры. 
Ён цаніў іх творчасць за прастату, шчырасць, праўдзі- 
васць, народнасць. Яна была для яго прыкладам высокага, 
самаадданага служэння народу. 

У артыкуле «Аб пісьменніках-самавуках» Максім Горкі 
пісаў: «Я звяртаю ўвагу скептыкаў на маладую літаратуру 
беларусаў, на працу людзей, якія згрупаваліся вакол газе- 
ты «Наша ніва». Дазволю сабе прывесці песню, выдадзе- 
ную нядаўна «Нашай нівай», словы напісаны паэтам Ян- 
кам Купалам... Каб усвядоміць сабе глыбокі сэнс гэтай 
песні,-- якая, можа быць, на час зробіцца народным гім- 
нам беларусаў,-- чытачу варта было б паглядзець «Нашу 
ніву» -- яна многа цікавага раскажа яму». 

Янка Купала і Якуб Колас назаўсёды захавалі глыбо- 
кую ўдзячнасць Максіму Горкаму за чуласць да іх першых 
крокаў у літаратуры, за падтрымку. 

Марыя КАНАПНІЦКАЯ ( 1842-- 1910) -- буйнейшая по- 

льская пісьменніца. Яе творчасць -- яркая старонка ў гіс- 
торыі культуры і літаратуры польскага народа, мастацкае 
ўвасабленне яе дэмакратычных традыцый. 
І Марыя Канапніцкая нарадзілася 23 мая 
[842 г. у невялікім польскім гарадку Су- 
валках у сям'і адваката Юзэфа Васілоў- 
скага. Першыя дзіцячыя ўражанні яе звязаны з бацькоў- 
скім домам. Бацька Юзэф Васілоўскі быў чалавекам аду- 
каваным, меў літаратурныя схільнасці, займаўся пераклад- 
чыцкай дзейнасцю. Першай кнігай, з якой пазнаёмілася 
Марых, была Біблія. Выхоўвалася і вучылася яна дома. 
Толькі адзін год вучылася ў дарагім Варшаўскім пансіёне, 
але з-за недахопу сродкаў вымушана была пакінуць наву- 
чанне. 

Любоў да літаратуры і літаратурныя здольнасці Мары! 
праявіліся рана. Адукацыяй яе займаўся бацька. Ён знаё- 

міў дачку з класічнай літаратурай, чытаў ёй творы по- 
льскіх паэтаў. З маленства захавалася ў Марыі на ўсё 
жыццё любоў да творчасці Адама Міцкевіча. 

У 1862 г. Марыя выйшла замуж за Яраслава Канапніц- 
кага і жыла ў яго маёнтку. У час паўстання 1863 г., баю- 
чыся царскіх рэпрэсій, яна з сям'ёю выехала ў Нямеччы- 
ну. Вярнулася ў 1865 г. Замужжа не прынесла Канапніц- 
кай шчасця. Абмежаванае, бездухоўнае жыццё дробна- 
маянтковай шляхты выклікала незадавальненне. Пісь- 
менніца пакутавала ад адзіноцтва. У 1887 г., пакінуўшы 
мужа, яна з дзецьмі пераехала ў Варшаву. Там некаторы 
час рэдагавала часопіс «Свет». У 1890 г. Канапніцкая 
пакінула Польшчу і каля дваццаці гадоў жыла за мяжой: 
у Аўстрыі, Францыі, Італіі. Там былі напісаны многія яе 
творы. Апошнія гады жыла ў Львове. Памерла пісьменніца 
8 кастрычніка 1910 г. 

Марыя Канапніцкая выступіла ў літаратуры ў канцы 
70-х гадоў з цыклам вершаў «У гарах», «Абразкі» і «Фраг- 
менты». На працягу 1881--1896 гг. выйшлі чатыры кнігі 
вершаў «Паэзія». У далейшым з'явіліся зборнікі «Італія» 
(1901), «Людзям і часу» (1904), паэма «Пан Бальцэр 
у Бразіліі» (1910). 

Марыя Канапніцкая ўвайшла ў літаратуру таксама як 
празаік. Высокую ацэнку атрымалі тры зборнікі яе апавя- 
данняў і аповесць для дзяцей «Пра гномаў і сіротку Ма- 
рысю». 

, ..... Паэзія і проза Марыі Канапніцкай зверну- 
малака ты да душы народа, да яго пачуццяў і пе- 
творчасці Ражыванняў. Яе творчасць глыбока народ- 
ная па сваёй грамадзянскай, дэмакратыч- 

най і гуманістычнай сутнасці. 

Іван Франко называў Канапніцкую паэтэсай польскага 
сялянства. Аднак у яе творчасці адбілася і рабочая тэма- 
тыка. І ўсё ж галоўнае ў яе паэзіі і прозе -- сялянская 
тэма. На першым плане ў творах паэтэсы вобраз прыгне- 
чанага селяніна, яго нядоля, пакуты, гора. Народная жаль- 
ба-скарга на цяжкую долю, беднасць, абяздоленасць, бес- 
прасветнасць існавання з'яўляюцца лейтматывам цыкла 
вершаў «На жалейцы», «З лугоў і палёў», «Вячэрнія 
песні». Грамадзянскі смутак становіцца шчырым, заду- 
шэўным, глыбока асабістым лірычным перажываннем па- 
этэсы. Яна сэрцам сваім з абяздоленымі, ідзе да беднай 
хаты, дзе зямля прамочана слязамі, дзе пакутуюць га- 
ротныя людзі. 

Паказваючы трагізм народнага жыцця, Канапніцкая 
выступала супраць цярплівасці, пакорлівасці сялянства, 
асуджала бяздзейнасць. «Не скардзіся, брат», «Будзь ду- 
жым!», змагайся за праўду -- заклікала яна селяніна-пра- 
цаўніка. Паэтэса бачыла і паказвала не толькі гора і паку- 
ты народа, але і прыгажосць яго душы, захопленасць 
красой прыроды. У яе песнях пра сялянскую долю-нядолю 
моцна адчуваецца ўплыў народнай лірыкі, яе меладыч- 
насць і напеўнасць, рытмічнае багацце і разнастайнасць 
формаў. 

Вершы і песні Марыі Канапніцкай на народныя матывы 
прасякнуты глыбокім патрыятычным пачуццём, любоўю 
да роднай зямлі, яе палёў, лугоў, лясоў. Пачуццё радзі- 
мы - самае высокае і дарагое ў яе паэзіі. З глыбокім 
лірызмам яно выказана ў вершах «Там, на радзіме», 
«Родны дом», «Паляцела б я па свеце...» і многіх іншых 
творах. Звяртаючыся да суайчынніка, паэтэса пытала: «Ці 
любіш дом, свой родны дом?» --і заклікала яго любіць 
і цаніць усё роднае, бацькоўскае, даражыць ім, сцерагчы 
нацыянальнае багацце. 

Раз любіш ты -- і ўсёй душой 
Пад гэтай хочаш жыць страхой,-- 
Кут бацькаў сэрцам сцеражы 
І сэрца ў ім навек злажы. 

«Родны дом» 


Нягледзячы на сумны, элегічны тон многіх вершаў, 
паэзія Канапніцкай аптымістычная, жыццесцвярджальная, 
накіраваная сваім нацыянальна-патрыятычным і агульна- 
чалавечым зместам да будучыні. Паэтэса апявала бараць- 
бу народаў за свабоду і незалежнасць, верыла ў іх бра- 
тэрства, у магчымасці навукі і творчай думкі чалавека. 
У вершы «Пакуль жыву - спадзяюся» яна з вялікім на- 
тхненнем праспявала гімн зорцы народаў, блакітнай зары 
будучыні чалавецтва. 

Ідэямі і матывамі грамадзянская і філа- 

софская лірыка Марыі Канапніцкай цесна 

звязана з яе поглядамі на прызначэнне 
паэзіі і прызванне паэта. Паэтэса абара- 
няла народнасць паэтычнага слова, сцвярджала яго актыў- 
ную грамадзянскую ролю. Яна хацела, каб яе вершы 
дайшлі да народа, каб яе песня ў полі расой блішчала, 
коласам узрастала. Канапніцкая гаварыла братам-песня- 
рам: мы адзіная раць, наша песня адзета ў сярмягу, і па- 
трабавала ад іх баявой, палымянай, дзейснай паэзіі, якая 

б сагравала і, нібы алтар святы, яднала людскія сэрцы, 
уздымала і ўзвышала чалавека, праўдзіва служыла чала- 
вецтву. 

Дзе ж тая песня, што -- вышынь царыца, 

У якія марна пнецца дух замглёны? 

Дзе песня-іскра, што ў крыві ўзгарыцца, 

Дзе песня-кліч, што страсяне мільёны? 

Дзе песня, каб праз час ляцела смела, 

Каб жытам праўды ў полі красавала?.. 

Каб, маючы душу жывую, цела, 

Вялікім гімнам чалавецтва стала?.. 

«Шкада вам, што размыта ў плыні часу...» 


Паэзія Канапніцкай глыбока рэалістычная, і разам 
з тым яна звернута была з самага пачатку да рамантыч- 
ных традыцый. Паэтэса знаходзілася пад моцным уплывам 
творчасці Міцкевіча і Славацкага. Многія ідэі польскага 
класічнага рамантызму адбіліся ў яе творчасці. Аднак яны 
набывалі своеасаблівасць і арыгінальнасць, таму што ра- 
мантычныя вобразы, рамантычныя сімвалы спалучаліся 
з рэалістычнымі, узбагачаліся рэалізмам. 

З найбольшай сілай і глыбінёй рэалістычныя прынцы- 
пы паэзіі Канапніцкай раскрыліся ў эпічнай паэме «Пан 
Бальцэр у Бразіліі», над якой паэтэса працавала каля 
дваццаці гадоў і якая з'явілася вяршыняй яе творчасці. 

Творчасць Канапніцкай цесна звязана з 

Творчасць Ма- беларускай літаратурай. Польская паэтэса 

кай дых не адзін раз наведвала Беларусь, знаёмі- 

кая літаратура лася з жыццём Беларускага Палесся, Гро- 

дзеншчыны. У лісце да польскага паэта 

Тэафілія Ленартовіча яна пісала: «Тое, што там наро- 

дзіцца калісьці ў народным асяроддзі, не будзе Польшчай 
або Літвой, але Беларуссю». 

Жыццё беларускай вёскі было прадметам увагі М. Ка- 
напніцкай. У 1892 г. у час паездкі на Піншчыну ёю было 
напісана апавяданне «З узломам» пра крывадушнасць, 
бесчалавечнасць царскага суда, які, абараняючы права 
багатых, асуджае як злачынцаў абяздоленых галодных 
беларускіх дзяцей, якія, ратуючыся ад голаду, укралі тры 
кавалкі сыру і фунт масла. 

Канапніцкая цікавілася беларускай літаратурай. Была 
знаёма з Янкам Лучынай, высока цаніла яго паэзію. 
Імкнулася бліжэй пазнаёміцца з жыццём беларускага на- 
рода і яго літаратурай пачатку ХХ ст. Прасіла рэдакцыю 
«Нашай нівы» прыслаць ёй матэрыялы пра жыццё бела- 
русаў. У 1909 г. асобным выданнем на беларускай мове 

была выдадзена яе навела «Дым». У пачатку ХХ ст. з'яві- 
ліся ! пераклады вершаў Канапніцкай на беларускую 
мову. Асобныя яе творы перакладалі Г. Леўчык, Я. Дыла, 
А. Паўловіч, Зоська Верас. Асаблівай увагі заслугоўваюць 
пераклады Янкі Купалы. Яму належаць пераклады два- 
наццаці вершаў М. Канапніцкай. Сярод іх «Вольны най- 
міт», «Як кароль у паход выходзіў...», «Тры дарогі», «На 
жалейцы». На верш «Сасонка» ў перакладзе Янкі Купа- 
лы М. Аладавым быў напісаны раманс. 

Традыцыі творчасці Канапніцкай шырока адбіліся ў бе- 
ларускай паэзіі. Да іх звярталіся Ф. Багушэвіч, Янка 
Лучына, А. Гурыновіч. Іх водгукі адчуваюцца ў некаторых 
творах Янкі Купалы, асабліва ранняга перыяду. «Яны 
датычацца галоўным чынам тэматыкі, асобных ідэй, маты- 
ваў, вобразаў, перш за ўсё цесна звязаных з паэтыкай 
фальклору, і з'яўляюцца вынікам не толькі непасрэднага 
ўплыву, «але і выяўленнем тыпалагічнай агульнасці іх 
творчасці. 

Янка Купала высока цаніў спадчыну Марыі Канапніц- 
кай. Сярод аўтараў, на творчасці якіх ён выхоўваўся, паэт 
называў і яе імя. На смерць польскай паэтэсы ён адгук- 
нуўся вершам «Памяці Мар'і Канапніцкай», у якім выка- 
заў сваю гарачую любоў і захапленне яе песнямі. З верша 
паўстае велічны вобраз «пясняркі народаў», паэтэсы-праў- 
далюбкі, паэтэсы -- будзіцелькі народных мас -- і гучыць 
вера ў бессмяротнасць яе паэзіі. 

І хаця сэрца сціхла, заныла, 

Хоць, як зары, ўжо вочы не свецяць,-- 
Голас думак тваіх яшчэ будзе 

Не з адным гаманіці сталеццем. 


Леся УКРАІНКА (1871--1913). Сярод імён, якімі гана- 
рыцца ўкраінская літаратура, адно з першых належыць 
Лесі Украінцы, бліскучы талент якой праявіўся ў паэзіі, 
драматургіі і прозе. 

Нарадзілася Леся Украінка (Ларыса Пят- 
роўна Касач) 25 лютага 1871 г. у Ноўга- 
рад-Валынску. Дзяцінства паэтэсы прай- 
шло на Валыні - адным з прыгажэйшых куткоў Украіны. 
Тут яна сваёй душой адчула і прыгажосць украінскай 
народнай песні і музыкі. Выхоўвалася паэтэса ў інтэлі- 
гентнай сям'і. Бацька, Пятро Антонавіч Касач, цікавіўся 
літаратурай і развіваў у Лесі любоў да роднага слова. 
Асабліва вялікую ролю ў развіцці яе літаратурных здоль- 
насцей адыграла маці -- вядомая ўкраінская пісьменніца 

Алена Пчолка. Леся любіла музыку, праяўляла схільнасць 
да жывапісу. Шмат чытала, захаплялася паэзіяй. 

Літаратурныя здольнасці Лесі Украінкі праявіліся вель- 
мі рана. Калі ёй не было яшчэ і дзевяці гадоў, яна напіса- 
ла свой першы верш «Надзея». З трынаццаці гадоў пачала 
выступаць у перыядычным друку. Першы зборнік вершаў 
«На крылах песень» выйшаў у 1893 г. іван Франко высока 
ацаніў гэту кнігу, назваў яе выдатнай з'явай паэзіі года. 
Затым адзін за другім выйшлі новыя зборнікі «Думы 
і мары» (1899), «Водгукі» (1902). цай 

Леся Украінка -- выдатны грамадскі дзеяч Украіны, 
пазтэса-рэвалюцыянерка. З самага пачатку сваёй дзейна- 
сці яна была моцна звязана з нацыянальна-вызваленчым 
і сацыялістычным рухам. Прымала актыўны ўдзел у рабо- 
це кіеўскіх сацыял-дэмакратаў, пісала рэвалюцыйныя 
адозвы. Вялікую ролю ў жыцці паэтэсы адыграла яе 
сяброўства з Сяргеем Мяржынскім - адным з актыўных 
дзеячаў сацыял-дэмакратычнага руху. Не адзін раз яна 
прыязджала да яго, хворага, у Мінск, не пакідала яго да 
апошніх дзён жыцця. 

Асабістае жыццё Лесі Украінкі было трагічным. У адзі- 
наццацігадовым узросце яна захварэла на сухоты. Хваро- 
ба перашкаджала Лесі атрымаць сістэматычную адука- 
цыю. Аднак яна самастойна набыла шырокія веды па 
гісторыі, эканоміцы, геаграфіі, літаратуры, авалодала мно- 
гімі еўрапейскімі мовамі; была шырока адукаваным, эру- 
дзіраваным чалавекам. Хворая, пакутуючы ад болю, не 
адступала, верыла ў будучыню Радзімы, аддавалася сэр- 
цам сваім ідэалам, без надзеі спадзявалася. Перамагала 
воля да жыцця, мужнасць чалавека, вернага свайму 
ідэалу. 

Аднак здароўе пагаршалася, хвароба адымала творчыя 
сілы. Лячэнне не памагала. Апошнія гады паэтэса жыла 
ў Грузіі. Памерла яна ў Сурамі І жніўня 1913 г. 
Лірыка Лесі Украінкі-- адна з вяршынь 
украінскай паэзіі. Галоўнае месца ў ёй зай- 
маюць рэвалюцыйна-вызваленчыя і па- 
трыятычныя матывы. З самых першых крокаў творчасці 
ідэалам паэтэсы сталі свабода, разняволенне Бацькаўшчы- 
ны, самаадданае служэнне народу. Патрыятычнае пачуц- 
цё, любоў да Радзімы натхняла Лесю Украінку, давала 
сілу яе творчасці, напаўняла пратэстам супраць царскага 
самаўладства. З глыбока прачулым замілаваннем звярта- 

лася яна да любага краю: «...Украіна! Краса мая, туга мая 
неразлучная, дзе ты? Адзавіся, родная! Я чую твой голас». 
а ўсёлый Многія вершы Лесі Украінкі --гэта вер- 
с табе.» шы-роздумы пра родны край, долю наро- 
да, яго мінулае і сучаснае жыццё. Сярод іх 
вылучаецца верш «І ўсё-такі к табе...», дзе моцна выказа- 
на пачуццё любові да роднай зямлі. Цяжка перажывала 
паэтэса заняволенне Радзімы. Будучы за мяжой, яна сэр- 
цам і думкамі была з Украінай, са сваім народам, пакута- 
вала разам з імі. Усюды на чужыне бачыла няшчасце 
і насілле, ды толькі пакуты большай, чым на Радзіме, не 
сустрэла нідзе. 
І ўсё-такі к табе нястрымна думка рвецца, 
Мой заняволены, няшчасны краю! 
Цябе як прыгадаю, 
Жалоба і туга сціскаюць маё сэрца. 


З вялікім энтузіязмам сустрэла Леся Украінка рэвалю- 
цыю 1905 г. і адклікнулася на рэвалюцыйныя падзеі сваімі 
«Песнямі пра волю». 

«Песні У гэтым вершы яна ўслаўляла змагароў за 
пра волю» свабоду, цвёрды поступ і баявы дух рабо- 
чых калон, якія выйшлі на вуліцы гарадоў 
са сцягамі і песнямі. Паэтэса звярталася да іх з заклікам: 
замест сумных, тужлівых песень няволі спяваць новыя 
песні, песні волі, якія б ззялі, прамяніліся і клікалі на 
змаганне. 
Новаю песняй, каб сонейкам ззяла, 
Каб так, як полымя, вечна шугала, 
Каб разам з песняй чырвоны наш сцяг 
Цуды тварыў на прасторах жыцця! 

Паэзія Лесі Украінкі напаўнялася героікай змагання, 
рытмамі рэвалюцыі. Вернасць ідэалам свабоды народа, які 
ўзняўся на барацьбу, стала адным з асноўных матываў яе 
лірыкі. 

айн, З вялікай сілай гэты матыў гучыць у вер- 
будзь вернай!» Шы «Мара, будзь вернай!». З гэтым заклі- 
кам паэтэса звяртаецца да сваёй любай 
мары аб свабодзе, якую яна гадавала, з якой сябравала. 
Яна хоча, каб яе мара ярчэй разгарэлася і надалей асвят- 
ляла шлях, каб яна стала спраўджаным ідэалам, ідэяй 
служэння і самаадданасці народу. Дзеля здзяйснення гэтай 
высокай мэты паэтэса гатова ахвяраваць сваім жыццём: 
Толькі -- жыццё за жыццё! Будзь заўсёды жывою! 
Слова, як меч, навастры,- траціць ие варта надзею. 
Хто адрокся ўсяго і спаліў караблі за сабою, 
Не памрэ, не здабыўшы дабра для людзей. 

З нарастаннем рэвалюцыйнага руху ўзмацняліся вы- 
зваленчыя матывы лірыкі Лесі Украінкі, узбагачаўся яе 
філасофскі, гуманістычны змест. Паэтычнае слова набыва- 
ла яшчэ большую баявую, трыбунную сілу, увасабляла 
свабодалюбівыя імкненні і спадзяванні народа, услаўляла 
яго мужнасць і моц духу. У паэзію ўваходзіў вобраз 
Праметэя як сімвал няскоранасці і барацьбы, мужнасці 
і свабодалюбства. , 

Іван Франко пісаў: «...яшчэ ад часу шаўчэнкаўскага 
«Поховайте та вставайте, кайдани порвіте» Украіна не 
чула такога моцнага, гарачага і паэтычнага слова, як 
з вуснаў гэтай слабасільнай, хворай дзяўчыны». 
Гераічны праметзеўскі пачатак прысутні- 
чае і ў творах Лесі Украінкі пра паэзію 
і пазта. Гэтай тэме прысвечаны яе вершы 
«Спявак», «Паўночныя думы», «Зара паэзіі», «Слова, чаму 
ты не сталь баявая?» і інш. У іх выказаны погляды на 
прызначэнне паэзіі, на яе ролю ў жыцці народа. 

З такім хвалюючым запытаннем звяртала- 

«Слова, чаму ся Леся Украінка да свайго слова. Яно 

ра ы ў гэтым вершы-роздуме параўноўваецца 

С са зброяй, а паэт становіцца ўвасабленнем 
змагара, трыбуна, вестуна ідэй свабоды. Паэтэса ўслаўляе 
дзейсную сілу паэзіі ў барацьбе за вызваленне народа. 
Слова -- яе адзіная зброя, і яно павінна быць мужным, 
палымяным, цвёрдым, загартаваным, такім, як сталь, як 
ярасны меч. Яна хоча вывастрыць сваю зброю -- слова -- 
і верыць, што мсціўцы ў спадчыну прымуць яго, што яно 


а! 


паслужыць змагарам, «узнімецца мечам наз катаў-паноў». 


Высокае прызна- 
чэнне паэзі 


Вывастру зброю сваю баявую, 

Колькі ўмельства і сілы знайду я... 
..Мсціўцы падхопяць тады маю зброю, 
Кінуцца з ёю адважна да бою... 

Зброя мая, паслужы змагарам 

Легш, чымсьці служыш ты хворым рукамі! 


Многія творы Лесі Украінкі звернуты да гісторыі наро- 
да, нацыянальных традыцый, духоўнай спадчыны. Паэтэса 
высока цаніла шматвяковую культуру Украіны, народны 
эпас, народныя песні і думы. Яе цікавасць да нацыяналь- 
най гісторыі, культурных здабыткаў не абмяжоўвалася 
толькі сваімі нацыянальнымі традыцыямі. Яна вывучала 
помнікі сусветнай культуры, знаёмілася з мастацкімі каш- 
тоўнасцямі, створанымі за шматвяковую гісторыю чала- 
вецтва. 

Змагаючыся з хваробай, Леся Украінка на працягу 
некалькіх гадоў у зімні перыяд жыла ў Егіпце і там выву- 
чала жыццё і старажытную культуру арабаў. 

«Надпіс на руіне» Па гэтым матэрыяле быў напісаны яе 
верш «Надпіс на руіне» пра векавечныя 
піраміды, узнесеныя працай народа. Цар-фараон грабніцу 
гэту збудаваў на крывавай працы рабоў, каб навечна 
ўславіць сваё імя. Час сцёр усе надпісы і імя цара-дэспата, 
захаваўшы навечна само гэта збудаванне, створанае ге- 
ніем народа. Гэтым цудоўным скарбам непаўторнай прыга- 
жосці народ увекавечыў сваё імя, стварыў самому сабе 
найвялікшы помнік. 

Народ -- стваральнік духоўнай культуры чалавецтва. 
Усё каштоўнае, створанае ім нават пад прыгнётам, не гіне, 
застаецца навечна - такая галоўная ідэя гэтага верша, 
выказаная ў яго фінале: 

І кожная мярэжка і малюнак, 
Калона, статуя і нават цэгла 
Нябачанымі вуснамі гаворыць: 
«Мяне стварыў егіпецкі народ! 

І тым навекі сваё імя ўславіў». 
Даўно няма таго цара-тырана, 
Застаўся толькі круг ды збіты надпіс. 
Спявак, не мар! Вучоны, не шукай, 
Хто быў той цар, імя насіў якое! 

З яго магілы ўжо стварыла доля 
Народу помнік,- хай загіне цар! 


Паэзія Лесі Украінкі моцна звязана з народна-паэтыч- 
най творчасцю, прасякнута глыбокай любоўю да прыроды 
і ва ўсіх сваіх формах скіравана да духоўнага свету чала- 
века. Разнастайным багаццем мастацкіх фарбаў побач 
з грамадска-патрыятычнай вызначаецца пейзажная і ін- 
тымная лірыка паэтэсы: вершы пра асабістае жыццё, 
маладосць, каханне, дружбу. 

«Стаяла «яі Любімым вобразам Лесі Украінкі была 

слухала вясну» ВЯСНА -- увасабленне ўсяго самага блізка- 
га, роднага, дарагога. У вершы «Стаяла я 
і слухала вясну» выказаны інтымныя пачуцці і перажы- 
ванні паэтэсы, выкліканыя вясеннім абуджэннем прыроды. 
Вясна нагадала мінулае, спявала і таямніча шаптала 
пра любоў, маладосць, пра надзей святых імкненні. 
Яна мне ўсё пераспявала зноў, 
Што мне даўней спявалі летуценні. 
Найвялікшым мастацкім адкрыццём укра- 
інскай літаратуры з'яўляецца драматургія 
Лесі Украінкі. У драматычных творах шы- 
рока раскрыліся філасофскія, агульначалавечыя, гуманіс- 

Драматычныя 
творы 














тычныя абсягі яе творчасці, узрасло яе сусветнае зна- 
чэнне. На працягу апошніх дванаццаці гадоў свайго 
жыцця яна стварыла выдатныя ўзоры драматычнай паэмы 
і сацыяльна-філасофскай драмы. «Апантаная», «Асенняя 
казка», «У катакомбах», «Касандра», «У пушчы», «Баяры- 
ня», «Адвакат Марціян», «Лясная песня», «Каменны гаспа- 
дар», «Оргія» -- усе гэтыя творы ўпрыгожылі і ўзбагацілі 
традыцыі ўкраінскай літаратуры. Вялікім мастацкім шэ- 
дэўрам, вяршыняй драматычнай творчасці Лесі Украінкі 
з'явілася напісаная ў 1911 г. драма-феерыя «Лясная пес- 
ня». Яна ўвасобіла духоўнае багацце народа, паэзію род- 
най прыроды, перамогу дабра і красы над злом, карыслі- 
вымі, эгаістычнымі памкненнямі. Паводле слоў Максіма 
Рыльскага, «Лясная песня» -- «гэта алмазны вянок Лесі 
Украінкі... Узнёслы гімн цэльнаму чалавеку, чыстаму ка- 
ханню.. Уся яна авеяна чарамі народнай паэзіі». «Я не 
ведаю лепшага ў гэтым жанры, -- пісаў Уладзімір Каратке- 
віч.- - Бо гэта не п'еса, не драма, не феерыя нават, а вялі- 
кая паэма жыцця гэтай лясной і вадзяной зямлі». 
Усе найбольш значныя лірычныя творы 
згур іна і асобныя драматычныя паэмы Лесі Укра- 
Г беларуская. інкі перакладзены на беларускую мову 
і сталі духоўным набыткам нашага народа. 

Па духу, па агульнай накіраванасці паэтычная твор- 
часць Лесі Украінкі блізкая беларускай паэзіі пачатку 
ХХ ст. Асабліва гэта блізкасць з украінскай паэтэсай адчу- 
ваецца ў паэзіі Цёткі. Пратэст супраць сацыяльнага і на- 
цыянальнага заняволення, заклікі да змагання, апяванне 
рэвалюцыі 1905 г., свабоды народа, рамантычная акрыле- 
насць думкі, сімволіка-алегарычная вобразнасць, публі- 
цыстычнасць, моцная сувязь з фальклорам - усе гэтыя 
ідэі і матывы тыпалагічна родняцца ў іх творчасці. 

Шмат агульнага і ў асабістым лёсе абедзвюх паэтэс: 
хвароба, сувязь з нацыянальна-вызваленчым і сацыяліс- 
тычным рухам, эміграцыя. З 1906-га па 1912 г. Цётка 
жыла ў Заходняй Украіне, у Львове. Леся Украінка не- 
калькі разоў прыязджала да хворага С. Мяржынскага 
ў Мінск. 

Леся Украінка ўвасобіла ў сваёй творчасці шырокую 
агульначалавечую культуру. Яна валодала многімі мовамі, 
добра была знаёма з сусветнай літаратурай, пераклала 
шматлікія творы заходнееўрапейскіх паэтаў на родную 
мову. Паэтэса выкарыстоўвала старадаўнія класічныя 

формы, сусветныя сюжэты і вобразы антычнасці і новага 
часу. Усімі гэтымі рысамі яна пераклікаецца з Максімам 
Багдановічам. Ён, як і Леся Украінка, імкнуўся паяднаць 
нацыянальную паэзію з вышэйшымі здабыткамі агульна- 
чалавечай культуры. Гэта тыпалагічная агульнасць ёве - 
чыць, наколькі блізкімі былі мэтаімкненні ўкраінскай і гай 
ларускай літаратур на шляхах мастацкага адраджэння 
наколькі плённымі станавіліся іх пошукі ў засваенні бага- 
цейшых традыцый сусветнай літаратуры. І 


аа аа... 
а І. Раскажыце пра асаблівасці еўрапейскага літаратурнага працэсу на 
рубяжы ХІХ -- ХХ стст. Якія мастацкія напрамкі вызначалі характар 
літаратурнага развіцця ў гэты час? 
2. Якое развіццё а і мі 
Як трымалі міжнацыянальн вязі 
рава а й ыя творчыя сувязі бела- 
З. Як ацэвьваў Максім Горкі 
у максім Іоркі першыя поспехі б Й лі 
шаб Р ехі беларускай літара- 
ж Ахарактарызуйце жыццёвы і творчы шлях Марыі Канапніцкай 
бы - Вызначце асноўныя матывы яе творчасці. Якое значэнне яна 
ааеы паззи ў жыцці народа? У чым бачыла яе прызначэнне? 
. Гаскажыце пра сувязь творчасці Канапніцкай : скай лі 
к : іцкай з беларускай літара- 
7 Вызначце асноўныя матывы творчасці Лесі Украінкі. 
ў Прааналізуйце вершы, прысвечаныя тэме паззіі і паэта. 
І. Прасачыце сувязь творчасці Лесі Украінкі з беларускай паэзіяй. 

Беларуская літаратура 
на першым этапе 
нацыянальнага адраджэння 





Своеасаблі- Далейшае развіццё беларускай літаратуры 
васць новай гіс- адбывалася ў пачатку ХХ ст. ва ўмовах 
тарычнай зпохі новай гістарычнай эпохі. Гэта быў час ве- 

лізарных зрухаў і змен у грамадска-палітычным жыцці. 
У Расіі нарастаў рэвалюцыйны рух. У 1905 г. пачалася 
буржуазна-дэмакратычная рэвалюцыя, якая узняла на 
змаганне супраць царскага самаўладства шырокія народ- 
ныя масы. 

Ніколі яшчэ дагэтуль Беларусь не ведала такога маса- 
вага руху, такой актывізацыі грамадска-палітычнай і 
нацыянальнай самасвядомасці ў барацьбе за свабоду, 
за сацыяльнае і нацыянальнае вызвалённе, ЯК У 
1905--1907 гтг. 

Вызначаючы ролю першай рускай рэвалюцыі ў развіц- 
ці беларускага адраджэння, Максім Багдановіч пісаў: «Но- 
вы перыяд у гісторыі беларускай літаратуры сваім зы- 
ходным пунктам мае 1905 г., які прывёў да глыбокага 
перавароту ў псіхіцы народных мас; перад імі паўстаў, 
вылучыўшыся з ценю на святло, цэлы рад новых пы- 
танняў, якія патрабавалі неадкладнага рашэння, а трады- 
цыйных адказаў на іх вёска яшчэ не мела. Стварылася 
гарачае імкненне разабрацца ў падзеях, пашырыць поле 
свайго зроку, а значыць, стварыўся велізарны попыт на 
ідэалагічныя каштоўнасці». 

Рэвалюцыя 1905-1907 гг. паскорыла раз- 

Уздым нацыя- віццё нацыянальна-вызвалёнчага руху на 
а а Беларусі, садзейнічала яго ўздыму. Пад яе 

ыа, ўздзеяннем абуджалася нацыянальная са- 
масвядомасць беларускага народа, расло і мацнела па- 

чуццё яго годнасці, якое стагоддзямі прыніжалася ца- 
рызмам. 

Ацэньваючы значэнне рэвалюцыі, Янка Купала пісаў: 
«Калі ў памятны 1905 г. ...у Расіі ў кожнага чалавека 
стала будзіцца душа да новага жыцця, да новага шчасця, 
то і ў беларуса будзіцца стала пачуццё свайго «я», стала 
лунаць доўга дрэмлючая думка, што і мы людзі. Паявіліся 
паэты, песняры свайго, забытага Богам і людзьмі, краю 
і долі народнай». 

Беларускае нацыянальнае адраджэнне выражала па- 
трабаванні новага часу, адпавядала карэнным інтарэсам 
і спадзяванням народа. У цэнтры ўвагі нацыянальнага 
руху знаходзіліся важнейшыя праблемы народнага жыцця. 
Сярод іх першаступеннае значэнне набывалі пытанні сва- 
боды і роўнасці нацыі, незалежнасці нацыянальна-гіста- 
рычнага развіцця Бацькаўшчыны, свабоднага развіция куль- 
туры, навучання на роднай мове. Яны вызначалі змест 
грамадска-палітычнага і культурнага адраджэння, яго ас- 
ноўную накіраванасць. 

Ідэйным кіраўніком нацыянальна-вызваленчага руху 
была Беларуская сацыялістычная грамада, створаная ў 
1902 г. на базе культурна-асветніцкіх гурткоў; напачатку 
мела назву Рэвалюцыйная грамада. На чале партыі стаялі 
вядомыя грамадска-палітычныя дзеячы Беларусі Антон 
і Іван Луцкевічы, В. Ластоўскі, Ф. Станкевіч, А. Уласаў, 
Ф. Умястоўскі, А. Пашкевіч (Цётка), А. Бурбіс. Беларус- 
кая сацыялістычная грамада выступала ад імя працоўнага 
беларускага народа. У праграме, прынятай у студзені 
1906 г. на ІП з'ездзе, яна заклікала да звяржэння сама- 
ўладства, замены капіталістычнага ладу сацыялістычным, 
патрабавала дзяржаўнай аўтаноміі Беларусі з мясцовым 
соймам у Вільні. Яе дзейнасць засяроджвалася на самых 
надзенных пытаннях нацыянальна-вызваленчага руху і 
служыла згуртаванню вакол яго задач дэмакратычнай 
інтэлігенцыі, адганай нацыянальнай ідзі. 

Валік ў “НЫЯ вы ы 

Нацыянальна- здурнеў Чзывеннкь гаса Ва Басава 
культурнае : ады ўлртўры 
адраджэнне Мела нацыянальна-культурнае адраджэн- 
не, якое перажывала Беларусь у пачатку 

хх ст. Пад напорам рэвалюцыі рушыліся ганебныя палі- 
Цэйскія законы царызму, якія прыгняталі беларускую 
культуру і глыбока абражалі нацыянальнае пачуццё “наро- 
да. Абуджаныя рэвалюцыйнымі падзеямі людзі цягнуліся 
да кнігі, да асветы на роднай мове. Да культурнай дзейна- 

сці з гушчы народа прыходзіла новая інтэлігенцыя, якая 
імкнулася аддаць яму свае сілы і веды. Яна выступала 
арганізатарам розных культурна-асветных устаноу, та- 
варыстваў, бібліятэк, клубаў, чытальняў, гурткоў сама- 
дзейнасці. Узрастала яе цікавасць да гісторыі наро- 
да, яго культуры, мастацтва і літаратуры, тэатральнай 
дзейнасці. . 

У 1907 г. пад кіраўніцтвам выдатнага акцёра і рэжысё- 
ра, збіральніка народных песень Ігната Буйніцкага быў 
створаны першы беларускі нацыянальны тэатр. У 1910 г. 
ён стаў прафесійным і хутка заваяваў любоў, шырокую 
вядомасць і прызнанне. Тэатр выступаў у гарадах і вёсках 
Беларусі, у Вільні, Пецярбургу, Варшаве. У яго рэпертуа- 
ры былі харавыя і сольныя народныя песні, танцы, му- 
зычныя нумары, дэкламацыя, п'есы беларускіх, рускіх, 
украінскіх і польскіх аўтараў. Тэатр І. Буйніцкага быў 
прапагандыстам прагрэсіўнай, глыбока народнай мастац- 
кай культуры. Сваімі спектаклямі і канцэртамі ён абуджаў 
перадавую грамадскую думку. «Гэта думка,-- успамінаў 
Зм. Бядуля,-- на кожным кроку трывожыла царскую палі- 
цыю, якая ўчыняла беларускаму тэатру вялікія перашко- 
ды. Часамі бывала так, што дазволеныя да друку цэнзурай 
вершы да дэкламацыі не дазваляліся. Жывыя бунтарскія 
словы са сцэны лічыліся вельмі небяспечнай штукай». 

Перад пачаткам першай сусветнай вайны праследа- 
ванні цэнзуры ўзмацніліся, разам з тым павялічыліся 
матэрыяльныя цяжкасці тэатра, і ў 1913 г. ён спыніў сваю 
дзейнасць. 

Лепшыя традыцыі гэтага тэатра, цесна звязанага з пе- 
сеннай, музычна-тэатральнай народнай культурай, атры- 
малі далейшае развіццё і ўзбагачэнне ў сучасным беларус- 
кім тэатральным мастацтве. 

Доўгі час беларускае друкаванае слова забаранялася 
царызмам. У ходзе рэвалюцыі была заваявана некаторая 
свабода друку. Беларускі народ атрымаў права на выданне 
кніг і газет на роднай мове. У Беларусі стаў нараджацца 
легальны нацыянальны друк, галоўнымі цэнтрамі якога 
сталі Пецярбург, Вільня і Мінск. 

Першай найбольш шырока разгарнула сваю выдавец- 
кую дзейнасць суполка «Загляне сонца і ў наша аконца», 
заснаваная ў Пецярбургу ў маі 1906 г. па ініцыятыве 
прафесара Б. І. Эпімах-Шыпілы. У яе выданні выйшлі на 
працягу 1906-1907 гг. «Беларускі лемантар, або Першая 
навука чытання» К. Каганца, «Першае чытанне для дзе- 
так-беларусаў» Цёткі, «Дудка беларуская» Ф. Багушэвіча, 


238 


«Пан. Тадэвуш» А. Міцкевіча ў перакладзе В. Дуніна- 
Марцінкевіча і іншыя кнігі. У далейшым распачалі сваю 
дзейнасць выдавецкія суполкі «Наша ніва», «Наша хата» 
«Палачанін», «Саха», «Беларускае выдавецкае таварыст- 
ва» ў Вільні, якія выпускалі мастацкія творы, педагагічную 
1 навукова-папулярную літаратуру. З'явіліся перыядычныя 
выданні на беларускай мове: часопісы «Лучынка», «Саха», 
«Крапіва», літаратурны альманах «Маладая Беларусь». 

Стварэнне нацыянальнага беларускага друку, які за- 
бяспечыў выданне твораў мастацкай літаратуры і стыму- 
ляваў яе развіццё, было вялікай заваёвай нацыянальнага 
адраджэння. Асаблівая роля ў ім належала першым бела- 
рускім газетам «Нашай долі» і «Нашай ніве». 

«Наша доля» пачала выходзіць у Вільні з І верасня 
1906 г. Гэта была газета рэвалюцыйна-дэмакратычнага 
напрамку, прызначаная «для сельскага і гарадскога люду». 
Першы яе нумар адкрываўся вершам Цёткі «Наш пале- 
так». У ім было змешчана і яе апавяданне «Прысяга над 
крывавымі разорамі». Газета праіснавала тры месяцы. 
З выдадзеных шасці нумароў чатыры былі забаронены 
паліцыяй, а сёмы знішчылі ў наборы. У студзені 1907 г. 
рашэннем Віленскай судовай палаты выданне «Нашай 
долі» было забаронена. н 

З 10 лістапада 1906 г. да пачатку жніўня 1915 г. выда- 
валася «Наша ніва». У першым нумары газета заяўляла, 
што будзе служыць «усяму пакрыўджанаму беларускаму 
народу», і стала люстрам народнага жыцця, абараняла 
права народа на сацыяльнае, нацыянальнае і духоўнае 
адраджэнне, на развіццё яго мовы, літаратуры і мастацтва; 
выступала супраць асіміляцыі нацыянальных культур. 
«... Тварыць культурныя рэчы ўсясветнай вартасці можна 
толькі ў сваей роднай мове, -- пісала «Наша ніва».-- Замя- 
ніць жа народу яго мову -- гэта значыць забіць душу таго 
народа, яго асобенную творчаскую здольнасць... Мы, бела- 
русы, не толькі маем права, але і павінны заставацца 

арусамі». 

Газета выкрывала вялікадзяржаўную палітыку царыз- 
му, узнімала свой голас пратэсту супраць імперыялістыч- 
най вайны, выступала супраць нацыянальнага і сацыяль- 
нага прыгнёту. Многія мастацкія творы і публіцыстычныя 
артыкулы, што друкаваліся на яе старонках, былі прасяк- 
нуты духам вызваленчай барацьбы. Газета знаёміла сваіх 
чытачоў з гісторыяй і духоўнай культурай народа, прыві- 
вала любоў да літаратуры і мастацтва, адкрывала на- 
родныя таленты. 

Вялікае месца ў «Нашай ніве» займалі пытанні вяско- 
вага жыцця, культурна-асветніцкай працы сярод насель- 
ніцтва. Газета даходзіла да самых глухіх куткоў Беларусі, 
мела свайго народнага карэспандэнта і народнага чытача. 
«Для многіх тысяч людзей,- пісаў М. Багдановіч,-- яна 
з'яўлялася першай газетай, прачытанай імі, першай крыні- 
цай ведаў, якая не мела афіцыяльнага адбітку і была 
выкладзена простай і яснай мовай». 

Значэнне «Нашай нівы» і яе асаблівая заслуга ў тым, 
што яна была цэнтрам літаратурнага жыцця, аб'ядноўвала 
вакол сябе на працягу дзевяці гадоў літаратурныя сілы 
Беларусі. Газета адкрыла шлях у літаратуру Янку Купа- 
лу, Якубу Коласу, Цётцы, Максіму Багдановічу, Максіму 
Гарэцкаму і іншым пісьменнікам, шырока папулярызавала 
іх творчасць, актыўна садзейнічала развіццю беларускай 
літаратуры і літаратурнай мовы. Яна знаёміла беларусаў 
на іх роднай мове з мастацкімі здабыткамі рускай, украін- 
скай, польскай, заходнееўрапейскай класікі. На яе ста- 
ронках друкаваліся творы Л. Талстога, М. Гогаля, І. Тур- 
генсва, А. Чэхава, М. Горкага, У. Караленкі, А. Купрына, 
А. Міцкевіча, Э. Ажэшкі, М. Канапніцкай, В. Стэфаніка, 
А. Уайльда і іншых пісьменнікаў. 

«Наша ніва» набыла папулярнасць не толькі ў беларус- 
кага чытача. Яна была вядома і за межамі Беларусі. 
Высока цанілі че за дэмакратызм і народнасць Максім 
Горкі (ён быў падпісчыкам «Нашай нівы») і вядомы дзеяч 
Польскай сацыялістычнай партыі Леан Васілеўскі. 

1905 год стаў вялікім рубяжом у развіцці 
аа бенаўе. беларускай літаратуры, пачаткам яе най- 
кай літаратуры НОўшай гісторыі. На літаратурнай арэне 

ў гэты час выступіла новае пакаленне 
пісьменнікаў, пачалася творчасць Янкі Купалы, Якуба 
Коласа, Цёткі, Цішкі Гартнага, Алеся Гаруна, Максіма 
Багдановіча. Крыху пазней у літаратуру прыйшлі Зміт- 
рок Бядуля, Максім Гарэцкі, Алесь Гурло, Янка Ж урба, 
Канстанцыя Буйло. 

Усе гэтыя пісьменнікі былі прадстаўнікамі народа, вы- 
разніхкамі яго імкненняў і спадзяванняў. Яны адкрылі 
шлахі для мастацкага ўзбагачэння літаратуры, надалі 
ёй сапраўдную маштабнасць, новыя рысы ў параўнанні 
з літаратурай мінулага стагоддзя. 

На новым этапе значна пашырыліся тэматычныя да- 
лягляды нашай літаратуры. Яна звярталася да карэнных 


праблем народнага жыцця. Пераважнае месца ў ёй займа- 

ла сацыяльная і нацыянальна-вызваленчая праблематыка. 
Доля народа, трагізм яго лёсу, яго праца і побыт, светаад- 
чуванне, імкненні і патрабаванні -- усё гэта знаходзіла 
водгук у творчасці пісьменнікаў. 

Літаратура была трыбунай нацыянальнага адраджэння. 
Паводле слоў Максіма Багдановіча, яна выходзіла з наро- 
да і ішла ў народ, станавілася выразніцай яго самасвядо- 
масці, свабодалюбівых ідэй, дум і спадзяванняў, імкненняў 
да волі і справядлівасці. У ёй моцна гучаў пратэст супраць 
царызму, «багачоў і панства» -- віноўнікаў заняволення 
народа, сцвярджалася яго права на свабоднае гістарычнае 
развіццё. Служэнне Радзіме ўсведамлялася як самы высокі 
маральны, патрыятычны абавязак. 

Асноўным напрамкам беларускай літаратуры пачатку 
ХХ ст. быў рэалізм, які развіваўся ў цеснай сувязі з ра- 
мантызмам. Асабліва моцна рамантычныя традыцыі адбі- 
ліся ў паэзіі. Да іх звярталіся Янка Купала, Якуб Колас, 
Цётка, Максім Багдановіч, Алесь Гарун, Эмітрок Бядуля. 
У іх творчасці рэалістычныя і рамантычныя прынцыпы 
нярэдка арганічна спалучаліся, узаемапранікалі, пашы- 
раючы і ўзбагачаючы змест, формы і сродкі мастацкай 
вобразнасці. Аб'ектыўны, канкрэтна-гістарычны паказ рэ- 
чаіснасці пры гэтым дапаўняўся героікай, рамантычнай 
марай, імкненнем да ідэалу, жаданнем пераўтварыць жыц- 
цё на новых асновах. Літаратура звярталася да вобразаў- 
сімвалаў сонца, зары, усходу, буры, мора, віхуры, наваль- 
ніцы, якія перадавалі абуджанае рамантычнае светаадчу- 
ванне, подых вызваленчай барацьбы. 

Вядучае месца ў беларускай літаратуры ў пачатку 
ХХ ст. займала паэзія. Яна дасягнула ў гэты час высокага 
мастацка-эстэтычнага ўзроўню. Асабліва выдатная роля 
ў яе развіцці належала Янку Купалу, Якубу Коласу, 
Максіму Багдановічу, Цётцы, Алесю Гаруну. Зборнікі вер- 
шаў «Жалейка», «Гусляр» і «Шляхам жыцця» Янкі 
Купалы, «Песні-жальбы» Якуба Коласа, «Скрыпка бела- 
руская» і «Хрэст на свабоду» Цёткі, вершы М. Багдановіча 
і А. Гаруна мелі этапнае значэнне. Яны вызначылі галоў- 
ныя кірункі паэтычнай творчасці, узбагацілі яе тэматы- 
ку, мастацкую вобразнасць, жанрава-стылёвыя асабліва- 
сці, разнастайных формы лірычнай кампазіцыі вершаў. 
З іх дзейнасцю звязаны самыя важныя здабыткі і заваёвы 
грамадзянскай, філасофскай, пейзажнай, інтымнай лірыкі, 
че нацыянальнае і агульначалавечае значэнне. 

Разам з лірыкай атрымаў далейшае развіццё і паэтыч- 
ны эпас. Даволі пашыранымі былі ў гэты зас вершаванае 


241 

















апавяданне, вершаваная аповесць, байка. Ад гэтых жанраў 
ляжаў прамы шлях да паэмы. Класічным узорам паэтыч- 
нага эпасу сталі ліра-эпічныя і драматычныя паэмы Янкі 
Купалы «Бандароўна», «Курган», «Магіла льва», «Яна і я», 
«Адвечная песня», «Сон на кургане». У 1915-1916 гг, 
з'явіліся паэмы М. Багдановіча «Максім і Магдалена» 
і «Страцім-лебедзь». У 1910-1911 гг. Якубам Коласам 
былі напісаны першыя раздзелы вялікіх ліра-эпічных паэм 
«Новая зямля» і «Сымон-музыка», якія пасля завяршэння 
адкрылі новую старонку ў развіцці нацыянальнага паэтыч- 
нага эпасу. 

Свой прыкметны ўклад у развіццё паэзіі на гэтым 
этапе ўнеслі таксама Цішка Гартны, Змітрок Бядуля, 
Канстанцыя Буйло, Алесь Гурло, Янка Журба. 

Больш сціплымі ў параўнанні з паэзіяй былі поспехі 
беларускай прозы ў пачатку ХХ ст. Яе здабыткі ў гэты час 
абмяжоўваліся галоўным чынам жанрам апавядання. Най- 
больш значныя ўзоры гэтай малой формы эпічнай літара- 
туры былі звязаны перш за ўсё з імёнамі Якуба Коласа, 
Максіма Гарэцкага, Ядвігіна Ш., Змітрака Бядулі, Максіма 
Багдановіча, Вацлава Ластоўскага. Яны значна паглыбілі 
сацыяльны, агульначалавечы, псіхалагічны змест апавя- 
дання, надалі яму жанрава-стылёвую разнастайнасць. Ап- 
рача сацыяльна-бытавога апавядання ў прозу ўвайшлі 
лірычнае апавяданне, апавяданне-прытча, рамантычная 
навела, філасофскае эсэ. 

У пачатку ХХ ст. перажывала сваё адраджэнне і бела- 
руская драматургія. З'явіліся п'есы «Модны шляхцюк», 
«У іншым шчасці няшчасце схавана», «Старажовы кур- 
ган», «Сын Даніла» К. Каганца, «Атрута» і «Антон» М. Га- 
рэцкага, «Папараць-кветка» К. Буйло, «Пакрыўджаныя» 
л. Родзевіча, «Смерць пастушкі» і «Спатканне» Зм. Бяду- 
лі, «На Антокалі» і «Бутрым Няміра» Ф. Аляхновіча. 
Аднак самым выдатным дасягненнем былі драматычныя 
творы Янкі Купалы. 

Такім чынам, у гэты час закладваліся асновы для 
развіцця ўсіх жанраў беларускай літаратуры ў розных 
накірунках. Максім Багдановіч сваёй творчасцю адкрываў 
шырокія шляхі для ўзбагачэння розных лірычных жанраў 

І паэтычнага эпасу. Якуб Колас як паэт і празаік падрых- 
тоўваў глебу для стварэння нацыянальнага беларускага 
рамана. Янка Купала -- вялікі лірычны і драматычны 
паэт -- стаў стваральнікам найноўшай беларускай драма- 
тургіі. Яго п'есы «Паўлінка» і «Раскіданае гняздо» вызна- 

чылі на гэтым этапе мастацкае аблічча драматургічнай 
творчасці, нацыянальную своеасаблівасць і арыгіналь- 
насць жанраў драмы і камедыі. Яны развівалі асноўныя 
тэндэнцыі лірычных, ліра-эпічных і лірыка-драматычных 
твораў паэта, выражалі непаўторную адметнасць Купала- 
вай драматургіі, багацце і яркасць чалавечых характарау, 
яе грамадзянскі пафас і глыбокую народнасць. а 
У пачатку ХХ ст. адбывалася паскоранае развіццё 
беларускай літаратуры. У гэты перыяд былі створаны 
мастацка-эстэтычныя каштоўнасці вялікага нацыянальна- 
га і агульначалавечага значэння; за кароткі перыяд былі 
засвоены самыя важныя, самыя істотныя ТЫПЫ, віды, 
формы, стылі мастацкай творчасці, уласцівыя развітым 
літаратурам свету. ., 
Максім Багдановіч разглядаў развіццё беларускай літа- 
ратуры на гэтым этапе ў цеснай сувязі з дасягненнямі 
сусветнай мастацкай культуры, адзначаў небывалую па- 
скоранасць, дынамічнасць літаратурнага працэсу. У арты- 
куле «Забыты шлях» ён пісаў, што за 8-9 гадоў свайго 
сапраўднага існавання беларуская паэзія прайшла такі 
шлях развіцця, на які еўрапейскай літаратуры патрэбна 
было сто і больш гадоў. За гэты кароткі час яна творча 
засвоіла самыя істотныя для яе росту і пасталення тыпы 
мастацкага мыслення асноўных літаратурных напрамкау. 
Вялікая заслуга пісьменнікаў беларускага нацыяналь- 
нага адраджэння, перш за ўсё Янкі Купалы, Якуба Коласа, 
М. Багдановіча і М. Гарэцкага, у тым, што яны адкрылі 
новыя шляхі для мастацка-эстэтычнага ўзбагачэння літа- 
ратуры і літаратурнай мовы. Іх творы сталі нацыянальнай 
класікай, каштоўным набыткам духоўнай культуры наро- 
да. Лепшыя традыцыі беларускай літаратуры пачатку 
ХХ ст. знайшлі свой працяг і развіццё ў сучаснай літара- 
туры, трывала ўвайшлі ў скарбніцу сусветнага мастацтва. 


І. Раскажыце, у якіх гістарычных умовах развівалася беларуская 
літаратура пачатку ХХ ст. Якое значэнне для яе развіцця мелі рэвалю- 
цыя 1905--1907 гг. і нацыянальна-вызвалёнчы рух? 

2. Якую ролю адыграла ў развіцці літаратуры нацыянальна-куль- 
турнае адраджэнне? 

З. Вызначце асаблівасці беларускай літаратуры гэтага перыяду. На- 
завіце найбольш выдатныя яе творы, якія набылі значэнне нацыянальнай 
класікі. 
шаша анна 

ЦЁТКА 
(1876--1916) 


Веру, братцы: людзьмі станем, 
Хутка скончым мы свой сон: 
На свет божы шырэй глянем, 
Век напіша нам закон... 


«Яе жыццё было няспынным гарэннем...» Так аха- 
рактарызавалі сучаснікі Алаізу Пашкевіч, якая ў пачатку 
ХХ ст. выступіла як беларуская паэтка і стала вядомай 
пад псеўданімам Цётка. Невысокага росту, кволая, яна 
здзіўляла ўсіх невычэрпнай энергіяй, юначай няўрымслі- 
васцю, палымянай захопленасцю грамадскімі справамі, 
клопатамі аб народзе. Усё сваё нядоўгае жыццё цалкам 
аддала барацьбе за шчасце простага чалавека. 

Расла і выхоўвалася Алаіза ў сям'і, якая жыла нябедна. 
Бацька меў ладны надзел зямлі, каля 20 дзесяцін. Але 
навокал, у пакрыўленых, убогіх хацінах, у пастаяннай 
нястачы жылі беззямельныя і малазямельныя сяляне, якія 
ў пошуках заработку наймаліся за невялікую плату параб- 
камі. Прыходзілі прасіцца і да бацькі. У Алаізы гэта 
прыніжанасць чалавека выклікала глыбокую нязгоду, не- 
прыемныя размовы з бацькам: чаму іншыя людзі павінны 
працаваць на іх сям'ю? Пачуццё абурэння такімі парадка- 
мі, калі адны жывуць у дастатку і багацці, а іншыя ў бед- 
насці і галечы, абудзілася ў яе душы вельмі рана. 
Узмацняючыся з часам, яно і прывяло Алаізу на шлях 
актыўнай грамадскай дзейнасці. 

Пазнаваць жыццё дапамагала кніга. Яшчэ ў дзіцячыя 
гады Алаіза выявіла вялікую цікавасць да вучобы. Бацькі 
падтрымлівалі яе ў гэтым, стараліся даць дачцэ адукацыю. 

Вучылася Алаіза спачатку дома, у вёсцы Стары Двор, 
у хатніх настаўнікаў. У 1894 г. паступіла адразу ў чацвёр- 
ты клас Віленскай гімназіі. Вучоба ў гімназіі ішла з пера- 
пынкамі на лячэнне: Алаіза захварэла на сухоты. У пе- 
рапынках паміж вучобай працавала настаўніцай у 
вёсцы. 

З 1902-га па 1904 г. жыла ў Пецярбургу. Там навед- 
вала вышэйшыя агульнаадукацыйныя курсы Лесгафта. 
У 1904 г. скончыла іх і здала экзамены за поўны курс 
гімназіі. 

З 1905 г. пачынаецца актыўная рэвалюцыйная дзей- 
насць Цёткі. Вярнуўшыся на радзіму, яна ўдзельнічае 


ыя 


ў мітынгах і дэманстрацыях віленскіх працоўных, высту- 

пае з палымянымі прамо- 
вамі, з чытаннем сваіх 
вершаў, у якіх выкрывае 
самаўладства і заклікае 
народ да змагання з ца- 
рызмам. Цётка «робіць за- 
хады па арганізацыі вы- 
дання рэвалюцыйнай літа- 
ратуры, першай легальнай 
беларускай газеты «Наша 
доля». Яна становіцца ад- 
ным з арганізатараў пар- 
тыі Беларуская сацыяліс- 
тычная грамада, з'яўляец- 
ца членам яе кіруючага 
органа. , 
Такая актыўная дзей- 
насць, накіраваная су- 
праць рэжыму, вядома, не 
магла быць не аа 
імі ўладамі. ётцы 
а ана райпрней . І яна вымушана была пахаў а 
радзіму і выехаць у Галіцыю -- Заходнюю: Украіну. ы 
і там Цётка ні на хвіліну не спыняе сваёй рана 
дзейнасці. Летам 1906 г. у Жоўкве (недалёка ад Львова) 
выдае два зборнікі вершаў -- «Скрыпка беларуская» і 
на свабоду». і 
рай жа, 1906 г. на кароткі час прыязджае у Бела- 
русь. Наведвае і Пецярбург, дзе выходзіць яе іда 
«Першае чытанне для дзетак-беларусаў». Потым гай с 
эміграцыя. Каля пяці гадоў давялося ЖЫЦЬ Ша га 
радзімы. Гэта быў час, калі ў Расіі лютавала рэа іна 
Цётка востра перажывала разлуку з радзімай паражэн : 
рэвалюцыі, але не апускала рук. Яна наведвае аа 
ў Львоўскім універсітэце, вывучае гісторыю кулура 
свайго народа, піша навуковыя і публіцыстычныя артыку 
ацкія творы. 
аа чае а напамінае пра сябе цяжкая хвароба, 
якая вымушае Цётку выехаць у Закапанэ (недалёка ад 
ака чэнне. 
а нам 1911 г. Алаіза Пашкевіч выходзіць замуж за 
інжынера С. Кайрыса, дзеяча літоўскай сацыял-дзмакра- 





І Рэпрэсія -- жорсткае пакаранне, расправа, судовае праследаванне. 

тычнай партыі. Вяртаецца на радзіму і жыве ў Мінску ці 
Вільні. І зноў, як раней, яна ў самай гушчы грамадскага 
жыцця. Цётка выступае за стварэнне беларускіх школ 
і чытальняў, піша творы для дзяцей, прымае актыўны 
ўдзел у выданні беларускага часопіса для моладзі «Лу- 
чынка». Яе кватэра ў Вільні становіцца месцам, дзе адбы- 
ваюцца гарачыя дыскусіі і спрэчкі аб гістарычным лёсе 

ларускага народа, яго культуры, літаратуры. Удзельні- 
камі сустрэч былі беларускія пісьменнікі, у тым ліку 
і Янка Купала. Цётка была душой гэтых літаратурных 
вечароў. 

У 1914 г. абвастрылася хвароба лёгкіх. Каб палячыцца, 
а таксама пазнаць свет, пабачыць, як жывуць іншыя 
людзі, паэтка едзе ў Фінляндыю, наведвае Швецыю. У вы- 
ніку з'явіліся дарожныя нататкі «Успаміны з паездкі 
ў Фінляндыю», поўныя роздумаў пра жыццё свайго і ін- 
шых народаў. 

У час вайны, што пачалася ў 1914 г. і палыхала агнём 
на зямлі Беларусі, Цётка працавала міласэрнай сястрой. 

У студзені 1916 г. яна атрымала вестку аб смерці 
бацькі і выехала ў родную вёску Стары Двор, дзе ў той 
час пачалася эпідэмія тыфу. Гэта хвароба скасіла і яе. 
У ноч з 4 на 5 лютага гарачае сэрца паэткі перастала 
біцца. 

Такой была Цётка. Палымяная, захопленая мноствам 
самых розных неадкладных спраў, яна быццам знарок 
была народжана для таго бурлівага часу. Сваёй энергіяй, 
мэтаімкнёнасцю яна заражала ўсіх, хто сутыкаўся з ёй. 
Гэтым грамадзянскім запалам характарызуецца ўся яе 
паэзія. 

ц Пачынала сваю творчасць Цётка пад моц- 
а бэры сн” ным уплывам Ф. Багушэвіча. Пра гэта 
аа сведчыць і назва яе першага зборніка - 
«Скрыпка беларуская» (у Багушэвіча -- 
«Дудка беларуская», «Смык беларускі»), а таксама і невя- 
лікая прадмова да яго, у якой Цётка прама заяўляла, што 
ў паэтычнай творчасці прыкладам для яе быў Мацей 
Бурачок. «Прачытаўшы тую «Дудку»,-- пісала ў прадмове 
паэтка (яна тут выступае пад псеўданімам Гаўрыла з По- 
лацка),-- я сказаў: «Дзякуй табе, Мацей Бурачок! Чэсць 
і слава тваему слову! А ты, «Дудка», грай і мне голас дай». 
З таго дня пачаў і я майстраваць інструмент. Выйшла 
з-пад рук «Скрыпка». 
Цётка наследуе творчыя прынцыпы Багушэвіча, яго 

ідэі. Асобныя вершы яе непасрэдна аланарўтаўа ана 
шамі Ф. Багушэвіча. Напрыклад, вершы кзеа У 9 
«Музыкант беларускі» -- з вершам Мах луд ай бы 
У вершы «Музыкант беларускі» -- зусім У зачне аа 
шэвіча -- яна заклікае: «Ну і грай жа, скрыпка, а ые 
там песня, або свет пачуе, або душа трэсне» (у пр 
ча: «прэндка' скончу песні... покі дудка ыва 
Але Цётка жыла ў іншы час. Яе творчасц а рач 
лася ў перыяд рэвалюцы! 1905--1907 а ' гатага 
ставіла перад аа аю завяшчаў Багушэвіч. Творчасць 
ілася тым, шт ў ў і 
ў ачанне пачатку набывае адкрыта аран ара 
характар. Бурлівая энергія выступленняў зя ця “ с 
пафас гэтай барацьбы цалкам захопліваюць тваў нне 
значаюць ідэйныя і мастацкія асаблівасці яе вер саба а 
рапубліцыстычных, прасякнутых пякучай няна 
““Нараднвя рэцаяжюцыя -- іменна так 5 ратуй 
дзеі 1905--1907 гг.-- становіцца галоўнай н най за 
часці. Ёй прысвячае Цётка р а най “ ; аня 
кі складаецца з вершг а баў 
вік арна нах («Хрэст на свабоду», ара ана 
«Мора», «Добрыя “аба «Бунтаўнік», «Пад шт с 
а ідзе» і інш.). 
“Эда наса Цёткі можна прасачыць, як ра 
падзеі: іх пачатак, нарастанне, моманты ык ўны 
напружання і спаду. Усё гэта прайшло заба азйя рна 
сэрца паэткі, выклікаючы то радасць і Ва : : 
насцярожанасць і трывогу, то горыч і ін “айн 
Цётка рыхтавалася да гэтых падзей, га а 
марыла аб часах, калі людское гора, перапоў: паа пу 
Дара, аа ара ў. галачы, пуха 1 кайданах. Ужа 
х, кто трымаў наро (л ў г айд 
аа ар арна Чат За 
шча: выбух народн на Х: 
ана а а вершы «Суседзям у няволі», 
Малай АААарЬ а аінанзна надыход расплаты за здзе- 
«Суседзям: кі што чыніліся прыгнятальнікамі праз 
у няволі» доўгія стагоддзі, Цётка звяртаецца “й 
братніх народаў, якія таксама пакутавалі Ў занаў е ; 
пісала гэты верш, знаходзячыся у эміграцыі р 





!І Прэндка -- хутка. 

Ад сваіх хат, ад сваіх ніў, 

Ад усіх братоў, хто толькі жыў, 

Нясу слязу, нясу я стогн, 

Нясу нагаек царскіх звон. 

У нас там ноч, у нас там стук, 

Мы ацямнелі з страшных мук, 

З нас пот ліецца, сохнуць грудзі. 

Нас катуюць! Чуйце, людзі! 

Чуйце, чуйце, руку дайце! 
: Паэтка-рэвалюцыянерка выяўляе ў гэтым вершы глы- 
бокае разуменне падзей. Яна становіцца прапагандыстам 
ідэі адзінства інтарэсаў працоўных мас усіх нацыянальна- 
сцей. Заруку поспеху ў барацьбе супраць царызму Цётка 
бачыць у яднанні народаў. Гэтыя ідэі яна выказвае настой- 
ліва, з запалам, ад чаго верш набывае выключную пранік- 
ненасць, усхваляванасць: «Чуйце, людзі! Чуйце, чуйце, 
руку дайце!» 

Звяртаюць на сябе ўвагу ў вершы паэтычныя паўторы 

(«Ад сваіх хат, ад сваіх ніў...»), якія ўзмацняюць эма- 
цыянальную сілу звароту. Настойлівыя заклікі падмацоў- 
ваюцца прачулымі радкамі, у якіх паэтка запэўнівае бра- 
тоў па нядолі ў глыбокай салідарнасці беларускага народа 
З імі: 

Мы вам родны. Праўду знайце: 

Ці у долі, ці ў нядолі - 

З вамі станем ў адным полі, 

Рука ў руку з вашым братам, 

За свабоду перад катам. 


Адрасаваны братнім народам верш «Суседзям у няволі» 
адначасова гучаў як баявая прысяга беларускага народа. 
Не адступацца, змагацца да канца! -- вось што чуецца 
ў заключных радках. 

Цётка адчувае сябе паўнамоцным прадстаўніком свай- 
го народа, бярэ на сябе ўсю паўнату адказнасці за яго паво- 
дзіны у рэвалюцыі. І калі недзе ў глыбіні яе душы ўзнікае 
насцярожанасць, сумненне, ці ўсе выйдуць на бітву з ца- 
рызмам, з тым большай сілай і рашучасцю яна вядзе 
размову. Паэтка настойліва ўнушае і пераконвае, мякка 
запэўнівае, душэўна просіць. Кожны яе радок-- крык 
душы чалавека, які зразумеў, што нельга ўпусціць гіста- 
рычны шанс. 

«Вера беларуса» Ў вершы Цётка раскрывае значэнне рэва- 
люцыі для беларускага народа. Яна ўспры- 

мае рэвалюцыю як гістарычны рубеж, за якім скончацца 
векавечныя пакуты народа: «Веру, братцы: людзьмі ста- 
нем, хутка скончым мы свой сон». Ідзе дваццаты век, 

працягвае думку паэтка, які мазолістымі рукамі народа 
напіша новыя законы жыцця. Права на лепшую долю 
выпакутавана народам за доўгі час паднявольнага існа- 
вання і будзе сцверджана ў змаганні са светам зла і цем- 
ры. Пафасам верша, яго галоўнай ідэяй з'яўляецца глыбо- 
кая вера ў непераможную сілу народа, загартаваную У 
суровых выпрабаваннях цяжкай і шматпакутнай гісторыі. 


Веру, братцы, ў нашу сілу, 
Веру ў волі нашай гарт... 

Мы не з гіпсу, мы- з камёння, 
Мы - з жалеза, мы - са сталі, 
Нас кавалі у пламенні, 

Каб мацнейшымі мы сталі. 
Цяпер, братцы, мы з граніту, 
Душа наша з дынаміту, 

Рука цвёрда, грудзь акута, 
Пара, братцы, парваць пута! 


Цётка заклікае народ «шырэй глянуць» на жыццё, на 
свет. Яна хоча, каб людзі пранікліся ўпэўненасцю ў сваёй 
перамозе, і таму часта ўжывае выразы, якія перадаюць 
адчуванне сілы, звяртаецца да перабольшванняў, гіпербал: 
«Цяпер, братцы, мы з граніту, душа наша з дынаміту», 
«Мы -- з жалеза, мы - са сталі...». 

«Вера беларуса» -- верш-разважанне і адначасова за- 
клік да дзеяння, палымяная прамова перад людзьмі, якія 
ўжо адчулі надыход вялікіх падзей, але яшчэ не ўсвядомілі 
да канца сваёй ролі ў гэтых падзеях. Таму так настойліва 
і страсна гучыць слова паэткі. 

Падзеі рэвалюцыі 1905- 1907 гг., як вядо- 

заа, у» Ма, пачаліся з Крывавай нядзелі, калі 

9 студзеня па ўказу цара Мікалая ІІ была 
расстраляна мірная дэманстрацыя. Але ў вершы размова 
ідзе не толькі пра падзеі 9 студзеня. У ім расказваецца пра 
шматлікія злачынствы самаўладства ў адносінах да наро- 
даў Расіі: пра бясслаўную руска-японскую вайну («кроў ра- 
камі льецца ў мора, салдат гіне там ад гора без кашулі і без 
хлеба»), пра жорсткія расправы над народам па ўсёй Расіі, 
уціхамірванне бунтаў, галечу і голад, непасільныя падаткі 
(«у народа спіна гнецца ад налогаў з солі, хлеба») і г. д. 

Цётка гаворыць, што разбуджаныя расстрэлам студзень- 
скай дэманстрацыі ўсе народы Расіі ўзняліся на барацьбу: 

З той пары Масква, Варшава, 
Рыга, Вільня, Бак, Лібава, 


Беларусь, Літва, Расея 
Гоняць вон цара-зладзёя! 

Верш «Хрэст на свабоду» па жанравых асаблівасцях 
належыць да публіцыстычнай лірыкі. Сваім выкрываль- 
ным пафасам, вострай сатырай, якая часта набывае ха- 
рактар сарказму, асабліва ў рэфрэне «так і трэба!», верш 
нагадвае палітычную пракламацыю. 

Як гаварылася, Цётка востра рэагуе на ход падзей. Яе 
вершы, нібы чулы сейсмограф, адзначаюць то часовае 
зацішша, якое ўспрымаецца паэткай як зацішша перад 
бурай («Небывалыя часы»), то новы ўздым рэвалюцыйнай 
хвалі, і тады яна з жарам усклікае: 

Ах, браце родны, нясуцца весці, 

Ўжо граюць маршы там на ўсходзе; 

Над кожнай хатай, у кожным месцы 

Шчабечуць птушкі нам а свабодзе. 
«Добрыя весці» 


Сэрца паэткі напаўняецца вялікай радасцю ад таго, 
што «...мільёны разам у згодзе да лепшай долі смела 
ідуць». Рэвалюцыйная бура выклікае ў яе сапраўдную 
радасць. Яна адчувае сябе ў ёй як у роднай стыхіі, хоць 
і разумее, што «важну ахвяру прыйдзецца даць». 

У сваіх вершах паэтка малюе вобразы сялян, рабочых, 
салдат, якія ідуць на самаахвярную смерць або клянуцца 
змагацца да канца, да перамогі, ірвуцца ў бой («Пад 
штандарам», «Ласы», «Бунтаўнік»). 

моцай Самы яркі з рэвалюцыйных твораў Цёт- 
кі-- верш «Мора», які мае падзагаловак 
«Рэвалюцыя народная». У вершы падзеі рэвалюцыі пака- 
заны на самым уздыме, у кульмінацыі. Каб перадаць 
высокае напружанне барацьбы супраць самаўладства, Цёт- 
ка звяртаецца да рамантычных прыёмаў, выкарыстоўвае 
сімволіку. Рэвалюцыю і ў папярэдніх творах яна звычайна 
паказвала ў вобразе навальніцы, буры, якая на сваім 
шляху крышыць і змятае ўсё гнілое, струхнелае. Гэты 
ж вобраз пераходзіць і ў верш «Мора». Цётка малюе 
карціну раз'юшанай стыкіі: 


Мора вуглем цяпер стала, Мора злуе, крэпнуць хвілі, 

Мора з дна цяпер гарыць, З дзікім шумам бераг рвуць: 
Мора скалы пазрывала, Гром грыміць за вёрсты-мілі, 
Мора хоча горы змыць. З мора брызгі ў неба б'юць. 


У вершы выразна выступаюць характэрныя для ра- 
мантычнай паэзіі асаблівасці паказу жыцця: узнёслы, па- 
тэтычны стыль, змацыянальная насычанасць мовы, схіль- 
насць да перабольшванняў, гіпербалізацыя, якая ў паказе 

жыцця часам выходзіць за межы праўданадабнах В нан 
вуглем стала», «мора з дна гарыць», «брызгі у не а 
«мора скалы пазрывала» І г. а). Часта сустр К 
вобразы-метафары, адухаўленні з'яў нежывой прыр а 
(«хваля поўна дзікіх дум», «мора злуе», «хваля стогн 
рыкне»), эпітэты («дзікі шум», «бурна, страшна мора», 
«чорны гнеў», «злая бура» і інш.). Усімі гэтымі ыцааа 
ствараецца яркая сваёй незвычайнасцю карціна. Во раз 
буры імкліва-рухомы, дынамічны. Стварэнню зака ё 
раза спрыяе насычанасць мовы верша дзеяслоўнымі фо р- 
мамі. Прычым паэтка знарок выносіць дзеясловы у канец 
радка, рыфмуе іх ец -- пазрывала, гарыць -- змыць, 
ь--б'юць і г. дД.). , 
: нерацы аізока выкарыстоўваецца ванеранааыса 
Разгул стыхіі Цётка перадае праз алітэрацыі! сё рана 
паўторы, асабліва з гукам «р» («гром грыміць у ты зы 
труб»; «цяпер бурна, страшна мора!»). Паўторы пам 
слоў знаходзім за, ў пачатку радкоў (гэты прыём 
азы іца ана й). 

а а анай ўзнёслым услаўленнем змагання не 
на жыццё, а на смерць: 


Такі бой вякамі жджэцца, Ў такім ней толькі сай 
Такі бой гігантаў дасць, Ў такім баю толькі 


Напісаны ў кастрычніку 1905 г., у самы разгар гатай 
ўл Ў ві 
бы народа супраць самаўладства, верш «Мора» з'явіў 
саблі гім рэвалюцыі. 
своеасаблівым гімнам рэвалюцы 
Паэтычная творчасць Цёткі амаль цалкам звязана 
з падзеямі 1905--1907 гг. Вершы паэткі -- гэта у пераваж 
насці паэзія высокіх грамадзянскіх настрояў, пачуццяу, 
імкненняў. , , ае 
і Другой скразной тэмай паэзіі Цёткі была 
Патрыятычная гама Радзімы. Яна, уласна, як галоўная 
с праходзіць і праз вершы аб рэвалюцыі, ы 
ва ўсіх іх як найважнейшая мэта народнай барацьбы 
выступае свабодная, вольная Беларусь, клопат аб народзе. 
Гэтак жа і ў вершах на іншыя тэмы, нават у тых, дзе 
Цётка раскрывае свой погляд на ролю паэзи ў жыцці: 
Ў песні можна пераліці 
Ўсё найлепша, наймілейша... 
Я заграла бы аб шчасці! 
Я заграла б смехам кветак, 
Нівак шэптам залацістых, 
Звонам серпа, касы улетак, 


Мёдам ліп з садоў душыстых. 
гСкрыпках 


251 











года "й аз се а 
Асаблівасцю патрыятычнай лірыкі Цёткі з'яўляецца яе 

арараВаець канкрэтнае ўвасабленне ў вобразах, вельмі 
лізкіх, зразумелы» а: Не агул аіаавней 
- а зра умелых прастаму чытачу. Не агульныя выказ- 
КАРА най бант да Радзімы, а вось такое. напрыклад, 
выяуленне свайго намеру паслужыць людзям: 

Хацела б быць зярном пшаніцы, 

Упасць на ніўкі вёскі, 

Зазалаціцна, без мятліцы 

Даць хлеб смачнейшы трошкі. 

Хацела б быць я рэчкай быстрай, 

Абегчы родны край! 

Дзе напаіць, а дзе скупаць... 


“Маг думкі» 


Ё. этак жа адчувальна-прадметна тэма Радзімы раскры- 
ца і у пейзажных вершах. Характэрным прыкладам 
можа. ыць «Мой сад» (дарэчы, па ўсім відаць, не без яго 
уплыву быў напісаны пазней верш К. Буйло «Люблю наш 
край, старонку гэту...», што стаў народнай песняй). Ска- 
рыстаўшы напеўную меладычнасць 4-стопнага ямба, Цёт- 
ка раскрывае тэму ў плане паэтызацыі прыроды з вельмі 
канкрэтным: штрыхамі пейзажнага малюнка: 

Люблю мой сад, як расцвітае, 
Як салавей свой трэль вадзе. 
Як цвет калінку прыгібае, 

Як пчолка мёд адтуль нясе... 


«Мар сц 


Для Цёткі Радзіма -- гэта ўсё, што акружае яе ў род- 
ных ваколіцах, то песціць вока, сагравае душу, выклікае 
радасць, зачараванне: 


Ніва шуміць каласамі 
Жыта спелага, аўса: 

Ўся прыбрана васількамі, 
Як дзяўчына да вянца. 


г І сярод ўсяхо Бахагаў вядома, найперш людзі-працаўні- 
, Вартыя самага высокага мастацтва і паэзіі: 

А згляні на нашу вёску: 

Ўвесь палетак аж гарыць! 

Так, як пчолы ў жоўтым воску, 

Як алтар, так зіхаціць! і 


Захапленне прыгажосцю простага чалавека ў пзэткі 
быаен лькі вялікае, што зна востра адчувае аўтарскае 
зяссілле выявіць гэту прыгажосць: аі К а 
фарбаў юся за У Пр ць; не хапае ні слоў, ні 
а , г яна гаворыць пра таксе дзіва, зк дзяўчына 

Доўгі косы вянком ўюцца, Як царэўна, ак багіня! 


Зубы белыя смяюцца. Як нарцыса, як вяргіня! 

Стан танюткі, як былінка, Як лілея на Дунаю, 

Ну і Кася, ну дзяцінка! Як пралеска сярод гаю... 
«Лета» 


Сапраўдны апафеоз красе і маладосці! І наадварот. 
Ліра Цёткі станавілася тужліва-маркотнай, гучала ў эле- 
гічным тоне, калі паэтка гаварыла пра цяжкую долю. 
жанчыны («Вясковым кабетам», «Гаданне»): 


Сколькі болю ў вачох хмурных, 
Сколькі скаргі з губ збалелых... 


калі згадвала пра дзяцей, якім жыццё не ўсміхнулася 
шчаслівым маленствам, -- «Сірацінка», «Сынок маленькі». 

Вельмі абвастраліся патрыятычныя пачуцці і разам з 
імі адчуванні невыказнай душэўнай тугі па ўсім родным, 
калі Цётка знаходзілася далёка ад дому, У эміграцыі: 


Бягу думкай ў край далёкі, 
У лес цёмны, ў лес высокі, 
Ў сваю вёску, ў сваю ніўку. 


Ой, да хаткі! Кінь мне, доля, 
Хоць расінку з нашай вёскі, 
Хоць былінку, хоць дзве крошкі 


Бачу выган, бачу Сіўку; Ад палудня майго брата. 
Вунь кароўкі бягуць з поля... Ой, як люба родна хата!.. 


Цётка была не толькі таленавітай паэт- 
кай. Яна не меней таленавіты празаік, што 
асабліва яскрава выявілася ў апошні перыяд яе творчасці. 
Калі б не ранняя смерць, Цётка несумненна б стала 
выдатным майстрам беларускай прозы. Пра тое сведчаць 
яе глыбокія псіхалагічныя апавяданні, а таксама публі- 
цыстычныя творы, нарысы, нататкі з падарожжаў, напіса- 
ныя ў апошнія гады жыцця. 

Цётка звярнулася да прозы яшчэ ў час рэвалюцыі. 
Першым яе празаічным творам, надрукаваным у 1906 г., 
быў сацыяльна-псіхалагічны, з выразна сімвалічным змес- 
там эцюд «Прысяга над крывавымі разорамі» -- нібы невя- 
лічкая замалёўка з жыцця беднага, змучанага цяжкай 
працай і нястачай чалавека, селяніна Мацея. Але ў гэту 
сціслую форму Цётка ўкладвае вельмі значны і глыбокі 
змест. Яна нямногімі словамі гаворыць пра многае, выяў- 
ляе настроі, думкі і імкненні бяднейшага сялянства. 
З майстэрствам, уласцівым сапраўднаму мастаку-псіхола- 
гу, Цётка падрыхтоўвае чытача да ўспрымання асноўнага 
сэнсу, ідэі апавядання. 

У творы вельмі лаканічны ўступ: «Быў цёплы асенні 
дзень. Нівы ціха адпачывалі пасля летняй працы. Цёмны 


Цётка-празаік 

лес шаптаўся ў глыбокай задуме. Буслы тужліва ляцелі 
ў вырай». 

Пасля такога пейзажнага малюнка, ад якога павявае 
сумам, Цётка знаёміць чытача з героем апавядання: «Мар- 
котны і згорблены пад цяжкаю хмараю невясёлых дум, 
ледзьве-ледзьве поўз стары Мацей у поле». Хворы, змар- 
даваны Мацей мусіць працаваць, бо болей няма каму. 
«Праўда, у Мацея было трое сыноў: аднаго ўзялі ў маскалі, 
другі паехаў да Пецярбурга шукаць хлеба, трэці пайшоў 
за парабка да двара, а бедны Мацей з жонкаю і дзвюма 
малодшымі дзяўчатамі астаўся ў хаце на сваёй гаспадарцы. 

Бедната, адзіноцтва, сілы ўжо не тыя,--а рабі і рабі, 
працуй без канца... Мардасовічу --за лён, Бізуноўска- 
му -- за пашу, а там і за бульбу плужы і плужы штодзень 
на адработках, так што сваё хоць і вузка, але і то лында, 
і то няхват часу ў пару засеяць». 

У гэтых словах чуецца скарга ўсяго бяднейшага ся- 
лянства, якое пакутавала ад малазямелля, даўгоў, ішло на 
заробкі ў вялікія гарады, наймалася за парабкаў у панскія 
двары. Сяляне жылі адзінай думкай: як выбавіцца з такога 
пекла. Гэта думка не дае спакою і Мацею. Змораны, хворы 
Мацей падае на раллю. Яму трызніцца, што «сабралася 
моц народу на яго ніве: былі там і маладыя, і старыя, 
і мужчыны, і кабеты, і дзеці - у розных апратках, і ўсе 
крычалі: «Вузка! Цесна! Мала!» Крычалі, вядома, беднякі. 
І пыталіся: «А скуль узяць?» І самі адказвалі: «Глядзіце, во 
прасторы! Во нівы, палі! Усё гэта наша!..» 

Але былі ў натоўпе і такія, як сусед Мацея Астап 
(відаць, з багацейшых), якія запалохвалі: «Лжэце! Ня- 
праўда! Не дадуць: то казённае, дворнае,-- ні я, ні вы не 
маем права. Не дадуць, паб'юць!» 

І ў гэты момант «з цьмы народу выходзяць яго тры 
сыны: парабак дворны, салдат і работнік пецярбургскі 
і становяцца на калені і прысягаюць громка, ясна, паволі: 

-- Мы дамо! Мы - сіла! Мы -- права!..» 

Вось адказ, які дае аўтар на пытанне, што хвалявала 
народ. 

Характэрная і апошняя дэталь, якой заканчваецца 
апавяданне: «разоры стаяць, поўны крыві, а над імі вісяць 
тры скрыжаваныя далоні... І раздаецца ціха ясны голас: 
«Мы -- сіла! Мы -- права!.» Гэта азначае, што за зямлю 
і за волю прыйдзецца змагацца, права на лепшае жыццё 
трэба здабыць у суровай, крывавай барацьбе. 

Прачытаўшы апавяданне, няцяжка зразумець: карціна, 

намаляваная ў ім, мае сімвалічнае значэнне, асабліва ўсё 
тое, што сніцца-трызніцца Мацею. У іншасказальнай зы 
ме Цётка паказвае сілы, якія могуць прынесці не'аннаннах 
Тры скрыжаваныя далоні (парабка, рабочага і салдата; 
сімвалізуюць цеснае адзінства ўсіх пакрыўджаных у рашу- 
чым імкненні здабыць волю, вырваць яе з рук ненавіснага 
самаўладства, устанавіць сацыяльную справядлівасць на 
Ь й зямлі. 
е менш змястоўныя і глыбокія празаічныя творы 
Цёткі, напісаныя пасля падзей 1905-1907 гг. Пісьменніца 
цяжка перажывала паражэнне рэвалюцыі. Але і ва ўмовах 
рэакцыі яна працягвала верыць у тое, што народ не сказаў 
ашчэ свайго апошняга слова, што ён здабудзе сабе волю 
і права на лепшае жыццё. Гэтай верай праь яе 
вершы, напісаныя ў той час, а таксама апавяданні «Нава- 
дні ліст», «Зялёнка». й 
“а апавяданні «Навагодні ліст» у форме пісьма бацькоў- 
сялян да свайго сына, што служыў у «салдатах, Цётка 
малюе змрочную карціну цяжкага становішча ў вёсцы, дзе 
пануе голад, чыняцца расправы над людзьмі. Але за- 
канчвае апавяданне мнагазначнай фразай «Народ не ўспа- 
коіўся». , 
“у апавяданні «Зялёнка» -- пра беларускую дзяўчыну, 
якая вучыцца ў Пецярбургу, пакутуе ад нястачы, хваробы 
і, нарэшце, памірае,- аўтар і яго героі таксама жывуць 
амінамі пра рэвалюцыю. 
“ацыцаеі ы характар маюць апавяданні «Асеннія 
лісты», «Лішняя», «Міхаська». Гэта таксама творы тра- 
ічн чання. 
“зе тераі- -пюдсй з якімі жыццё абыходзіцца вельмі 
жорстка, бязлітасна. Заканчвае самагубствам кінутая ка- 
ханым дзяўчына ў апавяданні «Лішняя». Нібы пажоўклыя 
лісты, якім ужо нічога не засталося, як апасці І маў 
назаўсёды, выглядаюць у апавяданні «Асеннія лісты» ця- 
пан і Сымон, што праз увесь свой век гаравалі. Згусткам 
бясконцых пакут паказана кароткае жыццё хлопчыка- 
сіраты Міхаські ў аднайменным апавяданні, акое гучыць 
як рэквіем, як жалобная песня па усіх скрыўджаных лёсам 
беларускіх дзецях, што гінуць у нядолі. І 
У Цёткі цікавыя і іншыя апавяданні, у прыватнасці 
тыя, што былі напісаны для дзіцячага чытання І бан зк 
ў кніжку «Першае чытанне для дзетак-беларусаў» (« у. 
равель і Чапля», «Сварба», «З прыску ды ў агонь» і інш.). 
Асаблівасцю апавяданняў Цёткі з'яўляецца глыбокі 

псіхалагізм, уменне аўтара зазірнуць у душу чалавека. 
раскрыць яго думкі і перажыванні. 

Заслугоўвае ўвагі публіцыстычная спадчына Цёткі -- 
нарысы, артыкулы. У іх пісьменніца дзеліцца думкамі аб 
сваім народзе, яго культуры, аб жыцці іншых краін, якія 
наведала ў розныя часы. 

У нататках «З дарогі» здзіўляе яе праніклівая назіраль- 
насць, увага да драбніц жыцця людзей іншых краін (Ня- 
меччыны). Трапіўшы ў мастацкі музей у Дрэздэне, Цётка 
з захапленнем разглядае сусветна вядомыя творы выдат- 
ных мастакоў Еўропы. І ў яе пра кожнага з іх ёсць свая 
думка, сваё меркаванне, у якім праглядваецца адчуванне, 
што гэта сустрэўся «свой са сваімі», чалавек з высокаэстэ- 
тычным успрыманнем мастацтва, асабліва такога, якое 
прадстаўлена шэдэўрамі Тыцыяна, Рафаэля, Мікеланджэ- 
ла, Леанарда да Вінчы... 

А якая душэўная драма хворага чалавека, што прадчу- 
вае блізкую смерць, чуецца ў яе словах, звернутых да маці 
ў гэтых лістах: «Думкі сілай ціснуцца да галавы: «Жыць, 
жыць!», «Памрэш»,-- нейкі жалосна слабы голас адказвае 
з хворых грудзей...» 

А ў іншым месцы нешта адваротнае -- упартая надзея 
на лепшае: «Мамачка, я яшчэ табе цэлы свет заваюю, усе 
з яго скарбы кіну табе пад ногі...» й 

Пабываўшы ў Італіі, Германіі, Фінляндыі, Швецыі, 
пабачыўшы шмат цікавага ў жыцці іншых народаў і краін, 
Цётка як самае моцнае ўражанне ад сваіх падарожжаў 
адзначае яшчэ болей абвостраную любоў да роднага краю: 
«Мамачка, хачу нешта табе сказаць, але не паверыш ты 
адразу... Мамачка, нідзе так не пекна, як у нас». 

У артыкулах «Аб душы маладзёжы», «Да вясковай 
моладзі беларускай», «Папараць-кветка», «Як нам вучыц- 
ца» Цётка звяртаецца да моладзі з заклікам шанаваць 
І развіваць народную культуру, роднае слова. Асабліва 
натхнёна і пранікнёна гучыць яе артыкул «Шануйце 
роднае слова!», у якім выказана глыбокая заклапочанасць 
пісьменніцы лёсам роднай культуры, асновай якой з'яў- 
ляепца нацыянальная мова: 


«Роднае слова! 

З малых дзён чуем мы цябе з матчыных вуснаў. Ты 
нам тлумачыш усе дзівы свету, якія дзіцячае вока бачыць 
навокал сябе першы раз. І табе выказваем мы свой дзіця- 
чы жаль, крыўду, жаданне, радасць...» 

І далей: 

«На вас -- моладзі -- ляжыць вялікая павіннасць: раз- 
віваць далей родную мову, узбагачаць свой народ знаннем 
і культурай. Вы здабываеце навуку для сябе, дык дзяліце- 
ся ёю з тымі, хто для вас цяжкай працай здабывае кусок 
хлеба. Толькі не кідайце роднай мовы: бо запраўды для 
свайго народа тады вы ўмёрлі! 

Мейце сілу і адвагу дзяржацца роднага слова. Мейце 
смеласць усюды голасна казаць па-свойму. І, гледзячы на 
вас, асмеляцца і іншыя, зразумеюць, што шчырае сэрца 
беларускае б'ецца не толькі пад мужыцкай сярмягай, 
павераць ва ўласныя сілы свае і пойдуць цвёрдай ступой 
да лепшай будучыні, да ясных зор шчасця народнага». 


Цікавыя артыкулы Цёткі аб беларускай прыродзе і ін- 
шыя матэрыялы, што змяшчаліся ў часопісах «Лучынка» 
(1914) і мелі асветніцкае, педагагічнае прызначэнне. 

Творчасць Цёткі ў беларускай літаратуры займае від- 
нае месца. Важную ролю яна адыграла ў развіцці паэзіі, 
а таксама прозы, публіцыстыкі. 

Высока ацэньваў паэзію Цёткі Янка Купала. У вершы 
«Аўтарцы «Скрыпкі беларускай» ён пісаў: 


Чутка йграеш, гулка йграеш Гэй, пяснярка, болей, болей 


Ты на скрыпачцы сваей, Нам на скрыпцы сваёй грай! 
К небу з думкай падлятаеш, Прывітаем хлебам-соляй, 
Шчасця зычыш для людзей... Дзякуй скажа родны край... 


1. Пакажыце на прыкладах, што збліжае Цётку з Ф. Багушэвічам 
і чым адрозніваецца яе творчасць ад творчасці Ф. Багушэвіча. 

2. Назавіце творы Цёткі аб рэвалюцыі 1905--1907 гг. Пра якія 
канкрэтныя падзеі расказваюць гэтыя творы? 

3. Што азначае паняцце «публіцыстычная лірыка»? Раскрыйце яго 
змест на прыкладах з паэтычнай творчасці Цёткі. 

4. Назавіце празаічныя творы Цёткі. Якімі асаблівасцямі характары- 
зуюцца гэтыя творы Цёткі? Пакажыце гэта на канкрэтных прыкладах. 

5. Што вы ведаеце пра Цётку-педагога? (Тут варта прыгадаць яе 
працу настаўніцай, стварэнне падручнікаў, напісанне апавяданняў для 
дзіцячага чытання.) 

6. Назавіце творы Цёткі публіцыстычнага зместу. Якія ідзі прапа- 
гандавала Цётка ў гэтых творах? 

ЯНКА КУПАЛА 
(1882-1942) 


Янка Купала - гэта першая з вяршынь 
беларускага Эльбруса паззіі. Магутная яна. 
і чыстая, і высокая. Высокая, бо матывамі 
сваімі праўдзівая. Чыстая, бо мілагучная 
і майстэрская, а магутная, бо заўсёды была 
яна з народам. 
Паўла Тычына 
Ёсць паэты, творчасць якіх мае сусветнае значэнне. Да 
такіх паэтаў належыць Янка Купала - вялікі нацыяналь- 
ны паэт Беларусі, выразнік дум і спадзяванняў народа, яго 
духоўнай культуры, маральнай чысціні і высакароднасці. 
У яго творчасці, непаўторным мастацкім таленце беларус- 
кі народ увасобіў «сілу і прыгажосць свайго паэтычнага 
духу, сваёй глыбокай чалавечнасці, сваёй мудрай філасо- 
фіі, сваёй любові да жыцця і веры ў лепшую будучыню 
чалавека». Так сказаў пра народнасць Купалавай паэзіі 
Міхась Лынькоў. 
Янка Купала - літаратурны псеўданім 
Івана Дамінікавіча Луцэвіча. Ен нарадзіў- 
ся 7 ліпеня (25 чэрвеня старога стылю) 
1882 г. у фальварку Вязынка былога Вілейскага павета 
Віленскай губерні! (цяпер Маладзечанскі раён Мінскай 
вобласці). Дзень яго нараджэння амаль супадае са святам 
Купалля. Паводле народнай легенды, у купальскую ноч 
цвіце папараць, і таму, хто сарве гэту цудоўную кветку, 
яна прыносіць шчасце. Захоплены чароўнай паэзіяй гэтай 
легенды, малады Іван Луцэвіч выбраў сабе псеўданім 
Купала - імя паэта, змагара за народнае шчасце. 
Барацьба за сацыяльнае і нацыянальнае вызваленне 
народа, за яго светлую будучыню стала мэтай жыцця 
і творчасці Янкі Купалы, яго грамадзянскім і паэтычным 
прызваннем. 


Жыццё 
і творчасць 


Янка Купала прыйшоў у літаратуру з гу- 
уанарасваў шчы народа. Яго бацькі -- Дамінік Ануф- 
паеска рыевіч Луцэвіч і Бянігна Іванаўна з роду 

і Валасевічаў -- паходзілі з дробнай засцян- 

ковай шляхты. Сваёй уласнай зямлі яны не мелі і вымуша- 
ны былі часта пераязджаць з месца на месца ў пошуках 
арэнды і службы. Вандроўнае жыццё адмоўна адбівалася 





"Хата, у акой нарадзіўся паэт, захавалася да нашага часу. Гэта 
памятная мясціна на беларускай зямлі. У ёй знаходзіцца філіял музея 
Янкі Купалы. 

на дабрабыце сям'і і ву- 
чобе дзяцей, перашкаджа- 
ла ім атрымаць сістэматыч- 
ную адукацыю. Але яно 
адкрывала будучаму паэту 
шырокі прастор для па- 
знання прыроды роднага 
краю, спрыяла блізкаму 
знаёмству з многімі лю- 
дзьмі, напаўняла яго 
новымі ўражаннямі. Про- 
стыя вясковыя людзі, З 
якімі жыў і працаваў 
Янка Купала, вучылі яго 
любіць і шанаваць працу 
чалавека, былі яго пер- 
шымі настаўнікамі. «...Сын 
бяздомнага арандатара,- 
пісаў Кузьма Чорны,- 
ужо з самых малых і ма- 
ладых сваіх гадоў падслухаў душу народа, ведаў і адчуваў 
яе імкненні і спрадвечную яе імклівасць да радасці і шча- 
сця». 

З малых гадоў Янка Купала працаваў на гаспадарцы, 
дапамагаў дарослым. Быў ён хлопчык уражлівы, з душой 
чулай, адкрытай да ўсяго прыгожага; захапляўся музыкай, 
іграў на скрыпцы і дудцы, любіў народныя песні і казкі. 
Асабліва падабаліся яму казкі парабкаў Песляка і Марты- 
на. Расказвалі яны цікава, па-майстэрску пра розныя 
цуды, пра незвычайных герояў-асілкаў, заступнікаў наро- 
да, пра папараць-кветку, што расцвітае на Купалле. Яны 
захаплялі хлопчыка дзівоснымі вобразамі, адкрывалі пе- 
рад ім новы, фантастычны свет. Сам паэт адзначаў: «Не 
толькі блізкасць да народа, з якімі я падзяляў гора і ра- 
дасць, але і народная творчасць, з якой я пазнаёміўся, рабі- 
лі на мяне свой уплыў у сэнсе развіцця фантазіі ў тым 
кірунку, каб жыць беларускімі думамі». 

У сямігадовым узросце Янка Купала пайшоў у 
школу. (Спачатку адну зіму вучыўся ў Сенніцкім народным 
вучылішчы, а пасля пераезду бацькі на працу ў Мінск - 
у прыватнай падрыхтоўчай школе і ў вандроўных нас- 
таўнікаў. Хацеў паступіць у Мінскае рэальнае вучылішча, 
але з гэтага нічога не выйшла: бацьку патрэбен быў па- 

мочнік па гаспадарцы. «Для гаспадара,-- казаў ён сыну,- 
хопіць і тае навукі, што маеш». 

Толькі ў 1898 г. Янку Купалу ўсё ж удалося закон- 
чыць народнае вучылішча ў сяле Бяларучы (за 25 км ад 
Мінска). Пасля гэтага ён доўгі час не мог вучыцца. «Бед- 
насць прымусіла мяне,-- успамінае паэт,-- узяцца за 
іншую навуку, а іменна -- чытаць сумную кнігу памешчыц- 
кай нівы і пісаць сумную аповесць свайго гора сахой ды 
касой». 

Не маючы магчымасці далей вучыцца ў школе, Янка 
Купала займаўся самаадукацыяй, самастойна набываў ве- 
ды, шмат чытаў. Найбольш падабаліся яму кнігі тых 
пісьменнікаў, якія блізка стаялі да народа, пісалі аб яго 
жыцці і працы. Асаблівую цікавасць выклікала паэзія 
М. Някрасава, А. Кальцова, А. Пушкіна, М. Лерманта- 
ва, Т. Шаўчэнкі, польскіх паэтаў -- А. Міцкевіча, М. Ка- 
напніцкай, У. Сыракомлі, Э. Ажэшкі. Пазней вялікае 
ўражанне на Янку Купалу зрабіў Максім Горкі. Але самым 
вялікім і мудрым настаўнікам яго быў народ. 

Паэзія Янкі Купалы вылілася з глыбінных народных 
крыніц, увабрала ў сябе сокі роднай зямлі, водар яе палёў 
і лясоў, прывабнасць і красу беларускай прыроды. З дзіця- 
чых гадоў паэт спасцігаў мудрэйшую з навук -- навуку 
народнага жыцця. Яна давала яму сілу, паэтычнае на- 
тхненне. Пра гэта сам ён красамоўна расказаў у вершы 
«Мая навука». 

Мнс мудрасці кніжнай не даў Бог пазнаці, 
Мой бацька не мог даць раскошаў такіх -- 


Наўчыўся я слоў беларускіх ад маці 
І дум беларускіх без школы і кніг. 


Ад самай красы маіх дзён невясёлых 
Настаўнікам быў беларускі абшар; 
Усходы палеткаў і гоманы ў сёлах 
Навуку сваю мне прыносілі ў дар. 


У 1902 г. Янку Купалу напаткала цяжкае 
гора -- смерць бацькі, брата і дзвюх сяс- 
цёр. Пасля смерці бацькі самому давялося заняцца гаспа- 
даркай, але нядоўга. Праца арандатара на чужой зямлі 
была невыноснай. І Янка Купала цвёрда рашыў пачаць 
новае жыццё. У 1903 г. ён пайшоў шукаць сабе службы. 

Гады службы былі гадамі новых выпрабаванняў. Янку 
Купалу часта даводзілася мяняць прафесіі і заняткі, весці 
зацятую барацьбу за кавалак хлеба. Быў ён і хатнім 

настаўнікам, і перапісчыкам у судовага следчага ў мястэч- 
ку Радашковічы, і малодшым прыказчыкам у маёнтку 
Беліца Магілёўскай губерні. Тры гады працаваў на паме- 
шчыцкіх броварах і «зазнаў там такога пекла, якога яшчэ 
дагэтуль не меў». 

Праца была для Янкі Купалы школай выхавання. Яна 

моцна звязала паэта з народам, дала магчымасць лепш 
зразумець яго імкненні і спадзяванні. Янка Купала часта 
задумваўся над тым, чаму так пакутуе народ, дзе шляхі да 
яго свабоды. На гэта пытанне юнак шукаў адказу ў рэва- 
люцыйнай літаратуры. Яшчэ да 1905 г. ён пазнаёміў- 
ся з кнігамі Багушэвіча і Дуніна-Марцінкевіча і пад іх 
уплывам пачаў пісаць на беларускай мове. Творы рускіх і 
польскіх паэтаў-класікаў, беларускіх пісьменнікаў ХІХ ст., 
нелегальная рэвалюцыйная літаратура, якая пераважна 
адносілася да паўстання 1863 г., садзейнічалі росту свядо- 
масці Купалы, дапамаглі яму ўсвядоміць сваё прызван- 
не -- «служыць свайму народу ўсімі сіламі сваёй душы 
і сэрца». 
Янка Купала выступіў у літаратуры ў 
1905 г. на хвалі грамадска-палітычнага 
і нацыянальнага ўздыму. Яго творчасць 
была выклікана да жыцця ростам нацыянальнай самасвя- 
домасці беларускага народа. Дзве найвялікшыя гістарыч- 
ныя падзеі пачатку ХХ ст.- рэвалюцыя і нацыянальна- 
вызваленчы рух -- былі выдатнай школай грамадскага 
выхавання маладога паэта. Яны ўзбагацілі яго духоўна, 
маральна, далі магчымасць адчуць сілу народа, дапамаглі 
ўсвядоміць сваё месца і ролю ў літаратуры. Працуючы 
чорнарабочым на бровары, Янка Купала ўважліва сачыў 
за тым, што адбывалася ў краіне, чытаў рэвалюцыйную 
літаратуру, распаўсюджваў яе сярод рабочых. 

15 мая 1905 г. у прагрэсіўнай рускай газеце «Северо- 
Западный край» з'явіўся верш Янкі Купалы «Мужык». 
Гэта было яго першае паэтычнае выступленне. Пасля, 
з вясны 1907 г., творы паэта пачалі друкавацца ў «Нашай 
ніве» і іншых перыядычных выданнях. 

1908 г. асабліва памятны ў жыцці паэта. У гэтым годзе 
выйшла першая кніга яго паэзіі. Яна называлася проста, 
па-народнаму -- «Жалейка». Праўдзівасць, прастата, не- 
пасрэднасць выказаных пачуццяў надавалі асаблівую пры- 
вабнасць вершам паэта. Янка Купала пісаў пра долю 
народа, цяжкую, непасільную працу селяніна-бедняка. 
У шчырых, прачулых вершах гучала любоў да Радзімы 

і нянавісць да яе прыгнятальнікаў -- царскага самаўладст- 
ва і паноў-багацеяў. Паэт пратэставаў супраць сацыяль- 
нага і нацыянальнага прыгнёту, марыў аб свабодзе, заклі- 
каў да барацьбы. 

Пасля выхаду з друку кніга была забаронена. Царская 
цэнзура абвінавачвала Янку Купалу ў тым, што ён «рэзка 
нападае на сучасны несправядлівы, з яго пункту погляду, 
грамадскі лад, пры якім могуць мець месца, з аднаго боку, 
бяздзейнае і ў той жа самы час забяспечанае жыццё адных 
людзей, з другога - цяжкае ...поўнае нястачы і галечы 
жыццё селяніна». 

У верасні 1908 г. арышт быў зняты, і «Жалейка» 
нарэшце ўбачыла свет. Кніга была горача сустрэта чыта- 
чом і крытыкай. Пра Янку Купалу загаварылі як пра 
паэта рэдкага таленту, самабытнага, сапраўды народнага. 

У гэтым жа годзе Янка Купала пераехаў у Вільню 
і пачаў працаваць бібліятэкарам у прыватнай бібліятэцы 
Даніловіча «Веды» і адначасова ў газеце «Наша ніва». Тут 
зноў адкрыўся яму цудоўны свет паэзіі. Ніколі ён яшчэ 
так не паглыбляўся ў кнігу, як цяпер. 

І ўсё ж кнігі не маглі замяніць Янку Купалу школу. 
Хацелася папоўніць веды, не пакідала думка аб далейшай 
вучобе. 

Нарэшце ў 1909 г. жаданне паэта збылося. 
Ён паехаў у Пецярбург і паступіў на 
агульнаадукацыйныя курсы А. Чарняева. 
Чатыры гады жыцця і вучобы ў сталіцы тагачаснай 
Расіі, яе палітычным, культурным і навуковым цэнтры, 
духоўна ўзбагацілі Янку Купалу, пашырылі яго кругагляд. 

Тут ён слухаў лекцыі прафесараў А. К. Барадзіна, 
В. І. Баўмана і іншых выдатных педагогаў -- выкладчыкаў 
Пецярбургскага універсітэта. Курсы А. Чарняева сістэма- 
тызавалі веды паэта, набытыя раней з прачытаных кніг, 
асабліва ў галіне гісторыі і тэорыі літаратуры. 

У Пецярбургу Янка Купала бліжэй пазнаёміўся з рус- 
кім літаратурным і тэатральным жыццём, стаў удзельні- 
кам беларускага навукова-літаратурнага гуртка студэнтаў 
універсітэта, прымаў удзел у пасяджэннях і сходах гуртка, 
часта выступаў на вечарах самадзейнасці, чытаў свае 
творы. 

У 1910 г. выйшаў другі зборнік вершаў -- «Гусляр». Ён 
меў яшчэ большы поспех, чым «Жалейка». Янку Купалу 

хваляваў лёс народа. Тут, як і ў першай кнізе, моцна 
гучаў голас паэта-грамадзяніна, патрыёта. Вобразы на- 
роднага гора, галечы, абяздоленага жыцця беззямельні- 
ка, боль за мужыка-працаўніка, вера ў яго сілы, рамантыч- 
ныя заклікі да свабоды -- асноўныя матывы гэтага збор- 
ніка. 

Да часу выхаду «Гусляра» з творчасцю Янкі Купалы 
пазнаёміўся Максім Горкі. Вялікую цікавасць і шчырае 
захапленне выклікалі ў яго вершы беларускага паэта. Ён 
палюбіў іх за прастату, праўдзівасць, сапраўдную народ- 
насць. Высока цаніў Максім Горкі паэму «Адвечная пес- 
ня» Янкі Купалы, рэкамендаваў перакласці яе на рускую 
МОВУ. 

Летам 1912 г. у час канікулаў Янка Купала наведаў 
Вільню, а адтуль накіраваўся ў Смольню -- на радзіму 
Якуба Коласа, каб сустрэцца з любімым паэтам, якога 
добра ведаў па творах, але асабіста не быў знаёмы. 

Вестка аб тым, што прыехаў Янка Купала, радасна 
ўсхвалявала Якуба Коласа, які сустрэў яго з асаблівай 
сардэчнасцю. Гэта была памятная сустрэча, пачатак іх 
асабістага знаёмства. «Я на ўсё жыццё запамятаў вобраз 
Янкі Купалы, тады маладога трыццацігадовага чалавека 
ў поўным росквіце жыццёвых і творчых сіл,-- успамінаў 
Якуб Колас.-- Гэта быў вясёлы, жыццярадасны, схільны 
да дабрадушных жартаў і гумару чалавек». 

Гады вучобы Янкі Купалы ў Пецярбургу былі гадамі 
актывізацыі грамадска-палітычнага жыцця. Барацьба су- 
праць царызму нарастала. Пасля крывавай расправы на 
Лене краіна была ахоплена магутнай хваляй мітынгаў 
і дэманстрацый. Расія перажывала новы рэвалюцыйны 
ўздым. 

Падзеі гэтыя хвалявалі Янку Купалу, спрыялі далей- 
шаму росту яго грамадзянскай свядомасці. Пад іх уплывам 
нараджалася надзея на блізкае вызваленне народа, мацне- 
ла вера ў будучыню. 

Ніколі яшчэ не працаваў Янка Купала так інтэнсіўна, 
з такім натхненнем, як у пецярбургскі перыяд. У гэты час, 
апрача шматлікіх вершаў, былі напісаны паэмы «Сон на 
кургане», «На папасе», «Курган», «Бандароўна», «Магіла 
льва», «Яна і я», «Адвечная песня», п'есы «Паўлінка» 
і «Раскіданае гняздо». 

У 1913 г. у Пецярбургу быў выдадзены трэці паэтычны 
зборнік «Шляхам жыцця». Тут, як і ў дзвюх папярэдніх 

кнігах, Янка Купала клікаў народ на барацьбу за сацыяль- 
нае і нацыянальнае вызвалённе. Прадчуваннем будучых 
сацыяльных змен, гарачым пачуццём любові да Радзімы, 
рамантычнай марай у яе светлую будучыню прасякнуты 
гэты зборнік. Побач з творамі выразнай грамадзянскай, 
патрыятычнай накіраванасці сюды ўвайшлі шэдэўры Ку- 
палавай філасофскай, пейзажнай, інтымнай лірыкі, паэмы, 
байкі і вершаваныя аповесці. 

Кніга атрымала шырокі водгук, была ацэнена крыты- 
кай як выдатнае дасягненне беларускай паэзіі. Творчасць 
Янкі Купалы дасягнула тут сваёй мастацкай сталасці. 
Максім Багдановіч пісаў: «З радасцю бачым, што талент 
Купалы развіваецца, з'яўляюцца новыя мэты, новыя спо- 
сабы творчасці, новыя формы і вобразы. Не толькі нядоля 
нашай вёскі ды нацыянальныя справы Беларушчыны ціка- 
вяць яго. Ужо і краса прыроды, і краса кахання знайшлі 
сабе месца ў яго творах». 

С Пасля заканчэння вучобы ў Пецярбургу 

Р нарасце Янка Купала ў кастрычніку 1913 г. вяр- 

выпрабаванняў НУЎся ў Вільню, якая тады была асяродкам 

беларускага літаратурна-грамадскага ру- 

ху. Тут выходзіла газета, працавалі беларускія пісьменні- 

кі. Яны рады былі прыезду выдатнага паэта, прызнанага 
майстра паэзіі. 

«Прыезд Я. Купалы ў Вільню,-- успамінае Ул. Луцэ- 
віч,- усхваляваў усю беларускую грамадскасць. Купала 
да паездкі ў Пецярбург раней ужо некалькі часу жыў 
у Вільні. Ён карыстаўся сімпатыяй усіх нас. Асабліва яго 
любіла моладзь». Любіла і паважала за дабрату, шчы- 
расць, прастату ў абыходжанні. Сардэчнасць, сціпласць, 
спагадлівая, цёплая ўсмешка яго вабілі і захаплялі сяброў, 
блізкіх і знаёмых. 

З першых дзён паэт горача ўзяўся за працу: спачатку 
ў беларускім выдавецтве, а пасля ў «Нашай ніве»; у сака- 
віку 1914 г. ён стаў рэдактарам гэтай газеты. 

З прыездам Янкі Купалы ў Вільню літаратурнае жыццё 
ажывілася, набыло новы размах. Паэт быў ініцыятарам 
многіх новых пачынанняў. З яго ўдзелам і дапамогай 
арганізоўваліся літаратурныя вечары, сумесныя сустрэчы 
з рускімі, літоўскімі і польскімі пісьменнікамі. Цёплыя, 
сяброўскія адносіны падтрымліваў Янка Купала з дзеячамі 
літоўскай культуры: паэтам Людасам Гірай, кампазітарам 
Шымкусам, мастаком і кампазітарам Чурлёнісам. 

Тут жа ў жніўні 1914 г. адбылася сустрэча Янкі Купа- 

лы з Валерыем Брусавым, які выступаў на літаратурных 
вечарах з чытаннем сваіх твораў. Знаёмству з гэтым 
рускім паэтам-эрудытам, знаўцам паэзіі і культуры многіх 
народаў свету, Янка Купала быў рады. На ўспамін аб 
першым спатканні ён падарыў Брусаву сваю кнігу «Шля- 
хам жыцця» з надпісам: «...Ад вучня і паклонніка». 

Паэзія Янкі Купалы зацікавіла В. Брусава сваёй сама- 
бытнасцю, багаццем народных традыцый. Асабліва спада- 
баліся яму вершы «У начным царстве», «Песня», «Адцві- 
танне», «На Купалле»; ён пераклаў іх на рускую мову. 

У Вільні Янка Купала працаваў напружана, з вялікім 
уздымам. Але хутка пачалася імперыялістычная вайна. 
У жніўні 1915 г. «Наша ніва» была закрыта. Насталі 
цяжкія, трывожныя часы. Паэта чакалі новыя выпраба- 
ванні. 

Янка Купала ненавідзеў вайну. У вершах «Песні вай- 
ны», «Вясна 1915-я» ён выкрываў драпежніцкую сутнасць 
гэтай крывавай бойні, якая прынесла народу гора і па- 
куты. 

З набліжэннем фронту Янка Купала эвакуіраваўся 
ў Маскву. Там ён некалькі месяцаў вучыўся ў народным 
універсітэце А. Шаняўскага, а ў студзені 1916 г. быў 
мабілізаваны. Служыў у дарожна-будаўнічым атрадзе Вар- 
шаўскай акругі шляхоў зносін. 

У час Кастрычніцкай рэвалюцыі паэт жыў у Сма- 
ленску. Працаваў агентам па забеспячэнню ў харчовым 
камітэце Заходняй вобласці. У студзені 1919 г. пераехаў 
у Мінск. У сакавіку пачалася белапольская акупацыя 
Беларусі. Янка Купала перажываў акупацыю Радзімы як 
нацыянальную трагедыю. Пакуты заняволенага інтэрвента- 
мі народа, падзел беларускай зямлі ў выніку Брэсцкага 
міру, а затым такога ж несправядлівага Рыжскага міру 
абвастрылі нацыянальнае пачуццё паэта, выклікалі ў яго 
трывогу за лёс Бацькаўшчыны. Паэзія Янкі Купалы ў гэ- 
ты трывожны час натхнялася ідэямі свабоды Радзімы. 
У вершах «Свайму народу», «На сход!», «Час!», «Прарок» 
і іншых творах паэт клікаў народ аддаць усе сілы, каб 
«зняць з Бацькаўшчыны путы», сабраць Беларусь у адну 
сям'ю. 

Пасля вызвалення Беларусі ад акупацыі пачаўся новы 
перыяд літаратурнай і грамадска-культурнай дзейнасці 
Янкі Купалы. Паэт, як і раней, жыў інтарэсамі Радзімы. 
Працаваў бібліятэкарам у створаным Камісарыятам асве- 
ты Народным доме, членам Беларускай навукова-тэрмі- 

налагічнай камісіі загадчыкам літаратурна-мастацкай 
секцыі літаратурна-навуковага аддзела Наркамасветы; у 
1922 г. стаў разам з Якубам Коласам заснавальнікам 
і членам Інстытута беларускай культуры, у 1929 г. быў 
абраны акадэмікам Акадэміі навук Беларусі і акадэмікам 
Акадэміі навук Украіны. У 1925 г. у сувязі з 20-годдзем 
літаратурнай дзейнасці Янку Купалу было нададзена га- 
наровае званне народнага паэта. 

Тэма народа і Радзімы вызначала асноўны змест твор- 
часці Янкі Купалы і на новым гістарычным этапе. П'еса 
«Тутэйшыя», паэма «Безназоўнае», зборнікі паэзіі «Спад- 
чына» і «Безназоўнае», якія выйшлі ў першай палове 
20-х гадоў, былі адухоўлены ідэямі нацыянальнага адра- 
джэння і развівалі грамадзянска-патрыятычныя традыцыі 
творчасці паэта. 

У 30-я гады паэзія Янкі Купалы ўзбагацілася новымі 
творамі: выйшлі зборнікі вершаў «Песня будаўніцтву», 
«Беларусі ардэнаноснай», «Ад сэрца», былі напісаны па- 
эмы «Над ракой Арэсай», «Барысаў», «Тарасова доля». 
Паэт адклікаўся ў іх на ўсе важнейшыя падзеі грамадска- 
палітычнага жыцця Беларусі і ўсёй савецкай краіны. 
Многія яго паэтычныя творы прасякнуты пафасам услаў- 
лення новага грамадскага ладу. Сярод іх сустракаюцца 
залішне агульныя, дэкларатыўныя, узнёсла-рытарычныя, 
пазбаўленыя глыбокага лірычнага пачуцця. 

Аднак і ў гэты складаны час, калі ўзмацняліся ідэалагі- 
зацыя і палітызацыя літаратуры, Янка Купала стварыў 
выдатныя творы, і на гэтым этапе служэнне Радзіме, вера 
ў народ і яго светлую будучыню заставалася галоўнай 
ідэяй яго творчасці. 

З вялікай сілай грамадзянска-патрыятычная сутнасць 
творчасці Янкі Купалы выявілася ў вершах і публіцысты- 
цы, прысвечаных барацьбе народа з фашызмам у гады 
Вялікай Айчыннай вайны. 

24 чэрвеня 1941 г. Янка Купала быў вымушаны пакі- 
нуць Мінск, 30 чэрвеня-- Ляўкі. Жыў паэт спачатку 
ў Маскве, потым на Волзе, у пасёлку Пячышчы каля 
Казані. 18 чэрвеня 1942 г. прыехаў у Маскву. Быў запро- 
шаны выступіць па радыё. 28 чэрвеня 1942 г. Янкі Купа- 
лы не стала, трагічная смерць заўчасна абарвала жыццё 
паэта. 

Чалавекам шчырай душы, чыстага сумлення, вялікім 
паэтам-патрыётам, гуманістам быў Янка Купала. Такім ён 
застаўся назаўсёды ў сваёй творчасці і ў памяці народа. 

І. Ахарактарызуйце жыццёвы і творчы шлях Янкі Купалы. 

2. Пад уплывам якіх грамадскіх падзей фарміраваўся светапогляд 
Купалы -- паэта і грамадзяніна, развівалася яго творчасць? , І 

3. Якім было маленства паэта? Якую навуку ён пазнаваў? Якія 
жыццёвыя універсітэты праходзіў? 

4, Як пачыналася творчасць Янкі Купалы? Як былі ацэнены крыты- 
кай яго паэтычныя зборнікі «Жалейка», «Гусляра, «Шляхам жыцця»? 

5. Якія рысы характару Янкі Купалы -- чалавёка і паэта -- зрабілі 
на вас асаблівае ўражанне? 
шанаваны, 


ЛІРЫКА ЯНКІ КУПАЛЫ 


Янка Купала -- вялікі паэт-лірык. Яго вершы кра- 
наюць чытача высокім рамантычным пафасам, праудзіва- 
сцю мастацкіх абагульненняў, глыбінёй і шчырасцю лі- 
рычных перажыванняў; з гадоў маленства западаюць у ду- 
шу, становяцца спадарожнікамі на ўсе жыцце. , 

Лірыка Янкі Купалы тэматычна багатая і разнастай- 
ная. Яна ахоплівае сабою жыццё, працу і побыт народа, 
яго вызваленчыя ідэі, свет прыроды, філасофскі роздум, 
думкі аб прызначэнні паэзіі, інтымныя, асабістыя пачуцці 
чалавека. Такі шырокі абсяг лірычных перажыванняў 
паэта, і гэта пераважна грамадзянскія перажыванні, звер- 
нутыя да душы народа, яго імкненняў і спадзяванняў. 

«Паэзія Янкі Купалы,-- адзначаў Міхаіл Ісакоўскі,- 
гэта не проста добрыя, высокамастацкія вершы, гэта -- 
апрача ўсяго -- своеасаблівая гісторыя жыцця беларускага 
народа, з яго характарам і звычаямі, з яго думкамі і на- 
дзеямі, з яго барацьбой і перамогай». 

Лірычная паэзія Янкі Купалы звернута да народа, яго 
дум і спадзяванняў. Паэта хвалюе лёс абяздоленых лю- 
дзей. Ён піша пра горкую долю працоўнага беларуса- 
бедняка, беззямельніка, які пакутуе ад сацыяльнага і на- 
цыянальнага прыгнёту, ад голаду, бяспраўя, цяжкай пра- 
цы. У вершах моцна гучыць трагізм народнага жыцця. 
Яны прасякнуты мінорнымі напевамі, сардэчным болем 
паэта, які перажывае пакуты народа як сваё асабістае гора. 

Пакуль волі не ўбачу над роднай зямлёй, 
Ці ж бы радасцяй песні азвацца маглі? , 
І пакуль буду бачыць, як плача брат мой, 


Мне праўдзівага шчасця не знаць на ЗЯМЛІ. 
«Дзе б і праўда жыла... 

І ўсё ж па асноўным пафасе, танальнасці, мэтанакіра- 
ванасці сваёй творчасці Янка Купала -- паэт-аптыміст, 
пясняр жыццесцвярджэння, вясны і сонца. Яго лірыка -- 
не толькі крык набалелай душы, стогн і жальба. У ёй вы- 
казаны магутны пратэст супраць заняволення народа, 
напал гневу і нянавісці да душыцеляў свабоды, увасобле- 
ны новыя рысы нацыянальнага аблічча працоўнага бела- 
руса, паказаны яго духоўны рост, непахісная воля да 
свабоды. 

Як і ўсе вялікія народныя паэты, Янка Купала гаво- 
рыць ад імя народа, яго голасам, называе абяздоленага 
мужыка сваім братам, салідарызуецца з ім, выяўляе яго 
думкі, пачуцці, перажыванні... 

Ужо ў адным з першых вершаў «Мужык» мы чуем 
голас народа. Селянін скардзіцца на сваё жыццё, пратэс- 
туе супраць бяспраўнага, прыніжанага становішча, заяў- 
ляе аб сваёй чалавечай годнасці, аб сваёй ролі ў гра- 
мадстве: 

Але хоць колькі жыць тут буду, 
Як будзе век тут мой вялік, 
Ніколі, браткі, не забуду, 
Што чалавек я, хоць мужык. 
І кожны, хто мяне спытае, 
Пачуе толькі адзін крык: 
Што хоць мной кожны пагарджае, 
Я буду жыць! -- бо я мужык! 


Сцвярджэнне чалавечай годнасці працоўнага бела- 
руса -- адзін з галоўных матываў лірыкі Янкі Купалы. 
У вершах «Я мужык-беларус...», «З песень беларускага 
мужыка», «Спрасоння», «Аратаму», «Думкі» ўзнікае вобраз 
гордага, свабодалюбівага селяніна, які не можа і не хоча 
больш жыць у няволі, цярпець прыгнёт. Ён гнеўна абу- 
раецца супраць сацыяльнай несправядлівасці, выкрывае 
ўсіх тых, хто карыстаецца здабыткамі яго працы. Мужык 
пытае «трутняў... пчольных прац»: 

Чаму, дзе труд крывавы ляжа, 

Цвіце загон, стаіць палац? 

Чаму я сею, а другія 

З сяўбы маёй збіраюць плён? 
«Спрасоння» 

У аснове купалаўскага гуманізму ляжыць ідэя гіста- 
рычнага ўзвышэння чалавека працы. Паэт паэтызаваў на- 
родную працу як вялікую стваральную сілу, бачыў у ёй 
крыніцу радасці і чалавечага шчасця, багацце духоўнага 
свету і маральнае хараство людзей. 

«Жняя» -- твор аб велічы і душэўнай пры- 
гажосці простага чалавека, велічальная 
песня ў яго гонар. У аснове лірычнага перажывання тут ы 
пачуццё радаснага захаплення жыццём і працай народа. 
Вобразныя і інтанацыйна-меладычныя сродкі верша пера- 
даюць рамантычную настраёвасць, радасць, святочную 
ўрачыстасць самога моманту працы -- жніва. П рацаўніца 
палёў -- жняя -- паўстае тут ва ўсёй сваёй красе. Яе 
вобраз апаэтызаваны, намаляваны ў яркіх эмацыянальных 
фарбах, авеяны светлай рамантыкай. Простая сялянская 
дзяўчына хоць і паказваецца ў звычайных “абставінах 
вясковага побыту, але паўстае як увасабленне ўсяго сама- 
га цудоўнага і прыгожага, як высокі чалавечы ідэал. Яна 
параўноўваецца з царыцай («як сама царыца ў залатой 
кароне»), з сонцам («уся сама -- як сонца»). Усё яе абліч- 
ча, асветленае сонечным ззяннем, гарманічна зліваецца 
з прыродай. Прыгожая, гордая, велічная, з вянком на 
галаве, ідзе яна па полі, услаўляючы песняй залатое 
жніва. Прырода любуецца яе красой: 


«Жняя» (1911) 


Вецер абнімае Дзівіцца ігруша 
Стан яе дзявочы, На мяжы зялёнай. 
Сонца ёй цалуе А яна -- царыца -- 
Шыю, твар і вочы. Весела, шчасліва 
Каласкі хінуцца Карануе пёсняй 


Перад ёй паклонна, Залатое жніва. 


Тэма нацыяналь- Янка Купала шырока ахапіў жыццё наро- 
най і чалавечай да, Яго лірыка-- гэта голас народнага 
годнасці! народа сарца, «крыштальная крыніца народных 
дум, пачуццяў і спадзяванняў» (Якуб Колас). Яна сагрэта 
тым высокім жыццесцвярджальным гуманізмам, які ула- 
сцівы сапраўды народнаму мастацтву. 
У лірычнай паэзіі Янкі Купалы глыбока 
і праўдзіва выказаны самыя запаветныя 
думы і спадзяванні беларускага народа, 
увасоблены яго нацыянальны характар, імкненне да са- 
цыяльнай справядлівасці і свабоды. Вуснамі паэта бела- 
рускі народ на ўвесь свет заявіў аб сваёй нацыянальнай 
і чалавечай годнасці, аб сваім праве «людзьмі звацца». 
Славуты верш Янкі Купалы «А хто там ідзе?» стаў прагра- 
май беларускага адраджэння, сапраўдным маніфестам бе- 
ларускай паэзіі. «Гэты верш,-- адзначае Якуб Колас,-- 
вельмі характэрны для тагачаснай беларускай паэзіі - 
гэта яе праграма, яе лозунг». У ім паэт паказаў абуджэнне 
народных сіл, стварыў абагульнены вобраз народа, які 


«А хто 
там ідзе?» 

імкнецца да свабоды і святла, ідзе змагацца за свае чала- 
вечыя правы. 

Верш гучыць эпічна, урачыста, перадаючы хаду масы 
людзей, поступ грамады, якая абудзілася да свядомага 
нацыянальнага жыцця, адчула сябе народам. Мы амаль 
фізічна адчуваем гэты поступ агромністай грамады, бачым 
яе аблічча, чуем яе голас... «Мне хацелася,-- тлумачыў 
Янка Купала ідэйны сэнс свайго верша,-- крыкнуць на 
ўвесь свет аб тым, як цяжка пакутуе народ пад прыгнётам 
цара і капіталістаў... Мне хацелася, каб гераічны і свабода- 
любівы беларускі народ знішчыў усіх сваіх крыўдзіцеляў». 

Верш «А хто там ідзе?» адносіцца да ліку класічных 
твораў беларускай паэзіі. Напісаны ў форме дыялога, ён 
хвалюе сваёй прастатой, праўдзівасцю, народнасцю мовы 
і формы. Дыялагічная форма надае асаблівую выразнасць 
паэтычнай думцы, дазваляе зліць голас паэта з голасам 
народа. Абагульненае значэнне набываюць народна- 
паэтычныя вобразы гора, бяды, крыўды. Як і ў фальклоры, 
яны адухаўляюцца, надзяляюцца жывымі чалавечымі яка- 
СЦЯМІ. 

Яшчэ да рэвалюцыі верш «А хто там ідзе?» быў пакла- 
дзены на музыку кампазітарам Л. М. Рагоўскім. Перадавая 
літаратурная грамадскасць Расіі адзначала глыбокі гума- 
ністычны сэнс верша. М. Горкі высока ацаніў яго за 
народнасць і гуманізм. Ен назваў яго суровай красамоўнай 
песняй, гімнам беларускага народа. «У кніжку маю,-- 
пісаў ён украінскаму пісьменніку М. Кацюбінскаму,-- 
укладзены лісток -- песні і ноты, нешта накшталт «Бела- 
рускага гімна», мабыць. Гэта рэч мяне ўсхвалявала». «Па 
сваёй сіле і мастацкай прастаце,-- пісаў вядомы літоўскі 
паэт Людас Гіра,- верш «А хто там ідзе?» з'яўляецца 
сапраўднай жамчужынай у сусветнай паэзіі, адным з вы- 
датнейшых гімнаў чалавецтва, якое адраджаецца...» 

Верш «А хто там ідзе?», які быў так высока ацэнены 
Максімам Горкім і Людасам Гірай, атрымаў шырокую, 
усясветную вядомасць, знайшоў водгук у сэрцах мільёнаў 
людзей. Перакладзены на многія мовы народаў свету, ён 
быў выдадзены да 100-годдзя з дня нараджэння Янкі 
Купалы асобнай кнігай. 

Да Янкі Купалы не было ў беларускай 
літаратуры паэта, які б так праўдзіва 
і з такой рамантычнай палымянасцю вы- 
казаў імкненне народа да свабоды, да лепшага жыцця. 
Свабода і воля з'яўляюцца лейтматывамі многіх твораў 
паэта. Сярод іх вершы «Воля», «За свабоду сваю...», 

Пясняр 
свабоды 


«Дайце мне...», «Дзе б і праўда жыла...» «Будзь сме- 
лым!..», «Перад вісельняй», «Зваяваным». Па сваёй та- 
вальнасці, грамадзянскім пафасе -- гэта вершы-заклікі. 
паэтычныя гімны мужнасці, смеласці, адвагі, прасякнутыя 
імкненнем -- абудзіць народ, паклікаць яго на змаганне. 

Свабода ўсведамляецца і асэнсоўваецца паэтам як са- 
мы высокі нацыянальны і агульначалавечы ідэал, як самая 
дарагая маральная каштоўнасць, як найдаражэйшае ду- 
хоўнае пачуццё. 

На свеце няма такой сілы, што магла б зламаць волю 
народа да свабоды, які абудзіўся і ідзе шукаць сабе леп- 
шай долі. Як нельга пагасіць сонца, так нельга спыніць яго 
імкненне да свабоды. 

Ці ж людзі сонца згасіць могуць, 
Згасіць, як свечку, яснасць дня? 
І волі ж дэспаты не змогуць, 
Бо воля сонейку раўня. 

«Песня вольнага чалавека 

Гэту невычарпальную веру ў народ, у яго сілы і свабо- 
ду, у яго будучую перамогу Янка Купала пранёс праз усю 
сваю творчасць. 

Песняром народнай свабоды, выказнікам імкненняў 
і патрабаванняў працоўных мас выступае Янка Купала 
ў вершы «Там» - адным з вяршынь яго грамадзянскай 
лірыкі. Паэт кліча народ на змаганне, выступіць на дапа- 
могу народным масам Расіі, якія паўсталі супраць царызму: 

До спаць! Паўстаньце грамадою 

І йдзіце ім там памагаць, 
Паўстаньце крэпасцю такою, 

Каб вораг вас не мог зламаць. 
Паўстаньце, покуль цар звыродны 
Крыві ўсяёй не выссаў з вас! 
Паўстаньце! Край ваш стогне родны, 
Заве збаўляць, як зваў не раз. 


Янка Купала ўслаўляе высокі гераізм моцных духам, 
дужых і смелых людзей, мужных і бясстрашных змагароў, 
якія аддалі сваё жыццё за свабоду народа: 

І выйшлі людзі сільныя 
На бітву на крывавую, 
Дый смерцяю акрыліся, 
Хоць несмяротнай славаю. 

У вершы «Перад вісельняй» паказаны гераічны шлях 
змагара за свабоду народа. Асуджаны на смерць за ўдзел 
у вызваленчым руху, ён не скараецца, не адмаўляецца ад 
змагання, застаецца да апошняга адданы сваім ідэалам. 
Душыцелям свабоды ён горда заяўляе: 

Знаць не хачу вашых законаў, 
Знаць вашых суддзяў не хачу! 
- Верш «Зваяваным» прысвечаны памяці 
«Зваяваным» 1 Я а ч , 
(1909) змагароў, якія загінулі за народную спра- 
ву. У першым выданні ён меў падзагало- 
вак «Мучыцелям людскім». Верш гучыць як рэквіем, са- 
грэты высокім пачуццём любові і павагі да народных 
герояў, якія аддалі жыццё за свабоду. Услаўляюцца іх 
мужнасць, адвага, самаадданасць і самаахвярнасць у імя 
высокай мэты. Сваім вялікім прыкладам, гераічнай верна- 
сцю народнай справе яны набліжалі будучыню, асвятлялі 
шляхі да яе: 
Мала вас, мала было паміж цёмнымі намі; 
Сільны яшчэ быў наш блуд і туман кругом нас! 
Вы, перамогшы усё, узняліся арламі, 
Бліскам былі нам, тым бліскам, што гас і не згас. 


Абагульнены вобраз народных змагароў, «слаўных гора 
і працы патомкаў», набывае ў вершы выразныя рамантыч- 
ныя рысы. Яны надзяляюцца незвычайнай сілай, «узняліся 
арламі», ад іх магутнага поклічу «нават каменныя душы 
скідалі свой сон...». 

Пачуццё драматызму, жальбы і смутку па героях спа- 
лучаецца ў вершы з пачуццём аптымізму, веры ў непа- 
збежнасць перамогі народа. Драматычная танальнасць, 
грамадская ўсхваляванасць паэтычнага голасу, рамантыч- 
ная вобразнасць, анафарычныя паўторы («Спіце ўсе 
тыя...», «Спіце вы...», «Спіце!») узмацняюць грамадска- 
вызваленчую накіраванасць верша, надаюць яму выраз- 
насць і характэрнасць паэтычнай размовы. 

Паэт верыць, што справа, за якую аддалі сваё жыццё 
змагары, не загіне. Верай і аптымізмам гучаць апошнія 
радкі верша: 

Спіце! Мы вашых навек не забудзем магілаў; 
Збуджаны вамі, мы ўскрэслі, мы больш не заснём! 


Выкрываючы крыўдзіцеляў народа, якія «вяжуць жыво- 
му духу ланцугі», Янка Купала мужна абараняе народную 
свабоду. Ён гнеўна пратэставаў супраць рэпрэсій, праро- 
чыў вясну новага жыцця: 

Не пужайся, што вольныя сілы 
Ў путах дрэмлюць з канца да канца, 
Што насільства ўсю праўду здушыла, 
Што смерць густа капае магілы: 
Яшчэ прыйдзе вясна! 
Яшчэ прыйдзе!.. 
«Яшчэ прыйдзе вясца» 

Праз усю творчасць Янка Купала пранёс думку аб 
шчасці народа, аб яго светлай будучыні. Ён быў вестуном 
праўды, свабоды, сацыяльнай справядлівасці. Паэт-гума- 
ніст марыў аб вольным грамадстве, заснаваным на прын- 
цыпах свабоды і роўнасці, дзе б гаспадаром жыцця быў 
сам народ, 

Дзе б і праўда жыла, дзе б і доля цвіла, 
Не стагналі б дзе людзі над горам-бадой, 
Слёзаў дзе б не цякло, кроў бы дзе не плыла, 
Паляцеў бы туды, паляцеў бы з душой. 
Вобраз Лірыка Янкі Купалы адухоўлена глыбокім 
Радзімы пачуццём любові да Радзімы, непахіснай 
верай у яе свабоду і шчасце. Высокім патрыятычным па- 
чуццём прасякнуты вершы «Маладая Беларусь», «Вый- 
дзі...», «Я ад вас далёка...», «Бацькаўшчына». Вобраз Радзі- 
мы ў іх апаэтызаваны, услаўлены, асветлены рамантычнай 
марай, імкненнем да будучыні. , 

Янка Купала моцна адчувае сваю еднасць з роднай 
зямлёй, яе гісторыяй, традыцыямі, мовай, нацыянальнай 
культурай. Бацькаўшчына -- самае дарагое ў яго жыцці. 
З ёю звязаны ўсе надзеі паэта, ён сам адчувае сябе яе 
неадлучнай часцінай: 

Яшчэ ў калысцы я наўчыўся з песень сніць 
Аб гэтых блізкіх мне, а цесных так мясцінах: 
Што роднай нівы я мільённая часціна, , 
Што зоркі роднай ў сэрцы мне іскрынка тліць. 
«Бацькаўшчына? 

Любасць да Радзімы з маленства напаўняе глыбокім 
сэнсам чалавечае жыццё, і трэба даражыць гэтым пачуц- 
цём, быць адданым яму. Не на чужым, далёкім полі, а на 
роднай зямлі, дзе нарадзіўся і вырас, заклікае паэт шукаць 
шчасце-долю: 

Ты ўсё знойдзеш гэта блізка, 
Там, дзе маці над калыскай 
Табе песні напявала, 
Як малога калыхала, 
Толькі ўмей шукаці блізка! 
«Не шукай...» 
«Маладая «Маладая Беларусь» -- адзін з праграм- 

Беларусь» ных вершаў Янкі Купалы, прысвечаных 

(1911-4912) Радзіме, выдатны ўзор яго патрыятычнай 
лірыкі. У цэнтры ўвагі паэта -- рамантычны вобраз мала- 
дой Беларусі. Абуджаная да нацыянальнага жыцця, яна 
паўстае ў абліччы маладой -- нявесты, уяўляецца паэту 
зоркай з усходу, жывым агняцветам, светлай казкай жыцця. 

Паплыла, пацякла з светлай казкай жыцця 
Полем, лесам, гарой і далінаю... 

З свойскіх кветак-пралесак -- карона твая, 
Ўся сама -- ясната лебядзіная. 


Зіхаціш і гуслярскаю песняй звініш, 
Узнімаеш мінуўшчыну даўную; 

Час сягонняшні ўперад ісці не пыніш 
І глядзіш смела ў будучяасць тайную. 


У яркіх, жывапісных фарбах ажывае ў вершы прырода 
роднага краю, гістарычнае мінулае і сучаснае Беларусі 
ў яе поступе да будучыні. Галоўны яго матыў -- сцвяр- 
джэнне і ўслаўленне «абноўленых павеваў» жыцця, ду- 
хоўных сіл народа, маладой нацыі, якая выходзіць на 
гістарычную арэну. Сродкамі высокай рамантыкі перада- 
ецца ўрачыстасць гэтага гістарычнага моманту. 

Верш захапляе пафасам высокай любові да Радзімы, 
урачыста-ўзнёслай танальнасцю, меладычнасцю, раман- 
тычнай акрыленасцю слова. Эмацыянальную выразнасць 
яму надаюць частыя метафарычныя эпітэты і ўвасабленні, 
заклікальна-патэтычныя звароты да Радзімы. Паэтычная 
думка развіваецца дынамічна, усхвалявана, з вялікай сі- 
лай пачуцця, дасягаючы свайго апагея ў заключнай стра- 
фе. Паэт заклікае Радзіму смела ісці насустрач сваёй 
будучыні, займаць «свой пачэсны пасад» у сям'і народаў: 

Падымайся з нізін, сакаліна сям'я, 

Над крыжамі бацькоў, над нягодамі; 
Занімай, Беларусь маладая мая, 

Свой пачэсны пасад між народамі!.. 


Такім жа выдатным узорам грамадзянска- 
«Я ад вас да”. патрыятычнай лірыкі Янкі Купалы з'яў- 
лёка.» (1910) р В У У 
ляецца верш «Я ад вас далёка...». У ім 
выказана шчырае, сардэчнае пачуццё любові да Баць- 
каўшчыны. Лірычнае перажыванне гучыць як споведзь. 
Яно раскрываецца ў форме размовы паэта з родным 
краем. Жывучы на чужыне, ён балюча перажывае разлуку 
з Бацькаўшчынай. «Чужое неба» абвастрае пачуццё радзі- 
мы, і ў думках, успамінах, перажываннях ён са сваёй 
роднай зямлёй. 
І яяма на свеце так вялікай меры, 
І няма на свеце так каваных дзвераў, 


Каб хоць на часіну ў будні ці ў нядзелі -- 
Беларусь са мною разлучыць пасмелі! 


Вобраз радзімы неразлучна жыве разам з паэтам, 


“з 


паўстае ў малюнках прыроды, у гомане Белавежскай 

пушчы, у гучанні народных песень, ва ўсім, што нагадвае 
Беларусь. , 
В асараа ўдвая адзін лірычны матыў, адно ўсеабдым- 
нае пачуццё любові, замілавання да Бацькаўшчыны, Ва 
насці і самаадданасці народу. Лірычнае перажыванне раз 
віваецца паступова, увесь час нарастае, узмацняючыся 
кожны раз анафарычным пачаткам васьмірадковай стра- 
фы, і дасягае найбольшай сілы ў канцы верша. 
Нішто на свеце не можа разлучыць паэта з .Баць- 
каўшчынай, нават смерць, і пасля смерці! цень яго ўстане 


з магілы на яе абарону. 


а7а Я ад вас далёка... Божа ты мой мілы! 

сд Неразлучны з вамі да самой магілы, -- 

“ Не пакіну думаць світам і ўпацёмку: 
Як там жывіцё вы, як жыве старонка? 


1 


А хоць дасць мне доля ў дамавіне месца, - 

Ўстане цень з зямлі мой, на крыж абапрэцца. 
І ў той бок глядзеці будзе век нязводна, 
Дзе ляжаць загоны Беларусі роднай. 


Да патрыятычнай лірыкі Янкі Купалы ад- 

«Каб я князем осіцца і верш «Каб я князем быў...». 
быў.» 491). глыбокая гуманістычная ідэя ляжыць у ас- 
нове гэтага твора, напаўняе яго змест. Лірычны герой вер- 
ша --- чалавек шчырага, спагадлівага сэрца, вялікіх задум 
і імкненняў, гуманіст, патрыёт. Яго запаветнае аса ця 
жыць для радзімы, узаконіць на свеце дабро. Калі б ён быў 
князем уладарным, 


На пасадным месцы б селі 

а Права і закон, : 

З Праўду вечную ўсе б мелі -- 
. Вечавы свой ЗВОН. 


Каб быў «сояцам залацістым», 
Гадаваў бы ў вечным цвеце 
Поле і лугі, ае 
Распаліў бы ўсе на свеце 
Путы-лаяцусі. 


Паэтычная думка верша -- сцвердзіць права, закон, 
увекавечыць праўду, данесці да Бога «нашу думку», Усё 
«вылічыць яму» -- выяўлена ярка, хвалююча, сродкамі ва 
сокага рамантычнага стылю. Крылатыя сімвалічныя ая 
разы-метафары «залацістага сонца», «рэчкі араба с с 
«ажыўляючай крыніцы», «птушкі крылатай» уваса аа 
свабоду, жыватворную сілу дабра, справядлівасці, гум ёк 
стычны ідэал паэта аб светлай будучыні Бацькаўшчыны. 


275 





























ц ай 


Пачуццём Радзімы прасякнуты вершы Янкі Купалы, 
У якіх услаўляецца родная мова -- неацэнны духоўны 
скаро народа, яго нацыянальнага адраджэння. Паэт моцна 
верыць у непераможнасць роднага слова. Яно свабоднае 
і бессмяротнае, яго нельга вырваць з душы народа: 


Як жыло ты з намі -- будзеш вечна жыці, 
Грамадой мільёнаў з светам гаманіці... 
“Роднае слова» (1910) 


«Роднае слова» Гэта думка ляжыць у аснове верша «Род- 
(1908) нае слова». Яна вызначае яго грамадзян- 
ска-патрыятычную накіраванасць. Паэт гаворыць пра зна- 
чэнне мовы ў жыцці народа, пра яе гістарычны лёс. Сваім 
зместам верш накіраваны супраць вялікадзяржаўнай палі- 
тыкі царызму, супраць шавіністычных і чарнасоценных 
выданняў, якія зневажалі, ганьбавалі нацыянальную год- 
насць беларускага народа і яго мовы. Нягледзячы на 
шматвяковы прыгнёт, роднае слова жыло і жыве ў душы 
народа. Паэт услаўляе яго моц і сілу, верыць у яго буду- 
чыню, у вечнасць яго жыцця ў душы народа: 
Бяссмертнае слова ты, роднае слова! 
Ты крыўды, няпраўды змагло: 
Хоць гналі цябе, накладалі аковы, 
Дый дарма: жывеш, як жыло! 


Анафарычныя эпітэты «магутнае», «бяссмертнае», 
«свабоднае», клічныя звароты, якімі пачынаецца кожная 
страфа, заклікі, выказаныя дзеясловамі загаднага ладу, 
алегарычныя ўвасабленні («гадзіны сыкаюць», «кружацца 
совы») надаюць вершу сцвярджальную прамоўніцка-публі- 
цыстычную палымянасць, дазваляюць раскрыць яго глы- 
бокі патрыятычны змест. Роднае слова адухаўляецца, на- 
бывае шырокае абагульненае значэнне сімвала вечнасці 
жыцця народа. 

ебзаанае Любоў да прыроды зліваецца Ў лірыцы 

бака Янкі Купалы з пачуццём любові да Радзі- 
я “мы, напаўняецца сацыяльнымі, грамадзян- 
СКІМІ Эмоцыямі і перажываннямі. Прырода паўстае як 
жывая ва ўсёй сваёй красе. Паэт любуецца прасторамі 
роднай зямлі, яе лясамі, барамі, нівамі, сенажацямі, захап- 
ляецца прыгажосцю свайго краю. 
Я люблю ўсходы нашых палеткаў, 
І спавітыя ў зелень лугі, 
І шум бору пануры, глухі, 
І шаптанне крынічнае ўлетку... 
«Я люблю...» 

Вольная прырода з яе вясновай, сонечнай красой абу- 
джае ў сэрцы паэта светлыя, вольналюбівыя імкненні, 
адчуванне радасці і моцы жыцця. 

Неба, сонца, месяц, зоры, 
Людзі, пушча, ўся зямля, 
Ўсё да сэрца штось гавора, 
Ўсюды бачу моц жыцця. 
«Грайце, песні» 

У ранніх вершах Янкі Купалы пейзаж пераважна 
рэалістычны, у пазнейшых - ён нярэдка носіць сімваліч- 
ны характар, набывае лірыка-рамантычнае гучанне. 

Выдатнымі ўзорамі пейзажнай лірыкі Янкі Купалы 
з'яўляюцца вершы «Явар», «Явар і каліна», «Дзве таполі», 
«Як я полем іду...», «Лета», «Жніво», «Адцвітанне». У іх 
ярка праявіліся характэрныя асаблівасці пейзажнага жы- 
вапісу паэта. Купалава лірыка прыроды - гэта лірыка 
чалавечай душы, настрояў і пачуццяў; яна прасякнута 
дысанансам душэўных перажыванняў, думкамі аб цяжкай 
долі народа, рытмамі людской працы. І таму многія Купа- 
лавы пейзажы агорнуты жалем, перадаюць сугучныя ду- 
шэўнаму стану паэта настроі грамадзянскага суму, тугі. 

Характэрны прыклад -- верш «Жніво». Тут не проста 
пейзажная замалёўка. Гэта верш аб лёсе паэта. Малюнкі 
прыроды як бы ўвабралі ў сябе яго пачуцці і перажыванні, 
напоўніліся імі. Вобраз нязжатай нівы, пасівелага коласа, 
што схіліўся да мяжы ў сумным шаптанні: «Дзе, жнеі мае 
вы?», нагадвае паэту незайздросны лёс яго творчасці, 
выклікае такое ж сумнае запытанне: «Ты так жа, брат, 
сееш... а дзе тваё жніва?» 

У вершы «Лета» пейзаж выконвае аналагічную ролю. 
Прыгожа-квяцістае лета выклікае ў паэта радасны на- 
строй, але гэта радасць няпоўная, агорнутая тугой: паэта 
хвалюг лёс заняволенага народа. Пра народныя пакуты 
гаворыць яму «наская, нудная» песня. У душы паэта 
і радасць, і гора. Гэты дысананс процілеглых пачуццяў 
надае лірычнаму перажыванню своеасаблівую эмацыя- 
нальную танальнасць, элегічны характар. 

Галоўная думка верша выказана ў апошніх двух радках: 

Эх! каб, здаецца, ды шчасце да гэтага! 
Эх, каб, здаецца, менш гора і слёзі!.. 


У вершы «З песень аб вясне» галоўны матыў -- вітанне 
вясны. Паэт захапляецца цудоўнай прыродай вясновага 
красавання, душа яго поўніцца шчасцем жыцця, светлымі, 
радаснымі пачуццямі. Услаўленне прыроды як спрадвеч- 

най крыніцы хараства суадносіцца з паэтызацыяй працы 
селяніна-хлебароба, сейбіта, якая ўвасабляе сілу і моц 
народа. Так паступова думка паэта ўсё больш і больш 
узбагачаецца, напаўняецца сацыяльнымі эмоцыямі, разам 
з тым і інтанацыя верша становіцца больш энергічнай: 
Гэй, гэй, хлебаробе мазольны, 
Пан сошкі, і коскі, і поля! 
Кінь выгляд слязлівы, нявольны; 
тваіх руках слава і доля! 
сазан Сярод твораў пейзажнай лірыкі Янкі Ку- 
іду..» (1909) Палы вылучаецца сваім зместам і формай 
верш «Як я полем іду..». Асноўны яго 
лірычны матыў - духоўная роднасць чалавека з прыро- 
дай, гарманічная суладнасць яго думак і пачуццяў з пры- 
роднымі з'явамі. Сваёй спагаднай красою прырода сугучна 
настрою душы героя. Яна суцяшае яго, як гаючая сіла, 
абуджае светлае, радаснае пачуццё, пазбаўляе ад маркот- 
ных, самотных перажыванняў. Прыродныя з'явы радуюц- 
ца і смуткуюць разам з ім. «Колас гнецца» да яго, «траўка 
сцелецца ў ног», «кветкі жаляцца» яму. І толькі свая 
«хатка» -- увасабленне рэчаіснасці -- «штосьці гняце», вы- 
клікае пачуццё незадавальнення: 
Як у хатку ўвайду, мяне штосьці гняце; 
Бледны сум падыходзіць -- прыносіць нуду; 
Ў запляснелым кутку цень касцісты цвіце,-- 
Мяне штосьці гняце, як я ў хатку ўвайду. 


Характэрнай асаблівасцю верша з'яўляецца элегічная 
танальнасць, маляўнічасць вобразаў. З'явы прыроды ра- 
мантызуюцца, надзяляюцца чалавечымі ўласцівасцямі. 
Краявід падаецца ў дынаміцы і нясе на сабе адбітак чала- 
вечых пачуццяў і перажыванняў. Кампазіцыйную строй- 
насць і мілагучнасць вершу надаюць анафарычныя пара- 
лелізмы кожнай страфы: «Як я полем іду, гнецца колас ка 
мне...», «Як я лугам іду, траўка сцелецца ў ног...», «Як 
я лесам іду, зважна думкі сную...». 

Талент Янкі Купалы шматгранна рас- 
ае крыўся не толькі ў грамадзянска-патрыя- 
лірыкі тычнай лірыцы. У яго творчасці шырокае 
развіццё атрымала і філасофская лірыка, 

звернутая да ўнутранага свету чалавека. Да яе адносяц- 
ца вершы «Чалавеку», «Нашто?», «Вечар», «Па шляху», 
«Ўвесь да дна...», «За свабоду сваю...», «Мая вера». Сярод 
іх -- цудоўныя санеты «Таварыш мой», «На суд», «Чаму?», 
«Маё цярпенне». Яны вызначаюцца заглыбленасцю думкі, 

караством сваіх вобразаў, багаццем духоўнага свету паэта 
і лірычнага героя. 

Янку Купалу хвалююць пытанні людскога лёсу, свабо- 
ды, шчасця, сэнсу жыцця, яго вечнасці і небыцця. Ён пяе 
квалу чалавеку, яго ўсёмагутнаму розуму, услаўляе бяз- 
межнасць чалавечага пазнання. 

Няма для духа вольнага граніцы, меры, 
Дзе б ён сягнуць не смеў, дзе б ён не узлунаў:; 
У хаосе быцця, у цьме ўсясветных з'яў 
Ён не ніштожыцца, ў сабе не губіць веры. 
«Чаму?» 
«Маё цярпенне» Верш «Маё цярпенне» -- яркі прыклад са- 
(1915) нета. Чатыры страфы яго суадносяцца па- 
між сабой як тэзіс -- развіццё -- антытэзіс і сінтэз. Па- 
этычная думка развіваецца драматычна, праз адмаўленне 
супярэчнасцей. Уласны боль і боль мільёнаў у ім суаднесе- 
ны, як процілегласці, і паяднаны ў сэрцы паэта. 

Верш з'яўляецца водгукам на падзеі імперыялістычнай 
вайны. Зусім нязначным здаецца паэту яго цярпенне перад 
мукамі мільёнаў. Крык яго душы перад малітвай свету 
нішто, і ўсё ж мера яго цярпення бязмежная: яго можна 
вымераць толькі цярпеннем мільёнаў: 

І веру я, што я нішто ў быцці-- 
Іначай думаць не дае сумленне,- 
Аднак чаму ж здаецца мне нязменне, 
Што меж майму цярпенню не знайсці, 
Што так вяліка мне яно ў жыцці, 
Як мільёнаў разам ўсіх цярпенне! 


«З цэлым народам Многія свае творы Янка Купала прысвяціў 
гутарку весці...” тэме паэзіі і паэта. Да іх адносяцца шэ- 
дэўры Купалавай лірыкі: «Я не для вас...», «Вы кажаце...», 
«З кутка жаданняў», «Песня мая», «Песняй толькі...», 
«Песня званара», «Наша песня», «Родныя песні», «Пра- 
рок». У гэтых творах паэт выказвае свае погляды на 
прызначэнне паэзіі, увасабляе вобраз паэта-грамадзяніна, 
слугі народа, сцвярджае ідэю народнасці літаратуры. 
Пачынаючы свой шлях у літаратуры, Купала пісаў: 
Я не паэта, о крый мяне Божа! 
Не рвуся я к славе гэткай німала, 
Хоць песеньку-думку і высную, можа, 
Завуся я толькі -- Янка Купала... 
Кожны край мае тых, што апяваюць, 
Чым ёсць для народа ўпадак і хвала, 
А. беларусы нікога ж не маюць, 
Няхай жа хоць будзе Янка Купала. 

Янку Купалу вабіла не гучная слава паэта. Адзіным 
жаданнем яго было -- стаць паэтам свайго народа, выраз- 
нікам яго дум і імкненняў. З першых крокаў сваёй творча- 
сці Янка Купала заявіў, каму аддае свой талент і сэрца. 
У вершы «Я не для вас...» ён вызначыў сваю грамадзян- 
скую пазіцыю: 

Я не для вас, паны, о не, 

А я для бедных і загнаных, 

Я з імі мучуся ўраўне, 
адных закут з імі кайданах... 
Я не для вас, паны, о не! 


.. Свой маральны і эстэтычны ідзал паэта- 
«З кутка жадан- Н ; я 
няў» (1912) грамадзяніна, народнага заступніка Янка 
Купала ўвасобіў у вершы «З кутка жадан- 
няў». З вялікай мастацкай сілай ён выказаў у ім сваё запа- 
ветнае крэда -- духоўна парадніцца з народам, жыць з ім 
адным жыццём, быць яго голасам, выразнікам дум і па- 
чуццяў: 
З цэлым народам гутарку весці, 
Сэрца мільёнаў падслухаць біцця -- 
Гэткай шукаю цэлы век чэсці, 
Гэта адно мне падпорай жыцця. 
Самае дарагое для паэта -- лёс Радзімы, яе свабода 
і шчасце. Служыць Бацькаўшчыне, змагацца за яе будучы- 
ню, шукаць для яе такой сцежкі на свеце, якая б прывяла 
народ «к яснаму сонцу», «к славе»,-- у гэтым бачыць паэт 
патрыятычны сэнс і вышэйшую мэту сваёй творчасці, дзе- 
ля гэтага гатоў аддаць сваё жыццё. 
К яснаму сонцу з цьмы, з беспрасвецця, 
К славе з бясслаўя ўсім нашым людзям --- 
Гэткай шукаю сцежкі на свеце, 
Гэткаму богу і душу аддам. 


«З кутка жаданняў» -- верш-роздум аб творчасці, яе 
прызначэнні. Высокім патрыятычным імкненням яго адпа- 
вядае ўрачыста-ўзнёслы стыль. Ён дасягаецца галоўным 
чынам пры дапамозе інтанацыйна-меладычных сродкаў: 
частых паэтычных паўтораў, інверсій. Узнёслая, эмацыя- 
нальна-пафасная мова надае вершу характар паэтычнай 
дэкларацыі. Гэтай жа мэце служыць кампазіцыя. Усе 
строфы верша маюць аднолькавую будову: кожная думка 
перадаецца як унутранае пачуццё паэта, яго асабістае 
перажыванне. 

«Песня мая» Паэт у разуменні Янкі Купалы -- вяшчун 

(911) праўды і справядлівасці, абаронца пакрыў- 
джаных і абяздоленых. Як нязгаслы светач, ён асвятляе 

народу шлях да свабоды і шчасця, будзіць сыноў сваёй 
зямлі. У гэтым бачыць Янка Купала і сваё уласнае па- 


этычнае прызванне ў вершы «Песня мая». З гэтых пазіцый 


раскрываецца ім драматычны характар сваёй песні. Цяж- 
кім. цярністым уяўляецца паэту яе шлях. 

Песня мая не ўзышла серод кветак, 

Кветак цвітучага вечна паўдня... 

Поўначы сумнай забыты палетак 

Даў ёй жыццё пасярод палыння. 

Пушча і ночка яе гадавалі, 

Няньчылі казкамі долі нямой... 

Песня Янкі Купалы простая і шчырая, духоўна зверну- 
тая да народа. Яна ўвасабляе яго думкі і спадзяванні, 
красу роднай зямлі, яе прыроду; жыве верай і надзеяй на 
«лепшы ўсход». Яна свабодная, непадкупная, не шукае 
чырвонцаў, ніколі не пойдзе служыць капіталу. 

Ёй не патрэбна ўсясільных прынука, 
Службы лакейскай не знае яна: 
Воля жывая ёй вечнай зарукай, 
Волі нязмеранай - служба адна. 

Янка Купала разумее, што яго паэзія ва ўмовах несва- 
боды «...не зачэпе сягоння думкай сваёю ўсіх хат і сяліб», 
але ён моцна верыць у яе будучыню: 

Новы дзень прыйдзе, і новыя людзі 
Будуць пачатую думку снаваць. 

Паводле формы верш «Мая песня» -- аўтарскі мана- 
лог-роздум пра сваю паэзію, яе характар, асаблівасці, 
напісаны ў высокім прамоўніцкім стылі. Прасякнуты глы- 
бокім лірызмам, ён гучыць як шчырая споведзь паэтычна- 
га сэрца. Звяртаюць на сябе ўвагу яркая метафарычнасць 
мовы, рамантычная акрыленасць думкі, яе стройнасць і за- 
вершанасць. Песня адухаўляецца, персаніфікуецца, атая- 
самліваецца з паэзіяй, з'яўляецца яе аналагам. Лірычнае 
пачуццё нарастае паступова і знаходзіць сваё завяршэнне 
ў апошняй, заключнай страфе, дзе выказана галоўная 
думка -- запаветная мара паэта: 

Пеці і з часам, у добрую пору, 


Выклікаць водклік у сонным сяле... 
Ўсю Беларусь -- неабнатну, як мора, 
Ўбачыць у ясным, як сонца, святле. 


Паэт-трыбун Янка Купала -- паэт-наватар, праслаўле- 
і песеннік ны майстар беларускай паэзіі. Ён стварыў 
класічныя ўзоры лірыкі, надаў беларускаму вершу незвы- 
чайную гнуткасць і выразнасць, адкрыў у ім такія маг- 

"рыц якіх не ведала ранейшая беларуская паэзія. 
яго творчасці беларускае мастацкае слова дасягнул 
сваей сталасці і дасканаласці. йн 
а... падай нас Ў сваіх творах як палымяны 
а аа аа Ма са] задушэўны лірык. Яго вершы то 
нібанатна ант н то перадаюць самае шчырае, 
нараў бай ёх скрываюць хараство чалавечай ду- 
аа а рыроды. Янка Купала -- паэт яркага 
ін а іту, і ён жа аўтар сатырычных вершаў, 
ны каар е я жывым народным гумарам. 
годнае е Мані (нанс “ зенай каравы баса 
нана анка м ых формаў, выяўленчых сродкаў, 
іламы ана а ў астацкай выразнасці, тыпізацыі чала- 
ара раў. Яму як паэту у вышэйшай меры ўласці- 
а уццё рытму, сіла экспрэсіі. Верш яго песенны, на- 
пеўны 1 прамоўніцка-патэтычны, заклікальны звязаны 
а арааааацн: зарнаава і класічнай паэзіі. Пра рытм Ку- 
аса Байцы Максім Багдановіч пісаў: «...ён падмы- 
ана ча, гіпнатызуе яго, не дае апамятацца, затры- 
аа а аны Купалы моцна звязана з народнай песняй. 
ут здолеў глыбока пранікнуць у стыль нацыяльнага 
фалеклору, змог улавіць і перадаць дух народнай паэзіі яе 
ы ан ка ране лад. У яго творчасці часта сустра- 
ара ына родныя параўнанні, увасабленні, парале- 
аа арыстоўвае народную сімволіку. Як і Ня- 
аа ае іа вершы песняй: «Песня аб песнях», 
ы Ё песень нядолі», «З песень аб васне» 
о а ліва Яне! Купалы ў народнасці, вернасці жыц- 
ара ыны прастаце. Вершы паэта хва- 
аа ХЎДВіа сцю і яркасцю мастацкіх вобразаў, пры- 
а а мовы. Яны вызначаюцца глыбінёй па- 
удая ая ён и цеплынёй, шчырасцю, сардэчнасцю. 
занезайы ма : ўнааац лірыкі высока цаніў М. Горкі. 
назапа ру, ага пісьменніка А. С. Чарамнова ён пісаў 
“Жа ца «...Ці ведаеце вы беларускіх паэтаў Якуба 
аа аку, Купалу? Я нядаўна пазнаёміўся з імі-- 
іна? цца! ішуць так проста, задушэўна і, відаць, са- 
раўды народна». 
аа рая нае: зазначае Якуб Колас,- гэта квіт- 
а арачына аынака н водар беларускай зямлі. 
сад В і пя! ў зыкальныя. У іх шмат 
рар рыфмаў, алітэрацый, што збліжае песні Купа- 
ямі Беранжэ. У іх адчуваецца цеплыня, мяккасць 


2я2 


і шчырасць паэзіі Тараса Шаўчэнкі, якога Купала вельмі 
любіў... У іх таксама знойдзеце і элементы грамадзянскай 
лірыкі Някрасава, і пявучасць вершаў Кальцова, але ўсе 
гэтыя матывы прапушчаны праз прызму купалаўскага 
паэтычнага ўспрыняцця і авеяны своеасаблівасцю яго 
прывабнага таленту». 

Паэзія Янкі Купалы была і застаецца крыніцай на- 
тхнення для кампазітараў. Яна вабіць іх народнасцю 1 
грамадзянскасцю, сваім песенным лірызмам, меладычна- 
сцю, шчырасцю выказанага пачуцця. На словы народнага 
паэта напісана больш за дзвесце музычных твораў. Сярод 
іх песні, рамансы, араторыі, кантаты. Многія з іх атрымалі 
шырокую вядомасць і прызнанне. 


аа анна 

І. Вывучыце на памяць вершы Янкі Купалы «Маладая Беларусь» 
і «Песня мая». Падрыхтуйце іх выразнае чытанне. 

2. Ахарактарызуйце жыццёвы і творчы шлях Янкі Купалы. 

3. Якія праблемы грамадскага жыцця хвалявалі паэта і як яны 
адбіліся ў яго паззіі? 

4. Як раскрываецца тэма нацыянальнай і чалавечай годнасці бела- 
рускага народа ў паэзіі Янкі Купалы? Прааналізуйце верш «А хто там 
ідзе?». 

5. Прасачыце, як увасабляецца вобраз радзімы -- «Маладой Бела- 
русі» -- у паэзіі Янкі Купалы. Якімі фарбамі ён намаляваны? На чым 
грунтуецца вера паэта ў светлую будучыню народа? 

б. Якое месца ў творчасці Янкі Купалы займае філасофская лірыка? 
Якія яе асаблівасці? 

7. Як разумее Янка Купала ролю паэзіі ў жыцці народа? У чым 
бачыць ён прызванне паэта? 

8. Які характар носіць прыродаапісальная лірыка Янкі Купалы? 
Якімі пачуццямі яна прасякнута? 

9, Раскажыце пра паэтычнае майстэрства Янкі Купалы. Якія най- 
больш характэрныя асаблівасці яго верша? 

10. Чым паззія Янкі Купалы блізкая нашым сучаснікам? Што вы 
асабліва цэніце ў ёй? Якія вершы вам найбольш падабаюцца? 

11. Чым паэзія Янкі Купалы захапіла М. Горкага? Што асабліва 
цаніў ён у творах паэта? Дакажыце справядлівасць горкаўскай ацэнкі 
верша «А хто там ідзе?э», растлумачце яе глыбокі сэнс. 

12. Янка Купала -- вялікі нацыянальны і народны паэт. Дакажыце 
справядлівасць гэтай думкі. 

13. Падрыхтуйце паведамленне на адну з тэм: «Народ 
герой твораў Янкі Купалы», «Агульначалавечыя матывы ў вершах 


-- галоўны 


паэтаге. 
аа анне ара аа ааааананызаснаваыананасанабсанасаааснасісднаснкснааай 

ПАЭМЫ ЯНКІ КУПАЛЫ 


Высокае майстэрства Янкі Купалы праяві- 
. лася ў жанры паэмы. Да гэтага жанру 
паэт звярнуўся з самага пачатку сваёй творчасці. Першыя 
яго пазмы «Зімою», «Ніколі», «Калека», «Адплата ка- 
хання» былі напісаны ў 1905-1907 гг. Галоўнымі героямі 
іх з'яўляюцца сяляне, асуджаныя на горкі лёс і пакуты. 
Бясконца трагічнае жыццё жабрака «Куксы ўбогага». Ска- 
лечаны на вайне, ён замярзае зімой пад крыжам ля дарогі 
(«Калека»). Такі ж трагічны лёс і парабчанкі Ганны. 
Разлучаная з каханым, выгнаная са службы, яна замярзае 
з дзіцем на руках у зімовую ноч на дарозе дадому («Зі- 
мою»). Сацыяльная няроўнасць становіцца прычынай тра- 
гічнай пагібелі сялянскага хлопца Янкі Прывады і багатай 
паненкі Зосі. Іх шчасце разбівае ганарлівы шляхціц Лаў- 
чынскі («Адплата кахання»). 

Ва ўсіх гэтых творах чуецца голас паэта-гуманіста, 
заступніка працоўных, гучыць яго пратэст супраць неспра- 
вядлівых умоў жыцця, варожых натуральным імкненням 
чалавека, якія прымушаюць яго пакутаваць, робяць немаг- 
чымым. сапраўднае шчасце. 

- Вялікім мастацкім дасягненнем беларускай паэзіі з'яві- 
ліся рамантычныя паэмы Янкі Купалы «Курган», «Банда- 
роўна», «Магіла льва», прасякнутыя вольналюбівымі, па- 
трыятычнымі матывамі. Сваёй тэматыкай яны звернуты да 
мінулага, да тых падзей, якія здаўна захаваліся ў на- 
роднай памяці. 


Раннія паэмы 


герані рай: Асабліва шырокую вядомасць атрымалі 
тычныя паэмы ПаЭмы «Курган» і «Бандароўна» --- творы 
пра легендарную, гераічную гісторыю на- 
рода, пра мужных, смелых, моцных духам людзей, якія 
ахвяруюць сваім жыццём у імя свабоды. 
«Курган» (1910) Галоўным героем паэмы «Курган» з'яў- 
ляецца гусляр -- чалавек моцнай волі, не- 
падкупнага сумлення, адданы змагар за свабоду мастацт- 
ва. У жыцці народнага песняра паказаны самы яркі, самы 
гераічны момант -- яго паядынак з князем. Ён ляжыць 
у аснове сюжэта і вызначае героіка-трагедыйны змест паэмы. 
- Магутны сваёй уладай і багаццем князь хоча прыму- 
сіць народнага песняра служыць яго карыслівым, эгаістыч- 
ным інтарэсам. Ен загадвае гусляру пацешыць сваёй пес- 
няй знатных гасцей, якія з'ехаліся з-за паўсвету на вя- 
селле дачкі-княжны, праславіць яго род і багацце, абя- 
цаючы за гэта насыпаць цэлыя гуслі дукатаў: 

Запяеш па душы, дасі ўцехі гасцям -- 
Поўны гуслі насыплю дукатаў; 

Не пад мысль песня будзе каму-небудзь нам -- 
Канапляную возьмеш заплату. 


Гусляр рашуча адхіляе патрабаванне князя. Ён горда 
заяўляе феадальнаму магнату, што песня яго не пра- 
даецца, што яна свабодная, незалежная, падуладная толькі 
народу. 

Скурганіў бы душу чырванцом тваім я; 
Гуслям, княжа, не пішуць законаў: 

Небу справу здае сэрца, думка мая, 
Сонцу, зорам, арлам толькі роўна. 


Бачыш, княжа, загоны, лясы, сенажаць,-- 
Ім пакорны я толькі з гуслямі, 

Сілен, княжа, караць, галаву сілен зняць,- 
Не скуеш толькі дум ланцугамі. 


Гусляр і князь у паэме кантрастна супрацьпастаўлены. 
Князь -- магнат, эксплуататар, дэспат і самадур. Шчасце 
яго пабудавана на няшчасці народа, усё багацце яго -- 
золата, брыльянты, атласы, віно -- набыта крывавай ся- 
лянскай працай, трымаецца на касцях «бядоты рабочай». 
Князь такі ж недаступны і грозны, як хорам, у якім ён 
жыве. Ён праславіўся на цэлы свет жорсткасцю, ката- 
ваннем. Для князя мастацтва -- пацеха, забава; для гусля- 
ра -- сэнс жыцця. 

Вобраз гусляра намаляваны эпічна-рамантычнымі фар- 
бамі. У характары яго вылучаюцца самыя яркія, самыя 
выдатныя рысы: сіла, мужнасць, высакародства, адданасць 
народу. Яркімі рамантычнымі фарбамі намаляваны парт- 
рэт гусляра, падкрэсліваюцца ў ім такія дэталі, якія 
выяўляюць яго мудрасць і незвычайны паэтычны дар. 
Песні і думы гусляра валодаюць цудадзейнай сілай. Яны 
зачароўваюць прыроду, зганяюць сон, сцішаюць боль. 

У вобразе гусляра Янка Купала ўвасобіў свой ідэал 
паэта-грамадзяніна, заступніка народа, выразніка яго імк- 
ненняў і спадзяванняў, сцвердзіў ідэю народнасці мастацт- 
ва. Гусляр гіне, але песня яго застаецца жыць у народзе, 
і векавечны курган -- сімвал бессмяротнасці гэтага жыц- 
ия. Ні перуны, ні нават час не могуць сцерці яго з людской 
памяці. 

Глыбокі ідэйны змест, праўдзівасць, пластычнасць мас- 
тацкіх вобразаў, прастата і прыгажосць эпічнага стылю, 
высокае паэтычнае майстэрства -- усе гэтыя якасці робяць 
паэму «Курган» выдатным творам беларускай паэзіі. 

«атакі Паэма «Курган» напісана ў строга эпіч- 

(1913) ным стылі, «Бандароўна» --- наадварот, на- 

. “скрозь лірычная. Яна ўвабрала ў сябе мно- 

гія асаблівасці паэтыкі народнай песні. Усе выяўленчыя 

сродкі яе, рытміка і мелодыка верша, лірычная таналь- 
насць маюць народна-паэтычную аснову. 

У паэме ўзнаўляецца з мінулага не канкрэтная гіста- 
рычная падзея, а легенда, што захавалася ў песнях і па- 
даннях пра чароўнае хараство ўкраінскай дзяўчыны, пра 
яе жыцце і гераічную смерць. У аснове канфлікту -- самы 
драматычны момант з жыцця гераіні, яе мужны ўчынак, 
вышыня яе маральнага подзвігу; час, калі рашаецца яе 
лёс, калі трэба выбіраць паміж жыццём і смерцю. Пан 
Патоцкі хоча сілай прымусіць Бандароўну стаць яго палю- 
боўніцай. Ён прапануе ёй: 

-- Ну, што воліш сабе выбраць, 
Пышная паненка: 
Ці ў бяседзе засядаці 
Вось пад гэтай сценкай 
І са мною піць, гуляці, 
Ночкі каратаці? 
Ці навекі косці парыць 
У зямельцы-маці? 


Бандароўна не адступаецца перад пагрозай. З пагардай 
адмаўляецца ад панскіх грошай і багацця; вырашае лепш 
загінуць, чым пайсці супраць свайго сумлення. Мужна 
абараняе яна сваю дзявочую і чалавечую годнасць, сваё 
права на свабоду. Што дае ёй гэту выключную мужнасць? 
Любоў да радзімы, разуменне таго, што на яе баку праўда 
і падтрымка народа. З гордым усведамленнем сваёй сілы 
яна заяўляе пану: 

-- Дужы ты з сваім багаццем, 
А я сілы большай,-- 

За мной праўда і народ мой, 
За табой жа -- грошы! 

Чым з табою піць, гуляці, 
Ночкі каратаці,-- 

Лепш навекі косці парыць 
У зямельцы-маці! 


.. Бандароўна гіне, не скарыўшыся перад грубай сілай 
і свавольствам. Яе смерць -- урок мужнасці, смелы выклік 
беззаконню, дэспатызму, сацыяльнай несправядлівасці. 
Крывавае злачынства Патоцкага выклікае народнае абу- 
рэнне. У паэме ўваскрашаюцца старонкі нацыянальна- 
вызваленчай барацьбы на Украіне, побач з мужнасцю 

Адукацыйны партал муу.аац.бу 

аднаго героя ўслаўляюцца мужнасць народа, яго змаганне 
за свабоду і незалежнасць Радзімы. 

Па асаблівасцях зместу і формы «Бандароўна» -- глы- 
бока народная паэма, твор, у якім раскрыты і ўслаўлены 
маральная сіла, прыгажосць, высокая чалавечая годнасць 
і мужнасць. 

«Магіла льва» -- ліра-эпічная паэма з тра- 
«Магіла льва» Я .й я к: 
(1913) гедыйным лёсам галоўнага героя. Сваім 
зместам яна звернута да даўняга мінулага, 
якое засталося ў гістарычнай памяці народа. У аснове 
сюжэта -- не канкрэтна-гістарычныя падзеі, а народная 
легенда пра ўзнікненне Магілёва, пра Машэкаву гару, пра 
магілу льва. Легендарная гісторыя, што захавалася ў па- 
даннях, з'явілася толькі адпраўным пунктам для аўтар- 
скай мастацкай канцэпцыі твора. Паэт значна пераасэнса- 
ваў яе, адкрыў у ёй глыбокі чалавечы змест, важны як 
урок для сучаснасці. 

Ва ўступе паэмы ставіцца спрадвечнае пытанне: у чым 
«прычыны... крыўд і бед» народных? Яно з'яўляецца га- 
лоўнай сацыяльна-філасофскай ідэяй твора, вызначае яго 
змест, асаблівасці маральна-эстэтычнай праблематыкі, ля- 
жыць у аснове яго драматычнага канфлікту. 

Галоўнымі героямі паэмы з'яўляюцца Машэка і На- 
талька. Увага аўтара засяроджана на адным з самых 
драматычных момантаў іхняга жыцця - на гісторыі іх 
нешчаслівага кахання. Праўдзіва раскрываецца складаны, 
супярэчлівы свет іх думак, уяўленняў, пачуццяў, перажы- 
ванняў, паводзін. 

Вобраз Машэкі Машэка -- рамантычны герой. Чалавек 
незвычайнай сілы, моцнай волі: 

Асілкам гэтакім ад роду 

Машэка быў ў сваёй радні,-- 

Дзіцём нясці ўжо мог калоду, 

Якой трох сталых -- не маглі. 


Прырода надзяліла яго не толькі фізічнай сілай, але 

і залатой натурай. Ён быў добрым, шчырым, нікому крыў- 
ды не рабіў. З ранніх гадоў быў закаханы ў Натальку. 
Дзяўчына абваражыла яго сваім хараством. Каханне не 
давала яму «ні спакою, ні прыстання». 

Машэка гэтакі асілак, 

Што рваў дзярэўе з каранём, 

Ў руках яе стаў як апілак: 

Яго забрала хараством. 


Нечакана каханне стала бядой для Машэкі. У час 
вымушанай разлукі з любай, калі Машэку давялося гнаць 

да Кіева плыты, Наталька здрадзіла яму, стала палюбоўні- 
цай багатага баярына. Так было страчана самае дарагое, 
чаму Машэка пакланяўся, чым жыў. Ён моцна перажываў. 
Не мог змірыцца з гэтай здрадай. Напачатку затоена 
маўчаў, цярпеў. 

З дня ў дзень хмурней ён станавіўся, 

Расла ў ім помста, як змяя,-- 

І сам, як гадзіна, ў ёй віўся, 

Ў жыцці не бачачы пуцця. 


Пасля, дачакаўшыся вясны, Машэка ўцёк у пушчу... 
У ёй асеўся, 
Змяніўся ўвесь, як ваўкалак, 
У скуру воўчую адзеўся 
І стаў на жыр выходзіць так. 

Спачатку ахвярамі яго былі багатыры, а потым -- 
вяскоўцы. Страціўшы сумленне, Машэка губіў людзей, не 
адчуваючы сваёй віны. 

Такім чынам, канфлікт паміж Машэкам і баярынам, 
Машэкам і Наталькай перарастае ў канфлікт паміж ім 
г народам. Машэка становіцца злачынцам. Парушаюцца 
маральныя асновы яго жыцця. Чалавек, які ад прыроды 
атрымаў такія выдатныя задаткі, быў добрым, шчырым, 
сардэчным, адчужаецца ад народа, робіцца забойцам. Ду- 
хоўнае і сацыяльнае адзіноцтва прыводзіць яго да згубы, 
да страты чалавечнасці, усяго таго, што вызначае ду- 
хоўнасць 1 душэўнасць чалавека. Трагедыя Машэкі ў тым, 
што ён, аслеплены сваёй крыўдай, прагай помсты, страціў 
чалавечае аблічча. За гэта адступніцтва народ не можа 
яму дараваць. Калі Наталька прынесла вестку аб смерці 
Машэкі, вяскоўцы «яе віталі добрай чэсцю». 

І не было там чалавека, 
Каб хоць адну пусціў слязу. 


І ўсё ж памяць народная, паводле легенды, захавала 
і добрае і благое пра сілу Машэкі. Вяскоўцы пахавалі яго 
па-хрысціянску і назвалі яго магілу «Магілай Льва». 

Яго высокую магілу -- 

Дзе лес ды вецер панаваў -- 

Знаць, што вялікую меў сілу, 

«Магілай Льва» народ назваў. 

Вобраз Наталькі шырока не раскрыты ў 
паэме. Паказаны толькі самыя характэрныя, 
самыя выключныя абставіны яе жыцця. «Дзіця сяла і гра- 
мады», Наталька была найпрыгажэйшай сярод вясковых 
дзяўчат, захапляла ўсіх сваёй дзявочай красой: 


Вобраз Наталькі 

Наталька ў вёсцы між сваімі 
Найпрыгажэйшаю была, 
Грудзямі, шчочкамі, вачыма, 
Як мак, між макамі цвіла. 


З малых гадоў Наталька сябравала з Машэкам, а калі 
падрасла, пакахала яго. Аднак у час разлукі з любым, 
паддаўшыся на заляцанні багатага баярына, нечакана 
здрадзіла Машэку. 

Калі пасля смерці баярына Машэка сустрэўся з На- 
талькай, то ў яго з новай сілай абудзілася ранейшае 
пачуццё. Ён быў рады. Пакорна яе песціў і галубіў, ды 
толькі не мог уцешыць Натальку. Яна не магла ўжо так, 
як раней, любіць яго. Спазнаўшы панскія раскошы, дзяў- 
чына «не мела сіл змагчы ў пустошы і адзіноцтва, і жуды» 
і вырашыла «згубіць разбойніка», адпомсціць яму «за кроў 
пралітую крывёю»... 

У вобразе Наталькі сумяшчаюцца супярэчлівыя рысы. 
З аднаго боку, яна асуджаецца за адступніцтва ад народа, 
за тое, што «сама к бядзе пайшла сваей... не дбала свету 
і людзей...». З другога боку, людзі, нібы гераіню, сустра- 
каюць і вітаюць яе, калі яна прыходзіць у родную вёску 
з «добрай весцю» аб смерці разбойніка. 

Наталька, як і Машэка,-- постаць адметная, незвычай- 
ная. Яна валодае прываблівай красой, але, як і Машэка, 
застаецца адзінокім чужынцам. 

Зместам твора, логікай развіцця канфлікту Янка Купа- 
ла прыводзіць чытача да высновы: «...прычыны нашых 
крыўд і бед» у адступніцтве асобы ад народа. Трагедыя 
ў тым, што найдаражэйшыя духоўныя якасці -- сіла, муж- 
насць, дабрыня, краса, каханне, сардэчнасць, чалавеч- 
насць - - страчваюць, губляюць свой воблік, калі адчужа- 
юцца ад народа. й 

ё Вобраз баярына не разгорнуты ў паэме. Ён 
Зашыаі паказаны бязлітасным прыгнятальнікам, 
крыўдзіцелем народа, свавольнікам, нось- 
бітам грубай сілы, амаральнасці. Яго палац, абнесены 
высокім мурам, нагадвае астрог. У сваім свавольніцтве 
малады баярын не спыняецца ні перад чым: 
Усюды броіў самазбродам, 
Тварыў закон свой і свой суд 
Над абнядоленым народам, 
Што збыць не меў сіл сваіх пут. 


Баярын разбіў шчасце і Наталькі. Стаў віноўнікам тра- 
гедыі Машэкі. 

жанр «Магіла льва» -- ліра-эпічная паэма, па- 

і кампазіцыя Эма з драматычным сюжэтам. Складаецца 
яна з 20 раздзелаў, кожны раздзел -- з 

шасці чатырохрадковых строф. Апавяданню папярэднічае 
ўступ, дзе гучыць аўтарскае слова: роздум паэта аб гіста- 
рычнай памяці, лёсе народа, аб прычынах «крыўд і бед» 
народных. Паэма завяршаецца заключным раздзелам, які 
набывае значэнне эпілога. Апісваюцца падзеі, якія адбыліся 
пасля галоўнага дзеяння: узнікненне Магілёва, які вырас на 
Машэкавай гары, атрымаўшы ў народзе назву «Магіла Льва». 

А раханын Важную кампазіцыйную ролю ў паэме вы- 

адступленні КОонВаюць частыя лірычныя адступленні, 

цесна звязаныя з сюжэтам. Апрача ліры- 
ка-філасофскага разважання пра гістарычную даўніну, усе 
астатнія адступленні адносяцца да характарыстыкі герояў 
твора. Гэта лірычныя разважанні пра здрадлівае каханне, 
пра прыгажосць беларускіх дзяўчат, пра людскую хіт- 
расць, пачуццё помсты. Разам з эпічным сюжэтам лі- 
рычныя адступленні надаюць паэме адметную асаблівасць, 
паглыбляюць яе сацыяльна-філасофскі змест. Нярэдка 
яны чаргуюцца з пейзажнымі замалёўкамі. Пейзаж выкон- 
вае ролю эмацыянальнага фону для галоўных падзей. 
Пушча не дае волі Дняпру вырвацца на прастор. Вобраз 
пушчы, хмурнай, бязлюднай, дзе днявалі і начавалі ваўкі, 
дзікі, ласі, мядзведзі, узмацняе трагізм, адзіноцтва, адчу- 
жанасць душы Машэкі. 

Напісаная паводле матываў народнай легенды, цесна 
звязаная з фальклорам, непасрэдна звернутая сваім са- 
цыяльна-філасофскім зместам да карэнных праблем на- 
роднага жыцця, паэма «Магіла льва» стала значнай з'явай 
ліра-эпасу Янкі Купалы і ўсёй беларускай паэзіі. 


І. Чым зацікавіла Янку Купалу народная легенда пра ўзнікненне 
Магілёва? 

2. У чым бачыць паэт «прычыны нашых крыўд і бед»? Як ставіцца 
і раскрываецца гэта карэннае сацыяльна-філасофскае пытанне ў паэме? 

З. Якія рысы чалавечага характару ўвасоблены ў вобразе Машэкі? 
У чым трагедыя гэтага героя? 

4. Як паказана ў паэме Наталька? У чым яе віна і бяда? Ці можна 
апраўдаць яе здраду? Як адносяцца да яе паводзін аднавяскоўцы? 

5. Параўнайце вобраз Наталькі з вобразам Бандароўны. У чым 
карэннае адрозненне духоўнага свету і паводзін гэтых гераінь? 

б. Раскажыце пра асаблівасці жанру і кампазіцыі паэмы. 

7. Якое месца займаюць у паэме лірычныя адступлённі? Як яны 
звязаны са зместам твора? 

Побач з ліра-эпічнымі вялікім здабыткам беларускай 
паэзіі з'яўляюцца і драматычныя паэмы Янкі Купалы 
«Адвечная песня», «Сон на кургане» і «На папасе». Яны 
значна пашырылі абсягі нацыянальнага паэтычнага эпасу, 
узбагацілі яго паэтыку, жанрава-стылёвыя асаблівасці 
і пазначылі шлях да драматургіі. 

Першай драматычнай паэмай была «Ад- 

«Адвечная. вецная песня». Асобным выданнем яна 

песня» (1998); рыйшла ў 1910 г. і была адзначана крыты- 
кай як твор арыгінальны, своеасаблівы паводле зместу 
і формы. 

Галоўным героем паэмы з'яўляецца Мужык. Вобраз яго 
не індывідуалізаваны, маштабна абагульнены, узняты да 
сімвала і ўвасабляе ўсю беспрасветнасць і трагізм ся- 
лянскага жыцця. Вечныя спадарожнікі Мужыка на яго 
жыццёвым шляху -- Доля, Бяда, Голад і Холад -- таксама 
набываюць у паэме ўмоўна-сімвалічнае значэнне. Яны 
персаніфікаваны, паказаны як жывыя, злыя фантастычна- 
міфалагічныя духі, цені жыцця. 

Паэма складаецца з 12 частак-«праяў», кожная з якіх 
заканчваецца аўтарскай рэмаркай. У іх раскрываецца 
гаротнае, пакутлівае жыццё Мужыка ад нараджэння да 
смерці. Першая «праява» -- «Хрэсьбіны» -- пачынаецца 
маналогам Жыцця, звернутага да дзіцяці, што нарадзілася 
ў вясковай убогай хаце. Жыццё дае яму сілу, мудрасць, ва 
ўладанне багацці зямлі, высокае званне чалавека, усё, што 
патрэбна для шчасця. 

Ўсясільнай рукою тварэння 
Даю яму права існення, 


На ўласнасць ваду і зямлю, 
Душу яму такжа даю. 





Пад ўладай сваёй будзе меці 
Як ёсць усё чыста на свеце: 
Ён будзе ўсіх чыста дужэй, 
Ён будзе ўсіх чыста мудрэй... 
Так будзе ён царам прыроды, 
Сам найдасканальшага роду, 


І будзе цар гэты навек 
Названне насіць - чалавек. 


Аднак якая трагічная іронія лёсу! Да дзіцяці, якое 
ляжыць «у асінавых начоўках, абверчанае зрэбнымі пя- 
лёнкамі», прыходзяць Доля, Бяда, Голад і Холад. Яны 
і спраўляюць хрэсьбіны, даюць імя дзіцяці Мужык, вызна- 
чаюць яго лёс і асуджаюць на вечнае гора і пакуты. 

Умоўна-сімвалічнае, фантастычнае ў паэме звязана 
з фальклорам, з народнай міфалогіяй і паяднана з рэаль- 
ным, канкрэтным. Праз яго бачацца ўсе рэаліі мужыцкага 
жыцця, усе яго праявы і нягоды ўзнімаюцца да агульнага, 
напаўняюцца глыбокім сацыяльным сэнсам. 

З малых гадоў Мужык становіцца ахвярай беднасці, 
галечы, бяспраўя. Жыццёвы шлях яго цяжкі, трагічны. 
Аддаючы ўсе свае сілы гаспадарцы, ён ніяк не можа 
забяспечыць дабрабыт сям'і. На кожным кроку яго сустра- 
каюць спакуслівыя выпрабаванні. З вялікай надзеяй ён 
чакае волі, але і пасля адмены прыгону застаецца абяздо- 
леным нявольнікам: 

Вынімала мне паншчына дух, 
Зжыў яе -- думаў, воля дасць хлеб, 
І ці звёў, ці не звёў той ланцуг, 
Як за паншчынай, бедзен і слеп. 

Самой назвай твора «Адвечная песня» Янка Купала 
падкрэслівае трагізм гістарычнага лёсу Мужыка. Багатыя 
жыццёвыя сілы яго ва ўмовах жорсткай рэчаіснасці за- 
стаюцца не раскрытымі; не хапае і актыўнасці «ваяваць 
з бядой», жаданне пайсці з касой сталёвай здабываць 
«шчасце новае» не збываецца. Беднасць, галеча, падаткі, 
бясконцыя запазычанасці, хвароба дзяцей прымушаюць 
Мужыка ісці ў лес на заработкі. І тут зімой, у час мяцелі- 
цы, ад падсечанай хвойкі абрываецца яго жыццё. 

У заключнай «праяве» паэмы «На могілках» з магілы 
паўстае цень Мужыка для таго, каб даведацца, «што чутна 
на свеце», «што зроблена для мужыка». І калі чуе адказ, 
што на свеце нічога не змянілася, усё засталося такім, якім 
і было: «Завалены сцежкі к прасвету...», чалавек працы, як 
і раней, «чахне без сіл»,-- Мужык зноў сыходзіць у магілу: 

Не міла мне слухаць, не міла 
З зямлі маёй гэткі прывет. 
Раскрыйся нанова, магіла: 
Страшней цябе людзі і свет. 


Гэтыя радкі паэмы маюць глыбокі сацыяльна-філа- 
софскі сэнс. У іх выражаецца гуманістычная ідэя твора, 
выказаны пратэст і асуджэнне таго несправядлівага, бязлі- 
таснага, абсурднага ладу жыцця, яго антыгуманных зако- 
наў, якія абяздолілі чалавека, закрылі яму шлях да свабо- 
ды і шчасця, не даюць ажыццявіць сваё прызначэнне. 

Фінал паэмы сумны, трагічны, але не песімістычны. 
Застаецца надзея на лепшае. Мужыка нават і ў магіле не 
пакідае думка аб чалавечым шчасці. 

Вялікую цікавасць выклікала паэма «Адвечная песня» 
ў польскага крытыка С. Руднянскага (Рубера). У артыку- 
ле, прысвечаным беларускай паэзіі, ён пісаў: «Панурай 
і безнадзейнай можа здавацца канцоўка паэмы, аднак тут 
укладзена спадзяванне на лепшы дзень, і грамадскае 
пачуццё выступае ў паэме як сіла, якую не можа перамаг- 
чы нават смерць, а пытанне «што зроблена для мужыка, 
што зроблена для ўздыму людской годнасці, абуджэння 
жыццёвай энергіі чалавека?» -- пакідае незабыўны след 
у свядомасці і накіроўвае думку ў адпаведным кірунку». 

Высока ацэньваў «Адвечную песню» Максім Горкі. 
Вядома, што ён прапаноўваў перакласці яе на рускую мову. 


І. Растлумачце сэнс назвы драматычнай паэмы «Адвечная песня». 
2. У чым трагізм гістарычнага лёсу Мужыка? Якія злыя сілы, цені 
жыцця супрацьстаяць на шляху да яго свабоды і шчасця? 

3. Якімі мастацкімі сродкамі раскрываецца вобраз Мужыка, узняты 
на вышыню філасофскага абагульнення? Як спалучаецца ў пазме рэаль- 
на-бытавое і ўмоўна-сімвалічнае, фантастычнае? 

4. Вызначце гуманістычную ідэю пазмы. 

5. Чаму сумны, трагічны фінал паэмы не з'яўляецца песімістычным, 
не выклікае безнадзейнасці? 

б. Як ацаніў пазму «Адвечная песня» Максім Горкі? 


ААА 


ДРАМАТУРГІЯ ЯНКІ КУПАЛЫ 

Не толькі ў паэзіі, але і ў драматургіі Янка Купала 
дасягнуў вяршынь высокага мастацтва. Яго п'есы «Паўлін- 
ка» і «Раскіданае гняздо» сталі нацыянальнай класікай. 
Атрымаўшы шырокае сцэнічнае ўвасабленне, яны адкрылі 
новы этап у развіцці беларускай драматургіі і тэатра. 

Янка Купала любіў тэатр, адводзіў яму вялікую ролю 
ў жыцці народа, у абуджэнні яго нацыянальнай, патрыя- 
тычнай самасвядомасці. Да драматургіі ён звярнуўся ў 
пецярбургскі перыяд сваёй дзейнасці. Гэтаму спрыяла зна- 
ёмства з кіраўніком першага беларускага тэатра І. Буй- 
ніцкім. Спектаклі ў пастаноўцы гэтага таленавітага рэжы- 
сёра і акцёра ўсхвалявалі паэта, выклікалі жаданне 
працаваць над арыгінальным беларускім рэпертуарам для 
нацыянальнага тэатра. 








аібна а «Паўлінка» -- першы драматургічны твор 
(1912) Янкі Купалы, надзвычай арыгінальны па 
сваіх жанравых асаблівасцях. Гэта вясё- 
лая, жартоўная камедыя з драматычным фіналам. Галоў- 
ным героем яе з'яўляецца Паўлінка - дачка Сцяпана 
Крыніцкага -- прыгожая, гордая дзяўчына. Яна кахае вяс- 
ковага настаўніка Якіма Сароку і гатова выйсці за яго 
замуж, але яе бацька не згаджаецца на гэты шлюб. 
абраў у жаніхі, як яму здаецца, багатага і знатнага шлях- 
ціца Адольфа Быкоўскага, а да Сарокі адносіцца пагардлі- 
ва і варожа. Крыніцкі не жадае парадніцца з ім не толькі 
таму, што ён з мужыкоў, бедны, нязнатны, але і па палі- 
тычных меркаваннях. 

Такім чынам, канфлікт «бацькоў і дзяцей» набывае 
ў камедыі сацыяльна-палітычны характар, развіваецца 
з драматычнай напружанасцю. Каб пазбавіцца ад Якіма 
Сарокі, Крыніцкі выдае яго паліцыі. П'еса заканчваецца 
арыштам настаўніка. 

Калі для Крыніцкага Сарока -- небяспечны чалавек, 
«дэмакрат», «бязбожнік», «забастоўшчык», то для Паўлінкі 
ён «мілей ад усяго чыста -- жыцця, хаты роднай, цэлага 
свету». У каханні да Якіма раскрываюцца лепшыя рысы яе 
характару, шчырасць пачуцця, праўдзівасць, жаданне ісці 
насустрач новаму. Паўлінка прынцыповая і настойлівая, 
гатовая да канца змагацца за сваю свабоду. Яна пратэстуе 
супраць свайго прыгнечанага, бяспраўнага становішча 
ў сям'і. Бацька патрабуе ад дачкі пакорлівасці, хоча 
прывіць ёй сваё разуменне ідэалаў чалавечага шчасця. 
Паўлінка не прымае нормаў дамастроеўскай маралі. У яе 
свой погляд на жыццё, каханне, асабістае шчасце. Яна 
жыве тымі ідэямі, якія запалі ў яе душу ад сустрэч з на- 
стаўнікам, ад прачытаных кніжак. Якім абудзіў у яе 
імкненне да новага жыцця. Паўлінка гаворыць пра Якіма: 
«Кніжкі мне прыносіў... Хораша так аб усім расказваў... як 
трэба жыць, як людзей трэба ўсіх любіць, і шмат, шмат 
чаго... У нас, кажа, усё ідзе не так, як трэба. Людзі, кажа, 
у нас, як звяры... сляпыя, кажа, усе сляпыя. Адзін над 
другім не маюць ніякай літасці, хоць усіх душаць зверху 
ўсялякія пошасці ды злыдні». 

Прадстаўнікі маладога пакалення Якім Сарока і Паў- 
лінка проціпастаўляюцца ў п'есе засцянковай шляхце. 
Духоўна яны перараслі асяроддзе, у якім вымушаны жыць, 
і сваім пратэстам адмаўляюць адсталыя погляды на жыц- 
цё, на шлюб, на сямейныя адносіны. 

Калі з вобразам Паўлінкі, з яе каханнем да Якіма 
звязана лірычная танальнасць камедыі, то праз вобразы 
шляхты, наадварот, раскрываецца яе крытычна-сатырыч- 
ная накіраванасць. У «Паўлінцы» шмат смешных, жартоў- 
ных сцэн. Яна ўся прасякнута здаровым народным гума- 
рам, які нярэдка перарастае ў сатыру. 

Янка Купала дасціпна высмейвае кансерватыўны 
ўклад жыцця шляхты, яе звычаі, выкрывае сямейны дэспа- 
тызм, самадурства, грубасць, духоўную беднасць, пустую 
шляхецкую ганарлівасць. Сцяпан Крыніцкі, Пранцісь Пус- 
тарэвіч, яго жонка Агата, Адольф Быкоўскі паказаны 
ярка, каларытна, надзелены непаўторнымі індывідуальны- 
мі рысамі. 

Камедыя «Паўлінка» -- адна з самых папулярных, лю- 
бімых народам беларускіх п'ес. Аляксандр Твардоўскі 
назваў яе жамчужынай беларускага мастацтва. Упершыню 
п'еса была пастаўлена 27 студзеня [913 г. у Вільні на 
вечарынцы беларускага музычна-драматычнага гуртка, 
другі раз--9 лютага 1913 г. у Пецярбургу Беларускім 
навукова-літаратурным гуртком студэнтаў. Пасля гэтага 
яна неаднаразова ставілася ўсімі прафесійнымі і самадзей- 
нымі тэатрамі Беларусі. Экранізаваная ў 1952 г. студыяй 
«Беларусьфільм», п'еса знайшла шлях да шматмільённага 
гледача. У 1973 г. паводле яе матываў была створана 
аднайменная аперэта (лібрэта А. Бачылы, музыка Ю. Се- 
мянякі). 

а У драме «Раскіданае гняздо» з новай сілай 
паа праявіўся талент Янкі Купалы-драматур- 
(1913) га. У гэтым творы знайшлі праўдзівае 
мастацкае ўвасабленне вызваленчыя ідэі 
беларускага народа, яго імкненне да свабоды, да сацыяль- 
нага і нацыянальнага вызвалення. У ім адлюстраваны 
тыповыя для Беларусі канца ХІХ - пачатку ХХ ст. гра- 
мадскія працэсы. Гісторыя адной сялянскай сям'і ўзнята 
ў п'есе да сімвала трагічнага лёсу ўсяго беларускага 
сялянства, якое з развіццём капіталізму перажывала тра- 
гізм абеззямельвання і галечы. атая 
Афіабіасцафіч: Янка Купала сам прызнаваў аўтабіягра- 
насць п'есы 'Фічнасць «Раскіданага гнязда». З сямейнай 
хронікі Луцэвічаў вядома, што продкі 
бацькі паэта доўгі час арандавалі зямлю, якая належала 
князю Радзівілу. У другой палове ХІХ ст. яна перайшла ва 
ўласнасць князёў Вітгенштэйнаў. За нейкую правіннасць 
князі адабралі ў дзеда Янкі Купалы гэту зямлю. «Неяк 
вясною, калі ўжо ўсё поле было засеяна,-- успамінае 

сястра паэта Л. Раманоўская,- паны выгналі дзедаву 
сям'ю з хаты». 

Вядома, працуючы над п'есай, Янка Купала не аб- 
мяжоўваўся толькі аўтабіяграфічным матэрыялам. Каб 
намаляваць шырокую карціну народнага жыцця, ён выка- 
рыстаў многія іншыя жыццёвыя факты. З развіццём капіта- 
лізму ў вёсцы адбывалася масавае абеззямельванне і збяд- 
ненне сялянства, разарэнне дробных арандатараў. У «Рас- 
кіданым гняздзе» Марыля гаворыць: «Ці з багатым 
беднаму судзіцца? Пакуль з багатага пух, то з беднага 
дух. Цэлыя вёскі такіх, як мы, з хат у поле вывозілі ад 
пасеваў, ад усяго дабра». 

Усе гэтыя факты ў п'есе пададзены абагульнена, пера- 
твораны ў праўдзівыя мастацкія вобразы. Перад намі 
тыповая карціна жыцця беларускага народа ў адзін з важ- 
нейшых перыядаў яго гісторыі. Дзея драмы адбываецца 
ў 1905 г., калі народныя масы, абуджаныя рэвалюцыяй, 
узнімаліся на змаганне за свае правы і свабоду. 

ас збана «Раскіданае гняздо» -- сацыяльна-філа- 

цыя, асаблівасці СОфская драма. У аснове яе сюжэта ля- 

канфлікту п'есы ЖЫЦЬ востры драматычны канфлікт -- ба- 
рацьба працоўных сялянскіх мас за зямлю 
1 волю. Раскрываецца гэты канфлікт на прыкладзе жыцця 
адной сялянскай сям'і. Драматычнае дзеянне адбываецца 
ў хаце і на руінах хаты Зяблікаў. Гэта фон, на якім раз- 
гортваюцца падзеі. 

П'еса пачынаецца словамі Старца: «Так, так, пані 
гаспадыня! Заўсёды бяда бяду вядзе, але ніколі не трэба 
здавацца. Ліха перамелецца, і ўсё добра будзе». Гэтыя 
словы як бы прадказваюць наступленне драматычных 
падзей і аптымістычны фінал п'есы. 

«Раскіданае гняздо» -- драма ў пяці актах. Першыя 
шэсць з'яў -- экспазіцыя п'есы, сёмая - завязка: прыхо- 
дзіць Лявон і з горыччу паведамляе, што судовая справа 
прайграна, «сягоння высяляць будуць». Неўзабаве прыяз- 
джаюць дваровыя людзі і па загаду пана пачынаюць 
заворваць пшаніцу і агародніну Зяблікаў, разбураць іх 
хату. Лявон не вытрымлівае гэтай несправядлівасці і кан- 
чае жыццё самагубствам. Смерцю Лявона заканчваецца 
першы акт драмы. 

- У далейшым дзеянне засяроджваецца вакол вобразаў 
Сымона і Зоські. Галоўнай сюжэтнай лініяй з'яўляецца 
барацьба Сымона з Панічом за зямлю. Янка Купала 
паказвае, як паступова расце свядомасць героя. Каб глы- 
бей раскрыць характар Сымона, аўтар сутыкае яго з усімі 

персанажамі п'есы. Кульмінацыйным пунктам гэтай сю- 
жэтнай лініі з'яўляюцца чацвёртая і пятая з'явы чацвёрта- 
га акта драмы: адмова суда, сустрэча Сымона з Незнаё- 
мым і яго рашэнне пасля некаторых ваганняў ісці «на 
Вялікі сход! Па Бацькаўшчыну!». Развязка -- помста пану, 
уключэнне Сымона ва ўсенародную барацьбу. 

З першай сюжэтнай лініяй п'есы цёсна звязана і са- 
цыяльна матывавана другая: «Зоська -- Паніч», у якой 
раскрываецца асабістая драма простай сялянскай дзяўчы- 
ны, абняслаўленай і пакінутай разбэшчаным памешчыкам. 
Сумная гісторыя кахання Зоські паглыбляе драматызм п'есы. 

У Галоўнае ў «Раскіданым гняздзе» не знеш- 

пошуках а ж 
праўды няе дзеянне (яно аслаблена), а ўнутранае: 
сутыкненне розных думак, поглядаў на 
жыццё, на далейшы лёс Зяблікаў і лёс народа. Па сваёй 
філасофскай сутнасці гэты Купалаў твор - не толькі дра- 
ма лёсаў герояў, але і драма ідэй. Канцэптуальнае зна- 
чэнне набывае ў творы скразная ідэя народнай праўды, 
якая асацыіруецца з ідэямі свабоды, справядлівасці, гу- 
маннасці. Пошукі праўды становяцца ідэйным цэнтрам 
твора, асяродкам яго філасофска-гуманістычнай думкі. 
Праблема праўды раскрываецца праз супастаўленне по- 
глядаў, жыццёвай філасофіі, спрэчак дзеючых асоб, якія 
аб'ядноўваюць у адзінае цэлае ўсе сюжэтныя лініі п'есы, 
рухаюць яе драматычнае дзеянне. Усе героі драмы -- 
праўдашукальнікі, усе яны шукаюць праўду, але разу- 
меюць яе па-рознаму. І кожны з іх адстойвае сваю праўду, 
выбірае свой шлях да яе. 
«Сумленны жыхар, шчыры сявец -- такі- 
мі словамі Сымон характарызуе свайго 
бацьку. І сапраўды, Лявон -- нястомны 
працаўнік, руплівы і дбайны. Ён моцна і самаахвярна 
любіць зямлю-карміцельку, аддае ёй усе сілы, не можа 
жыць без яе. «Чалавек з зямлёй зрастаецца, як гэта дрэ- 
ва,-- гаворыць ён,-- ссячы дрэўца -- засохне, адбяры ў ча- 
лавека зямлю -- згіне». 

Лявон справядліва лічыць зямлю, на якой працуе, 
сваёй уласнасцю. Яна належыць яму па праву спадчыны, 
перайшла ад бацькоў і дзядоў, набыта іх цяжкай працай, 
паліта іх потам і крывёй. «Бацькі і дзяды жылі на гэтым 
куску зямелькі. Вечна думалі жыць. Чынш плацілі. Талаку 
рабілі ў двор, як паншчыну якую; пасеку карчавалі, 
будаваліся...» Лявон не можа страціць гэтую зямлю. Ён 
зжыўся з ёю, як з роднай маткай. «Кожны каменьчык на 
полі і кожны кусцік на сенажаці змалку ўжо знаў, як сваіх 


«Я толькі хацеў 
праўды шукаць» 

пяць пальцаў на руцэ... На гэтых гонейках пасціў скаці- 
ну... араў, сеяў, касіў». Тут, цягаючы бярвенне на хату, 
надарваўся бацька, а сам Лявон нагу папсаваў, стаў 
калекам. 

Лявон не можа жыць пад прымусам, заставацца пан- 
скім парабкам і цярпець здзек. Адзіная яго мэта -- вяр- 
нуць сваю зямлю, быць на ёй вольным гаспадаром. Ён 
верыць, што царскі суд узаконіць яго права на зямлю, 
якую хоча адабраць Паніч. Увесь набытак сям'і ідзе на тое, 
каб дамагчыся гэтага права, але дарэмна: суд і закон на 
баку памешчыка. У Лявона страчана апошняя надзея 
дабіцца справядлівасці. Ён сам адчувае безвыходнасць 
свайго становішча, вінаваціць сябе, што сваімі рукамі яму 
выкапаў. Лёс Лявона трагічны. Даведзены да роспачы 
і адчаю, ён канчае жыццё самагубствам. 

Самагубства Лявона -- пратэст супраць несправядліва- 
сці, але пратэст чалавека, знясіленага жыццём, няздольна- 
га больш супраціўляцца прыгнятальнікам. Трагедыя Ляво- 
на ў тым, што ён не ведае сапраўдных шляхоў барацьбы за 
зямлю і волю. Толькі перад смерцю ён пачынае разумець, 
што праз суд нельга дабіцца праўды. «Я толькі хацеў 
праўды шукаць. Ха-ха-ха! Здурэў і праўды шукаў!» 

асібаннёйм Жонка Лявона Марыля некаторымі рысамі 

тык характару нагадвае свайго мужа, але ад- 
розніваецца ад яго большай жыццяўстой- 
лівасцю, вынослівасцю, цягавітасцю, цярплівасцю. Гэта 
самаахвярная маці-пакутніца. Моцна прывязана яна да 
роднага гнязда. Шмат гора бачыла Марыля і мала радасці. 
Непасільная праца, беднасць, вечныя нястачы надарвалі 
яг сілы, цяжкая хвароба прыкавала да ложка. Мужна 
пераносіць маці ўсе нягоды жыцця: разбурэнне сямейнага 
гнязда, смерць мужа, ганьбу Зоські. Набожная жанчына, 
яна тлумачыць усе беды і няшчасці сям'і «карай божай», 
расплатай «за грахі». І гучаць яе скаргі, звернутыя да 
Бога: «Ах, божа ты наш справядлівы, за якія грахі цяжкія 
караеш ты нашу сямейку?» Замучаная жыццём і працай, 
Марыля захавала душэўную мяккасць, спагадлівыя адносі- 
ны да людзей. На яе вуснах заўсёды ласкавае слова. У яе 
размовах столькі сардэчнасці, дабраты, шчырасці! Гэтыя 
рысы характару маці выяўляюцца ў яе мове. Марыля 
гаворыць ціха, разважна, часта ўжываючы памяншальна- 
ласкальныя словы. «Міне лета, міне восень, зіма, а там 
і вясна прыйдзе. Цёпленька будзе, сонейка будзе грэць, 
траўка зелянець, птушачкі пяяць, садочкі цвісці...» 

Марыля любіць дзяцей. Яна ахвяруе ўсім дзеля таго, 
каб іх выгадаваць, выхаваць, выратаваць ад голаду. Маці 
ў адчаі, што трэба з дзецьмі ісці на бадзянне, на вечныя 
мукі і здзекі. Але і гэта яна прымае як штосьці непазбеж- 
нае, сабе і дзецям шые жабрацкія торбы. 

У характары Марылі шмат цярплівасці і пакорлівасці. 
Яна хоча прымірыць Сымона з Панічом, угаворвае яго ісці 
ў двор на службу. Яна гаворыць сыну: «Падумай, адпусці- 
ся, выкінь гордасць з сэрца і паслухай маткі!», «Пакарыся 
ты ім,- яшчэ не позна!». На гэта сын адказвае: «А ці 
ведаеш, мамка, што гэта значыць ім пакарыцца? Ці хоць 
дагадваешся? Гэта, мамачка, значыць: прадаць, утапіць 
сябе, цябе, нас усіх у няволю ім на векі вечныя -- запрапа- 
сціцца ў вечнае рабства, з якога выхаду ніколі не знойдзем 
ні мы, ні тыя, што пасля нас гэта рабства ў спадчыну 
атрымаюць». 

Сымон і Зоська -- прадстаўнікі маладога пакалення 
Зяблікаў. Гэта розныя характары, розныя тыпы чалавечых 
паводзін. Па-рознаму яны разумеюць сутнасць праўды 
і выбіраюць розныя шляхі да яе. Філасофскі і маральна- 
этычны змест драмы раскрываецца праз сутыкненне іх 
думак і ўяўленняў аб жыцці. 

й Галоўным героем драмы з'яўляецца Сы- 
«рай разума“ мон. У яго вобразе Янка Купала ўвасобіў 
натана Ў духоўную сілу народа, яго пратэст, імкнен- 
не да свабоды. Сымон -- горды і адважны 
чалавек, натура моцная, свабодалюбівая. Маці так ха- 
рактарызуе свайго сына: «Хоць галавой наложыць, а свай- 
го мусіць дапяць», «Змалку дзён такі, як толькі нарадзіўся, 
дык і то сябе паказаў -- грудзей не прыняў, так, без 
малака, качаўся». Зоська гаворыць пра свайго брата: 
«Птушкаю-арлом быць бы табе і лётаць па паднябессі, як 
лётае вецер гэты вольны! Толькі ж бяда - крылле не 
дадзена табе, саколе ты мой зоркавокі». Незнаёмы таксама 
параўноўвае Сымона з вольнай птушкай, з арлом ма- 
гутным. 

Галоўнае ў характары Сымона -- гэта пачуццё чалаве- 
чай годнасці, свабодалюбства, нянавісць да прыгнятальні- 
каў народа, непакорлівасць, вера ў свае сілы, моцная воля 
да барацьбы. Усе гэтыя рысы раскрываюцца ў развіцці, 
паступова -- ва ўзаемаадносінах з бацькамі, Зоськай, Пані- 
чом, Старцам, Незнаёмым. 

У адрозненне ад бацькі Сымон гнеўна пратэстуе су- 
праць несправядлівасці. Калі дваровыя людзі па загаду 
Паніча пачынаюць заворваць Зяблікавы пасевы, Сымон 

хапаецца за сякеру. Ён упэўнены, што не дасца «жыўцом 
у зубы воўку», гатоў сілаю бараніць сваё дабро, сваю 
працу, пастаяць за сябе, за ўсю сям'ю. 

Сымон адзін з сям'і Зяблікаў здольны актыўна зма- 
гацца супраць сацыяльнай несправядлівасці. Калі Лявон 
застаецца пасіўнай ахвярай трагічных абставін, то сын не 
скараецца перад імі, выбірае іншы шлях, праўда, не 
адразу. Спачатку ён, як і бацька, спадзяецца дабіцца 
праўды па закону: працягвае судзіцца з Панічом. Любоў 
да зямлі-карміцелькі моцна прывязала яго да роднага 
гнязда. Як і бацька, Сымон не можа ўявіць сабе жыцця без 
уласнай гаспадаркі. «Без зямлі, без свае хаты чалавек, 
што шалёны сабака,- разважае ён,-- адна цана: ні яму 
прыстання, ні яму скарынкі хлеба, ні яму добрага слова!..» 

Бацькава спадчына -- найдаражэйшы набытак для Сы- 
мона, і таму так упарта ён яе абараняе. На прапанову маці 
прымірыцца з Панічом, наняцца ў двор на службу ён 
адказвае рашучым адмаўленнем: «...Не пайду туды, і вы 
ўсе не пойдзеце. Аднаго кроку ў той бок не дам і адгэтуль 
не саступлю. Магіла татава стала векавечнай перагарод- 
кай паміж імі і намі, і не зніштожыць яе сілай чалавечай! 
Гора таму, хто першы пераступіць гэты насып магільны 
над сваім родным, працягне рукі к ім і пойдзе з імі!..» «Мы 
не прыблуды якія... Хай яны к нам ідуць, а не мы к ім!» 
У гэтых словах Сымона адчуваюцца настойлівасць, непа- 
хіснасць, мужнасць, вялікая сіла волі чалавека, гатовага 
змагацца за праўду, за свае чалавечыя правы. 

Сымон лічыць, што прымірэнне з панам было б здра- 
дай, адступніцтвам, прыніжэннем чалавечай годнасці. Вось 
чаму так сурова асуджае ён сястру за сувязь з Панічом, за 
тое, што яна сама сябе аддала «на гэту згубу, на глум вечны». 

У драме праўдзіва раскрываецца характар Сымона, 
перадаюцца яго душэўныя перажыванні, зменлівасць на- 
строю, думак, меркаванняў; пад уплывам жыцця і гра- 
мадскіх падзей паказваецца эвалюцыя светапогляду, зака- 
намернасць яго духоўнага ўзмужнення. Янка Купала па- 
казвае, як паступова пад уплывам усяго перажытага 
(смерць бацькі, ганьба сястры, страта зямлі, разбурэнне 
гаспадаркі) і агітацыі Незнаёмага Сымон духоўна абнаў- 
ляецца. Расце яго свядомасць, мяняюцца погляды на жыц- 
цё. Цяпер ён разумее, што царскі суд не можа абараніць 
інтарэсы працоўнага чалавека, што «трэба розумам вая- 
ваць, а не тапаром... і другіх вучыць да гэтае вайны». 
Сымон знаходзіць сваю сапраўдную мэту ў жыцці -- усту- 
пае на шлях вызваленчай барацьбы. Стаць на гэты шлях 

дапамагае яму Незнаёмы. Разам з ім Сымон ідзё «на 
Вялікі сход! Па Бацькаўшчыну!» змагацца за агульнана- 
родныя інтарэсы. 

Зоська імкнецца знайсці свой шлях у жыц- 
араў аз ці і сцвердзіць сваю праўду. Яна -- поўная 
мяне свая.» процілегласць свайму брату. Сымон смелы 

і горды, моцны духам, можа пастаяць за 

сябе і сям'ю -- «...знае сабе цану і верыць у сваю сілу 
і моц». Зоська, наадварот, слабая, кволая дзяўчына-лету- 
ценніца. Сымон ведае рэальнае жыццё, хоча розумам 
ваяваць, Зоська ўся ва ўладзе пачуцця, жыве так, як 
загадвае сэрца. 

Сярод астатніх герояў п'есы Зоська вылучаецца ра- 
мантычнасцю натуры. Вобраз яе апаэтызаваны, адухоўле- 
ны высокай чалавечнасцю, багаццем і тонкасцю псіхала- 
гічных перажыванняў. Гэта дзяўчына з чулаю, лірычнаю 
душою, мяккая, уражлівая, па-дзіцячы даверлівая. Яна 
захапляецца ўсім прыгожым, любіць прыроду, яснату, 
кветкі. Упершыню Зоську мы бачым, калі яна прыходзіць 
з кветкамі ў руках і просіць Старца памаліцца за здароўе 
Паніча. 

Душэўнаму складу Зоські -- кволай, пяшчотнай дзяў- 
чыны-летуценніцы -- адпавядае эмацыянальна-паэтычная, 
рамантычная мова. Гаворыць яна задушэўна, нараспеў, 
часта ўжываючы словы з памяншальна-ласкальнымі су- 
фіксамі: «мамачка, бачыце, якія прыгожанькія кветачкі? 
Сонейка свеціць і грэе... А птушачкі пяюць, аж заліваюц- 
ца». У лексіконе Зоські шмат народна-паэтычных вобра- 
заў, прасякнутых цеплынёй, шчырасцю, сардэчнасцю па- 
чуцця. «Праз быстрыя рэчкі, праз шчырыя бары, праз 
сухія пяскі паплыву к яму...», «Прытулі ж мяне, саколе 
мой любы...»,- просіць яна каханага. Многія фразы Зось- 
кі, пабудаваныя на інверсіях, гучаць напеўна, як рытміч- 
ная проза. «...Зоркі з неба залатыя збягуцца, месячык 
срэбны плыве, воблачкі светлыя зыйдуцца...»-- гаворыць 
яна аб тых, хто будзе гуляць на яе вяселлі. 

Зоська імкнецца да лепшага жыцця, але не ведае 
сапраўдных шляхоў да яго, шукае праўды, але не можа 
знайсці яе на зямлі і таму стварае «чароўную казку свайго 
шчасця» ў марах. Яна жыве ў казачна-фантастычным 
свеце, зусім не падобным на рэчаіснасць. Дзяўчына-лету- 
ценніца сніць сны аб цудоўнай краіне з «зіхацістымі 
кветкамі», з «садамі нянаскімі», дзе «калышуцца птушкі 
райскія». Чалавек з сонцам у руках праз страшэнныя 
балоты, дзікія цёмныя лясы вядзе людзей у гэту краіну. 

Рамантычныя сны Зоські -- светлая мара яе дзявочай ду- 
шы, чыстай, шчырай; своеасаблівы выклік сацыяльнай 
несправядлівасці, жыццю, якога яна не можа прымірыць са 
сваімі думкамі-летуценнямі. 

Калі Сымон знаходзіць праўду ў вызваленчай бараць- 
бе, то Зоська шукае збаўлення ад жыццёвых нягод у ней- 
кай усеабдымнай любові, якая быццам бы павінна аб'яд- 
наць і зрадніць усіх людзей, зрабіць іх братамі і сёстрамі. 
«У вас свая праўда, а ў мяне свая,- гаворыць яна маці.-- 
Жыццё свае кросны жалобныя тчэ і будзе ткаць, пакуль 
яму самі людзі не дадуць асновы вечнай праўды і братняга 
мілавання, а ўтоку- з вечнай шчаслівасці і радасці». 

Зоська жадае людзям дабра, згоды, братняга мілавання. 
Імкненне да шчасця, да ўсяго светлага, радаснага, прыго- 
жага ў жыцці -- усе гэтыя яе пачуцці блізкія і дарагія нам. 
Яна захапляе паэтычнасцю сваёй душы, улюбёнасцю 
ў прыроду, але нельга прыняць яе «праўды». Ідэал людско- 
га шчасця Зоські гуманны, але утапічны, неажыццявімы. 
Усёдаравальная любоў, пакорлівасць лёсу -- гэта пазіцыя 
слабых духам, тых, хто добраахвотна аддае сябе ў рабства; 
гэта -- вялікая перашкода на шляху да свабоды народа. 
Усёдаравальная любоў апраўдвае сацыяльнае зло. 

Лёс Зоські трагічны. Яна пакахала Паніча -- віноўніка 
ўсіх няшчасцяў сям'і. Сляпое, безразважнае каханне па- 
збавіла яе волі. Дзяўчына ходзіць нібы ў паўсне, не ведае, 
«што праўда, а што няпраўда і што грэх, а што не грэх». 

Зло, якое прычыніў Паніч сям'і Зяблікаў, выклікае 
ў душы Зоські не пратэст і абурэнне, а жаданне прымі- 
рыць Сымона з Панічом. Калі Сымон пачынае трэсці перад 
Панічом сякерай, Зоська становіцца паміж імі. «Адна сяке- 
ра пабудавала, а другая раскідала,-- пры чым жа тут 
Паніч?» -- не разумее яна. 

Сымон асуджае здрадніцтва Зоські, папракае сястру за 
тое, што сваёй «ліпкасцю» да Паніча яна становіцца яму 
ўпоперак дарогі і топча тое, што ён хоча сеяць. У адказ на 
гэтыя словы брата Зоська заяўляе: «Хто ведае -- можа, ты 
горай сваёй гордасцю топчаш тое, што сею я сваім сэрцам 
дзявоцкім?» Яна шчыра верыць, што сваім каханнем можа 
выратаваць сям'ю. 

Жыццё разбівае рамантычныя мары Зоські. Той, каго 
яна называла сваім ненаглядным каралевічам, бязлітасна 
насмяяўся з яе, загубіў яе маладосць. Ашуканая Панічом, 
даведзеная да непрытомнасці, Зоська спрабуе пакончыць 
жыццё самагубствам; дваровыя людзі выратоўваюць яе ад 
смерці. 


У канцы апошняга акта п'есы Зоська нібы прачы- 
наецца ад доўгага сну. Пасля перажытай трагедыі ў яе 
наступае маральнае прасвятленне, абуджаецца чалавечая 
годнасць. Зоська не дае маці надзець на сябе торбы. 
З гордасцю яна гаворыць: «Сярпы мае сталёвыя дабро 
цэламу свету жнуць, а палотны мае шаўковыя цэлы свет 
адзяваюць, а яны ў торбы хочуць мяне прыбраць!» 
У апошняй сцэне Зоська разам з Сымонам ідзе «на Вялікі 
сход! Па Бацькаўшчыну!». 

У вобразе Данілкі Янка Купала паказвае 
таленавітасць народа, яго любоў да мас- 
тацтва. 

Данілка -- малодшы сын Лявона Зябліка -- разумны, 
разважлівы, не па гадах дапытлівы хлопец, самародак- 
музыка. Дзіцячая наіўнасць у яго думках-разважаннях 
чаргуецца са здаровым сэнсам, фантазія, выдумка мя- 
жуецца з рэальнасцю. Ён усім цікавіцца, усё хоча ведаць, 
разважае, як дарослы, задае такія пытанні, на якія не так 
лёгка адказаць. Данілка пытае Старца і маці, ці далёка 
канец свету, ці праўда, «што ёсць старонка, праз каторую 
плывуць крыніцы з жывою вадою». Ён абяцае маці, што, 
калі падрасце і стане такім вялікім і дужым, як Сымон, 
пойдзе ў тую старонку са сваёй скрыпкай шукаць жы- 
вой вады. й 

Данілка любіць музыку. Ен увесь час майструе новую 
скрыпку (старую бацька са злосці паламаў) і верыць, калі 
зробіць і зайграе -- «цэлы свет дзіву дасца...». Музыка яго 
сумная, тужлівая, жалобная, як і само народнае жыццё. 

с... за Значнае месца ў драме займае вобраз 

«Ганьба таму, Старца -- носьбіта народнай мудрасці. Ён 

хто будзе ісці а Я - 
сцежкай няпраўды» Выйшаў з такога ж «раскіданага гнязда», 

як і Зяблікі. Нішто не звязвае, не за- 
трымлівае Старца: ні радня, ні хата, ні свая зямля. Ён 
чалавек адзінокі. Усё яго багацце -- у жабрацкіх торбах. 

Старац ходзіць з вёскі ў вёску, з хаты ў хату, па кроплі 
збіраючы «гора чалавечае». «Торбачкі за плечы, кій сука- 
ваты ў рукі і хаджу сабе, як ні ў чым не бывала, па дарож- 
ках-пуцявінах»,--- гаворыць ён. Старац заўсёды з тымі, хто 
прыгнечаны, хто пакрыўджаны. Ён шчыра спачувае ўсім 
гаротным і абяздоленым, падтрымлівае іх добрым словам. 
Яго паважаюць бедныя і не любяць багатыя, «такія, дзе 
сабак многа і дворні ўсялякае». 

Мудрасць Старца перадаецца вобразнай, каларытнай 
мовай, перасыпанай трапнымі народнымі выразамі, афа- 
рызмамі. Гаворыць ён проста, часта ўжывае прыказкі 


Данілка -- шу- 
кальнік праўды 








і прымаўкі («Свайго не меўшы -- трэба легчы спаць не 
еўшы»; «Чалавек страляе, чорт кулі носіць»; «Ліха пераме- 
лецца, і ўсё добра будзе»: «Там добра, дзе нас няма»). 

У Старца багаты жыццёвы вопыт. Ён шмат перажыў, 
шмат бачыў усялякага зла на свеце; добра ведае, як цяжка 
працоўнаму чалавеку дабіцца праўды. Вось чаму на словы 
Сымона: «...не дадзімся жыўцом ваўку ў зубы» Старац 
адказвае: «Смела, сынку мой, варожыш. Можа, і не дасіся 
ваўку ў зубы, але жыццё бярэ ў свае лапы, ох як бярэ! Не 
такія яшчэ дужыя і смелыя здаюцца на яго ласку і няла- 
ску... Адвага наша -- адно, а жыццё -- другое, і найбольш 
верх бярэ гэта апошняе». 

У Старца на вуснах «слова божае», але да боскіх спраў 
ён адносіцца без фанатызму, абыякава. Яго больш ціка- 
вяць справы людскія. Гаворыць ён проста, без лішняй 
жабрацкай жаласлівасці. 

На руіны Зяблікавай хаты Старац прыносіць вестку аб 
тым, што «на свеце між людзьмі несупакой расце». Ен 
заяўляе: «Аб торбах не павінны нават забывацца і тыя, 
што на пасадах сядзяць». Але самае галоўнае -- Старац 
цяпер ухваляе той шлях, на які становіцца Сымон, і дака- 
рае тых, хто мірыцца з несправядлівасцю. Ён угаворвае 
Марылю не перашкаджаць сыну ісці той дарогай, якую ён 
абраў; растлумачвае ёй, што ў Сымона прабудзілася 
«...думка вялікая, важная... яго штосьці пацягнула к неча- 
му невядомаму, але светламу і радаснаму, ну, і перавяр- 
нуўся ўвесь стары лад у яго беднай галаве». «Ганьба таму 
чалавеку,-- гаворыць з абурэннем Старац,-- што рукі 
апусціць, як перавяслы, і чакае, пакуль сама доля к яму 
прыйдзе ў хату і папросіцца, каб прыняў яе з ласкі свае! 
Ганьба таму, хто, вочы на ўсё заплюшчыўшы, будзе ісці 
ўцёртай здавён сцежкай няпраўды, думаючы, што іначай 
быць ніколі не можа і што не ў яго волі змяніць стары 
парадак бессумленнага жыцця! Ганьба таму, хто, радзіў- 
шыся ў ярме, валочыць яго пакорна, як вол стары, не 
парываючыся нават хоць на час выпрагчыся з гэтага ярма, 
паганячага пачуццё яго чалавечае!» 

Гэтыя словы Старца пераклікаюцца з тым, што гаво- 
рыць у п'есе Незнаёмы. 

.. Пасля Старца да Зяблікаў прыходзіць 
арак Незнаёмы. На пытанне Зоські, хто ён, Не- 
анін" знаёмы адказвае: «Я ліст, адарваны з таго 
самага дзерава, што і вы, што і многія 

мільёны падобных...» 

У вобразе Незнаёмага Янка Купала ўвасобіў свой ідэал 
чалавека-змагара, вестуна нацыянальнага адраджэння, 
мужнага абаронцы народнай свабоды. Незнаёмы -- чала- 
век высокай рамантычнай мары і мэты, пасол святла, 
прапагандыст, агітатар, выразнік вызваленчых ідэй. На 
вуснах яго заўсёды заклікальнае мужнае слова. Ен нясе 
ў масы палымяныя лозунгі, кліча народ «на Вялікі сход! 
Па Бацькаўшчыну!» (на барацьбу за сацыяльнае і нацыя- 
нальнае вызваленне). Гаворыць Незнаёмы горача, перака- 
наўча. «Верыць у тое, што гаворыць, і ў голасе чутно, што 
не нагаварвае, а скарэй загадвае». Мова яго прасякнута 
грамадзянска-публіцыстычнай патэтыкай, рамантычнай 
сімволікай, у голасе чуюцца сіла, тэмперамент агітатара, 
прапагандыста вызваленчых ідэй. Са словамі, поўнымі 
грамадзянскага пафасу, звяртаецца ён да Сымона: «Што, 
Сымон? Час не спіць! Там чакаюць цябе сотні, тысячы, 
мільёны такіх, як ты... Час прачнуцца, Сымоне! Час!» 
Маналогі і рэплікі Незнаёмага носяць алегарычны, інша- 
сказальны характар. 

На сходзе, па яго словах, будзе важыцца жыццё міль- 
ёнаў. Ён склікаецца для таго, каб выгнаць страшнага 
смока-ўпыра, які «ад даўняга часу пасяліўся на нашай 
зямлі» і «пошасці ўсялякія сее жменяй сваёй каршуно- 
вай...». Смок-упыр - гэта алегарычны вобраз царскага 
самаўладства, якое жорстка прыгнятала народы Расіі. 

Незнаёмы верыць у будучае, перакананы ў праваце 
сваіх ідэй. Нібы прарок, з'яўляецца ён з вехай у руцэ на 
руінах Зяблікавай хаты і заклікае Сымона разам з грама- 
дой ісці змагацца за свабоду народа. 

«Годзе нацягаліся твае дзяды і прадзеды ношкі непа- 
сільнай! Выбіла гадзіна, і ты мусіш, як арол магучы, 
распусціць сваё крылле і ляцець туды, куды ўсе цяпер 
злятаюцца. Кончылася чалавечае вечнае начаванне, і сві- 
танне агністае пачынаецца на зямлі ад краю да краю, ад 
мора да мора!» 

Зоська называе Незнаёмага незвычайным чалавекам, 
Сымон захапляецца яго ідэямі. 

Праграма Незнаёмага, хоць яна і не зусім выразна 
акрэслена ў драме,-- гэта праграма барацьбы за Баць- 
каўшчыну, за свабоду і чалавечую годнасць беларускага 
народа, за яго сацыяльнае і нацыянальнае вызваленне. 

Вобраз Незнаёмага ўмоўна-алегарычны. Гэта чалавек 
без акрэсленай біяграфіі. Паказаны ён аднабакова, толькі 
як агітатар, вястун вызваленчых ідэй, вуснамі якога аўтар 

выказвае свае погляды. Жывыя чалавечыя рысы аблічча 
героя, індывідуальныя асаблівасці яго характару не рас- 
крыты. 

«Раскіданае гняздо» -- рэалістычная дра- 
ма. Народнае жыццё ў ёй паказана праў- 
дзіва, як рэальны, канкрэтна-гістарычны працэс. Аўтар 
засяроджвае увагу на самых драматычных момантах яго. 
Перад намі страшэнная карціна народных пакут: раза- 
рэнне сям'і Зяблікаў, трагічны лёс Лявона, зганьбаванае 
каханне Зоські. У п'есе раскрываюцца прычыны збяднен- 
ня і абяздоленасці народа. 

Адзіны адмоўны персанаж «Раскіданага гнязда» Па- 
ніч -- чалавек маральна нізкі, бессаромны, разбэшчаны, 
нястрыманы ў сваіх агідных учынках. Малады памешчык, 
якога Марыля «дзіцём пры сваіх грудзях выпесціла, вы- 
няньчыла», давёў да смерці Лявона, разбіў жыццё Зоські, 
разарыў сям'ю Зяблікаў. 

Такім чынам, драматычны канфлікт у п'есе мае не 
толькі сацыяльную, але і маральна-этычную аснову. Высо- 
кая маральнасць і чалавечнасць, дабрыня і спагадлівасць, 
уласцівыя прадстаўнікам народа, супрацьпастаўляюцца 
ў драме амаральнасці і бесчалавечнасці Паніча, прадажна- 
га царскага суда, усёй сістэме подкупу і падману. 

У п'есе Паніч -- постаць эпізадычная; і барацьба вя- 
дзецца не столькі з ім, колькі з усім тым грамадска- 
палітычным ладам, які стаіць за Панічом і яго падтрым- 
лівае. 

Мы бачым, як паступова прабуджаецца свядомасць 
народных мас, нарастае іх пратэст, нараджаецца новы 
чалавек, які не можа больш цярпець прыгнёту і ўзні- 
маецца на барацьбу за правы і свабоду. 

Янка Купала шырока абагульняе з'явы грамадскага 
жыцця і ўсебакова раскрывае духоўнае аблічча герояў. Усе 
персанажы п'есы, за выключэннем Паніча і Незнаёмага, 
выпісаны ярка, выразна. Кожны з іх -- жывы чалавечы 
характар са сваімі індывідуальнымі асаблівасцямі, звычка- 
мі, са сваёй псіхалогіяй. У кожнага з іх падкрэслены 
найперш сацыяльна-тыповыя рысы, якія ўласцівы яму як 
прадстаўніку народнай масы. Героі драмы неаднолькава 
разумеюць “жыццё, па-рознаму адносяцца да падзей, 
удзельнікамі якіх з'яўляюцца, але ўсе яны выяўляюць 
народную самасвядомасць. Асабісты лёс іх, узаемаадноасі- 
ны, індывідуальныя калізіі цалкам суаднесены з сацыяль- 
ным канфліктам п'есы, вынікаюць з гэтага канфлікту. 


Рэалізм драмы 

Купала-рэаліст звяртаецца ў драме і да 
«нараіў ава рамантычных прынцыпаў абагульнення, 
тычная сімволіка Да рамантызацыі характараў. Рэальнае, 
рэалістычнае ў ёй часта мяжуецца з фан- 
тастычным, умоўным, рамантычным. Вобраз Зоські авеяны 
фальклорнай рамантыкай, прыгожай казачнай марай аб 
чалавечым шчасці. Некаторымі сваімі рысамі Сымон на- 
гадвае народнага эпічнага героя. Даючы характарыстыку 
гэтаму вобразу, Янка Купала зазначае, што калі Сымон 
«З паднятай галавешкай ідзе ў свет, кажучы апошнія 
словы: «Па Бацькаўшчыну!», то здаецца, што гэта волат- 
асілак узняўся з зямлі, каб цэлым светам здрыгануць». 
Рамантычны, іншасказальны характар маюць прамовы- 
заклікі Незнаёмага, яго думкі пра світанне агністае, пра 
вялікі сход, пра страшнага смока-ўпыра, які пошасці ўся- 
лякія сее на зямлі. 

Вялікае месца ў п'есе займае рамантычная сімволіка. 

Вобразы-сімвалы жывой вады, крыжа, сяўбы, жніва маюць 
фальклорнае паходжанне. Каб ярчэй выявіць тыя ці іншыя 
рысы характару дзеючай асобы, Янка Купала выкарыстоў- 
вае прыём сімвалізацыі мастацкай дэталі. Звычайныя 
прадметы побыту, захоўваючы канкрэтнае значэнне, ма- 
юць абагульнены сэнс, становяцца вобразамі-сімваламі, 
вобразамі-лейтматывамі. Так, у п'есе Зоська заўсёды паяў- 
ляецца з кветкамі ў руках і вянком на галаве, Сымон -- 
з тапаром, Незнаёмы -- з вехай, Данілка майструе скрып- 
ку, Марыля шые торбы. Сама назва драмы «Раскіданае 
гняздо» мае сімвалічнае значэнне. 
Рамантычная сімволіка спалучаецца ў п'е- 
се з лірыкай і патэтыкай. Гэта надае свое- 
асаблівую паэтычную танальнасць твору. Невыпадкова 
Кузьма Чорны назваў «Раскіданае гняздо» паэмай-драмай, 
падкрэсліўшы гэтым глыбока паэтычны характар твора, 
яго сувязь з драматычнымі паэмамі. Гэту сувязь прызна- 
ваў і сам Янка Купала. «Я ўклаў у гэту п'есу ўсё леп- 
шае,--- падкрэсліваў ён,-- што было ў маёй паэзіі». 

«Раскіданае гняздо» -- драма паэтычная, напоўненая 
лірызмам, думкамі і пачуццямі аўтара. Яго голас чуецца 
ў рэпліках і маналогах дзеючых асоб. Асабліва блізкія да 
аўтарскіх выказванні Сымона пра вялікую касьбу і жніво, 
прасякнутыя рамантычным пафасам заклікі Незнаёмага: 
«На Вялікі сход! Па Бацькаўшчыну!» Гэтыя і некаторыя 
іншыя матывы п'есы пераклікаюцца з алегарычнымі і ра- 
мантычнымі матывамі лірыкі Янкі Купалы. 


Лірызм п'есы 

Мова драмы напеўная, меладычная, метафарычная. Усе 
персанажы гавораць так эмацыянальна, так паэтычна, што 
многія іх выказванні гучаць як паэзія ў прозе. 

Асаблівую паэтычнасць надаюць драме маналогі ге- 
рояў з частымі лірычнымі зваротамі. Да іх аўтар звычайна 
звяртаецца тады, калі трэба перадаць глыбокія, скрытыя, 
унутраныя матывы паводзін герояў, прымусіць іх зноў 
перажыць, перадумаць старое, мінулае. Такі характар 
маюць насычаныя лірызмам і псіхалагізмам маналогі Ля- 
вона ў канцы першага акта, Зоські -- у трэцім і пятым. 

«Раскіданае гняздо» -- першая беларуская нацыяналь- 
ная драма, у якой з вялікай сілай раскрыта багацце душы 
беларускага народа, увасоблены лепшыя рысы яго нацыя- 
нальнага характару, створаны мастацкія вобразы смелых, 
мужных людзей, змагароў за народную справу. П'еса 
адыграла вялікую ролю ў развіцці беларускай драматургіі 
і нацыянальнага тэатра. Яна атрымала сцэнічнае ўва- 
сабленне, неаднаразова з поспехам ставілася Нацыяналь- 
ным акадэмічным тэатрам імя Янкі Купалы і Беларускім 
дзяржаўным драматычным тэатрам імя Якуба Коласа, 
а таксама Рускім тэатрам імя Максіма Горкага. Лепшыя 
традыцыі драмы «Раскіданае гняздо» ўспрыняты і засваое- 
ны сучаснай беларускай драматургіяй. 





, І. Як вы разумееце сэнс назвы драмы «Раскіданае гняздо»? Які 
абагульнены змест яна раскрывае? 

2. Прасачыце, як развіваецца дзеянне ў п'есе. Ахарактарызуйце яго 
галоўныя сюжэтныя лініі, 

З. У чым своеасаблівасць драматычнага канфлікту п'есы? Якія глы- 
бінныя супярэчнасці і праблемы народнага жыцця ён раскрывае? 

4. Чаму «Раскіданае гняздо» называюць сацыяльна-філасофскай 
драмай? Якія характэрныя че асаблівасці? Ці падзяляеце вы думку 
Кузьмы Чорнага, які назваў «Раскіданае гняздо» «пазмай-драмай»? 

СЗ. Як і ў чым п'еса «Раскіданае гняздо» пераклікаецца з лірыкай 
1 ліра-эпасам Янкі Купалы? 

б. У чым вы бачыце трагедыю Лявона Зябліка? 

7. Якія рысы маці-пакутніцы абагульнены ў вобразе Марылі? 

5. Што асабліва прываблівае ў характары і духоўным абліччы 
Сымона? Якія сацыяльныя і маральныя рысы чалавека з народа ўвасобле- 
ны ў гэтым вобразе? Як раскрываюцца яго погляды, жыццёвыя ідэалы? 
Якую праўду ён адстойвае? 

9. Чым вас захапляе Зоська? Якія грані яе характару? Які ідэал яе 
чалавечага шчасця? Чым яе праўда адрозніваецца ад праўды Сымона? 
Якую жыццёвую драму яна перажывае? Ці можна апраўдаць яе каханне 
да Паніча -- разбуральніка шчасця сям'і? 

, 10. Як паказаны ў п'есе народны мудрэц Старац? Якая яго роля? Як 
ён адносіцца да шляху, абранага Сымонам? Якая яго праўда? 

І. Хто такі Незнаёмы? Якое яго месца ў п'есе? Якая яго праграма 
дзеяння? Да чаго ён заклікае? 

12. Хто ваш любімы герой у драме? 

І3. Вызначце пазіцыю аўтара. Які герой драмы найбольш блізкі яму? 

14. Раскажыце пра стылёвыя асаблівасці п'есы. Якое месца ў ёй зай- 
мае рамантычная сімволіка? Прывядзіце прыклады рамантычнай вобраз- 
насці. Прааналізуйце з гэтага пункту погляду мову Зоські. 

15. У чым актуальнасць п'есы, прычына яе жыццёвасці і надзённа- 
сці? Чаму яна і сёння нас хвалюе? 

16. Падрыхтуйце паведамленне на адну з тэм: «Тэма пошукаў 
праўды ў «Раскіданым гняздзе»: «Фальклорныя матывы ў п'есе». 


У кантэксце Творчасць Янкі Купалы вырастала і разві- 
абанныевы валася на аснове мастацкіх традыцый бе- 
ларускага народа. Яна ўвабрала ў сябе ўсе 
дасягненні нацыянальнай культуры, чароўную красу бела- 
рускай народнай паэзіі, яе лірызм, напеўнасць, багацце 
інтанацый. Разам з тым пясняр творча засвойваў мастацкі 
вопыт сусветнай літаратуры, абапіраўся на багацейшую 
мастацкую спадчыну славянскіх літаратур, перш за ўсё 
блізкароднасных -- рускую, польскую і ўкраінскую. 

Творчасць славянскай літаратурнай супольнасці з са- 
мага пачатку цікавіла Янку Купалу, была блізкая ха- 
рактару яго паэзіі, цесна звязанай з народам, з нацыяналь- 
на-вызваленчым рухам. Гэтаму садзейнічалі многія факта- 
ры, перш за ўсё блізкасць моў і нацыянальных культур. 
З ранніх гадоў паэт пачаў знаёміцца з творамі рускай, 
польскай і ўкраінскай літаратур. Першыя яго вершы былі 
напісаны на польскай мове. 

Адначасова ў яго выклікалі цікавасць і заходнееўрапей- 
скія літаратуры, творчасць Шэкспіра, Шылера, Ібсена, 
Гаўптмана. Але ўсё ж у цэнтры ўвагі была класічная 
мастацкая спадчына славянства. Янка Купала знаходзіў 
блізкае, роднаснае, сугучнае сабе ў Пушкіна, Лермантава, 
Някрасава, Міцкевіча, Славацкага, Крашэўскага, Канап- 
ніцкай, Шаўчэнкі, імкнуўся дабратворна выкарыстаць іх 
мастацкі вопыт. Ён бачыў у іх творчасці прыклад высокай 
эстэтычнай культуры, узор паэтычнага майстэрства, узба- 
гачаныя прынцыпы рэалістычнага і рамантычнага адлюст- 
равання жыцця. Творчасць гэтых вялікіх паэтаў славянст- 
ва духоўна і эстэтычна ўзбагачала паэта. 

Янка Купала творча ўспрымаў і развіваў на нацыя- 
нальнай глебе традыцыі рэалізму і рамантызму. У яго 
творчасці на новай аснове знайшлі мастацкае ўвасабленне 
многія агульначалавечыя тэмы, праблемы, ідэі, матывы 

славянскай і заходнееўрапейскай рамантычнай паэзіі, за- 
хаваўшы пры гэтым сваю адметнасць, свой нацыянальны 
каларыт. 

З самага пачатку сваёй літаратурнай дзейнасці Янка 
Купала імкнуўся пашырыць сувязі беларускай літаратуры 
з літаратурамі славянскіх народаў. Яшчэ ў 1905-1907 гг. 
ён пачаў перакладаць на беларускую мову творы Някраса- 
ва, Кальцова, Крылова, Шаўчэнкі, Міцкевіча, Канапніц- 
кай, Кандратовіча і іншых паэтаў. 

Пачынаючы з 1908 г., імя Янкі Купалы ўсё часцей 
і часцей сустракаецца на старонках перыядычнага друку 
славянскіх народаў, з гэтага часу паяўляюцца і асобныя 
пераклады яго твораў на рускую, польскую, украінскую 
і чэшскую мовы. У польскім друку з'яўляюцца артыкулы 
Урбана, Рубера (С. Руднянскага), В. Р. Вегняровіча. Пра- 
грэсіўны польскі крытык Е. Янкоўскі ў рэцэнзіі «Песняры 
маладой Беларусі» адзначаў арыгінальнасць і сілу таленту 
Янкі Купалы, цесную сувязь яго твораў з народнымі 
спадзяваннямі. Вядомы чэшскі вучоны-дэмакрат прафе- 
сар А. Чэрны назваў творчасць Янкі Купалы найбольш 
характэрнай, найбольш таленавітай і абяцаючай з'явай 
маладой беларускай паэзіі. 

Высока была ацэнена творчасць Янкі Купалы на Украі- 
не ў артыкуле Дз. Дарашэнкі «Адраджэнне Беларусі» 
і ў гісторыка-тэарэтычным нарысе І. Свянціцкага «Адра- 
джэнне беларускага пісьменства». 

Глыбокую цікавасць паэзія Янкі Купалы выклікала 
ў М. Горкага і В. Брусава. Яны першыя пазнаёмілі рускага 
чытача з таленавітым беларускім паэтам. На рускую мову 
вершы Янкі Купалы перакладалі, апрача М. Горкага 
і В. Брусава, Я. Нячаеў, І. Белаусаў, А. Карынфскі і інш. 
У 1919 г. ў Маскве быў выдадзены першы зборнік выбра- 
ных твораў Янкі Купалы на рускай мове пад рэдак- 
цыяй І. Белаусава. У далейшым творчасць Я. Купалы 
атрымала шырокі і міжнародны водгук. Яго творы былі 
перакладзены на многія мовы народаў свету. 

Творчасць Янкі Купалы -- вяршыннае да- 
сягненне культуры беларускага народа, 
выдатная школа нацыянальнага маста- 
цтва. Для ўсіх беларускіх пісьменнікаў Янка Купала -- 
самы вялікі паэтычны аўтарытэт, самы заслужаны творчы 
настаўнік, выдатны прыклад служэння паэта народу, сваёй 
Радзіме. Ён займае такое ж месца ў беларускай літарату- 
ры, як Пушкін, Шаўчэнка і Міцкевіч у літаратурах ру- 
скай, украінскай і польскай. Агульнакультурнае і агульна- 

мастацкае значэнне яго паэтычнай спадчыны велізарнае. 
Янка Купала ўплываў і працягвае ўплываць на беларус- 
кую літаратуру ідэйна-мастацкімі прынцыпамі сваёй твор- 
часці, сваёй паэтыкай, высокім ідэйным і маральным 
абліччам паэта-гуманіста, паэта-грамадзяніна. 

Пачынаючы свой шлях у літаратуры, Янка Купала 
марыў аб тым, каб народ яго «песню запеў і пазнаў, аб 
чым песня пяе». Гэта мара ажыццявілася. Паэзія яго не 
толькі дайшла да сэрца народа, яна стала здабыткам 
агульначалавечай культуры, набыла сусветнае значэнне. 
І паэт змог сказаць свайму народу і ўсяму чалавецтву: 
«Цяпер беларускай я песні ўладар». 

Над вялікімі творамі мастацтва час непадуладны. Пра- 
сякнутая гуманізмам, ідэяй народнасці, паэзія Янкі Купа- 
лы і сёння жыве паўнакроўным жыццём, узбагачаючы 
літаратуру і мастацтва беларускага народа, яго духоўную 
культуру. І як бы ў далейшым ні развівалася беларуская 
літаратура, якіх бы вышынь яна ні дасягнула, творчасць 
Янкі Купалы заўсёды будзе жыць як адзін з выдатных 
этапаў на шляху да яе наступнага росквіту. Памяць 
найвялікшага песняра Беларусі ўслаўлена і ўвекавечана 
народам у купалаўскіх найменнях, у Купаліяне: творах 
літаратуры, мастацтве і народнай творчасці. 





І. Прачытайце артыкул Якуба Коласа «Янка Купала і яго паэзія». 
Перадайце асноўныя думкі гэтага артыкула ў выглядзе тэзісаў. 

2. У чым вы бачыце значэнне творчасці Янкі Купалы? Чаму яго 
творы і сёння жывуць паўнакроўным жыццём, задавальняюць мастацкія 
і эстэтычныя запатрабаванні? У чым іх сіла і неўміручасць? 

3. Падрыхтуйце даклад на тэму: «Янка Купала -- вялікі народ- 
ны пазт». 

ЗІ 


Адукацыйны партал муу.аац.бу 








ЯКУБ КОЛАС 
(1882-1956) 


Паэт, празаік, драматург, вучоны, публі- 
цыст -- няма, здаецца, у беларускай літара- 


ах 


туры такога жанру, няма ў яе гісторыі на 


працягу паўстагоддзя такой старонкі, дзе 
б не ззяла слаўнае імя Якуба Коласа, не 
праявілася б якая-небудзь грань яго шчод- 
рага таленту. 

І. Мележ 


Якуб Колас, як і Янка Купала,-- слава і гордасць бе- 
ларускай літаратуры. Ён -- вялікі народны паэт, глыбо- 
ка нацыянальны і агульначалавечы па духу сваёй творча- 
сці, яе грамадзянскай, гуманістычнай накіраванасці. Яго 
творы ўзбагацілі скарбніцу беларускай літаратуры, сталі 
каштоўным здабыткам сусветнай мастацкай культуры. 

Максім Лужанін сказаў пра Якуба Коласа: «Праз усе 
пяцьдзесят гадоў, аддадзеных літаратурнай працы, пісаў 
ён адну кнігу. Вялікую, праўдзівую, цэльную, імя якой -- 
жыццё народа». 

Маленства Нарадзіўся Якуб Колас (Канстанцін Міхай- 

і юнацтва лавіч Міцкевіч) З лістапада 1882 г. у за- 

сценку Акінчыцы недалёка ад Стоўбцаў. 
Бацька паэта Міхаіл Казіміравіч -- малазямельны селя- 
нін, родам з вёскі Мікалаеўшчына. Ратуючыся ад бедна- 
сці, ён вымушаны быў шукаць заработку, служыў лесні- 
ком у князя Радзівіла. Але леснікоўства не задавальняла. 
Бацька хацеў купіць зямлю і працаваць на гаспадарцы. 

Калыскай паэзіі Якуба Коласа было Панямонне. У гэ- 
тым маляўнічым краі Беларусі праходзілі маленства і 
юнацтва паэта. Тут упершыню сваім дзіцячым сэрцам ад- 
чуў ён гора народа. Тут нарадзілася яго любоў да роднай 
зямлі і яго песня. Панямонне з яго чароўнай прыродай 
узгадавала Якуба Коласа, стала яго паэтычнай радзімай. 
У сваіх творах паэт не раз звяртаўся ў думках да гэтых 
дарагіх яго сэрцу мясцін, да незабыўных малюнкаў ма- 
ленства: 


Мой родны кут, як ты мне мілы!.. 
Забыць цябе не маю сілы! 


Першыя дзіцячыя ўражанні паэта звязаны з лесні- 
коўствам бацькі ў Ластку. Але самыя яркія, незабыўныя аб- 
разкі дзіцячага жыцця, незваротнай пары юнацтва пакіну- 
ла ў памяці Альбуць (у паэме «Новая зямля» апісана пад 
назвай «Парэчча»). Сям'я пераехала сюды, калі Касту- 

сю было дзевяць гадоў. 

Гэта быў куток пры- 
гожай, маляўнічай пры- 
роды. Леснікова пасада 
стаяла ля бойкай даро- 
гі, па якой ішлі і ехалі 
людзі. У хаце лесніка 
заўсёды было людна. За- 
ходзілі плытагоны, міка- 
лаеўцы, леснікі, гавары- 
лі пра малазямелле, 
пра панскі прыгнёт, пра 
здзекі ляснічага. Кас- 
тусь з цікавасцю слу- 
хаў гэтых простых лю- 
дзей, пазнаваў іх жыц- 
цё. З ранніх гадоў у 
душу хлопчыка запала 
нянавісць да паноў. 

Знаёмства з новымі 
людзьмі пашырала кругагляд будучага паэта, давала бага- 
ты матэрыял для назірання. «Лоўля рыбы, збіранне ягад 
і грыбоў, работы каля дому, на полі і на лузе -- усё гэта 
надавала багаты змест жыццю ў Альбуці». 

З маленства ў Якуба Коласа абудзілася любоў да 
цудоўнай прыроды, да вобразаў роднага краю. «У кожным 
моманце з'яў прыроды для мяне,-- успамінае паэт,-- усё 
было поўна глыбокай цікавасці і сэнсу, і кожны бачымы 
элемент прыроды меў для мяне свой твар, сваю індывіду- 
альнасць, сваё жыццё, свядомае, адухоўленае». 

Людзі, сярод якіх рос Якуб Колас, навучылі яго шана- 
ваць нялёгкую працу земляроба, абуджалі яго любоў да 
роднага слова, да песень і казак народа. 

Народныя песні... Яны моцна краналі і захаплялі сваёй 
паэзіяй і натуральнай красой. Колькі струн абудзілі яны 
ў дзіцячай душы! 

Асабліва любіў Кастусь слухаць, як спявала маці. 
«..Улюбёная матчына пёсня расказвала пра нешчаслівае 
каханне, і галоўнаю асобаю, разлучнікам выступаў Нёман. 
Ні матыву, ні слоў успамянуць не магу, але яна недзе 
жыве ва мне, і калі пачынаю ўяўляць нашу хату, маці пры 
рабоце,- здаецца, чую і песню». 

Разам з песнямі западалі ў душу вобразы герояў казак, 
легенд, розных апавяданняў, пачутыя ад сваіх родных, ад 





З13 





сялян, якія заходзілі ў хату лесніка. Але больш за ўсё ад 
дзядзькі Антося -- добрага, спагадлівага чалавека, багата 
адаронага ад прыроды. Ён валодаў майстэрствам апавя- 
дальніка-імправізатара, ведаў шмат розных гісторый і 
ўмеў цікава расказваць. «Некаторыя казкі,-- успамінае 
Якуб Колас,-- ён расказваў па некалькі дзён, на манер 
вядомай Шахерэзады». Расказваючы пра падзеі свайго 
жыцця, дзядзька вельмі паэтычна апісваў малюнкі прыро- 
ды, асабліва навальніцы, розныя страшныя гісторыі. «Пры 
гэтым ён цудоўна ўмеў спалучаць вобраз апавяданняў 
і сам тон перадачы іх у поўную гармонію з навакольным 
малюнкам ночы». 

Рана абудзілася ў паэта цікавасць да кнігі. Пачатковую 
грамату засвойваў дома з дапамогай «дарэктара», вяскова- 
га хлопца, які меў небагатыя веды. Пасля два гады ву- 
чыўся ў народнай школе вёскі Мікалаеўшчына. 

Школа і кнігі прынеслі шмат радасці. Любімым занят- 
кам было чытанне. Асабліва падабаліся байкі Крылова. 
Зборнік твораў гэтага выдатнага байкапісца падарыў яму 
дзядзька Антось. Яны зрабілі моцнае ўражанне. «Крылоў 
доўгія часы быў маім богам,-- гаворыць паэт.-- Поўны 
зборнік яго баек я вывучыў ледзь не на памяць...» 

Разам з Крыловым прыйшлі і кнігі Пушкіна. Неўміру- 
чыя вобразы пушкінскай паэзіі пакінулі ў душы глыбокі 
след. «Я добра памятаю: у дзіцячыя гады ў маёй пастушко- 
вай торбачцы ляжаў невялічкі, даволі заношаны томік 
пушкінскай паэзіі... У належныя хвіліны сярод прыроды, 
дзе-небудзь на краю бору або ў прыбярэжным лазняку, 
я з хваляваннем чытаў паэмы і вершы Пушкіна, завучваю- 
чы іх на памяць. Я мог прачытаць па памяці ад пачатку да 
канца «Палтаву», «Браты-разбойнікі», «Цыганы» і шмат 
лірычных вершаў. Розумам я тады, магчыма, не ўспрымаў 
яшчэ прыгажосці думак гэтай бессмяротнай паэзіі, але 
дзіцячым сэрцам сваім адчуваў непераадольную ўладу 
чароўнага пушкінскага верша, гармонію формы і зместу, 
яго шматгалосы водгук у маёй душы». 

Любімым чытаннем Якуба Коласа былі таксама творы 
Кальцова, Някрасава, Лермантава і іншых паэтаў. Яшчэ 
ў пачатковай школе трапіліся яму вершы Янкі Лучыны. 
«Гэтыя: вершы, -- гаворыць паэт,-- я вывучыў на памяць 
і любіў іх дэкламаваць». З празаікаў найбольшае ўра- 
жанне зрабіў Гогаль сваім магутным і дакладным стылем. 
Асабліва падабалася аповесць «Тарас Бульба». 

У 1894 г. Якуб Колас скончыў пачатковую народную 
школу і пачаў працаваць на гаспадарцы. Але думка аб 
далейшай вучобе не пакідала яго: хацелася быць ка- 
рысным народу, і ён цвёрда рашыў стаць настаўнікам, 
несці ў сялянскія хаты святло ведаў. 

Два гады Якуб Колас самастойна рыхта- 

Настаўніцкая ваўся да экзаменаў і нарэшце ў 1898 г. пе- 

ўдас ання: раступіў парог Нясвіжскай настаўніцкай 
ныя спробы Семінарыі. 

Нясвіж быў глухой правінцыяй, але і 
сюды даносіўся свежы вецер - «прадвеснік надыходзячай 
рэвалюцыйнай буры». Вызваленчыя ідэі хвалявалі перада- 
вую моладзь. Семінарысты чыталі нелегальную літарату- 
ру. Якуб Колас цікавіўся палітыкай, выступаў на літара- 
турных вечарах з чытаннем сваіх вершаў, жартоўных 
апавяданняў і меў надзвычайны поспех сярод таварышаў, 
настаўнікаў і ўсёй гарадской публікі. Гэта быў юнак 
з добрай і чулай душой, просты і абаяльны, улюбёны 
ў кнігу, схільны да гумару, выдумкі, да вострага, дасціпна- 
га слова. 

Семінарыя паглыбіла веды паэта, духоўна ўзбагаціла 
яго. Шмат часу аддаваў ён чытанню кніг. Самае галоў- 
нае -- тут ён грунтоўна пазнаёміўся з класікамі рускай 
і замежнай літаратур. У творах Пушкіна, Лермантава, 
Гогаля, Някрасава, Тургенева, Талстога адкрыў для сябе 
многа такога, што раней не заўважаў і не ведаў. Вельмі 
цікавіла маладога семінарыста народная паэзія. Летнія 
канікулы ён праводзіў дома сярод аднавяскоўцаў. З іх 
вуснаў запісваў песні, казкі, апавяданні. Усё гэта было 
патрэбна юнаку, які марыў стаць пісьменнікам. 

Яшчэ ў дзяцінстве абудзілася ў Якуба Коласа пачуццё 
прыгожага. Пасучы жывёлу, любіў слухаць таемныя гала- 
сы прыроды: пошум лесу, спевы жаваранка, посвіст ветру 
ў полі, бульканне ручайка. Усё гэта знаходзіла водгук 
у дзіцячай душы, кранала і хвалявала. Хацелася аб усім 
гэтым расказаць сваім блізкім і знаёмым. 

У раннія дзіцячыя гады праявілася і цяга да паэзіі, да 
паэтычнай творчасці. «Само слова «паэта», калі мне даво- 
дзілася сустракаць яго пры чытанні кніг,- успамінае па- 
эт,-- рабіла на мяне моцнае ўражанне, набывала вялікі 
сэнс і значэнне ў маіх вачах». 

Пісаць вершы пачаў у дванаццацігадовым узросце, 
спачатку на рускай мове. Першым творам была байка 

«Лісіца і варона». «Ідэя гэтай байкі,-- піша паэт,-- можа 
быць выказана так: дабро аплачваецца дабром. Але гэтая 
байка была бязлітасна высмеяна маім братам, пасля чаго 
я стаў скрытым паэтам: пісаць не пераставаў, але чытаць 
сваіх твораў не адважваўся». 

І ўсё ж адзін верш «Вясна» ён захацеў прачытаць 
бацьку. Бацька праслухаў уважліва і сказаў: «Добра». Калі 
сын запэўніў, што гэта ён сам напісаў, бацька пацалаваў 
яго і даў рубель гасцінца. Так ад бацькі Кастусь атрымаў 
свой першы літаратурны ганарар. 

Першы празаічны твор «Наша сяло, людзі і што ро- 
біцца ў сяле» быў напісаны Коласам на рускай мове пад 
уплывам «Вечароў на хутары каля Дзіканькі» Гогаля. 
«...Глыбіня і праўда паказу, непараўнальная прыгажосць 
апісанняў, цудоўная мова, што пералівалася сонечным 
гумарам, грозная і вялікасная,-- усё гэта,-- успамінае 
Якуб Колас,-- хвалявала, захапляла, прымушала заду- 
мацца. Гогаль раскрываў перада мной жыццё народа, 
і ў новым святле паўставала ўсё навакольнае: бед- 
насць і забітасць беларускага сялянства, прыгнечанага 
панствам». 

У семінарыі талент юнака Міцкевіча заўважыў і пад- 
трымаў Фядот Андрэевіч Кудрынскі -- выдатны педагог, 
вораг семінарскай руціны. Ён сам пісаў творы, цікава, 
захапляюча выкладаў літаратуру, вучыў любіць і разу- 
мець мастацкае слова. 

Адзін свой верш на беларускай мове Якуб Колас 
паказаў Кудрынскаму. Ён пахваліў яго і сказаў: «Вось дзе 
ваша сапраўднае прызванне». «Гэта захапіла мяне,-- успа- 
мінае паэт,-- і я стаў пісаць больш». 

..........5 “Закончыўшы ў 1902 г. настаўніцкую семі- 
аа ыа нарыю, Якуб Колас паехаў настаўнічаць 
жыве рннаў. Палессе. Сваю працу сціплага вяскова- 
наму народу» га настаўніка ён лічыў самай пачэснай 
і паставіў перад сабой задачу: «...усімі сі- 

ламі, усім сэрцам служыць працоўнаму народу». 

Першыя гады настаўніцтва прайшлі на Піншчыне, 
у вёсках Люсіна і Пінкавічы. Тут, у палескай глушы, паэт 
адразу адчуў, у якой супярэчнасці знаходзіцца семінарскае 
казённа-патрыятычнае выхаванне з рэальным жыццём. 
Балюча краналі беднасць і адсталасць палешукоў, праявы 
сацыяльнай несправядлівасці. Чаму так пакутуе народ? Як 
аблягчыць яго пакуты? Гэта пытанне прыгнятала, не 
давала спакою. Малады настаўнік імкнуўся пазнаць праў- 

ду, знайсці сваё месца ў змаганні за свабоду роднага 
народа. Прыкладам пісьменніка -- змагара за інтарэсы 
працоўных -- быў Максім Горкі. Да яго як духоўнага 
настаўніка ён звяртаўся, шукаючы адказу на хвалюючыя 
пытанні жыцця. 

«Імя Максіма Горкага,-- успамінаў пазней,-- стала ма- 
ім літаратурным сцягам. Яго апавяданні ўзнімалі дух, 
раскрывалі нейкі новы свет, які ішоў на змену старому, 
абуджалі творчую думку і лепшыя чалавечыя пачуцці». 

Якуб Колас любіў літаратуру моцна і шчыра, аддаваў 
усе вольныя часіны літаратурнай працы. Ён шмат пісаў. 
Яго творы распаўсюджваліся ў рукапісах і толькі ў перыяд 
рэвалюцыі 1905--1907 гг. убачылі свет. Першы верш 
Канстанціна Міцкевіча «Наш родны край» быў надрукава- 
ны ў газеце «Наша доля» 1(14) верасня 1906 г. пад псеўда- 
німам Якуб Колас. Гэта сціплае імя мела глыбокі сэнс: 
сімвалізавала сілу і моц самога жыцця і народжанай ім 
паэзіі. Неўзабаве ў друку з'явіліся і іншыя вершы паэта, 
пачалася сталая літаратурная дзейнасць, і хутка яго твор- 
часць, як і творчасць Янкі Купалы, набыла вядомасць. 

Вялікую ролю ў фарміраванні светапогляду Якуба 
Коласа адыграла рэвалюцыйна-дэмакратычная літарату- 
ра, з якой ён пазнаёміўся ў пачатку ХХ ст. Яна зрабіла 
цэлы пераварот у свядомасці маладога паэта, дала ход яго 
думкам у новым кірунку. У аўтабіяграфіі Якуб Колас 
пісаў: «Газеты радыкальнага характару, японская вайна, 
гутаркі настаўнікаў, землякоў, з якімі сустракаўся летам, 
накіравалі мяне на рэвалюцыйны шлях. У 1905 г. я быў 
ужо заўзятым ворагам самадзяржаўя і ў гэтым напрамку 
вёў работу». С 

Рэвалюцыя 1905-- 1907 гг. захапіла паэта сваімі вызва- 
ленчымі ідэямі, дапамагла яму глыбей зразумець інтарэсы 
народа і сваё месца ў барацьбе. Малады настаўнік уважлі- 
ва сочыць за падзеямі ў краіне. У лістападзе 1905 г. пры- 
мае ўдзел у сялянскіх хваляваннях, у выступленні сялян 
вёскі Пінкавічы супраць памешчыка Скірмунта, які ада- 
браў у іх зямлю, а летам 1906 г. становіцца адным з арга- 
нізатараў нелегальнага настаўніцкага з'езда ва ўрочышчы 
Прыстанька, недалёка ад Мікалаеўшчыны. 

За антыўрадавую агітацыю сярод сялян і удзел у неле- 
гальным з'ездзе настаўнікаў Якуба Коласа выганяюць са 
школы і аддаюць пад нагляд паліцыі. Доўгі час ён не можа 
атрымаць пасады настаўніка. Зімой 1906-1907 гг. жыве 
ў свайго брата ў Смалярні, недалёка ад Стоўбцаў, працуе 
ў нелегальнай школе, а вясной 1907 г. пераязджае ў Віль- 

ню і паступае на работу ў рэдакцыю газеты «Наша ніва», 
але паліцыя загадвае выехаць з горада. 

15 верасня 1908 г. адбыўся суд. На судзе паэт трымаўся 
цвёрда, упэўнена, не выдаў таварышаў, смела браў адказ- 
насць на сябе. За ўдзел у нелегальным настаўніцкім 
з'ездзе і напісанні рэвалюцыйнай пракламацыі Віленская 
судовая палата прыгаварыла яго да трох гадоў турмы. Але 
турма не спалохала паэта, не зламала яго волі. Ён смела 
заяўляў, што ніякія рэпрэсіі царскіх улад не прымусяць яго 
замоўкнуць, адмовіцца ад сваіх поглядаў і перакананняў. 

Хоць навіслі густа кмары, 
Хоць на змор мяне бяруці,--- 
Не! мяне не справяць кары, 
Толькі злосці паддадуць! 

«Не дамся. 


І за кратамі мінскага астрога паэт заставаўся непахіс- 
ным у барацьбе з царызмам. Ён пісаў творы, поўныя 
грамадзянскай мужнасці, пасылаў іх на волю сваім сябрам. 
У цыкле вершаў «Песні няволі» ўслаўляў свабоду, вер- 
насць народу. Тут жа, у турме, з'явілася думка напісаць 
вялікія эпічныя творы, і ён пачаў працаваць над паэмамі 
«Новая зямля» і «Сымон-музыка». 

У 1910 г. выйшаў з друку падрыхтаваны супрацоўніка- 
мі рэдакцыі «Нашай нівы» першы зборнік вершаў «Песні- 
жальбы», горача сустрэты чытачамі і крытыкай. Кніга 
хвалявала праўдзівым паказам жыцця народа. У ёй гучалі 
патрыятычныя матывы, любоў і замілаванне да роднай 
зямлі, да беларускай прыроды. 

15 верасня 1911 г. Якуб Колас быў вызвалены. Пасля 
выхаду з турмы ён каля васьмі месяцаў заставаўся без 
працы і сродкаў на існаванне. Толькі ў маі наступна- 
га года атрымаў пасаду настаўніка ў Купяцічах, паблізу 
Пінска, адкуль пазней перавёўся ў Пінскае прыходскае 
вучылішча. 

Настаўніцтва на новым месцы не радавала. За кожным 
крокам Якуба Коласа сачыла паліцыя, але гэта не магло 
зламаць волі паэта-змагара. Ён па-ранейшаму жыў інтарэ- 
самі народа, верыў у яго свабоду. 

Гады новага грамадскага ўздыму былі гадамі далейша- 
га ідэйнага і творчага ўзмужнення. У гэты час ён працаваў 
асабліва напружана, пісаў вершы, празаічныя творы, пра- 
цягваў працу над паэмамі «Новая зямля» і «Сымон- 
музыка». 

У 1912 г. выйшла з друку першая кніга празаічных 
твораў Якуба Коласа «Апавяданні», у 1914 г. была выда- 

цыйны партал 


дзена другая -- «Родныя з'явы». Якуб Колас набыў вядо- 
масць не толькі як паэт, але і як празаік. 

У 1914 г. пачалася імперыялістычная вайна. Яна пры- 
несла шмат гора народу, прымусіла Якуба Коласа пакі- 
нуць Беларусь. Ён разам з сям'ёй эвакуіраваўся ў Дзі- 
мітраўскі павет Маскоўскай губерні, пачаў настаўнічаць 
у сяле Старыкава. Цяжка перажываў паэт разлуку з род- 
най зямлёй. Свой гнеўны пратэст супраць гэтай крывавай 
бойні ён выказаў у вершах «Ворагам», «Думкі салдата», 
«Люд стогне, гаруе пад цяжарам меча...». 

У 1915 г. паэта мабілізавалі ў армію. Служыў ён 
у запасным батальёне, а пасля заканчэння Аляксандраў- 
скага ваеннага вучылішча -- у Пермскім запасным палку, 
адкуль у 1917 г. трапіў на румынскі фронт. На фронце ён 
захварэў і неўзабаве быў эвакуіраваны ў г. Абаянь Кур- 
скай губерні, дзе ў той час жыла яго сям'я. 

Тут, на Куршчыне, Якуб Колас сустрэў Кастрычніцкую 
рэвалюцыю. З яе перамогай ён звязваў здзяйсненне са- 
цыяльных і нацыянальных спадзяванняў беларускага на- 
рода, клікаў яго будаваць новае жыццё. 

Браты! Вялікая дарога 

Чакае нас і родны край --- 
Жніво настала, працы многа -- 
Навукі семя засявай! 


..Хай будзе спор нам у прыгодзе! 
Не царскі біч, не панскі хам, 
Хай будзе лад ў сваёй гасподзе 
Ствараць народ, уладца сам. 

«Да працы!е 


На Куршчыне Якуб Колас працаваў настаўнікам, по- 
тым школьным інспектарам Абаянскага аддзела народнай 
асветы, шмат увагі аддаваў культурна-асветніцкай рабоце. 
У маі 1921 г. па закліку ўрада БССР паэт прыехаў 
у Мінск, і з гэтага часу пачаўся новы перыяд яго жыцця 
і творчасці. Якуб Колас працаваў у Беларускай навукова- 
тэрміналагічнай камісіі Наркамасветы БССР, выкладаў 
родную мову ў Мінскім педтэхнікуме і Беларускім дзяр- 
жаўным універсітэце; у 1922 г. стаў правадзейным членам 
Інстытута беларускай культуры, а ў 1929 г.-- віцэ-прэзі- 
дэнтам Акадэміі навук БССР. 

Шырока і шматгранна раскрыўся на новым этапе 
мастацкі талент Коласа-паэта, празаіка, драматурга, пуб- 
ліцыста. Усенароднае прызнанне атрымала яго творчасць. 
У 1926 г. за вялікія заслугі ў развіцці беларускай мастац- 

кай літаратуры ўрад БССР прысвоіў яму ганаровае званне 
народнага паэта Беларусі. 

На працягу 1920--1950-х гадоў Якуб Колас напісаў 
самыя выдатныя свае творы. У 1923 г. ён закончыў паэму 
«Новая зямля», а ў 1925 г. -- у трэцяй, перапрацаванай, 
рэдакцыі паэму «Сымон-музыка». Апрача гэтых твораў 
былі напісаны аповесці «У палескай глушы», «У глыбі 
Палесся», «На прасторах жыцця», «Дрыгва», «Суд у ле- 
се», паэмы «Адплата», «Рыбакова хата», драма «Вайна 
вайне», шматлікія зборнікі апавяданняў і вершаў. Усе 


гэтыя творы сталі вялікім мастацкім здабыткам беларус- 


кай літаратуры, яе нацыянальнай класікай. 

У пачатку Вялікай Айчыннай вайны Якуб Колас зва- 
куіраваўся і жыў спачатку ў Клязьме (недалёка ад Маск- 
вы), а затым у Ташкенце. У 1944 г. пасля вызвалення 
Мінска вярнуўся на радзіму і займаўся творчай і навукова- 
грамадскай дзейнасцю. У 1954 г. завяршыў трылогію «На 
ростанях». Марыў закончыць паэму «На шляхах волі». 

Памёр Якуб Колас 13 жніўня 1956 г. 





І. Раскажыце пра маленства і юнацтва Якуба Коласа, пра нёманскі 
край -- малую радзіму, што ўзгадавала пазта, стала калыскай яго паэзіі. 

2. Як вучыўся Якуб Колас? Якую школу жыцця праходзіў? Якое 
значэнне ў яго духоўным развіцці мела настаўніцкая семінарыя”? 

З. Якую ролю ў фарміраванні светапогляду паэта, яго дэмакра- 
тычных ідэалаў адыграла педагагічная і рэвалюцыйная дзейнасць? 

4. Паспрабуйце знайсці і паказаць агульнае ў жыццёвым і творчым 
лёсе Янкі Купалы і Якуба Коласа. 

5. Дакажыце, што жыццёвы шлях Якуба Коласа -- тыповы для 
народнага паэта, выразніка дум і спадзяванняў народа. 





ЛІРЫКА ЯКУБА КОЛАСА 


Лірыка Якуба Коласа багатая і разнастайная па ахопу 
жыццёвых з'яў, формаў і спосабаў іх мастацкага ўва- 
саблення. Яна непасрэдна звернута да народа, да яго 
жыцця, думак, пачуццяў і спадзяванняў. Гарачая любоў да 
Бацькаўшчыны, услаўленне чалавечай годнасці мужыка, 
паэтызацыя яго стваральнай працы, сцвярджэнне прынцы- 
паў народнай маралі, праўды, сацыяльнай справядлівасці -- 
усе гэтыя ідэі напаўняюць змест коласаўскай лірычнай 
паэзіі вызначаюць яе грамадска-патрыятычны пафас. 

Лёс Радзімы, свабода народа -- гэтыя 
агульнанацыянальныя праблемы з самага 
пачатку моцна хвалявалі паэта, заўсёды знаходзіліся 
ў асяродку яго ўвагі, абуджалі і накіроўвалі яго паэтыч- 
ную думку. Сваю першую кнігу Якуб Колас назваў «Пес- 
ні-жальбы» і, звяртаючыся да чытача, папярэджваў: 

Не пытайце, не прасеце 

Светлых песень у мяне, 


Бо, як песню заспяваю, 
Жаль вам душу скалыхне. 


«Песні-жальбы» 


Шмат у гэтай кнізе смутку, тугі, болю за прыгнечанае 
становішча народа. Паэта трывожыць і глыбока засмучае 
лёс Бацькаўшчыны. У вершах моцна гучыць голас абяздо- 
ленага беларускага селяніна-бедака. Яго вуснамі гаворыць 
сама народная нядоля. З многіх ранніх твораў паэта «Наш 
родны край», «Мужычае жыццё», «Вёска», «Наша сяло» 
паўстае абагульнены вобраз беларускай вёскі. Смутак 
і боль выклікае вясковы краявід. Навокал вузкія палоскі. 
Поле «злітае потам, слязьмі аблітае». Саламяныя шэрыя 
вёскі, падслепаватыя хаты, дзе «нуда жыве людская», дзе 
«дабра не бачыць зроду» і «марнее гаспадар». Вузкая, 
крывая палявая дарога нагадвае лёс мужыка. Адзінокія 
могілкі ў полі з пахіленымі крыжамі, дзе мужык нарэшце 
можа знайсці спачын. Сумна, сіратліва выглядае ўвесь 
забыты Богам родны край: 

Край наш родны, бедна поле! 
Ты глядзіш, як сірата, 
Сумны ты, як наша доля, 
Як ты, наша цемната. 

«Наш родны крайе 


Так праўдзіва, з такой рэалістычнай непасрэднасцю, 
з такім грамадскім болем раскрывае Якуб Колас трагічны 
лёс Радзімы, горкую долю народа ў часы царызму. Паэт 
паказвае, у якіх страшэнных умовах беднасці, голаду, 
прымусу жыве мужык. Асабліва цяжкі лёс сіраты, удавы, 
батрачкі. Вобразы гэтых самых абяздоленых людзей вёскі 
намаляваны ў вершах «Першы заработак», «Доля батрач- 
кі», «Перад судом», «Маці». 
«Маці» (1909) Трагедыя працоўнага чалавека, асуджана- 
га на пакуты, раскрываецца ў вершы 
«Маці». Перад намі змрочны пейзаж зімовай ночы, і на 
гэтым фоне вобраз маці-працаўніцы -- добрай, шчырай, 
спагадлівай жанчыны-пакутніцы. У ціхім смутку сядзіць 
яна, адзінокая, паглыбленая ў свае думы, і «прадзе ку- 
дзельку». У яе памяці ўсплывае мінулае: дзяцінства, дзяво- 

чыя леты. У думках-успамінах маці яшчэ раз перажывае 
сваё жыццё, далучаецца да сваіх родных. Колькі гора 
спазнала яна і як мала бачыла радасці! Заўчасная смерць 
мужа-батрака, пакуты сына-астрожніка -- усе нягоды яе 
ўласнага лёсу і лёсу блізкіх, родных ёй людзей зліваюцца 
ў адну суцэльную карціну бязрадаснага сялянскага жыцця. 
Апавяданне вядзецца ў спакойным эпічным тоне, але яно 
сагрэта аўтарскай думкай, глыбокім пачуццём замілавання 
да гераіні, яе высокай чалавечнасці і самаахвярнасці. 
Прырода сугучна душэўнаму настрою маці, яе пачуццям 
(«вецер вые за вугламі, ў коміне галосіць», «услед думкам 
неспакойна падпявае», «...вербы плачуць», «зябнуць на 
марозе», «глуха лес гамоніць»). Пейзажныя вобразы дапа- 
магаюць глыбей адчуць гора маці, сілу яе цярпення і спа- 
чування аўтара, яго боль. н 

Верш «Маці» -- эпічны па свайму стылю. Ён адносіцца 
да апавядальнай лірыкі Якуба Коласа, дзе, апрача аўтара- 
апавядальніка, героем выступае лірычны персанаж. 
Разам з вобразам чалавека-гаротніка ў лі- 
рыку паэта ўваходзіць вобраз селяніна- 
праўдашукальніка, і вершы тады напаў- 
няюцца жыццесцвярджальным аптымізмам; песні-жальбы 
перарастаюць у песні мужнасці, гневу і абурэння, пратэсту 
супраць прыгнятальнікаў народа. Вобраз селяніна-пакутні- 
ка і мсціўца з абуджанай свядомасцю ўзнікае ў вершы 
«Мужык» (1909). З горкай крыўдай расказвае ён пра сваё 
жыццё, але галоўнае ў яго словах -- не скарга, а пачуццё 
непакоры. Мужык не хоча больш мірыцца са сваім падня- 
вольным становішчам. У яго душы спее пратэст, імкненне 
да свабоды, да сацыяльнага разняволення. Ідэя верша 
выказана ў заключнай страфе па-народнаму проста і да- 
сціпна: 


Лірыка мужнас- 
ці і гневу 


Я -- мужык, а гонар маю, 
Гнуся, але да пары. 


Я маўчу, маўчу, трываю, 
Але скора загукаю: 
«Стрэльбы, хлопчыкі, бары!» 


Персанажны вобраз перадавога, сацыяльна арыентава- 
нага селяніна, які чытае газеты, цікавіцца палітыкай, 
удзельнічае ў аграрных хваляваннях і за гэта трапляе 
ў турму, намаляваны ў вершы «Не дамся». Асноўны матыў 
і тут - пратэст, непрымірымасць, непакорлівасць. 

У вершах «Ворагам», «На новы год», «Наша возьме», 
«Тры жаданні» калектыўным героем выступае сама ся- 

лянская грамада. Яна патрабуе зямлі і хлеба, асветы 
і свабоды для народа: 

Хочам мы жыцця і валі, 

Цяжка нам насіць ярмо,-- 

Не спадзе яно ніколі, 

Не спадзе яно само. 


Народ-мсціўца выклікае «багачоў і панства» на суд 
гісторыі, гнеўна абвінавачвае іх у цяжкіх злачынствах, 
у незаконным прысваенні здабыткаў сваёй працы. Вынося- 
чы справядлівы прысуд, ён пытае іх: 

«Чыімі рукамі -..Ласкаю ж чыёю 
Вы дабро збіралі? І з чые вы працы 
На чые вы слёзы Замкі збудавалі, 

Дабрабыт куплялі? Пышныя палацы?» 


Выкрывальная Якуб Колас-лірык у многіх сваіх творах 
сла сатыры выступае і як паэт-гумарыст, сатырык, 
звяртаецца да жанру гнеўнай грамадска-палітычнай саты- 
ры, накіраванай супраць цара, царскіх парадкаў, саміх 
асноў самаўладдзя. У вершах «Мікалаю ІІ», «Канстыту- 
цыя», «Малебен», «Асадзі назад!» выкрывальнае слова 
паэта набывае небывалую палітычную вастрыню, выяў- 
ляючы настроі мас, нарастаючую сілу народнага пратэсту. 
Паэт стварае сатырычны вобраз каранаванага Мікалая ІІ, 
выкрывае антынародную сутнасць царызму, паліцэйскага 
прыгнёту ў перыяд рэакцыі, злосна высмейвае падманную 
канстытуцыю царскай імперыі, эфемернасць свабод, абя- 
цаных народу: 
Канстытуцыю далі, 
Адчынілі дзверы, 
І... ў астрог нас павялі, 
І таўкуць без меры. 


«Канстытуцыя» 


Сваімі творамі Якуб Колас развівае і ўзбагачае трады- 
цыі народнай сатыры беларускай паэзіі, шырока выка- 
рыстоўвае яе выяўленчыя сродкі, мудрае, дасціпнае на- 
роднае слова. У вершы «Асадзі назад!» перад чытачом 
паступова раскрываецца праўдзівая гісторыя чалавечага 
лёсу, цяжкага і трагічнага. Селянін гаворыць, нібыта 
жартуючы, але за ўсмешкай хаваюцца боль і горыч абяздо- 
ленага чалавека-гаротніка, якому, куды ні памкнецца, 
заўсёды крычалі адно і тое ж: «Асадзі назад!» 

Верш напісаны ў форме сатырычных куплетаў. Кожная 
яго страфа заканчваецца рэфрэнам «Асадзі назад!», які 
гучыць як лейтматыў. Гэты унтэрпрышыбееўскі вокліч, 
з якім царскія паліцэйскія звярталіся да працоўных, разга- 

няючы мітынгі і дэманстрацыі, сімвалізуе ў творы нічым 
не абмежаваны паліцэйскі гвалт над народам. Асаблівую 
мастацкую выразнасць надае вершу востры, жывы дыялог. 
Ён будуецца на кантрасце сітуацый, заключае ў сабе 
адначасова просьбу і адказ: 

Сам я растрапаўся, -- Памажэце, людзі! 

Лезе з плеч халат. -- «Асадзі назад!» 
Грамадзянская пазіцыя Якуба Коласа - 
паэта-лірыка і сатырыка - гэта пазіцыя 
паэта-патрыёта, змагара за свабоду і шчасце народа. Таму 
такое вялікае месца ў яго паэзіі побач з вобразам народа 
займае вобраз Радзімы. Любоў да Бацькаўшчыны -- самае 
высокае і дарагое пачуццё -- становіцца глыбокім лірыч- 
ным перажываннем паэта. Яно напаўняе змест яго лірыкі, 
асабліва моцна гучыць у вершах «Беларусам!», «Я не 
знаю», «Роднаму краю», «Родныя вобразы». 

Р Верш «Родныя вобразы» -- адна з вяр- 
вобразы» (1908) ШЫнь патрыятычнай лірыкі паэта. Ён па- 
чынаецца лірычным зваротам-запытаннем 
да роднага краю і да самога сябе, сваёй душы: 
Вобразы мілыя роднага краю, 
Смутак і радасць мая: 
Што маё сэрца да вас парывае? 
Чым так прыкованы я 
К вам, мае ўзгорачкі роднага поля, 
Рэчкі, курганы, лясы, 
Поўныя смутку і жальбы нядолі, 
Поўныя сумнай красы? 


Вобраз Радзімы 


Паводле кампазіцыі гэта -- лірычны роздум паэта-па- 
трыёта, яго праўдзівае і шчырае слова аб Радзіме, пя- 
шчотнай любові да яе. Яму любы і гоман спелай нівы, 
і лесу высокага шум-гуд шчаслівы, і песні магутных дубоў. 
Вобразы роднай, любай з маленства зямлі выклікаюць 
радасць, але радасць гэта няпоўная. Лірычнае перажы- 
ванне азмрочана дысанансам. Радаснае, светлае пачуццё 
любові зліваецца са смуткам. Родныя вобразы «поўныя 
смутку і жальбы нядолі, поўныя сумнай красы». І цягучыя, 
пакутныя песні народа агорнуты гэтай сумнай красой. 
Мілыя вобразы, смутныя вобразы, мілая краса, сумная 
краса, ціхая жальба палёў - такімі кантрастнымі эма- 
цыянальна-псіхалагічнымі эпітэтамі і метафарамі перада- 
ецца своеасаблівасць перажывання паэта, у якім непа- 
дзельна зліваюцца процілеглыя пачуцці -- радасць і смутак. 

Якуба Коласа не пакідае думка пра нядолю народа. 
Паэт засмучаны тым, што радзіма яго заняволена. Яго 

смутак -- гэта смутак паэта-грамадзяніна, у якога сэрца 
баліць за прыгнечаны народ. «Родныя вобразы» -- верш 
элегічнага характару. Ён хвалюе сваёй задушэўнасцю, 
шчырасцю моцнага пачуцця, выказанага сродкамі глыбо- 
кага лірызму. Турэмнае зняволенне паэта, вымушаная 
разлука з родным краем абвастрыла пачуццё любові да 
Радзімы, напаўняла яго сацыяльным, нацыянальна-вызва- 
ленчым зместам. 
Вёра ў свабб- Пачуццё радзімы ў лірыцы Якуба Коласа 
ду народа  ЗсаЦЫыіруецца з пачуццём свабоды і волі. 
Паэт хоча бачыць сваю Бацькаўшчыну 
вольнай і шчаслівай; чакае той часіны, калі пачуе ў род- 
ным краі «песні лепшай долі», калі там заззяе «прамень 
свабоды», калі «родным словам шчасна загаворыць наш 
народ». Ён моцна верыць у народ, у моц народнага духу, 
у непазбежнасць яго перамогі: 
Мыслі праўды, дух свабоды, 
Вольны наш народны дух, 
Растрасе суздром астрогі, 
Ржавы ён парве ланцуг. 
«Згнанніку» 


Верай у светлае будучае народа прасякнуты вершы- 
пасланні паэта, адрасаваныя сваім аднадумцам, саратнікам 
па барацьбе,-- «Згнанніку», «Сябрам», «Сябрам-выгнанні- 
кам». Асноўны матыў іх -- служэнне народу, сваёй Баць- 
каўшчыне. Паэт заклікае іх не гасіць «агню святога», 
змагацца «за шчасце, за лепшую долю»: 


Не тушэце ж вы Асвятляйце ім 
Той агонь святы, Родны край, куты... 
«Сябрам» 


У грамадзянска-публіцыстычнай лірыцы Якуба Коласа 
вялікае месца таксама займаюць вершы-заклікі, пафаснае 
слова якіх, здольнае выклікаць водгук у чалавечай душы, 
непасрэдна звернута да народа. Якуб Колас выступае 
ў гэтых вершах паэтам-будзіцелем, асветнікам народа. Яго 
мэта -- абудзіць самасвядомасць чалавека працы, паклі- 
каць яго да актыўнасці, на змаганне за свае правы і свабо- 
ду. Найбольш моцна гэты покліч да свабоды гучыць 
у вершах «Не бядуй!», «Будзь цвёрды». 

«Не боль а форме гэта аўтарскі маналог. Дзейснае 

(1907) слова паэта ў ім звернута да суайчынніка 

і выказана пафасна сродкамі высокага 
прамоўніцка-публіцыстычнага стылю. Прамоўніцкая та- 
нальнасць, частыя анафарычныя звароты надаюць аўтар- 
скай думцы эмацыянальную выразнасць, стройнасць і 

завершанасць. Верш кранае перакананасцю лірычнага 
выказвання, палымянасцю закліку, накіраванага да чалаве- 
чай душы, каб выклікаць водгук, абудзіць свядомасць, 
паклікаць да актыўнасці, на змаганне за правы і свабоду 
народа. 

Паэт верыць, што родны край не загіне ў цемені начэй. 
Як пасля зімы прыходзіць вясна, так і пасля цяжкага 
прыгнёту настане дзень свабоды. 

Вобразы вясны, сонца, зімы, цемені начэй ужываюцца 
паэтам як паэтычныя ўвасабленні. Яны кантрастна су- 
працьпастаўлены. Вясна і сонца сімвалізуюць светлую 
долю Радзімы, зіма і цемень начэй -- панаванне рэакцыі, 
прыгнечанне, няволю народа ў часы царызму. 

У апошняй страфе верша думка пра будучае шчасце 
Радзімы знаходзіць сваё лагічнае завяршэнне. Яна за- 
канчваецца бадзёрым, жыццесцвярджальным акордам, гу- 
чыць як сімвал веры паэта: 

Дымам пойдзе ўсё ліхое, 
Ўсё, што душыць нас і гне. 
Вер, брат,- жыцце залатае 
Будзе ў нашай старане. 
«Будзь цвёрды» Па асаблівасцях стылю верш «Будзь цвёр- 
(1912) ды» падобны да верша «Не бядуй!». Ён 
таксама адносіцца да грамадзянскай лірыкі паэта, дзе 
галоўнае месца належыць заклікальна-прамоўніцкім срод- 
кам мастацкага выяўлення. Палымянае слова паэта 
і тут звернута да суайчыннікаў. Яно гучыць як заклік- 
патрабаванне -- не цярпець, не гнуцца, быць самім сабой, 
спадзявацца на сябе. У вершы ўхваляецца высокая чалаве- 
чая годнасць беларуса, яго мужнасць у барацьбе за сва- 
боду: 
Лепш змагацца вольным, браце, 
Чым цярпець ды гнуцца! 

Толькі ў змаганні з усімі нягодамі жыцця можна знай- 
сці свой уласны шлях, толькі сваёй сілай можна выкаваць 
сваю долю -- такі асноўны матыў верша. 

Якуб Колас--пясняр роднай зямлі, яе 
прыгажосці, выдатны майстар пейзажнага 
жывапісу. Як паэт-пейзажыст ён не мае 
сабе роўных у беларускай літаратуры. Яго пейзажы скіра- 
ваны да духоўнага свету чалавека, сагрэтыя пачуццём 
любові да Бацькаўшчыны. Пейзажныя малюнкі паэта вы- 
значаюцца багаццем рэалістычных фарбаў. Яны канкрэт- 
на-адчувальныя, багатыя на зрокавыя і слыхавыя вобразы. 


Лірыка 
прыроды 


У іх раскрываецца прывабны свет беларускай прыроды, 
ціхай, ласкавай, задуменнай, поўнай сонечнага хараства. 
Прырода жыве ў лірычных вершах Якуба Коласа сваім 
асобным жыццём у вечным руху і абнаўленні і заўсёды 
ў адзінстве з жыццём чалавека. Паэт адчувае сэрцам 
кожны яе подых, слухае яе галасы, спевы, музыку. Прыро- 
да надзяляецца чалавечымі пачуццямі, яго думкамі, пера- 
жываннямі. Яна радуецца, сумуе, галосіць, жаліцца. 

Як жывыя паўстаюць у лірыцы Якуба Коласа прыго- 
жыя краявіды беларускай зямлі, незабыўныя малюнкі 
вясны з яе маладою красою, з водарам першых кветак, 
светлай пары лета, сумнай, тужлівай восені, зімы з яе 
маразамі і адлігамі. Разам з паэтам мы любуемся прывол- 
лем шырокіх палёў, веліччу векавых дубоў-волатаў, пры- 
гажосцю лясоў, рэк, усходам і захадам сонца; разам з ім 
«чытаем» «найцікавейшую кнігу» прыроды; спасцігаем яе 
красу, бачым, як «льецца Нёман паміж гораў, светлы, 
чысты, як з расы», як «калышацца жыта, радамі бяжыць», 
як «ветрык жартліва плыве збажыной»; чуем шум бору, 
гоман вузкіх ніў у полі, спеў начной цішыні. 

Многа ў гэтым спеве 

Водгукаў жывых, 

Іх не зловіш вухам, 

Чуеш сэрцам іх. 
«Ноч» 


Прырода для Якуба Коласа не толькі крыніца ха- 
раства, сузірання, захаплення, але і сімвал свабоды, веч- 
най маладосці жыцця. Самая радасная, шчаслівая, неза- 
быўная яе пара --- вясна, калі ўсё жыве, цвіце, маладзіцца, 
напаўняецца сілай. У яе гомане паэту чуюцца песні свабо- 
ды. Яна -- сімвал вечнага абнаўлення жыцця. З яе нады- 
ходам 

Ў прыродзе ўсё 

Народзіцца, 

І маладосць 

Ей вернецца. 
«Вясна» 

Многія пейзажныя вершы Якуба Коласа -- гэта лірыка 
яго свабодалюбівай душы, выяўленне яго патрыятычных 
пачуццяў і перажыванняў. Паэт любіць прыроду і ў ціхім 
спакоі, спагадную, ласкавую, і ў час навальніцы, калі неба 
«грозна пыша», калі «крыжуюцца зарніцы», «бурліць кры- 
ніца агнявая». Навальнічны пейзаж маланкі, грому, буры 
ўзмацняе адчуванне драматызму лёсу зняволенага паэта. 
І за кратамі турмы ён хоча «свой голас зліць з песнямі 











прыроды». Радаснае пачуццё выклікае ў яго душы першы 
вясенні гром. У яго раскатах «чуецца воля, чуецца радасць 
зямлі». 
Моцна мяне ты клічаш на волю - 
Цяжка без волі мне тут. 
Кланяйся, громе, роднаму полю, 
Родны вітай ты мой кут! 
«Першы грам» 


Вольная прырода і несвабодны, прыгнечаны чалавек - 
гэта антытэза праходзіць праз лірыку паэта, надаючы 
некаторым вершам тужлівы, журботна-элегічны тон. 

Светлыя хмаркі -- дзеткі прастору -- 
Ціха па небе плывуць. 
Ім не знаёмы слёзы і гора, 
Смутак і жаль іх не рвуць. 
«Хмаркі 

І ўсё ж Коласава лірыка прыроды - светлая, чыстая, 
жыццесцвярджальная. Нават самыя змрочныя, тужлівыя 
пейзажы, як сама доля мужыка, асветлены надзеяй спадзя- 
вання, веры ў лепшае жыццё. 

Р Побач з вершамі «Вясна», «Закліканне вяс- 
(1908). ны», «Першы гром», «Ні красак, ні зыкаў», 
«Будзе навальніца» выдатным узорам пей- 
зажнай лірыкі Якуба Коласа з'яўляецца верш «Усход сон- 
па». Перад намі маляўнічая карціна ранішняй зары. Яна 
захапляе сваёй красой, адценнямі і пералівамі залацістых 
фарбаў: 
На усходзе неба грае 
Пераліўным блёскам, 
Сыпле золата над гаем 
І над пералескам... 


Перадаецца пераходнасць моманту, кантраст змроку 
і святла, мінулай ночы і новага дня. Пачынаецца зычлівы 
час світання, калі гаснуць зоркі, а зарніца шырэй і шырэй 
размінае крылле і разгараецца ранішняя зара. 

Верш прасякнуты пачуццём радасці, вітання гэтай 
дзівоснай, не параўнальнай ні з чым красы, якая ўпры- 
гожвае свет, чалавечае жыццё. Прырода паўстае ў вершы 
адухоўленай, у гарманічнай лучнасці з перажываннямі 
чалавека. Верш уражвае сваёй пластыкай, майстэрствам 
жывапісу, яркай метафарычнасцю вобразаў, заснаваных 
на ўвасабленні прыродных з'яў. Колькі тут незабыўных 
вобразных малюнкаў: «...неба грае пераліўным блескам», 
«сыпле золата...», «...усміхаецца людзям і прыродзе», 
«...сцеле шаты на дарогу сонцу». 

Лірычная думка паэта выяўляецца як глыбокае ду- 
шэўнае перажыванне, напаўняецца светлай радасцю і за- 
вяршаецца ў апошняй страфе ўслаўленнем гарманічнасці 
і вечнасці хараства прыроды: 

І сабрала неба фарбы 
Колераў дзівосных... 


І дзе ёсць такія скарбы 
Гожства, сугалосся?! 


Пясняр народнай свабоды, роднай зямлі, 

АЕ яе прыгажосці, Якуб Колас высока цаніў 

ру» (1910) грамадзянскую ролю паэзіі, лічыў яе ма- 

гутнай духоўнай сілай у барацьбе за вы- 

зваленне народа і бачыў у гэтым мэту сваёй уласнай 

творчасці. Свае погляды на прызначэнне паэзіі і ролю 

паэта ён выказаў у вершах «Не пытайце, не прасеце...», 

«Дудка», «Пясняр», «Песняру», «Роднаму краю», «Родныя 
песні». 

Верш «Песняру» мае праграмнае значэнне. Па фор- 
ме -- гэта маналог, пасланне песняру, наказ яму стварыць 
праўдзівыя песні пра народнае жыццё. Галоўная яго дум- 
ка -- прызванне паэта служыць народу, быць выразнікам 
яго дум і спадзяванняў, будзіцелем і выхавацелем на- 
роднай самасвядомасці. Песня песняра павінна праўдзіва 
і шчыра расказаць, як народу «...у няволі жывецца», 
вычарпаць «...нядолю людскую... да дна» і сваім магутным 
клічам, дзейснай сілай палымянага слова да болю крануць 
чалавечыя сэрцы. 

Каб хіліліса з жалю галовы, 
Каб затросся ўзбурана вус. 


Верш напісаны ў стылі высокай грамадзянскай паэзіі 
і нагадвае сабою паэтычную дэкларацыю. Мова яго заклі- 
кальная, прыўзнята-эмацыянальная, метафарычная. Кож- 
ная страфа вытрымана ў клічнай інтанацыі як запатраба- 
ванне да песняра. 

Усім паэтычным ладам верша, характарам выяўленчых 
сродкаў паэт імкнецца перадаць баявы, палымяны дух 
сапраўднай паэзіі, паказаць яе значэнне ў жыцці і вызва- 
ленчай барацьбе народа. Таму і песня надзяляецца такімі 
незвычайнымі ўласцівасцямі. Яна ўсясільная і магутная. 
Гэта песня-змагарка. Яна можа «паліць нядолю людскую», 
страсянуць і скалыхнуць жыццё. Паэт параўноўвае яе сілу 
з сілай маланкі, з гневам перуна: 

Заспявай жа ты песню такую, 
Каб маланкай жахала яна 
І паліла нядолю людскую, 
Каб грымела, як гнеў перуна. 


Майстэрства Якуб Колас-- вялікі паэт, першакласны 

Коласа-лірыка майстар паэзіі. Яго лірыка атрымала шы- 
рокую вядомасць. Ужо на пачатку творчасці вершы паэта 
былі заўважаны і станоўча ацэнены ў рускім, польскім, 
літоўскім і чэшскім друку, і тады ж з'явіліся першыя 
пераклады іх на мовы суседніх народаў. У далейшым 
майстэрства Якуба Коласа -- песняра і паэта -- атрымала 
ўсеагульнае прызнанне. Асабліва высока была ацэнена 
рэалістычная пластыка яго лірычных твораў, звернутая да 
самых глыбінных пластоў народнага жыцця, духоўнасці 
працоўнага чалавека і красы роднай прыроды. Мікалай 
Ціханаў пісаў: «Якуб Колас-- волат беларускай паэзіі, 
пясняр і паэт простай, шчырай, глыбокай прыгажосці. 
Вершы яго падобны на вясновы задуменны шум яго род- 
ных лясоў, плюскат ціхіх рэк, ціхія дарогі сярод вячэрніх 
палёў, на песні яго землякоў, песні аб волі, аб працы, аб 
жыцці», 

Якуб Колас -- паэт-жывапісец, лірык з эпічным скла- 
дам таленту. Рэалістычная эпічнасць -- характэрная ад- 
знака яго паэтычнага стылю. Галоўнае месца ў яго паэзіі 
займаюць перш за ўсё колер і малюнак, з якімі заўсёды 
звязана маляўніча-пластычная выразнасць коласаўскага 
мастацкага слова ў самых розных па настрою вершах. 
Асабліва выразна яна выяўляецца ў вершах з апавядаль- 
ным сюжэтам, вершах-апісаннях, вершах -- лірычных 
партрэтах, пейзажных замалёўках, сатырычных і гума- 
рыстычных творах. З гэтай асаблівасцю таленту паэта 
звязаны рэалістычны, канкрэтна-пачуццёвы характар ад- 
люстравання жыцця, канкрэтнасць і пластычнасць яго 
выяўленчых сродкаў. Якуб Колас выключна чулы да 
простага, сакавітага народнага слова. Ён паэтызуе што- 
дзённае, звычайнае, умее маляваць словам, перадаць праз 
знешнія дэталі карціны народнага побыту, прыроды, рас- 
крыць свет чалавечай душы, пачуцці і перажыванні. У Ко- 
ласавай лірыцы пераважаюць канкрэтна-адчувальныя воб- 
разы: зрокавыя эпітэты («Светлыя хмаркі -- рунь зала- 
тая», «Між палёў шырокіх, як змяя якая, цягнецца дарога, 
вузкая, крывая»), зрокавыя метафары («Ноч і цьма на нас 
ляглі», «Гне к зямлі нас праца жыва...»), зрокавыя параў- 
нанні («Тут мужык працуе чорны ўвесь, як сажа», «Не 

жыву, а гнію, прападаю, як мыш..», «Гожа звіваецца 
ў лозах зялёных, бы срэбра жывое, рака»). 

Паэтычная мова Якуба Коласа багатая, выразная. Яна 
ўвабрала ў сябе лепшыя моўныя каштоўнасці, створаныя 
народам. 





1. Вывучыце на памяць вершы «Родныя вобразы» і «Песняру». 
Падрыхтуйце іх выразнае чытанне. 

2. Вызначце асноўныя матывы лірыкі Якуба Коласа. 

3. Чаму Якуб Колас называе свае вершы «песні-жальбы»? Чым 
выкліканы іх тужлівыя матывы? Ці вызначаюць яны галоўную таналь- 
насць лірыкі паэта? 

4. Якія рысы духоўнага аблічча народа, нацыянальнага характару 
ўвасоблены ў лірычнай паэзіі Якуба Коласа? 

5. У якіх творах Якуба Коласа найбольш моцна выказаны пратэст 
супраць прыгнечання і заняволення народа? Каго паэт ад імя народа 
выклікае на ўсенародны суд і за што хоча судзіць? 

6. Як паказана ў лірыцы Якуба Коласа радзіма? Чаму вобразы родна- 
га краю выклікаюць у душы паэта радасць і смутак? Чым выклікана гэта 
супярэчнасць пачуццяў? 

7. У якіх вершах Якуба Коласа найбольш ярка раскрыта вера ў пера- 
могу народа і светлую будучыню радзімы? 

8. Дакажыце, спасылаючыся на канкрэтныя творы, што паэзія Якуба 
Коласа глыбока народная і гуманістычная па сваёй нацыянальнай і агуль- 
началавечай сутнасці. 

9. Які характар носіць пейзажная лірыка паэта? У чым яе дзівоснае 
хараство? Якія думкі і пачуцці яна ў вас выклікае? Пакажыце гэта, 
спасылаючыся на вершы «Вясна», «Першы гром», «Усход сонца». 

10. Як разумее Якуб Колас задачы літаратуры? У чым своеасаблі- 
васць яго поглядаў на прызначэнне паэзіі і паэта? 

ІІ. Ацаніце паэтычнае майстэрства Коласа-лірыка. 

12. Падрыхтуйце паведамленне на адну з тэм: «Якуб Колас - паэт- 
сатырык»; «За што я люблю паэзію Якуба Коласа». 





«НОВАЯ ЗЯМЛЯ» 


«Новая зямля» -- эпічны твор вялікага мастацкага зна- 
чэння, эпахальная з'ява ў гісторыі беларускай літаратуры. 
У паэме бліскуча раскрыўся мастацкі талент Якуба Кола- 
са -- паэта-рэаліста, летапісца і песняра народнага жыцця. 
«Новая зямля» -- вынік шматгадовай пра- 
цы паэта, яго глыбокага роздуму над жыц- 
цём і лёсам народа. Больш дванаццаці га- 
доў з перапынкамі працаваў ён над сваім любімым творам. 


Творчая гісто- 
рыя паэмы 

Задума яго выспявала паступова. Спачатку ставілася аб- 
межаваная задача: напісаць вершаванае апавяданне аб 
жыцці і турботах сям'і лесніка. У далейшым з'явілася 
жаданне стварыць вялікі эпічны твор. Першыя раздзелы 
былі напісаны ў мінскім астрозе, апошнія -- на працягу 
1921--1923 гг. За гэты час адбыліся першая сусветная 
вайна, Лютаўская і Кастрычніцкая рэвалюцыі, грамадзян- 
ская вайна. Хоць гэтыя гістарычныя падзеі і не адлюстра- 
ваны ў «Новай зямлі», подых іх адчуваецца. У лірычных 
адступленнях Колас расказвае, што паэма 

На свет радзілася бурлівы 

Яшчэ далёкаю вясною 

За мураванаю сцяною 

Ў няволі жудаснай астрога... 

З гэтай пары паэт не разлучаўся са сваім творам, пісаў 
яго ва ўмовах эвакуацыі, ваеннай разрухі і голаду. 
У цяжкія гады разлукі з родным краем жывіў ім «...ў 
гадзіну смутку, летуцення і момант радасці -- натхнен- 
ня!». Любоў да радзімы натхняла Якуба Коласа, напаўня- 
ла яго думку «святым агнём паэзіі», дала яму сілу завяр- 
шыць гэты выдатны твор. 

Аўтабі а. Для Якуба Коласа тэма «Новай зямлі» 

асац паа с і глыбока народная, і свая асабістая тэма. 
У ёй знайшлі адлюстраванне старонкі бія- 
графіі паэта, яго пачуцці, імкненні, ідэалы. Якуб Колас 
сам называў паэму аўтабіяграфічным творам. «Хацелася 
апісаць так проста і ясна,-- успамінаў ён,-- тое, што так 
маляўніча прадстала ў маёй памяці... І я апісаў леснікову 
пасаду як успамін аб сваіх дзіцячых гадах». 

Многія героі паэмы маюць сваіх прататыпаў, нават 
імёны іх захаваны. У вобразе Міхала Якуб Колас паказаў 
бацьку, у вобразе Ганны -- сваю маці, у вобразе Антося -- 
свайго дзядзьку, у вобразах дзяцей -- сваіх родных братоў 
і сясцёр. Паэт абапіраўся на рэальныя факты, якія добра 
ведаў. Аднак аўтабіяграфічным матэрыялам не абмяжоў- 
ваўся. Мастацкі вобраз -- гэта заўсёды абагульненне; у ім 
адабраны і ўвасоблены рысы, заўважаныя ў многіх лю- 
дзей. Біяграфічныя факты былі для Якуба Коласа толькі 
зыходным пунктам, паслужылі асновай для мастацкага 
вымыслу, для шырокіх абагульненняў. Пры напісанні па- 
эмы паэт выкарыстаў свае шматгадовыя назіранні над 
жыццём сялянства. Толькі дасканалае веданне жыцця 
народа, яго дум і спадзяванняў дало магчымасць Якубу 
Коласу стварыць рэалістычны твор, вобразы якога маюць 
шырокае абагульненае значэнне. 


332 


Па шырыні тэматыкі, па багаццю жыццё- 

ана вага зместу «Новая зямля» не мае сабе 

жыцця роўных у беларускай літаратуры. Гэта вя- 

лікі эпічны твор аб гістарычным лёсе ся- 

лянства, аб яго шляхах-дарогах да свабоды і шчасця. 

У паэме шырока адлюстраваны яго праца, побыт, псіхало- 

гія, асаблівасці нацыянальнага характару, мова, прырода 

роднага краю. Тут глыбока і праўдзіва выяўлены мары 

і жаданні людзей беларускай вёскі. Таму «Новую зямлю» 

справядліва называюць энцыклапедыяй жыцця беларуска- 
га сялянства канца ХІХ ст. 

Колас пісаў пра сваю паэму: 

-.Маё апавяданне 

Жыцця адбітак, разважання, 
Нязжыты след прасцяцкай долі, 
Адвечны водгук праўды, волі. 

Тэма пошукаў праўды, зямлі, волі -- гэта лейтматыў, 
які вызначае асноўны змест паэмы. Дзе шляхі да незалеж- 
насці і свабоды? Як вызваліцца з-пад панскай улады 
і здабыць сабе шчасце? Аб гэтым думаюць, да гэтага 
імкнуцца Коласавы героі. Яны жывуць у няволі, церпяць 
прыгнёт, і таму самае дарагое, самае моцнае іх жаданне - 
свабода. 

Міхал, Антось, Ганна, як характарызуе іх сам паэт, 
«...людзі простыя, малыя, але па-свойму і ўдалыя». Якуб 
Колас любіць сваіх герояў-праўдашукальнікаў, разам з імі 
глядзіць на жыццё, нярэдка гаворыць іх голасам. Яны 
паказаны ў паэме шчырымі, руплівымі, свабодалюбівымі 
працаўнікамі. Гэта сапраўдныя народныя характары, нось- 
біты працоўнай народнай маралі. У іх жыццёвым вопыце 
выяўляецца лёс народа і разам з тым гісторыя іх індыві- 
дуальнага жыцця. 

раена У цэнтры паэмы вобраз Міхала -- тыпова- 

Міхала га прадстаўніка працоўнага сялянства, ге- 

роя з развітым пачуццём годнасці, за- 
хопленага ідэяй сацыяльнай свабоды і незалежнасці. Ма- 
лазямелле прымушае яго ісці на сплаў лесу, на службу да 
князя Радзівіла. Але праца лесніка не выратоўвае ад 
беднасці. Ён трапляе ў поўную залежнасць ад пана- 
ляснічага, становіцца паднявольным чалавекам. Ляснічы 
зусім не лічыцца з Міхалам, прымушае яго часта пераяз- 
джаць з месца на месца, жорстка эксплуатуе яго: 

Стары ляснічы па-сваему 

Цаніў Міхала, як служаку: 

Ганяў усюды небараку, 

Як бы скаціну тую нему. 

Не раз на жалабы Міхала 

Ляснічы так казаў, бывала: 

-- Што ж? добры конь і цягне дужа! 
І не пускаў Міхала з гужа. 

Міхал яму рабочых ставіў, 

І сенакосы яго правіў, 

І догляд меў за панскім статкам, 

А службу нёс сваім парадкам... 


Міхал не хоча зносіць здзекі і абразу. Панская служба 
для яго-- ганебны абавязак, крыніца пакут. І таму ён 
настойліва, упарта шукае выхаду з цяжкага, паднявольна- 
га становішча. Пасля смерці старога ляснічага Міхал 
вырашае 

Купіць зямлю, прыдбаць свой кут, 
Каб з панскіх выпутацца пут, 

І там зажыць сабе нанова: 

Свая зямля -- вось што аснова! 


Міхал любіць зямлю моцна, шчыра, усёй душою. З якім 
святым пакланеннем ён адносіцца да сваёй збавіцелькі 
«з панскіх пут»! З якім дзіцячым замілаваннем, ідучы са 
службы, любуецца ярыною і жытамі на першай гаспа- 
дарцы! Зямля запаўняе ўсю істоту Міхала, яго думкі, 
надзеі, спадзяванні. Мара аб вольнай працы на вольнай 
зямлі становіцца яго жыццёвай мэтай, яго страсцю. Яна не 
дае яму спакою. Пры сустрэчах з людзьмі ён пытае аб 
зямлі, «дзе прадаецца, як багата, якія выгады і плата, як 
блізка рэчка ці крыніца?». У вольныя часіны дома з жарам 
расказвае ўсе навіны «наконт зямелькі», ружовымі фарба- 
мі малюе ідэал свайго будучага шчасця. Ё. хоча мець но- 
вую хату са святліцай, пры хаце сад, полё. Міхал шчыра 
думае, што на сваёй зямлі ён быў бы вольным, незалеж- 
ным, «жыў бы панам і не гнуўся». Зямля ва ўяўленні Міха- 
ла -- крыніца дабрабыту, карміцелька, самы дарагі скарб, 
наймацнейшая аснова і першая ўмова жыцця. З ёю ён звязвае 
ўсе свае надзеі на будучае. Зямля свеціць Міхалу «зоркай 
яснай», яна для яго -- «промень волі і свабоды». 

Зямля не зменіць і не здрадзіць, 
Зямля паможа і дарадзіць, 
Зямля дасць волі, дасць і сілы, 
Зямля паслужыць да магілы, 
Зямля дзяцей тваіх не кіне, 
Зямля -- аснова ўсёй айчыне... 


шаша. 


Прыгожая панская пасада не цешыць Міхала, таму што 
акрамя знявагі, прыніжэння чалавечай годнасці тут ён 
нічога не бачыць. Варожае пачуццё Міхала да паноў 
падкрэсліваецца такім параўнаннем: «І панскі дом з ласі- 
ным рогам на Міхася глядзеў астрогам...» 

Міхал паказаны ў сям'і і на службе, ва ўзаемаадносінах 
з жонкай, братам Антосем, дзецьмі, панамі, леснікамі. Па 
сваёй натуры Міхал -- чалавек добры, спагадлівы. Ён 
любіць дзяцей, хоча даць ім асвету, хоць часамі і строга 
ставіцца да іх, чула адносіцца да брата, глыбока паважае 
яго. Усе гэтыя чалавечыя рысы асобы Міхала праўдзіва 
раскрыты ў паэме. Але самае галоўнае, што падкрэслі- 
ваецца ў яго характары,-- гэта яго любоў да зямлі, няна- 
вісць да прыгнёту, імкненне да свабоды. З якой варожасцю 
адносіцца ён да панскай службы: 

Рабі, працуй, кладзі ты сілы 
У гэты дол чужы, пастылы 
І горкім потам аблівайся. 


Мы бачым, як паступова ў Міхала абуджаецца чалаве- 
чая годнасць, расце свядомасць, як у яго душы выспявае 
незадавальненне сваім паднявольным становішчам, пра- 
тэст супраць сацыяльнай несправядлівасці. 

І часта хваля абурэння, 
Глухі пратэст нездавальнення 


Яго ахваціць і ўскалыша 
І гневу знак ў душы напіша. 


Калі Антось і Ганна гавораць яму, што трэба трымацца 
службы, Міхал не згаджаецца. Ён не хоча больш цярпець 
і пакарацца, трываць лаянкі і абразы. Душэўны стан 
разгневанага Міхала ў гэты момант перадаецца пры дапа- 
мозе трапнай партрэтнай дэталі: 


Ў Міхала губы дрыганулі 
І вочы іскры сыпанулі. 


Абражаны і раззлаваны несправядлівымі нападкамі 
і прыдзіркамі пана ляснічага, Міхал у парыве гневу выказ- 
вае яму свае крыўды, усё, што набалела на сэрцы: 


-- Чаго, пан, гэтак раскрычаўся? 
Завошта пан мяне так лае? 
Згарыць яна няхай такая 

І служба гэта, і пасада, 

І гэта крыўда, й гэта здрада, 

І гэта панская адплата!.. 

Няхай яна будзе праклята!.. 

У размовах з братам, жонкай, леснікамі Міхал не хавае 
сваёй варожасці да паноў, ён іх ненавідзіць, праклінае, 
чакае таго часу, калі «згіне панства». Разам з пачуццём 
нянавісці да паноў у Міхала расце вострая незадаволе- 
насць тагачаснымі дзяржаўнымі парадкамі. Усім сваім 
нутром, душою ён адчувае, што такі лад, пры якім «адны 
ў пашане, тыя ў смецці і век жывуць пад нейкім страхам», 
несправядлівы. 

Міхал -- асоба моцная, цягавітая, здольная пераносіць 
жыццёвыя нягоды, непахісная ў дасягненні сваёй мэты 
і разам з тым асуджаная на пакуты, трагічная. 

Кузьма Чорны пісаў: «Сярод вобразаў усёй беларускай 
літаратуры, як манумент, узвышаецца трагічны вобраз 
Міхала...» 

У чым жа трагедыя Міхала? У тым, што ва ўмовах 
тагачаснага грамадства ён не знайшоў свайго шчасця. Яго 
мара аб свабодным жыцці на сваёй зямлі не збываецца. 
Міхал шукае праўды, хоча жыць незалежна, быць гаспада- 
ром свайго лёсу. Але яго шлях да свабоды цяжкі і тра- 
гічны. Хворы, абяссілены жыццём, Міхал памірае, так і не 
здабыўшы жаданай волі. 

Паэт спачувае Міхалу, паэтызуе яго мару аб свабодзе, 
яго пяшчотную, поўную замілавання любоў да зямлі, да 
вольнай працы; побач з гэтым ён паказвае марнасць яго 
намаганняў, ілюзорнасць спадзяванняў здзейсніць сваю 
запаветную мэту. Сам жа Міхал настойліва і ўпарта 
імкнецца да яе, хоць часам і ў яго душу закрадваецца 
сумненне: 

Няўжо у свет замкнёна брама? 
Няўжо старанне пойдзе прахам? 


У хвіліны роспачы, расчаравання Міхал хмурнее і тры- 
вожыцца, але ўсё ж не траціць надзеі; нават перад тварам 
смерці не адракаецца ад сваёй ідэі. Паміраючы, ён дае 
наказ брату Антосю прадаўжаць пачатую справу: 

Вядзі ж ты рэй, вядзі... адзін... 
Як лепшы брат, як родны сын. 
Бог не судзіў мне бачыць волі 

І кідаць зерні ў свае ролі... 
Зямля... зямля... туды, туды, брат, 
Будуй яе... Ты дай ёй выгляд... 
На новы лад, каб жыць нанова... 


Смерць яшчэ больш узмацняе і абвастрае трагізм лёсу 
Міхала, нязбытнасць яго мары аб вольным жыцці на сваёй 
зямлі. 

Але «Новая зямля» -- не толькі твор аб трагізме лёсу 
селяніна-бедняка ў часы царызму. Эпічная тэма зямлі-волі 
набывае ў паэме лірыка-філасофскае гучанне і ўспры- 
маецца як натхнёная песня аб радзіме, аб прыродзе родна- 
га краю. У ёй апаэтызавана вялікая, бязмежная любоў 
народа да зямлі, да працы хлебароба. З усяго багатага 
зместу паэмы ўзнікае паэтычны вобраз зямлі-радзімы, 
зямлі-свабоды, які з'яўляецца ідэйным лейтматывам твора, 
вызначае яго эпічную і эмацыянальна-лірычную таналь- 
насць. 

Жыццёвая муд- Хараство душы селяніна-працаўніка, адда- 
расць і душэў- нага сына зямлі асабліва ярка раскрыта 
ная прыгажосць паэтам у вобразе дзядзькі Антося. Як і Мі- 
Антося хал, Антось -- чалавек свабодалюбівы. Ен 
пратэстуе супраць прыгнёту паноў і царскіх чыноўнікаў, 
горача бярэцца за ажыццяўленне жыццёвай мары Міхала, 
верыць, як і брат, што, набыўшы зямлю, можна пазбавіцца 
панскай няволі. 

На плячах дзядзькі ляжаць усе клопаты па гаспадарцы. 
Міхал быў заняты на службе. «Антось жа правіў гаспа- 
даркай, рабіў за двух, на сваім карку цягнуў ярэмца 
хлебароба». Працаваў ён «заложна і цярпліва», беска- 
рысліва аддаючы свае сілы сям'і брата, яго дзецям, іх 
шчасцю, іх дабрабыту. 

У вобразе Антося паказаны таленавітасць і працоўная 
сіла народа. Дзядзька -- чалавек адароны ад прыроды, 
яркая, багатая натура з вялікімі задаткамі. Ен -- адмысло- 
вы работнік, да ўсяго здатны, майстар на ўсе рукі. «Што ні 
замысліць, то ўсё зробіць і так прыгоніць, так аздобіць, 
што і для вока нават міла». Антось касу калі наладзіць, 
дык яна аж «загамоніць». Добра ўмее ён і «дагнаць касу да 
ладу, даць ёй выклепку, асаду». Дзядзька -- дбайны і аку- 
ратны гаспадар, «ва ўсім парадак і лад любіць». 

Антось зачароўвае непасрэднасцю сваёй натуры, ад- 
крытасцю душы, шчырасцю. Ен -- прыроджаны штукар, 
забаўнік, чалавек востры на слова, любіць пажартаваць, 
дае трапныя характарыстыкі панам, чыноўнікам. «Ось дзе 
выжыга! Ось бізун, бадай цябе забіў пярун»,-- так па- 
народнаму трапна атэстуе дзядзька чыноўніка-хабарніка. 
Мова яго каларытная, яркая, багатая на прыказкі і пры- 
маўкі. «Забілі зайца, не забілі, але ж, брат, гуку нарабі- 
лі»,-- гаворыць ён пра няўдалае паляванне. Сваё кухар- 
скае «вынаходніцтва» (клёцкі на бярозавым соку) сама- 

крытычна ацэньвае такімі словамі: «Паскудства, брат, і не 
пытайся!..» 
І У гумары Антося, у яго жартах, здольнасці заўважыць 
у жыцці смешнае, у яго шматлікіх афарызмах выяўляюцца 
мудрасць 1 дасціпнасць народа, яго цвярозы розум і ду- 
хоўная прыгажосць. 
А як цудоўна ўмее дзядзька расказваць казкі! Дзеці яго 
слухаюць з захапленнем. Антось любіць дзяцей, добра 
ведае іх псіхалогію, інтарэсы, патрэбы, гаворыць з імі, як 
са старымі, раіцца, спрачаецца. Сярод дзяцей «Антось 
часамі, як дзіця». Ён --іх дарадчык, настаўнік і суддзя. 
І дзядзька майстар быў на штукі 
І быў механік на ўсе рукі: 


І дудку скруціць вам, і стрэлку, 
І нарысуе нават елку - 
Нас выштукуе цацку; 
ў Свержань" пойдзе -- купіць пляцку з... 
Дык і не дзіва, што любілі, 
Што на руках яго насілі. 


Дабрата, шчырасць, спагадлівасць, ветлівасць, ласка- 
васць, дасціпнасць -- усе гэтыя душэўныя якасці Анто- 
ся -- выяўляюцца ў яго ўчынках, паводзінах. Як жывога, 
мы бачым дзядзьку ў раздзеле «Вечарамі». З любоўю, 
яркімі фарбамі намаляваны яго партрэт: 

..Ён невысок, не надта ёмак, 
Ды карчавіты і няўломак, 

А волас мае цёмна-русы, 

І зухаўскія яго вусы 

У меру доўгі, густаваты, 
Угору чуць канцы падняты; 

А вочы шэры, невялічкі, 
Глядзяць прыветна, як сунічкі, 
Але раптоўна і адразу 

Не расчытаеш іх выразу: 

То смех, то хітрасць з іх бліскае, 
То дабрата, але якая! 


Калі Міхал расказвае аб зямлі ў Заблонні, якая там 
рэчка, якая водзіцца ў ёй рыба, у брата, заўзятага рыбака, 
твар свеціцца, як сонца, «і ад прыемных ціхіх смехаў чуць 
не да вуха вус заехаў». Антось так смяецца «сваім закат- 
ным дробным смехам», што «аж галава з шырокім плехам 
і з сівым воласам трасецца». 





; Свержань - назва мястэчка ў Стаўбцоўскім раёне. 
Пляцка -- пляскатая булка. 

Адукацыйны партал 


Толькі тады, калі асабліва апрыкрае «нудная цягані- 
на» з зямлёю, настрой яго рэзка мяняецца, і гэта паказ- 
ваецца праз асобныя дэталі партрэта: 

Сярдзіты, чорны, як махнуша, 

І нават нос той, дуля-груша, 
Відаць, таксама не ў гумору 

І задзаярэцца больш угору; 
Малыя шэранькія вочкі 

Яшчэ больш звужваюць куточкі, 
Глядзяць з-пад броў зусім панура, 
І ўся выраза яго хмура. 

У хаце ў першыя часіны 
Маўчыць, не кажа пра навіны. 
Зямлі не лае і не хваліць, 

Але канторы агнём паліць 

І крэпасць купчую без меры 
Кляне і жычыць ёй халеры... 


Па дарозе ў Вільню Антось праз акно вагона бачыць 
бязмежныя прасторы палёў. Разважаючы сам з сабою, ён 
прыходзіць да думкі аб існаванні вялікай несправядлівасці: 
увесь абшар зямлі належыць цару, а не народу: 

Вялікі ён багач на свеце, 
Ды толькі бедны яго дзеці: 
Ядуць хлябок яны з мякінай, 
Зайцамі ездзяць на машыне. 


Паездка ў Вільню -- выключная падзея ў жыцці Анто- 
ся. Ён першы раз трапляе ў горад і там адчувае сябе 
чужым, адзінокім, разгубленым. Гарадскія камяніцы ціс- 
нуць яго сваімі сценамі, не даюць свету, прастору. Толькі 
ўзабраўшыся на Замкавую гару, дзядзька любуецца ве- 
ліччу горада, узгоркамі «у сіняй далі», палоскамі нівак. 
Адтуль чуюцца яму «родныя напевы і дарагія сэрцу спе- 
вы... палёў, лясоў, лугоў багатых...». Там яго душа, там яго 
думы. 

Пры ўваходзе ў банк дзядзька загадзя знімае шапку: 

Забіты дух яго вякамі 
Ўжо чуе страх перад панамі. 

Тут ён сустракаецца з бессаромным хабарніцтвам цар- 
скіх чыноўнікаў, на кожным кроку бачыць кантрасты 
горада: раскошу і галечу, багацце паноў і беднасць «гало- 
ты», «сярмяжнікаў». Адны вымушаны «жыць у гразі, ха- 
дзіць сляпымі ў імгле пустой і ў едкім дыме», «другім -- 
тут рай і панаванне і ўсіх дабротаў спажыванне». 

Сацыяльныя супярэчнасці капіталістычнага горада вы- 
клікаюць у душы Антося пратэст і абурэнне, нянавісць да 

паноў, царскіх чыноўнікаў і ўсяго памешчыцка-буржуазна- 
га ладу. Ён, як і Міхал, лічыць такі лад несправядлівым, 
варожым працоўнаму чалавеку. 

быкрінасая Вобраз Ганны -- жонкі Міхала -- займае 

, невялікае месца ў паэме. Яна заўсёды за 
працай, занятая гаспадарскімі справамі: 
Яе жаночая работа 
І гэта вечная турбота 
То каля печы, то на полі, 
Сказаць, не зводзіцца ніколі. 
Адно прыпыніш -- там другое, 
Глядзіш, як бачыш, набяжыць, 
І ручак некалі злажыць -- 
Жыццё жаночае такое! 

Ганна 77 Не толькі добрая, руплівая гаспадыня, сумлен- 
ная працаўніца. Яна шчырая, ласкавая маці. Усё яе жыццё 
запаўняюць клопаты аб дабрабыце сям'і, аб выхаванні 
дзяцей. 

Маці прытрымліваецца дзедаўскіх звычаяў, верыць 
у розныя прыкметы. Перад ад'ездам у Парэчча яна з жа- 
лем аглядае апусцелую хату, «кладзе кусочак хлеба з сол- 
лю пад красны кут у завуголле». 

Ганна разважлівая і практычная жанчына, добры да- 
й : з“ ; н 
радчык у сямі. Яна папракае Міхала за лішнюю цярплі- 
васць, раіць яму не баяцца пана ляснічага, не патураць 
яму. «...Трэба часам агрызнуцца, бо так і будзеш заўжды 
гнуцца»,-- гаворыць яна мужу. 

Незабііўаы Шматлікія старонкі «Новай зямлі» пры- 

свет маленства “Вечаны дзецям, іх заняткам, гульням, за- 

бавам, імкненням. З вялікім майстэрствам 

раскрывае Якуб Ко блі і дзіцячай псі іі 

сь Яку лас асаблівасці дзіцячай псіхалогіі, 
наіунае дзіцячае светаўспрыманне. 

Міхал, Антось і Ганна з малых гадоў прывіваюць 
дзецям любоў да зямлі і да працы хлебароба. Праца 
становіцца патрэбнасцю жыцця, найпершай маральнай 
нормай сямейнага выхавання. Алесь, Кастусь і Уладзя 
дапамагаюць дарослым, ходзяць з дзядзькам на паляванне 
і лоўлю рыбы, вечарамі слухаюць казкі, размовы пра 
незвычайныя здарэнні: «аб кнігах з чорнаю пячаццю, аб 
чараўніцтве, аб закляцці, аб розных хітрасцях і зманах». 
мава паказаны дапытлівымі, уражлівымі, назіральнымі. 

ны любяць прыроду, захапляюцца яе хараством, ведаюць 
норавы розных звяроў. Іх цікавяць таемныя гукі, якія 
даносяцца з Нёмана, знічкі, што гаснуць у паветры, іх 
захапляе «свет безгранічны і ўласны лёс іх таямнічы». 

У раздзелах «Дарэктар» і «Начаткі» гаворыцца аб ву- 
чобе сялянскіх дзяцей у той час. Школ тады было вельмі 
мала, многія дзеці не вучыліся, заставаліся непісьменнымі. 
Каб навучыць дзяцей грамаце, Міхал наймаў на зіму 
«дарэктара», звычайнага сялянскага хлопца, які скончыў 
пачатковую сельскую школу. Такі «настаўнік» не мог даць 
сапраўдных ведаў вучням. 

Якуб Колас -- выдатны жывапісец народ- 
Паэтызацыя пра- нага жыцця. Ні ў адным яго творы не 
ыа «яў паказаны так шырока і разнастайна праца 
і сялянскі побыт, як у «Новай зямлі». 
Колькі ў паэме цікавых падрабязнасцей, яркіх дэталей, 
жывых маляўнічых карцін, якія з'яўляюцца праўдзівым 
адбіткам мінулага беларускай вёскі. «Раніца ў нядзельку», 
«За сталом», «На першай гаспадарцы», «Пярэбары», «Дзя- 
дзька-кухар», «Падгляд пчол», «Вечарамі», «Каляды», «Вя- 
лікдзень» -- гэтыя і многія іншыя раздзелы паэмы ўзнаў- 
ляюць увесь уклад жыцця сям'і Міхала і звязаны з ім свет 
сялянскіх уяўленняў. Тут мы бачым селяніна за працай 
і ў час адпачынку, у буднія дні і ў святы, знаёмімся са 
старадаўнімі звычаямі, народнымі песнямі, казкамі. Сям'я 
Міхала адзначала традыцыйныя святы, выконвала ўсе 
звязаныя з імі абрады. На першы дзень Каляд збіралі сена 
са стала і кармілі ім жывёлу, шукалі ў сене зярнятак і па 
тых зярнятках гадалі, які зародзіць хлеб на лета, верылі 
ў прыкметы: «Снег на куццю - грыбы на лёта, такая 
матчына прыкмета, а сцежкі чорны -- ягад многа». 

Цудоўна напісаны ў паэме сцэны палявання, лоўлі ры- 
бы, сялянскага банкету пасля падгляду пчол. Асабліва 
выразна і маляўніча паказаны працоўныя будні народа. 
Ворыва, сяўба, касавіца, жніво, малацьба ажываюць перад 
нашымі вачыма ў праўдзівых карцінах, асветленых глыбо- 
кім аўтарскім лірызмам. У апісанні працы селяніна і яго 
побыту Якуб Колас узнімаецца да самай высокай паэзіі. 
Ён паказвае, як у час жніва гуртавая праца напаўняе душу 
радасцю, прыносіць задавальненне. Жнейкі працуюць так 
увішна, з такім спрытам, так хораша «напрост кладуцца 
жмені жыта», што здаецца, «па струнах-кальвах пальцы 
граюць». Снапы «стаяць, бы лялечкі якія, глядзяць, як 
госці дарагія». Малацьба асацыіруецца з музыкай: «Не 
малацьба, а бубнаў хоры!.. Бічы кладуцца так рытмічна, 
само гудзенне іх музычна». А ворыва? Яно таксама прыго- 
жае мастацтва. Дзядзька Антось не арэ, а «тчэ сахою 
кросны-ролі». Якуб Колас услаўляе працоўную сілу наро- 

да, перадае ўрачыстасць самога моманту працы. Апісанне 
касьбы ў ХХУ раздзеле «Новай зямлі» гучыць як гімн 
у гонар працоўнага чалавека: 


Ідуць касцы, звіняць іх косы, 
Вітаюць іх буйныя росы, 

А краскі ніжай гнуць галовы, 
Пачуўшы косак звон сталёвы. 
Касцы ідуць то грамадою, 

То шнурам цягнуць, чарадою, 
То паасобку, то па пары; 
Ідуць касцы, ідуць, як хмары, 
І льецца смех іх разудалы, 
Як веснавыя перавалы. 
Гаворка, шум і коней ржанне -- 
Касьбы вясёлае вітанне. 
Касцы, ваякі мірнай працы, 
Выходзяць з косамі на пляцы, 
І ва палоскі верставыя 
Кладуцца коскі іх крывыя. 


Майстэрства Ко- Простыя працоўныя людзі выступаюць 

ласа-сатырыка у паэме носьбітамі высокіх ідэалаў чала- 
вечнасці, духоўнай прыгажосці. Паны і царскія чыноўнікі 
пазбаўлены гэтых высокіх маральных якасцей. Іх вобразы 
намаляваны паэтам сатырычнымі фарбамі. 

Ракоўскі, Свіда, Кржывіцкі паказаны людзьмі пустымі, 
нізкімі, амаральнымі. Яны ганарлівыя, фанабэрыстыя, бес- 
саромна лгуць, выхваляюцца, «свой розум, гонар выстаў- 
ляюць і дубальтоўкі выслаўляюць». Каб чым-небудзь за- 
поўніць сваё пустое, паразітычнае жыццё, паны прыдумва- 
лі розныя забавы. Адной з такіх забаў было паляванне. 
Леснікі павінны былі прыслужваць панам: выбраць месца 
для палявання, зрабіць будан, сачыць глушцоў, суправа- 
джаць паноў на паляванне. 

І Да леснікоў паны адносіліся пагардліва, высакамерна, 
лічылі іх ніжэйшымі істотамі, абражалі іх, прыніжалі іх 
чалавечую годнасць: 

Паны ў калясцы пад'язджаюць, 
Хурман тут лейцы падцінае, 
Стаенных пару прыпыняе, 

А пан Абрыцкі з леснікамі 
Скланілісь нізка прад панамі. 
Паны чуць-чуць адно зірнулі, 
На іх увагі не звярнулі, 

Як бы не людзі то стаялі... 


Асаблівай лютасцю сярод паноў вылучаўся новы лясні- 
чы Ракоўскі. Ён бязлітасна эксплуатаваў леснікоў, прыму- 

шаў іх разам з сем'ямі працаваць на сябе, бэсціў, налятаў 
на іх з кулакамі. 

Каб высмеяць паноў і царскіх чыноўнікаў, Якуб Колас 
падбірае з лексікону народа «моцныя», «грубыя» словы. 
Ляснічы «шалахтун», «пралаза», «няшчасны вырадак», 
«звычайны Лыска». Паны: «Адны з іх круглыя, як броў- 
ны, другія выпетралі ў палку». Усе яны гавораць па- 
польску або з польскім акцэнтам. У мове паноў паказаны 
іх шляхецкая фанабэрыстасць, ганарлівасць, пагарда да 
народа. Жорсткасць, бесчалавечнасць, звераватасць Ра- 
коўскага падкрэсліваюцца асобнымі рысамі яго партрэта. 
У яго насуплены твар, зрушаныя бровы, вочы, як у змея, 
«глядзіць, бы воўк той, заўжды скрыва». Эпітэты «злы», 
«паганы», «ліхі», «кручаны», «шалёны», «надзіманы» як 
найлепш стасуюцца да дэспатычнага характару ляснічага. 
Міхал так характарызуе Ракоўскага: 

Ці ж чалавек ён? Азіят, 
Душа зацятая, ліхая, 
Такіх паноў і свет не знае. 
Тое ж самае гаворыць пра яго і Марцін: 


-- Цьфу! лае, бэсціць з-за нічога! 
А мух, брат, мух у носе многа! 

І так нясецца ён, васпане,- 
Тычына шапкі не дастане! 


Па-народнаму востра і дасціпна высмейвае Якуб Колас 
паноў і царскіх чыноўнікаў у раздзеле «Дзядзька ў Віль- 
ні». Паэт выкрывае іх бюракратызм, хабарніцтва, пра- 
дажнасць, варожасць да народа. Галоўным сродкам высмей- 
вання з'яўляецца тут сарказм -- злосная, з'едлівая на- 
смешка. 

Паны і чыноўнікі выклікаюць у чытача пачуццё агіды. 
Яны «таўшчэзныя», «ідуць, не бачаць ног за пузам», «як 
студзень, карк яго трасецца», «а морды ззяюць, як пад 
лакам». Банкаўскія пісцы сядзяць, «як гною кучкі». Іх 
«пёрцы» скрыпяць і трашчаць, «як конікі на сене ці тыя 
шашалі ў палене». Барада чыноўніка параўноўваецца з са- 
ламянай мятлою: ён сярдзіта бурчыць, як вяпрук каля 
карыта. С 

У паказе паноў і царскіх чыноўнікаў яскрава праявіла- 
ся майстэрства Коласа-сатырыка і гумарыста. 

. У аснове сюжэта «Новай зямлі» -- гісто- 
Сюжэт, кампазі гыя жыцця сям'і Міхала. У паэме падра- 

ЦЫЯ І ЖА? бязна апісаны яе працоўныя будні, побыт, 

заняткі, псіхалогія людзей. Аднак твор не багаты падзеямі. 

Пярэбары сям'і Міхала ў Парэчча, паездка братоў у За- 
блонне і Антося ў Вільню--вось і ўсё, што адно- 
сіцца да знешняга дзеяння. 

Пачынаецца паэма раздзелам «Леснікова пасада». Гэты 
раздзел -- лірычны запеў да ўсяго твора, песня-ўспамін 
паэта пра сваё маленства, выяўленне яго любові да родна- 
га краю. 

Стыль паэмы эпічна спакойны. Дзеянне разгортваецца 
павольна, часта перапыняецца лірычнымі адступленнямі, 
пейзажнымі замалёўкамі, апісаннямі сялянскага побыту, 
устаўнымі апавяданнямі («Дзядзька-кухар», «Дзедаў чо- 
вен»). 

Каб зацікавіць чытача, паэт часта адступае ад хранала- 
гічнай паслядоўнасці ў развіцці падзей. Такая падача матэ- 
рыялу называецца прыёмам сюжэтнай інверсіі. Спачатку 
даецца апісанне лесніковай пасады, пасля аўтар знаёміць 
з героямі паэмы. Мы бачым сям'ю лесніка ў святочны 
дзень за сталом. Пасля снедання Міхал, Антось і маці 
вядуць размову аб службе, аб зямлі. Затым успамінаецца 
мінулае. Паэт спыняе апавяданне для таго, каб 

Зрабіць уважлівы агляд 
Прычын імкнення, парывання 
На новым грунце сесці стала, 
І чым жыла душа Міхала. 

А поруч з гэтым мімаходам 
Жыццё мінулае крануць 

І ў цёмны кут яго зірнуць... 

У раздзелах «На першай гаспадарцы», «Пярэбары», 
«Каля зямлянкі», «Дзядзька-кухар» малюецца ранейшае 
жыццё сям'і Міхала. Гэтыя раздзелы служаць экспазіцыяй 
паэмы. 

Завязка даецца ў УПІ раздзеле. Міхал разам з Марці- 
нам ідзе на пахаванне старога ляснічага. У гэты момант 
у яго ўпершыню ўзнікае думка аб набыцці ўласнай зямлі. 
У далейшым Міхал і Антось усімі сіламі імкнуцца ажыцця- 
віць сваю мэту. Яны збіраюць грошы, едуць у Заблонне на 
агляд зямлі, вырашаюць купіць яе ў Хадыкі, даюць зада- 
так. У раздзеле «Агляд зямлі» дзеянне дасягае свайго 
найвышэйшага ўздыму. Момант куплі зямлі і з'яўляецца 
кульмінацыяй. Вось як гэта апісана ў паэме: 

-- Дык так: тры тысячы, Фядосе! 


Той пальцам шоргае па носе, 
Мінуту мысліць, разважае. 


! Пасада -- тут: сядзіба. 





Мінута важная, цяжкая. 

І ціха-ціха стала ў хаце. 

-. Няхай так будзе, пане браце! -- 
Гукнуў Хадыка канчаткова. 

Яны рукамі крэпяць слова. 

Антось ім рукі разнімае. 

-- Няхай жа Бог нам памагае! 

-- Панамі будзеце, панамі! 

Ядзяць вас мухі з камарамі! 


Здавалася, мара Міхала аб зямлі і волі цяпер ужо 
хутка здзейсніцца, заставалася толькі ў зямельным банку 
атрымаць пазыку і дазвол на куплю зямлі. З гэтай мэтай 
дзядзька Антось і накіроўваецца ў Вільню. Але тут пачы- 
наюцца новыя непераадольныя цяжкасці і перашкоды 
(хабарніцтва чыноўнікаў, валакіта, недахоп грошай»). 
У выніку купля зямлі зацягваецца. Міхал памірае, не 
дасягнуўшы мэты. Трагічная развязка паэмы адчуваецца 
ўжо ў папярэдніх раздзелах «Воўк» і «Агляд зямлі». 

Працуючы над паэмай, Якуб Колас імкнуўся паказаць 
народнае жыццё ва ўсёй яго паўнаце і разнастайнасці. 
Поўнасцю вырашыць гэту задачу можна было толькі 
ў вялікім эпічным творы. Вось чаму паэт і звярнуўся да 
жанру паэмы. 

У «Новай зямлі» не толькі створана шырокая карціна 
сялянскага жыцця, праўдзіва паказаны чалавечыя харак- 
тары. Тут ярка раскрылася і асоба самога паэта. Апавя- 
данне аб жыцці і імкненнях сям'і лесніка Міхала асветлена 
Коласавай думкай, напоўнена яго перажываннямі. 

Лірызм «Новай зямлі» выяўляецца ў лірычных адступ- 
леннях, у пейзажных апісаннях, у аўтарскіх адносінах да 
падзей, у характарыстыцы вобразаў-персанажаў. Уся па- 
эма сагрэта лірычным пачуццём паэта, яго любоўю да 
роднага краю, да беларускай прыроды. Родны кут выклі- 
кае ў Якуба Коласа замілаванне і адначасова смутак: «Ты 
міл і смуцен, як радзіма». 

Лірычныя адступленні выконваюць важ- 

Лірычныя ад- ную кампазіцыйную ролю. Яны цесна звя- 

ступленні. Воб- «аны з сюжэтам паэмы, дапамагаюць глы- 
раз аўтара-апа- г н аа тарка : 
вядальніка бей зразумець яе ідэйна-мастацкі змест. 
Многія лірычныя адступленні носяць 
аўтабіяграфічны характар. Перад намі ўзнікае вобраз са- 
мога аўтара-апавядальніка. Ён вядзе нас у краіну свайго 
маленства, ранняй маладосці, успамінае пра турэмнае 
зняволенне, разлуку з родным краем, гады блукання; 
расказвае, у якіх цяжкіх умовах стваралася паэма, які 

шлях прайшла яна разам з аўтарам па крутых дарогах 
гісторыі, дае нам магчымасць адчуць сваю любоў, захап- 
ленне сваім творам. 

Некаторыя лірычныя адступленні непасрэдна адносяц- 
ца да характарыстыкі вобразаў паэмы. Паэт піша аб 
цяжкай долі селяніна, аб той крыўдзе, «што просты люд 
нясе вякамі сваімі ўласнымі гарбамі». Ён любіць сваіх 
герояў -- простых людзей, сумуе і радуецца разам з імі, 
спачувае ім і адначасова паказвае нязбытнасць іх запа- 
ветнай мары набыць сваю зямлю і знайсці свабоду 
і шчасце. 

У лірычных адступленнях раскрыты грамадскія ідэалы 
Якуба Коласа, яго погляды на жыццё, на сутнасць свабо- 
ды, філасофскія разважанні аб вечных дарогах, аб высокім 
прызначэнні чалавека, аб жыцці і смерці (раздзелы «Па 
дарозе ў Вільню» і «Смерць Міхала»). 

Асаблівай сардэчнасцю, сілай і глыбінёй вызначаюцца 
лірычныя звароты да роднага краю (раздзелы «Леснікова 
пасада», «Зіма ў Парэччы», «Вечарамі»). Яны выяўляюць 
патрыятызм паэта, яго любоў да Радзімы, да свайго наро- 
да. Якуб Колас у думках імкнецца да Бацькаўшчыны, да 
мілай і дарагой яго сэрцу беларускай зямлі, з якой разлу- 
чыла яго імперыялістычная вайна. 

О, край мой мілы! Ўсёй душою 

Хачу злучыцца я з табою, 
тваіх палях пазычыць сілу, 

Ў тваёй зямлі сысці ў магілу. 

Ён верыць, што прыйдзе дзень, калі заходнебеларускія 
землі будуць уз'яднаны з усходняй часткай Беларусі: 
Жыві ж, наш край! Няхай надзея 

Гарыць у сэрцы і мацнее, 
Што хоць не мы, дык нашы дзеці 
Убачаць вольным цябе ў свеце. 


Са словамі шчырай любові, сяброўскімі пачуццямі 
звяртаецца Якуб Колас да Янкі Купалы ў трывожны час 
развітання з родным краем: 

Мой мілы Янка, мой Купала! 
агульны вір нас доля ўгнала. 

Чаму ж, чаму часінай тою 

Мы не спаткаліся з табою, 

Каб стол сялянскага банкету 

Развесяліў душу паэту? 


У лірычных адступленнях раскрываецца вобраз паэта- 
патрыёта і гуманіста, адданага сына народа. Якуб Колас 

ненавідзіць несправядлівы грамадскі лад, які прыгнятае 
працоўнага чалавека. Ён марыць аб лепшым, “рышыцыч 
будучым, аб тым часе, калі ўсе «дарожанькі люд а 
пуцінкі вузкія, крывыя» злучацца ў адзін прасторны шлях. 


Прасторны шлях! калі ж, калі 
Ты закрасуеш на зямлі 
І злучыш нашы ўсе дарогі? 


Малюнкі пейзаж- Побач з карцінамі народнага побыту ў па- 
нага жывапісў эме намаляваны жывапісныя карціны бе- 

ларускай прыроды. Краявіды «Новай зямлі» здзіўляюць 
сваёй прываблівай красой, багаццем фарбаў, разнастайна- 
сцю. Мы бачым, адчуваем разам з героямі паэмы цу- 
доўную прыроду нёманскага краю. Яна жыве ва Зарыяна 
паэта, як песня яго маленства, сагрэтая гарачай любоўю 
да роднай зямлі: 

Малюнкі родныя і з'явы! 

Як вы мне любы, як цікавы! 

Як часта мілай чарадою 

Вы ўстаяце перада мною! 

Я чую шум рознагалосы 

Лясоў, лугоў, дзе звоняць косы 

Ў часе дружнай касавіцы; , 

І шум глухі буйных дажджоў, 

І песні звонкія палёў, 

І ціхі плач ускрай магілы. 


З якой любасцю апісвае Якуб Колас леснікову пасаду, 
знаёмыя яму з дзяцінства краявіды: «стары, высокі лёс 
цяністы», «крынічкі вузенькае ложа», «зялены луг, пра- 
меннем сонейка заліты», 


Дзе льецца Нёман срэбраводны, 
Дубы дзе дружнай чарадою 
Стаяць, як вежы над вадою... 


і ў ў! У Е А дзень 

Прырода паўстае ў бляску сонечнага дня («А 

асве дзень палае»), у пералівах агністых фарбаў неба 
на ўсходзе сонца: 


Усход жыве, гарыць, палае, 
Слупы-праменні падымае... 

І вось яна, жыцця крыніца... 
Сама багіня-чараўніца 

Ўзышла на небе і міргнула, 
Расу ў брыльянты абярнула, 
Глядзіць прыветна, ўсіх кахае, 
Па свеце стрэлы рассыпае 

І песціць шчыра ўсіх, як матка... 

Надыход восені, прыход зімы з яе сцюжамі і маразамі, 
пачатак вясны, якая «ідзе з цудоўнай лірай», разліў Нёма- 
на, луг вясной і летам у касавіцу, гарачыя ліпеньскія дні 
з навальнічнымі дажджамі, поле ў час летняга росквіту, 
усход сонца, лес летняй раніцай-- усё гэта знайшло 
ў «Новай зямлі» жывое паэтычнае адлюстраванне. 

Якуб Колас глыбока адчувае хараство прыроды. Ён 
перадае тыповыя асаблівасці беларускага пейзажу ў роз- 
ныя поры года. У кожнай з'яве прыроды свая прываб- 
насць, свая краса. Нават лютая зіма тоіць у сабе хараство, 
выклікае радасць і захапленне. 

Ёсць хараство і ў гэтых зімах, 
І ў мёртва-белых тых кілімах, 

Што віснуць-ззяюць хрусталямі 
Над занямелымі лясамі... 


А якімі рамантычнымі фарбамі малюе паэт прыроду на 
схіле лета! У гэты час яна ззяе сваёй адменнай красой 
і абуджае ў душы «смутны вобраз развітання». Яшчэ ярка 
свеціць сонца, абаграваючы сваім цяплом зямлю, але ва 
ўсім ужо адчуваецца подых восені. 


На залаты парог паўдзення Прывозяць восень павучкі. 
Скрозь бела-руннае адзенне Яе красёнцы, чаўначкі 


У багне неба ясна-сіняй У моры лесу мільгатнулі 

Ступае сонца, як багіня, І лісце ў багру апранулі: 

І стрэлы-косы раскідае, І з кожнай лісцевай галоўкі 

Як чараўніца маладая. Глядзіць твар восені-свякроўкі. 
Пад гэтай ласкаю зіяння, Павее ветрык -- шурхнуць травы: 


Ўспагадна-добрага ўзірання, Няма ў ім ласкі, ні забавы... 
сё заспакоілася: неба, Шыбуюць гусі ў край далёкі 


І поле знятага ўжо хлеба, І жураўлі ў той самы край. 
І гэта даль, і лугавіны... -- Бывай жа, лецейка, бывай! 
На ніцях белай павуціны Бывайце, родныя валокі! 


А вось малюнак зімовай ночы, поўны тонкай назіраль- 
насці і дзівоснага хараства. У ледзяным холадзе замерла 
прырода. Усё скавана марозам. Мароз-мастак «на небе 
ставіць троны, вянцы на месяп ускладае, на снезе зоркі 
рассыпае», «бярозе белай тчэ ўбранне». У час яго панаван- 
ня «на небе хмарка не вандруе», «усе стварэнні заня- 
меюць», «патыхаць вятры не смеюць», «усё ціха, мёртва, 
нерухома». 

Прырода ў «Новай зямлі» -- не толькі фон, дзе дзейні- 
чаюць героі. Яна неадлучная частка іх умоў жыцця і пра- 
цы. Міхал, Антось, Ганна, Марцін, дзеці жывуць і пра- 
цуюць на ўлонні прыроды. Пейзажныя малюнкі ў паэме 
сугучны іх пачуццям і перажыванням: ажывае вясенняя 

прырода, і Міхал адчувае ў сабе прыліў новых сіл, у яго 
абуджаюцца надзеі на лепшае жыццё: 

І на душы нёйк весялела, 

І сэрца радасці хацела... 

Хацелась жыць, ушыр узняцца, 

За долю лепшую змагацца; 

Ўзнімалісь грудзі: чулісь сілы, 

І божы свет здаваўся мілы. 


У душы Міхала ўпершыню зараджаецца думка аб 
сваёй зямлі, аб вызваленні з-пад панскай залежнасці, 
і гэты настрой перадаецца радасным малюнкам вясенняй 
раніцы: 

Ўставала сонейка з-за лесу, 
Скрозь тонкіх хмарачак завесу 


Усюды косы раскідала; 
[І ўсё жывенькае вітала... 


І наадварот, сумным думкам Міхала, які ўрэшце зразу- 
меў, што не так лёгка ажыццявіць жаданую мэту, адпавя- 
дае змрочны пейзаж: 

У лесе глуха, цесна стала, 

І смуткам цісне лес Міхала, 

І нейк маркотна ў гэтым боры, 
Луша імкнецца на прасторы, 

І вочы просяць свету, ВОЛІ. 


Перад ад'ездам у Заблонне на агляд зямлі Міхал 
і Антось стаяць «у нейкім сумным разважанні». Іх трыво- 
га, хваляванні перадаюцца дзецям. Алесь і Кастусь гля- 
дзяць маўкліва ім услед. На іх сумных тварыках блукае 
нейкая тужлівая думка. У гэты момант хлопчыкам здаец- 
ца, што ўся прырода дзеліцца з імі сваімі жальбамі: «І дуб 
стары, і той будынак, і лазнячок ускрай лагчынак, і дына 
лес, і само неба...» Так па-майстэрску выкарыстоўвае Яку 
Колас пейзаж для таго, каб падкрэсліць неажыццявімасць 
той мэты, да якой імкнецца Міхал. че 
«Новая зямля» заваявала любоў і ўсе- 
Народнасць: агульнае прызнанне, таму што гэта глыбо- 
аса ка народны твор. Народнасць паэмы -- 
у яе вялікай ідэйна-мастацкай каштоўнасці, у рэалістыч- 
ным, высокамастацкім паказе жыцця народа, яго побыту, 
працы, імкненняў і спадзяванняў. У паэме знайшла праў- 
дзівае адлюстраванне агульнанародная па свайму зна- 
чэнню праблема зямлі і волі. Тут раскрыты лепшыя рысы 
народнага характару, псіхалогія селяніна-працаўніка, яго 
нянавісць да прыгнятальнікаў, любоў да свабоды. Тут 

увасоблены выпрацаваныя на працягу стагоддзяў нормы 
і прынцыпы маралі, у якіх адбіліся адносіны селяніна да 
жыцця, працы, прыроды, яго ўяўленні аб праўдзе і крыў- 
дзе, дабры і зле, прыгожым і агідным: яго погляды на 
волю, роўнасць, сацыяльную справядлівасць. 

Паэма ўзнікла на трывалай народнай аснове і сваімі 
вобразамі, выяўленчымі сродкамі цесна звязана з народ- 
най паэзіяй. «Новая зямля» -- энцыклапедыя сялянскага 
жыцця і разам з тым невычарпальная скарбніца жывой 
мовы народа. Паэма здзіўляе сваім лексічным багаццем, 
разнастайнасцю сродкаў і форм вобразна-мастацкай вы- 
разнасці, якія трывала ўвайшлі ў літаратурную мову. 
Асабліва поўна і рознабакова паказана ў творы багатая 
народная лексіка і фразеалогія. Яна ахоплівае ўвесь уклад 
жыцця селяніна, яго побыт, працу, заняткі. Тут і лексіка, 
звязаная з сельскагаспадарчымі работамі (сявенькі, баро- 
ны, косы, сярпы), і словы, якія абазначаюць хатнія рэчы 
(стол, лава, збаны, гаршкі), назвы страў (блінцы, аладкі, 
верашчака), назвы свят (Каляды, Спас, Вялікдзень). 

Якуб Колас любіць каларытнае слова, часта выка- 
рыстоўвае прыказкі і прымаўкі, тыпова народныя звароты, 
сатырычныя сродкі народнага красамоўства: «Нашто зям- 
ля іх, катаў, носіць», «Наняўся, кажуць, як прадаўся», 
«Кляні ты пана -- пан сычае!», «Людскі язык касцей не 
мае». У паэме шмат трапных выразаў, дасціпных характа- 
рыстык, якія гучаць як афарызмы: «І пан, калі нам пашан- 
цуе, пад нашу дудку затанцуе», «Паскачаш дроздзіка, бы 
скочка, калі няма свайго куточка», «Паслухаць вас, усе вы 
хваты! А чуць да дзела -- душа ў пяты!», «Хоць шляхціц 
цёмны, як саган, затое ж сам сабе ён пан», «І як ты зной- 
дзеш канцы тыя, калі кішэні ў нас пустыя». 

У «Новай зямлі» Якуб Колас дасягае шырокай эпічна- 
сці, прастаты, натуральнасці і праўдзівасці ў адлюстраван- 
ні жыцця. Ён паэт-жывапісец, майстар мастацкай дэталі. 
Вобразныя сродкі яго рэалістычна-дакладныя, выразныя, 
маляўнічыя. У пластычнасці і маляўнічасці паэтычна- 
га слова -- важная асаблівасць мастацкага стылю паэмы. 
«Новая зямля» напісана чатырохстопным 
ямбам. Рытміка паэмы гнуткая, выразная, 
жывая. Яна дае магчымасць перадаць у залежнасці ад 
зместу самыя разнастайныя інтанацыі: апавядальна-эпіч- 
ныя і лірыка-драматычныя, размоўна-гутарковыя і ўзвы- 
шана-пафасныя. Тут і звычайны апавядальны тон («МіІ- 
хал, як толькі ажаніўся, тады ж ад бацькі аддзяліўся, бо 

стала цесна»), і высокая патэтыка з клічнай інтанацыяй 
(«Мой родны кут, як ты мне мілы!.. Забыць цябе не маю 
сілы!»), і дыялог («-- Пастой! а там што? -- Там -- гарма- 
та.-- Чаму ж няма пры ёй салдата? -- пытае дзядзька»). 


Строфіка «Новай зямлі» своеасаблівая. Верш дзеліцца 


на строфы неаднолькавай велічыні. Кожная такая страфа 
заключае ў сабе пэўную закончаную думку, змяшчае які- 
небудзь эпізод альбо малюнак прыроды. Складаецца яна 


з рознай колькасці радкоў, злучаных паміж сабой 


су- 


межнай рыфмай: 


Дзень добры, новая мясціна! 
Спаткай ты нас, як маці сына 
Па часе доўгае разлукі, 

І разгарні прыветна рукі 
Для тых, хто змушаны ў няволі 
Жывіцца хлебам твайго поля; 
Зірні ты светлым вокам ласкі, 
Авей крылом прыгожай казкі, 
Каб гэта жыцце-пуцявіна 

Была нам светлая часіна; 
Узброй надзеямі нам грудзі, 
Бо мы твае, зямелька, людзі! 


Значна радзей сустракаецца апаясаная рыфма. 


Парэчча -- слаўная мясціна, 
Куток прыгожы і вясёлы: 

Як мора -- лес, як неба - долы, 
Зіхціць у кветках лугавіна... 


Значэнне «Новай зямлі» -- у яе рэалізме, у народнасці 
зместу і формы. Праўдзівае адлюстраванне ўе нан 
вых імкненняў народа, паэтызацыя яго працы і побыту, 
цудоўная лірыка прыроды, багацце і аўце мака 
дасціпны народны гумар, эпічная пластыка мастацкіх воб- 
разаў, высокая культура верша -- усё гэта робіць паэму 
шэдэўрам беларускай нацыянальнай паэзіі і ставіць яе 
побач з выдатнымі ўзорамі сусветнага эпасу. 


шышьыыаыаыааааааааааааааааааааааааааааааааааааааааац не 

І. Растлумачце сэнс назвы паэмы. е зана 

2. Раскажыце, як стваралася паэма, якія ўмовы сацыяльнага, гра 
мадскага жыцця адлюстраваны ў ёй. , , 

З. Да чаго імкнецца Міхал? Якая яго жыццёвая мэта? Як ён прыхо- 
дзіць да гэтай мэты? У чым трагізм яго лёсу? Чаму шлях, які ён выбірае, 
не можа прывесці да свабоды і шчасця? Пакажыце тэкстуальна, зк 
матывавана смерць Міхала. , 

4. Якія тыповыя рысы народнага характару раскрыты ў вобразе 
Антося? Чым прываблівае вас гэты вобраз? Раскажыце пра адмысловае 

майстэрства дзядзькі, пра яго адносіны да працы, прыроды, сям'і Міхала 
дзяцей. 
5. Параўнайце вобразы Міхала і Антося, знайдзіце агульнае і адмет- 
нае ў іх характарах, ладзе жыцця, поглядах, густах, звычках; назавіце 
найбольш выразныя дэталі іх партрэтаў. 
г : я 
сё Ё чым зы бачыце асаблівасць сюжэта, кампазіцыі і жанру «Новай 
зямлі»? Раскрыйце змест яе лірычных адступленняў і іх кампазіцыйную 
бба арна Ахарактарызуйце вобраз аўтара-апавядальніка. 
' Пакажыце, як апаэтызаваны ў паэме воб і ў 
і Ў раз радзімы най 
зямлі, свабоды. Е ный 


8. Чаму «Новую зямлю» называюць знцыклапедыяй сялянскага жыц- 
ця канца ХІХ ст.? 

9. Якія нормы працоўнай народнай маралі сцвярджаюцца ў паэме? 
Ці страцілі яны сваё значэнне для сучаснасці? 

10. Прыгадайце масавыя сцэны ў «Новай зямлі». Як паказана пра- 
цоўная сіла народа ў паэме? 

1. Чым захапляе вас апісанне прыроды ў «Новай зямлі»? Паспрабуй- 
це ацаніць майстэрства Коласа-пейзажыста. Прасачыце, як апісваецца 
ў паэме надыход вясны, як малюецца прырода на схіле лета. Пацвердзіце 
тэкстуальна правільнасць думкі Кандрата Крапівы: «Якуб Колас любіў 
прыроду... Нё толькі як знаўца яе хараства і спажывец дароў, але і як 
доайны гаспадар зямлі...» 

12. Чаму «Новая зямля» -- твор аб мінулым -- і сёння задавальняе 
нашы эстэтычныя запатрабаванні, прыносіць мастацкую асалоду? 

13. Якое месца займае «Новая зямля» ў творчасці Якуба Коласа 
і беларускай літаратуры? 

14. Падрыхтуйце вуснае паведамленне на адну з тэм: «Услаўленне 
народнай працы і душэўнага хараства працоўнага чалавека ў «Новай 
зямлі»; «Сатырычныя вобразы паноў і царскіх чыноўнікаў 
«Народнасць паэмы «Новая зямля». 

15. Выпішыце з тэксту паэмы некалькі крылатых выразаў, выслоўяў, 


фразеалагічных злучэнняў, растлумачце іх сэнс і сувязь з народнай 
творчасцю, 


аа... 


у паэме»; 


ПРОЗА ЯКУБА КОЛАСА 


Якуб Колас выступіў у літаратуры адначасова як паэт 
! празаік. Проза была лагічным працягам яго паэзіі. Яна 
пашырала эпічныя межы творчасці, паглыбляла яе аналі- 
тычныя магчымасці. 

І Першае апавяданне песняра «Слабода» было апубліка- 
вана у другім нумары газеты «Наша доля» за 1906 г. пад 
псеўданімам «Дзядзька Карусь». Затым у друку з'явіліся 
іншыя творы. Гэта былі пераважна каларытныя замалёўкі 
смешных і сумных здарэнняў з жыцця вёскі, Яны прыкоў- 


Э52 


валі да сябе ўвагу праўдзівасцю апісання, прастатой фор- 

1 гывым народным гумарам. я 
ай” савая і валавы замалёвак Якуб Колас ішоў 
да апавяданняў глыбокага рэалістычнага зместу і вострай 
сацыяльнай, грамадска-палітычнай накіраванасці. Яго тво- 
ры былі непасрэдна звернуты да народа, убіралі ў сябе 
самыя набалелыя праблемы сялянскага жыцця. З горкім 
пачуццём болю пісаў Якуб Колас у лірычным апавяданні 
«Думкі ў дарозе» пра гаротную долю роднага краю. Цяжка 
было яму бачыць зямлю. «...залітую крывёю і горкімі 
слязьмі сіраты народа». 

«О, мой родны край! Поруч з галытваю ходзіць роскаш 
і багацце; разам з людскімі слязьмі мяшаюцца панскія 
вальсы, льюцца вясёлыя галасы пёсень, грыміць музыка 
з панскага саду; разам з мужыцкім потам цякуць дарагія 
віны». 

Вялікае месца ў прозе Якуба Коласа займаюць гума- 
рыстычныя і сатырычныя апавяданні, У якіх высмейваюц- 
ца, выкрываюцца розныя адмоўныя з явы грамадскага 
жыцця. Разнастайныя паводле сваёй тэматыкі і танальна- 
сці, яны ўбіраюць у сябе багацце камічнага: мяккі, заду- 
шэўны гумар, дасціпную іранічную ўсмешку І! злосны 
сатырычны смех. “а 

У апавяданнях «Дзяліцьба», «Знайшлі», «Кірмаш», 
«Чорт», дзе паказана вясковае жыццё, цемната І заба- 
боннасць часткі сялянства, жартоўная Коласава ўсмешка 
мяшаецца з горкім жалем і болем і становіцца смехам 
скрозь слёзы. І зусім іншую танальнасць набывае: смех 
пісьменніка ў апавяданнях «Стараста», «Пісаравы імяні- 
ны», «Так і трэба ашуканцу», дзе выкрываюцца мяшчан- 
скія норавы, духоўная і маральная спустошанасць царскіх 
чыноўнікаў, ахоўнікаў улады, прадстаўнікоў рэлігіі. Тут 
смех напаўняецца злоснай іроніяй, гумар перарастае 
ў злую сатыру. , 

Асабліва яркім прыкладам майстэрства Коласа-гума- 
рыста і сатырыка з'яўляецца апавяданне «Соцкі падвёў» 
(1907). Аб'ектам сатыры тут з'яўляецца ураднік -- абме- 
жаваны царскі чыноўнік, кар'ерыст, які марыць аб службо- 
вым павышэнні, аб чыне прыстава. Галоўнае у яго паводзі- 
нах - - жаданне выслужыцца, паказаць сябе перад началь- 
ствам. Урадніку вядома, што лягчэй за ўсё зрабіць кар'еру 
на «палітычных справах». І вось «...ён думае аб тым, як 
звесці крамолу». Кожны падазроны для яго -- гэта сацыя- 
ліст або, па меншай меры, забастоўшчык. 

Сюжэт апавядання пабудаваны на камізме сітуацый. 
Стражнік" даносіць урадніку, што ў вёсцы Галадранцы 
з'явіўся падазроны чалавек і «...што гэта самы настаяшчы 
сіцыліст». Уначы ўраднік са сваімі ніжэйшымі чынамі 
арыштоўвае «рэвалюцыянера» і вядзе яго да прыстава, 
а там высвятляецца, што арыштаваны не сацыяліст, 
а член Саюза рускага народа. Увесь камізм апавядання 
у Тым, што тупыя паліцэйскія чыны, памешаныя на «кра- 
моле», прымаюць за сацыяліста чарнасоценца, які прыехаў 
дапамагаць паліцыі выкрываць «крамолу». 

Сярод празаічных твораў Якуба Коласа сваім сацыяль- 
на-вызваленчым зместам вылучаюцца апавяданні «Бунт» 
(1907) і «Нёманаў дар» (1912). У іх знайшлі адлюстра- 
ванне “свабодалюбівыя імкненні працоўнага сялянства, 
праўдзіва раскрыты трагізм сялянскай барацьбы за зямлю 
і волю, яе сіла і слабасць. 

У апавяданні «Бунт» паказана выступленне сялянскай 
масы. Не жадаючы больш цярпець прыгнёт, сяляне спра- 
буюць вярнуць зямлю, адабраную панам, пішуць яму 
петыцыю, але, не атрымаўшы адказу, пачынаюць лавіць 
рыбу ў тых затоках, якія па праву належаць ім. І ў выніку 
становяцца ахвярай казацкіх рэпрэсій. 

Сярод сялян вылучаецца Сцёпка Ляўшун, іх заступнік, 
агітатар. Ён выступае на сялянскіх сходах, распаўсюджвае 
пракламацыі, дзе гаворыцца аб падзеях у краіне, аб уціску 
народа, аб праве сялян на зямлю, аб свабодзе... І 

У апавяданні «Нёманаў дар» галоўнай дзеючай асобай 
таксама з'яўляецца сялянская грамада, якая абараняе сваё 
права на зямлю. Перад намі абагульнены шматгалосы 
вобраз. Пісьменнік выразна перадае яе поступ, павольнае 
нарастанне народнага гневу. «Гурт людзей ішоў спакойна, 
як далёкая хмара, ды ў гэтым спакоі хаваліся бліскавіцы 
і громы затрыманага гневу». 

Пры сустрэчы з каморнікам сяляне, аднак, выяўляюць 
мяккацеласць, паміж імі няма адзінства. Грамада распа- 
даецца на кучкі. Адны гатовы дзейнічаць рашуча: другія 
не згаджаюцца з гэтым, баяцца паліцэйскіх рэпрэсій. 

Пастаўленыя каморнікам капцы прыводзяць сялян 
у лютасць. Абурэнне грамады нарастае. Гоман і гул 
разгневанага натоўпу Якуб Колас трапна параўноўвае 
з устрывожаным вуллем, а размахі сялянскіх рук -- з раз- 
махам лап лясных дрэў у грозную буру. Ахопленая гневам 





1, ч І яа в яж жа ш 
Стражнік -- ніжэйшы паліцэйскі чын у сельскай мясцовасці. 

грамада кідаецца ўслед за Андрэем Зазулякам на капцы 
і вырывае Іх. 

А назаўтра многія сяляне, баючыся даносу лесніка, 
разгубіліся. І толькі меншая, перадавая, частка вёскі цвёр- 
да стаіць за тое, каб змагацца да канца. 

З агульнай сялянскай масы вылучаюцца Андрэй Зазу- 
ляк і Васіль Падбярозны. Гэта больш свядомыя і перада- 
выя сяляне, важакі, праўдалюбцы. Яны горача адстой- 
ваюць інтарэсы грамады, гатовы на рашучыя дзеянні. 

Андрэй Зазуляк -- чалавек валявы, смелы, адважны, 
ён заклікае сялян да канца абараняць сваё права на 
зямлю, сам першы кідаецца на капцы і вядзе за сабою 
сялян. 

Такім жа сялянскім заступнікам з'яўляецца і Васіль 
Падбярозны. Гэта малады станавіты хлопец. Ен моцна 
кахае дачку Андрэя Зазуляка Ганну. Да лесніка адносіцца 
варожа не таму, што той яго сапернік, а таму, што ён -- 
даносчык, панскі паслугач, здраднік. Васіль такі ж смелы 
і рашучы, як і Андрэй Зазуляк. Ён ідзе да капцоў, каб 
сустрэцца з лесніком, які паставіў іх, і адпомсціць здрадні- 
ку. Паміж імі завязваецца бойка, якая заканчваецца тра- 
гічнай смерцю Васіля Падбярознага. 

У прозе, як і ў паэзіі Якуб Колас не 
лубок» (1913) толькі жывапісец народнага жыцця, але 
“і мастак-псіхолаг, які ўмее паглыбіцца ва 
ўнутраны свет чалавека, раскрыць яго пачуцці і перажы- 
ванні. Асабліва паказальным у гэтых адносінах з'яўляецца 
апавяданне «Малады дубок», дзе глыбока раскрываецца 
псіхалагічнае майстэрства пісьменніка. Галоўны герой 
яго -- Андрэй Плех. У цэнтры аўтарскай увагі толькі адзін 
выпадак з яго жыцця, які моцна ўскалыхнуў ягоную душу. 
Сюжэт апавядання разгортваецца пасту- 
а пова. Ужо даўно Андрэй Плех аблюбаваў 
у панскім лесе малады дубок і аднойчы ноччу ссек яго, не 
прадбачачы, што гэтым сваім учынкам пазбавіў куска 
хлеба лесніка Максіма Зарубу. Ён моцна перажывае чужое 
гора і вырашае прызнацца Максіму ў сваёй віне; ідзе да 
ляснічага, просіць яго дараваць Максіму, гаворыць яму: 
«Я вінаваты, і я павінен адпакутаваць». 
Я Галоўнае ў апавяданні - не апісанне са- 
ына ана, мога выпадку з жыцця Андрэя Плеха, 
У а непрадбачлівыя вынікі яго, тое, які 
ўплыў ён меў на паводзіны героя, як адбіўся ў яго свядо- 
масці, думках, пачуццях, перажываннях. 

З вялікім псіхалагічным майстэрствам раскрываецца 
Якубам Коласам душэўная драма Андрэя Плеха. Паводзі- 
ны Андрэя, кожны яго ўчынак псіхалагічна матываваны 
пісьменнікам, асветлены думкай героя, унутраным яго 
пачуццем, звернутым да свайго чалавечага «я». Андрэй 
ідзе ў лес з намерам ссячы дубок, і ўжо па дарозе яго 
ахоплівае страх, пачуццё жуды і адзіноты; ён пачынае 
каяцца, што пайшоў на такую нядобрую справу. Пісь- 
меннік увесь час паглыбляецца ва ўнутраны свет свайго 
героя, даследуе супярэчлівыя рухі яго чулай душы, яе 
дакучлівыя маральныя пакуты. Андрэй Плех -- чалавек 
добры, шчыры, сумленны, спагадлівы. Ён не можа дара- 
ваць сабе, што сваім учынкам пазбавіў былога сябра 
Максіма Зарубу службы, і моцна перажывае яго гора як 
свае, уласнае. Ні днём, ні ноччу Андрэя не пакідае неспа- 
кой, боязь расплаты. Ён кепска спіць, часта прачынаецца 
думае, як хітрэй схаваць дубок. Яму сніцца сон, быццам 
бы да яго прыходзіць Максім Заруба і гаворыць яму: 
«Адабраў, брат Андрэй, ты ад мяне кавалак хлеба! ...Ад 
цябе я гэтага не спадзяваўся...» «Андрэй ляжаў і тросся -- 
так узбунтаваў яго гэты сон, і ён быў ясны, жывы і страш- 
ны. Цяжка выказаць, што рабілася цяпер на душы ў Анд- 
рэя». Ён не знаходзіў сабе месца. Наважыў з гумна пера- 
несці камлюкі ў хлеў, закрыць іх тоўстым пластом саломы 
і гною, а затым рашыў ад іх пазбавіцца, утапіць у Нёмане. 
Гэта была яго ахвяра сумленню. «Гэтым хацеў ён выку- 
піць свой грэх перад Максімам». І нарэшце ён прымае 
рашэнне -- не таіцца, не маўчаць, не насіць свае думкі- 
перажыванні, «...як атруту на сэрцы»; прызнацца ў сваёй 
віне Максіму, «...вынесці іх з свае душы на людскі суд...». 

Галоўнае ў характары Андрэя Плеха --яго высокая 
маральнасць, чалавечнасць. Пісьменнік знаходзіць яркія 
мастацкія фарбы, каб раскрыць душэўную прыгажосць 
свайго героя, перадаць усё лепшае, шчырае, сардэчнае 
што абудзілася ў яго душы; паказаць абумоўленасць яго 
душэўнай драмы. 

, Маральныя перажыванні Андрэя Плеха раскрываюцца 
у творы рознымі мастацкімі сродкамі. Важную ролю пры 
гэтым выконвае пейзаж. Якуб Колас глядзіць на тое, што 
робіцца на душы Андрэя, вачыма самой прыроды. Яна 
становіцца маўклівай сведкай яго неспакою, трывогі 
страху. 

.Калі Андрэй знайшоў дубок, прыслухаўся: «Лес маў- 
чаў. Можа, ён зацікавіўся, што будзе рабіць тут гэты 
чалавек, чаго ён прыйшоў сюды варушыць і трывожыць 

яго сон. І было штось страшнае ў гэтым нямым спакоі 
лесу, і гэты страх перадаваўся Андрэю; ён стаяў ціха, 
баяўся кашлянуць і павольна адводзіў яловыя лапкі». 

Цяжкі, трывожны сон Андрэя паказаны на фоне доў- 
гай, жудаснай, такой жа трывожнай ночы, што аблягла 
зямлю, і ў гэтую ж ноч ён «першы раз пачуў, што нейкая 
сцяна вырасла... між ім і Максімам». 

Калі Андрэй вяртаўся з лясніцтва, дзе толькі што 
прызнаўся ў сваёй віне, яго душа была ахоплена новымі 
думкамі і пачуццямі, і гэта перамена самаадчування, гэтае 
душэўнае «абнаўленне» перадаецца лірызным пейзажам: 
«Грудкі хмарак разгладзіліся, неба пабялёла, і пасыпаў 
дробненькі сняжок... Усю дарогу разважаў Андрэй у сваіх 
думках. На душы яго стала спакайней, як пасля кожнай 
буры. А снег усё падаў гусцей: зямля забялелася. Лес 
стаяў спакойны, толькі ўгары шумелі паціхеньку хваёвыя 
галінкі, як бы віталі першы сняжок. А можа, яны шапталі 
што Андрэю, як шэпча маці, схіліўшыся над дзіцем, рас- 
казвалі сваёй мовай аб тым, што Андрэй сапраўды не такі 
вінаваты, як гэта крычыць яму кожную хвіліну чулае 
сумленне. Эх, лес! Колькі чаго давялося бачыць яму на 
сваім вяку. Многа ён ведае ўсяго! І каб Андрэй расчытаў 
яго гутарку, то зусім бы інакш пазіраў на свет». 

Гэтым пейзажным малюнкам ужо намечана магчы- 
масць прасвятлення Андрэя Плеха. Ён яшчэ не ўсвядоміў 
таго, што з'яўляецца сапраўднай прычынай перажытай ім 
душэўнай драмы. Аднак інстынктыўна ён ужо адчувае, 
у чым корань зла, і гэта перадаецца з дапамогай алега- 
рычнай прытчы. Андрэй успамінае старую казку аб дзіў- 
ным клубку, якую яшчэ ў дзяцінстве расказвала яму 
бабка. Гэты дар неба быў прызначаны для ўсіх на зямлі, 
але яго захапіў злыдзень, і з таго часу «цяжка стала жыць 
на свеце». 

Так паступова маральна-этычная тэма, якая ляжыць 
у аснове зместу апавядання, набывае сацыяльную афар- 
боўку. Мастацкая думка аўтара паглыбляецца, засяродж- 
ваецца на галоўным: «Ці так ужо вінаваты Андрэй Плех?»; 
на паказе сапраўднай прычыны -- сацыяльнай несправяд- 
лівасці ў грамадстве, якая і абумовіла яго жыццёвую 


сдраму. 


Псіхалагічна праўдзіва раскрываецца і ду- 

ада агра шэўны стан Максіма Зарубы. Сумленны 
ма Зарубы ахоўнік лесу, ён недагледзеў, як у яго 
абходзе ссеклі дубок. Сляды нядаўняй па- 

кражы Максім успрыняў як знак бяды. У яго змяніўся 

настрой, наплывалі трывожныя думкі, рос неспакой, страх 
перад ляснічым, які пагражаў прагнаць яго са службы. «На 
душы яго было цэлае пекла». 

Так паступова трапнымі мастацкімі дэталямі перада- 
юцца душэўныя перажыванні Максіма, ствараецца ўра- 
жанне аб яго характары, маральным вобліку. 

Максім Заруба добры па натуры чалавек, шчыры пра- 
цаўнік. Ён не церпіць крыўды, няпраўды. Калі аб'ездчык 
спрабуе абвінаваціць яго ў крадзяжы лесу, Максім не можа 
дараваць яму гэтай ганьбы; ён рашуча абараняе сваю 
чалавечую годнасць. Паядынак Максіма Зарубы з аб'езд- 
чыкам набывае ў творы значэнне сацыяльнага канфлікту. 

Якуб Колас- першакласны майстар беларускай 
прозы. З яго імем звязаны найбольш значныя яе мастацкія 
дасягненні ўжо ў пачатку ХХ ст. Моцная сувязь з жыццём 
народа, рэалістычная пластычнасць вобразаў, сацыяльна- 
псіхалагічная абумоўленасць характараў, высокая апавя- 
дальная культура пры выключнай блізкасці яе да на- 
родных вытокаў, задушэўны лірызм, жывы народны гумар, 
сцісласць, прастата і трапнасць мовы -- усе гэтыя якасці 
Коласавай прозы яскрава праявіліся ўжо ў першых зборні- 
ках апавяданняў. 

Свайму майстэрству мастацкага абагульнення, індыві- 
дуалізацыі, уменню ствараць у прозе тыповыя характары, 
праўдзівыя карціны народнага жыцця Якуб Колас вучыўся 
ў буйнейшых класікаў сусветнай літаратуры. 

Апавяданні Якуба Коласа паслужылі падрыхтоўчым 
этапам для стварэння вялікіх эпічных і драматычных 
твораў -- аповесці, рамана, драмы, для выпрацоўкі нацыя- 
нальнай формы ўсіх жанраў сучаснай беларускай прозы. 
Усё створанае Якубам Коласам -- паэтам, празаікам, дра- 
матургам -- стала эпахальнай з'явай у гісторыі беларус- 
кай літаратуры, назаўсёды ўвайшло ў духоўную культуру 
народа, набыло агульначалавечае значэнне. 

Творы Якуба Коласа перакладзены на многія мовы 
народаў свету. Памяць славутага песняра ўшанавана наро- 
дам. Яго вобраз увасоблены ў Коласавых найменнях, 
творах літаратуры і мастацтва. 





І. Дайце агульную характарыстыку прозы Якуба Коласа. 
2. Раскажыце, спасылаючыся на тэкст апавядання «Соцкі падвёў», 
пра майстэрства Коласа-гумарыста і сатырыка. 

3. Хто такі Андрэй Плех? Якія рысы народнага характару ўвасобле- 
а га а азанніе ў апавяданні душэўная драма Андрэя Плеха? 

5. Якую ролю ў творы адыгрывае пейзаж? 

б. У чым сэнс казкі аб дзіўным клубку? 

1. Раскажыце пра псіхалагічнае майстэрства Якуба Коласа. У чым 
праявілася яно ў апавяданні «Малады дубок»? 

МАКСІМ БАГДАНОВІЧ 
(1891--1917) 


Вялікі грамадзянін і патрыёт, ёй усё сваё 
кароткае жыццё аддаў служэнню народу... 
Чалавек шырокай адукацыі, энцыклапе- 
дыст у самым поўным сэнсе гэтага слова, 
Максім Багдановіч ад самых пачаткаў 
сваёй творчасці быў у абсягу перадавых 
агульначалавечых ідэй, у якіх ён знаходзіў 
месца беларускай нацыянальнай думцы... 
Шчасце свайго народа ён бачыў у выхадзе 
яго на шырокую арэну агульначалавечай 
гісторыі. 

Кузьма Чорны 


Максім Багдановіч -- паэт з рэдкім мастацкім дарам, 
самая яркая зорка пасля Янкі Купалы і Якуба Коласа на 
небасхіле беларускай паэзіі. Памёр ён зусім маладым, на 
26 годзе жыцця, у самым росквіце свайго таленту, не 
паспеўшы ажыццявіць многіх творчых задум. Але і за такі 
кароткі век паэт здолеў узбагаціць сваёй творчасцю род- 
ную літаратуру, пакінуў беларускаму народу багатую 
спадчыну. а і. 

Маленства. Максім Адамавіч Багдановіч нарадзіўся 

Жыццё ў Ніжнім ў Мінску 9 снежня (27 лістапада старога 

Ноўгарадзе р стылю) 189І г. 

Бацькі паэта былі інтэлігентнымі, высокаадукаванымі лю- 


359 


І 
ь б 
а, 
ь “У Д 
1 


дзьмі, Адам Ягоравіч Баг- 
дановіч -- педагог, дэма- 
крат па сваіх пераканан- 
нях --- прымаў актыўны 
ўдзел у народніцкім руху. 
Быў членам мінскай ар- 
ганізацыі партыі «Народ- 
ная воля». Усё сваё жыц- 
цё прысвяціў вывучэнню 
культуры і быту народа, 
вуснай народнай творча- 
сці. Маці-- Марыя Апа- 
насаўна Мякота -- праца- 
вала настаўніцай, любіла 
літаратуру і нават сама 
спрабавала пісаць апавя- 
данні. 

Ранняе маленства Мак- 
сіма прайшло ў Гродна, куды сям'я пераехала ў чэрвені 
1892 г. З-за хваробы Адам Ягоравіч прымушаны быў 
пакінуць настаўніцкую працу і паступіць на службу 
ў Гродзенскі сельскагаспадарчы банк. Тут, у Гродна, 
хлопчык спазнаў вялікае гора: смерць маці. Яна памерла 
на дваццаць восьмым годзе жыцця ад сухотаў. Страта 
маці -- дарагога і любімага чалавека -- вострым болем 
адбілася ў сэрцы Максіма, пакінула ў яго дзіцячай душы, 
а пазней і ў творчасці глыбокі след. 

Пасля смерці Марыі Апанасаўны бацька вырашыў пе- 
рамяніць месца службы і ў 1896 г. з дзецьмі пераехаў 
у Ніжні Ноўгарад. Ад жыцця ў Ніжнім Ноўгарадзе ў Мак- 
сіма засталіся цікавыя і радасныя ўспаміны. Незабыўнае 
ўражанне зрабілі на яго вялікі горад, Волга, сустрэча 
з новымі людзьмі. У Ніжнім Ноўгарадзе жыў і тварыў 
малады Максім Горкі; да яго прыходзілі літаратары, маста- 
кі, музыканты, простыя людзі з народа. 

Самай важнай падзеяй у жыцці Адама Ягоравіча было 
яго блізкае знаёмства з вялікім рускім пісьменнікам, якое 
хутка перарасло ў сардэчную дружбу. А. Багдановіч і Мак- 
сім Горкі часта сустракаліся, гаварылі пра літаратуру, 
мастацтва, фальклор, вялі размовы на грамадскія і філа- 
софскія тэмы. «Гэта былі,-- успамінае Адам Ягоравіч,-- 
незабыўныя вечары па той сяброўскай і любоўнай атма- 
сферы, якая трывала ўстанавілася ў нашай маленькай 
сям'і...» 

Для Максіма гэтыя сустрэчы не прайшлі бясследна. 
Дружба бацькі з Максімам Горкім напаўняла і яго сэрца. 
З дзіцячых гадоў захаваў ён у памяці дарагія рысы любі- 
мага чалавека і пісьменніка, гарачую любоў да Аляксея 
Максімавіча, да яго творчасці. 

Максім Багдановіч рос у сям'і, дзе шмат увагі аддава- 
лася выхаванню дзяцей. Бацька абуджаў у сваіх сыноў 
Вадзіма, Максіма і Лёвы жывую цікавасць да прыроды, 
развіваў назіральнасць, знаёміў з жыццём народа, з помні- 
камі культуры, прывіваў любоў да мастацкай літаратуры. 
Вялікае значэнне надавалася развіццю эстэтычных пачуц- 
цяў дзяцей. 

Першымі кнігамі Максіма былі «Роднае слова» і «Дзі- 
цячы свет» выдатнага рускага педагога Ушынскага. Гэтыя 
кнігі ўвайшлі ў яго свядомасць разам з «Дзіцячымі казка- 
мі» Афанасьева, песнямі і казкамі ў запісах іншых аў- 
тараў. 

У 1902 г. Максім Багдановіч паступіў у першы клас 
Ніжагародскай мужчынскай гімназіі. Гэта быў удумлівы, 
крыху замкнуты, сціплы, не па гадах сур'ёзны хлопец. 
Рана пачаў ён задумвацца над жыццём. Гэтаму спрыялі 
абставіны. У краіне нарастаў рабочы рух, а ў 1905 г. пача- 
лася рэвалюцыя. Рэвалюцыйная бура дасягнула Ніжняга 
Ноўгарада. Паўсталі рабочыя Сормава'. Пачаліся хваля- 
ванні і сярод вучнёўскай моладзі. Гімназісты «бунтавалі», 
патрабавалі свабоды, пратэставалі супраць рэакцыйна на- 
строеных выкладчыкаў. У хваляваннях прымаў удзел 
і Багдановіч, за што набыў рэпутацыю «нядобранадзейна- 
га» гімназіста. 

У школьныя гады Багдановіч не расставаўся з кнігамі, 
шмат чытаў. За гэта сябры-гімназісты называлі яго Максі- 
мам Кніжнікам. Вельмі любіў ён паэзію, музыку, народныя 
песні і казкі. З вялікай цікавасцю вывучаў творы класікаў 
сусветнай літаратуры. З рускіх паэтаў захапленне выклі- 
калі ў яго творы Пушкіна, Лермантава, Майкава, Цютча- 
ва, Фета, Блока. Многія вершы гэтых паэтаў ён вёдаў на 
памяць. 

Кнігі Максім браў з бібліятэкі бацькі. Тут захоўваліся 
самыя разнастайныя выданні па гісторыі, філасофіі, эстэ- 
тыцы, этнаграфіі, фальклору, творы класікаў рускай і су- 
светнай літаратур. У бацькавай бібліятэцы былі таксама 
кнігі аб Беларусі, зборнікі беларускіх песень і казак. 


І Сормава -- буйны індустрыяльны раён Ніжняга Ноўгарада. 

Багдановічу была дорага спадчына бацькоў. З дзя- 
цінства расла яго цікавасць да гісторыі беларускага наро- 
да, яго культуры, вуснай народнай творчасці. З гадамі пад 
уплывам бацькі яна паглыбляецца.; Багдановіч вывучае 
беларускую мову, чытае кнігі па гісторыі Беларусі, этна- 
графічныя працы, фальклорныя зборнікі, знаёміцца з тво- 
рамі В. Дуніна-Марцінкевіча, Ф. Багушэвіча, Янкі Лучы- 
ны, Янкі Купалы, Якуба Коласа, Цёткі і сам пачынае 
пісаць па-беларуску. 

Па сведчанню бацькі, паэтычныя здольнасці Максіма 
праявіліся рана. Вершы ён стаў пісаць, калі яму было 
дзесяць гадоў, але толькі ў 1907 г. на старонках «Нашай 
нівы» з'явіўся яго першы твор -- лірычнае апавяданне 
«Музыка». Гэта быў літаратурны дэбют М. Багдановіча, 
пачатак яго літаратурнай дзейнасці. Янка Купала першы 
заўважыў і ацаніў талент маладога беларускага паэта. 


З пераездам бацькі па службе з Ніжняга 


Пага ў еа Ноўгарада ў Яраслаўль Максім Багдановіч 
назіі і ліцэі перавёўся ў 1908 г. у Яраслаўскую гімна- 


зію. З гэтага часу пачаўся новы перыяд 
яго жыцця і вучобы. 

У 1911 г. Багдановіч закончыў гімназію. Яму захацела- 
ся пабываць на радзіме, пазнаёміцца з беларускімі пісь- 
меннікамі, наладзіць асабістыя сувязі з тымі, хто друкаваў 
яго творы. У чэрвені гэта жаданне споўнілася. Паэт 
наведаў Беларусь. Паездка працягвалася каля двух меся- 
цаў. Некалькі дзён ён правёў у Вільні, асабіста пазнаёміў- 
ся з супрацоўнікамі рэдакцыі газеты «Наша ніва», а астат- 
ні час жыў у фальварку Ракуцёўшчына, які належаў 
роднаму дзядзьку братоў Івана і Антона Луцкевічаў. Спат- 
калі яго на Бацькаўшчыне як свайго, роднага, з беларус- 
кай гасціннасцю. 

Многае запала ў сэрца паэта: знаёмства з радзімай, 
людзьмі, з якімі ён сустракаўся, з прыгожай беларускай 
прыродай. Паездка ўзбагаціла яго новымі матэрыяламі, 
ведамі аб жыцці і культуры народа. Багдановіч быў зада- 
волены, поўны ўражанняў ад сустрэч, ад непасрэднага 
знаёмства з Бацькаўшчынай. Яна,-- успамінае бацька 
Адам Ягоравіч,- «была вельмі карыснай для яго паэтыч- 
най дзейнасці. Вярнуўшыся, ён многа расказваў пра падз- 
віжнікаў беларускай літаратуры, пра тыя цяжкасці, якія 
яны перажываюць, пра нястачу сродкаў, пра бескарыслі- 
вае служэнне роднаму слову многіх працаўнікоў...» 

ШЬ. геа 


: ары чы г - 


Атрымаўшы сярэднюю адукацыю, Багдановіч марыў аб С 
вучобе ў Пецярбургскім універсітэце, хацеў прысвяціць 
сябе навуковай дзейнасці. Яго цікавіла беларуская філало- 
тія. Але нязгода бацькі, слабае здароўе і матэрыяльная 
незабяспечанасць былі перашкодай для гэтага. У 1911 г. 
паэт паступіў у Яраслаўскі юрыдычны ліцэй. 

Гады вучобы ў ліцэі -- важны этап у духоўным і твор” 
чым развіцці Багдановіча. Гэта былі гады настойлівай 
працы над сабой, паглыблення ведаў. Сярод ліцэістаў 
Багдановіч вылучаўся начытанасцю, багатай эрудыцыяй. 
Высокі, прыгожы, з хвалістымі каштанавымі валасамі, 
з душой чулай, уражлівай, паэтычнай -- такім ён запом- 
ніўся сучаснікам. Ліцэісты яго любілі і паважалі за абаяль- 
насць, сціпласць, таварыскасць, інтэлігентнасць. Юрыдыч- 
ныя навукі мала займалі Максіма. Усе сілы і вольны час 
ён аддаваў літаратуры. Асабліва вабіла яго цяпер паэзія 
славянскіх народаў. Паэт самастойна вывучаў замежныя 
мовы, каб у арыгінале чытаць класікаў славянскіх і заход- 
нееўрапейскіх літаратур. , 

Ліцэйскі перыяд быў самым плённым у паэтычнай 
дзейнасці М. Багдановіча. У гэты час ён напісаў свае 
лепшыя творы. Яго вершы і крытычныя артыкулы часта 
з'яўляліся ў «Нашай ніве», у рускіх газетах і часопісах 
«Голос», «Северная газета», «Русский экскурсант». У 1913 г. 
выйшаў з друку першы зборнік яго вершаў «Вянок». 
Гэта была яго першая і апошняя выдадзеная пры жыцці 
кніга. У ёй ён сказаў пра ўсё самае важнае, самае дарагое, 
чым жыла яго душа, чым поўнілася набалелае сэрца. 
ёй Летам 1916 г. Багдановіч закончыў ліцэй 
і мог бы паступіць на службу чыноўнікам.. 
Але ён выбраў івшы шлях, вырашыў наза сёды “звязаць 
свой лёс з Бацькаўшчынай. Жаданне аддацца грамадскай 
дзейнасці на карысць народа прымусіла яго пакінуць 
Яраслаўль і накіравацца ў Мінск. Тут ён працаваў у гу- 
бернскай харчовай камісіі, прымаў актыўны ўдзел у рабо- 
це Беларускага таварыства дапамогі ахвярам вайны. Жыў 
на кватэры Змітрака Бядулі. 

Надыходзіла вясна 1917 года, апошняя ў жыцці Багда- 
новіча. Здароўе яго з кожным днём пагаршалася. Паявілі- 
ся трывожныя сімптомы, але паэт не здаваўся, не падаў 
духам, не даходзіў да роспачы, шмат пісаў, за што ні 
браўся, даводзіў да канца. Гэта быў чалавек выключнай 
сілы волі, настойлівы, мэтанакіраваны, да канца адданы 
сваёй справе. 


ыа 


У Мінску 

ЕБЬЬЬц 3(раэч«дудуАыесеьэеоеУЧТЧЖТртустцутчту 






Але хвароба не адступала. Апошнія творы ён пісаў 






зусім хворы, задыхаючыся ад кашлю, велізарным нама- 1. Раскажыце пра маленства і юнацтва Максіма Багдановіча. 
ганнем волі перамагаючы слабасць. Адзін З апошніх сваіх 2. Што вы лічыце найбольш цікавым і павука браце 
твораў «Страцім-лебедзь» на тэму біблейскага міфа, які паэта? Якія чалавечыя рысы яго характару вы асабліва цэніце? 


3. раскажыце пра першую пагздку Багдановіча на радзіму. 
4. Пад уплывам якіх гістарычных, грамадскіх падзей і абставін 
жыцця фарміравалася асоба Багдановіча -- паэта-гуманіста, грамадзяні- 


нагадалі яму вайна, гібель мільёнаў і свой уласны лёс, ён 
чытаў,-- успамінае Змітрок Бядуля,-- «усхвалявана, глу- 
хаватым голасам. Канцоўку ён прагаварыў надломаным 
тонам»: 


на-патрыёта? 
Ад усіх цяпер патомкі ёсць, 
Ды няма адных - Максімавых. 


Трэба было ехаць лячыцца. Сябры сабралі Багдановічу 


грошы на дарогу і адправілі ў Крым. ЛІРЫКА 
Ехаў ён зусім хворы, цяжка было на душы, і ўсё ж на- МАКСІМА БАГДАНОВІЧА 
дзея на лепшае не пакідала яго. Хацелася жыць і праца- 
ваць. Максім Багдановіч выступіў У літаратуры на ўздыме 
Шмат задум было ў Максіма Багдановіча. Ён рыхтаваў нацыянальнага беларускага адраджэння, калі пад уплывам 
новы зборнік вершаў, працаваў над беларускім букваром. рэвалюцыі 1905-1907 гг. абуджалася нацыянальная свя” 
Але няўмольная смерць не дала магчымасці ажыццявіць домасць беларускага народа, актывізавалася яго грамад- 
гэтыя жаданні. ская думка. Ва ўмовах абуджанай грамадска-палітычнай 
Хвароба адняла ў яго мову. Ён не мог гаварыць. І ўсё свядомасці, пад непасрэдным уплывам нацыянальна-вы- 
ж, паміраючы, паэт знайшоў у сабе сілы, каб сказаць, што зваленчага руху рос і выхоўваўся Багдановіч як паэт, 
недарма пражыў на свеце, што пакідае свайму народу мужнеў ягоны мастацкі талент, развівалася яго творчасць. 
кнігу -- памятку аб сваім жыцці. Апошняе, што ён напі- Максім Багдановіч -- выдатны паэт-лірык. Яго лірыка 
саў,-- мужныя словы, поўныя веры ў каштоўнасць зробле- сваім зместам ахоплівае жыццё народа, свет прыродь 
нага. і свет духоўных перажыванняў чалавека, яго погляды 
Ў краіне светлай, дзе я ўміраю, і перакананні, грамадскія і эстэтычныя ідэалы. У ёй шмат- 
У белым доме, ля сіняй бухты, гранна раскрылася асоба паэта -- чалавека і грамадзяніна, 
ДЗ асараі пй й а Кубы патрыёта і гуманіста, біяграфія яго асабістага лёсу. 
Вялікае месца ў творчасці Максіма Багда- 
Памёр Максім Багдановіч 25 (12 старога стылю) мая гаамайнансвай навіча займае грамадзянска-патрыяты'юче. 
1917 г. у Ялце. З ім не было ні родных, ні сяброў. За лірыкі лірыка, блізкая да лірычнае паэзіі Янкі 


Купалы і Якуба Коласа. Яна закранае 
карэнныя праблемы жыцця народа. Горкая доля мужыка, 
яго пакуты, трагізм яго становішча -- усе гэтыя матывы 
вызначаюць змест ранніх вершаў паэта «Мае песні», 
«З песняў беларускага мужыка», «Над магілай мужыка». 
У іх гучыць голас абяздоленага беларускага селяніна- 
гаротніка, які цэлы век працуе, абліваецца потам, а кары- 
сці не мае і аб шчасці сваім можа толькі сніць («З песняў 
беларускага мужыка»). 

Ва ўсіх гэтых творах Багдановіч гаворыць ад імя 
селяніна, яго голасам. Мужык хоць і забіты, але ён пачы- 
нае разумець, што не на трох кітах трымаецца зямля, а на 
мужыцкай працы: 


некалькі дзён да смерці ён напісаў бацьку: «Будзь здароў, 
стары верабей. Маладому вераб'ю блага». 

Пахаваны паэт у Ялце на Ауцкіх (цяпер Брацкіх) 
могілках. У Мінску, блізка ад таго месца, дзе ён нара- 
дзіўся, на Траецкай гары, недалёка ад Акадэмічнага тэат- 
ра оперы і балета, стаіць выліты з бронзы помнік выдатна- 
му паэту -- даніна ўдзячнай памяці беларускага народа. 
У правай руцэ ён трымае букет васількоў -- сімвал радзі- 
мы, роднага мастацтва. 








І Марцін Кухта -- уладальнік друкарні ў Вільні, у якой быў надрука- 
ваны зборнік вершаў М. Багдановіча «Вянок». 

аа атр тае чыты ыл ы. Ма ы, М ЦЬ пада аа СДМ 





а араннанайеаннннннаснннанннннна- - 


Дзякуй, пане, бо пазнаў ад вас і я-- 
Не на трох кітах трымаецца зямля. 
Згода, згода, бо здаецца неяк мне, 
Што стаіць яна на нашай жа спіне. 
«Пан і мужык» 


Мужык і скардзіцца на сваю горкую долю, і пратэстуе 


супраць сацыяльнай несправядлівасці, бачыць непрыміры- 


мыя супярэчнасці, якія паўстаюць велізарнай сцяной адчу- 
жэння і варожасці паміж ім і багацеямі: 
Яна ўсё вышай і вышай расце 
І шмат каго дужа лякае. 
Што ж будзе, як дрогне, як рухне яна? 
Каго пад сабой пахавае? 
“З песняў беларускага мужыка? 


Агульны тон вершаў Багдановіча аб жыцці беларускай 
вёскі, аб долі-нядолі роднага краю сумны, тужлівы. У іх 
шмат сардэчнага болю. Моцна перажывае паэт народнае 
гора, праклінае горкую мужыцкую долю: 

А як родную згадаю старану, 

Як згадаю яе беднасць і нуду,-- 

Сэрца сціснецца, і я пяяць пачну,-- 

Мо душу хоць трохі гэтым адвяду. 

Грозна песня разліваецца, грыміць, 

Долю горкую, мужыцкую кляне, 

Бо нявідзімы ланцуг на іх вісіць, 

Бо ім цяжка жыць у роднай старане. 
«Мае песні» 


Такім жа тужлівым, элегічным настроем, поўным смут- 
ку і жальбы, прасякнуты і верш «Краю мой родны! Як 
выкляты Богам...» -- адзін з самых ранніх твораў паэта, 
прысвечаны тэме Радзімы. Скупымі, але выразнымі мас- 
тацкімі фарбамі малюе Багдановіч вобраз заняволенага 
краю. Узнаўляецца бязрадасная карціна жыцця народа- 
пакутніка -- пануры, змрочны, аднастайны пейзаж: хмары, 
балоты, убогае збожжа, бедныя хаткі і такія ж панурыя, 
абяздоленыя людзі. Але колькі працоўнай сілы, стойкасці, 


шк 


вынослівасці ў гэтых людзей! 
Шмат што зрабілі іх чорныя рукі, 
Вынеслі моцныя спіны; 
Шмат іх прымусілі выцерпець мукі 
Пушчы, разлогі, нізіны. 


Асноўны лірычны матыў верша -- матыў грамадскага 
гора, якое, нібы мора, разлілося і затапіла родны край. 
Дзе ж збавенне ад гэтага няшчасця? Верш заканчваецца 
гэтым рытарычным запытаннем: 

Брацця! Ці зможам грамадскае гора?! 
Брацця! Ці хваце нам сілы?! 


Багдановіч спыняецца ў роздуме над гэтым балючым 
пытаннем, імкнецца абудзіць народную свядомасць. Ён як 
бы запрашае чытача задумацца разам з ім над тым, як 
перамагчы грамадскае гора. 

Адказ на гэта векавечнае пытанне даецца Багданові- 
чам у многіх творах. Паэт перакананы, што з нягодамі 
жыцця трэба змагацца, а не наракаць бясконца на свой 
лёс. І ён заклікае суайчыннікаў да грамадзянскай актыў- 
насці, да ўсведамлення патрыятычнага абавязку перад 
народам і Бацькаўшчынай. У яго вершах усё мацней 
і мацней пачынаюць гучаць мужныя інтанацыі. 

Рушымся, брацця, хутчэй 

Ў бой з жыццём, пакідаючы жах, 

Крыкі пужлівых людзей 

Не стрымаюць хай бітвы размах... 
«Рушымся, брацця, хутчэй... 


З пазіцый гума- Лірыка Максіма Багдановіча напаўняецца 
нізму пафасам высокага сацыяльна-філасофска- 
га гучання. Значна пашыраецца і паглыбляецца яе нацыя- 
нальны і агульначалавечы змест, усё большае значэнне 
набываюць ідэі гуманізму і народнасці. , 
Выдатным узорам сацыяльна-філасофскай 
«Мяжы» (1914) к аа Ын : М У” ўш: 
лірыкі з'яўляецца верш «Мяжы». ім 
гучыць рашучы пратэст супраць грамадства сацыяльнай 
несправядлівасці. Паэтычная думка, выказаная абагульне- 
на, метафарычна, набывае значэнне мастацкага сімвала. 
Межы -- увасабленне няволі, прыгнечання, варожасці. 
Яны падзялілі ўсё на зямлі, прайшлі праз сэрцы людзей 
і народаў: 
Шнуры штыкоў па ўсёй зямлі 
Гараць, як дзікае хаценне, 
На гасударстваў рубяжы. 
Глядзі: паўсюль мяжы. 


Паэт выкрывае грамадства сацыяльнай і маральнай 
бязладнасці і прымусу, дзе ўсё абмежавана, дзе парушана 
гармонія паміж асабістым і грамадскім, прыродным і чала- 
вечым, дзе чалавек абесчалавечаны, асуджаны на адзі- 
ноцтва, дзе пануюць адчужанасць паміж людзьмі, бессар- 
дэчнасць, хцівасць, здрадлівасць: 

Назмерны вольныя прасторы 


Святой зямлі,-- а чалавек 
Мяжы, ірвы, тыны рабіў за векам век, 

Хаваўся ў іх, як ліс у норы, 
І жыў пужліва сам - адзін, 
Дрыжачы, як лісцё асін, 
Зласлівы, бессардэчны, хцівы, 
Такі здрадлівы, 

Для ўсіх чужы, зусім чужы. 


Межы -- прычына страшэннай сацыяльнай несправяд- 
лівасці, трагічнай дысгармоніі чалавечага жыцця. На зямлі 
столькі красы і столькі багацця, створанага народам. «Шы- 
рокай хваляй залатой без краю блішча збожжа мора, 
цвітуць лугі, шумяць лясы...», але народ гэтай красой 
і гэтым багаццем не карыстаецца. 

Ў надмернай працы гіне тут 
Галодны і абдзёрты люд, 

Каторы моцнымі рукамі 

Стварыў усе багатствы на зямлі: 
Правёў ён скібы на раллі, 

Ён рэйкі пралажыў чыгунак, 
Заводаў коміны падняў у выш нябёс, 
А сам даўно сляпы ад слёз 

І ўжо забыўся аб ратунак. 


Проціпастаўляючы «вольныя прасторы святой зямлі», 
незлічоныя зямныя багацці і красу прыроды індывідуаліс- 
тычнаму ладу жыцця, паэт марыць аб духоўнай і сацыяль- 
най гармоніі, заснаванай на прынцыпах справядлівасці, 
дабра, прыгажосці; сцвярджае ідэал свабоднага грамадст- 
ва, дзе не будзе адчужанасці і адзіноцтва чалавека, дзе 
адносіны паміж людзьмі будуць грунтавацца на прынцы- 
пах гуманнасці, а багацце і краса--служыць народу. 

Верш «Мяжы» адносіцца да грамадзянскай лірыкі Мак- 
сіма Багдановіча. Па асаблівасцях кампазіцыі гэта аў- 
тарскі маналог вялікай выкрывальнай сілы, поўны грама- 
дзянскага пафасу. Агульны тон яго публіцыстычна-страс- 
ны, выкрывальны. Мастацкую выразнасць вершу надаюць 
ацэначныя эпітэты і параўнанні, кантрастныя супрацьпас- 
таўленні («зласлівы», «бессардэчны», «хцівы», «здрадлі- 
вы», «хаваўся, як ліс у норы»). Прамоўніцкаму стылю яго 
адпавядае і памер -- разнастопны ямб. 

..- Глыбокім гуманістычным пачуццём пра- 
аа сякнуты і верш «Я хацеў бы спаткацца 
ыі па вуйшы-к З Вамі на вуліцы...». Пачынаецца ён лі- 

(1915) рычным зваротам. Быццам бы пра самае 
інтымнае, асабістае мае намер расказаць 

паэт. На самай справе гэта твор вялікага сацыяльна- 
філасофскага гучання. У ім выказана пазіцыя паэта- 

гуманіста, вяшчальніка лепшай долі людзей. Паэт звяр- 
таецца да ўсіх людзей планеты з заклікам аб'яднацца, 
пераадолець варожасць, «сваркі і звадкі» на зорным шляху 
да будучыні. Паэтычная думка выказана ў форме верліб- 
ра -- свабоднага верша. «Хто мы такія?» -- пытае паэт, 
звяртаючыся да людзей планеты, і адказвае: 

Толькі падарожныя -- папутнікі сярод нябёс. 

Нашто ж на зямлі 

Сваркі і звадкі, боль і горыч, 

Калі ўсе мы разам ляцім 

Да зор? 


У вершы асуджаюцца войны, якія нясуць народам 
смерць, боль і пакуты. Знішчальным войнам паэт супраць- 
пастаўляе ўсечалавечую ідэю міру, братэрства і еднасці. 

.. Паэтам-гуманістам і патрыётам, змагаром 

на ай за чалавечае шчасце выступае Багдановіч 

у творах, прысвечаных Беларусі. Паэтыч- 
ны вобраз Радзімы, роднай зямлі праходзіць праз усю 
творчасць паэта. Любоў да Бацькаўшчыны ўслаўляецца як 
самая дарагая чалавечая каштоўнасць. Гэта высокае па- 
трыятычнае пачуццё спрадвек жыве ў народзе. Сіла і вы- 
сакароднасць яго раскрываюцца ў вершы «Эмігранцкая 
песня». Рамантыцы бяздомных бадзяг паэт супрацьпастаў- 
ляе моцную прывязанасць простых людзей Беларусі да 
роднай зямлі. Выгнаныя голадам з роднага краю, беззя- 
мельныя сяляне-эмігранты жывуць успамінамі аб Радзіме 
на чужыне, ім «...маячыцца вёсачка, Нёман і агні партавыя 
Лібавы». 

Такім жа гарачым пачуццём любові да Бацькаўшчыны 
прасякнуты і верш «Як Базыль у паходзе канаў...». У асно- 
ве яго зместу вобраз паміраючага на чужыне салдата і яго 
развітанне з роднай зямлёй. Праўдзіва раскрываюцца яго 
пачуцці і перажыванні. Апошняе, перадсмяротнае, слова 
яго накіравана да самага дарагога і любага -- да Баць- 
каўшчыны: 

-- Гэй, чалом табе, чалом, Беларусь, 


Ўся староначка бяздольная! 
Не забыў твой сын сваей маці, 


за 


За цябе ў зямлі яму ляжаці. 


Творы Багдановіча, звернутыя да Бацькаўшчыны, кра- 
наюць чытача сваім глыбокім асабістым пачуццём. Паэт 
увесь час жыў за межамі Беларусі, у Ніжнім Ноўгарадзе 
і Яраслаўлі, але думкай быў разам са сваім народам. 
Любоў да Радзімы, еднасць з роднай зямлёй, нібы сіла 

Антэя, адухаўлялі і напаўнялі хворага паэта бадзёрасцю, 
ажыўлялі сілы, лячылі яго гэтым «цудоўным зеллем» ад 
душэўных пакут: 

Паломаны жыццём, чакаючы магілы, 

Радзімая зямля, прынікнуў я к табе, 

І бодрасць ты ўліла ў слабеючыя жылы, 

Зварушыла маёй душы драмаўшай сілы, 

І месца ў ёй з тых пор няма ўжо больш жальбе. 


«Калі зваліў дужы Геракл у пыл Анпізя...е 


Вобраз Радзімы ў творчасці Багдановіча ахоплівае са- 
бою не толькі сучаснае жыццё народа, яго думкі і па- 
чуцці, але і яго духоўную спадчыну, гістарычную памяць. 
У цыкле вершаў «Старая Беларусь» тэма 
Радзімы знаходзіць далейшае мастацкае 
ўвасабленне. Максіма Багдановіча глыбо- 
ка цікавіла гісторыя беларускага народа, яго старадаўняя 
кніжная культура і мастацтва. У 1911 г. у час першай 
паездкі на радзіму ён наведаў у Вільні беларускі музей, 
пазнаёміўся з рукапісамі старажытных кніг, з узорамі 
старадаўняга мастацкага ткацтва беларусаў. Знаёмства 
з помнікамі старажытнай нацыянальнай культуры зрабіла 
на паэта глыбокае ўражанне. На аснове атрыманага ў час 
паездкі матэрыялу Багдановічам быў напісаны цэлы цыкл 
твораў «Старая Беларусь». Сюды ўвайшлі вершы «Летапі- 
сец», «Перапісчык», «Кніга», «Слуцкія ткачыхі», «Безна- 
дзейнасць», «Ціхі вечар; знікнула спякота...», «Па ляду, 
у глухім бары...». 

У гэтых вершах паэт звяртаецца да духоўнай спадчы- 
ны Беларусі, імкнецца адкрыць у яе гісторыі каштоўнасці, 
якія навечна ўвайшлі ў нацыянальную культуру. Паэты- 
зуюцца векапомныя святыні народа, скарбы народнага 
мастацтва. Ва ўсёй велічы паўстаюць у вершах паэта 
эпічныя вобразы першых беларускіх асветнікаў-гуманіс- 
таў той далёкай эпохі: Летапісца, перапісчыка, музыкі, 
ткачых, Скарыны; узнаўляецца ўсё тое, што народ захаваў 
у сваёй памяці. 


«Старая 
Беларусь» 


А Гэты верш можа служыць узорам эпічнай 
«Летапісец» - . н : І : 

(1912) лірыкі Багдановіча. Рэалістычнымі фарба- 

мі, ва ўсёй бытавой і псіхалагічнай канк- 

рэтнасці намаляваны паэтам вобраз Летапісца -- заха- 

вальніка духу народнага, паказаны ўмовы, характар, асаб- 

лівасці яго працы. Працуе ён у манастыры. 
Дзейнасць Летапісца -- вяшчальніка і захавальніка гіс- 
тарычнай памяці -- высокі маральны подзвіг. Яго абавязак 

быць аб'ектыўным, праўдзівым перад гісторыяй. Яго падз- 
віжніцкая праца нагадвае працу пчалы, якая «умее ў соты 
мёд сабраць і з горкіх кветак». Летапісец жыве сучасным 
для будучыні. Ён імкнецца ў летапісе захаваць каларыт 
сваёй эпохі, плён мінулых пакаленняў для нашчадкаў. 
Ён -- сведка ўсяго, 

Што тут чынілася ў даўнія гады, 

Што думалі, чаго жадалі мы тады, 

За што змагаліся, як баранілі веру,-- 

Хай зведаюць усё патомкі праз паперу! 


Пасланне Летапісца -- вестка з мінулага. Яно параў- 
ноўваецца з лістом, знойдзеным у бутэльцы, прыбітай 
марской хваляй да берага, які напісалі загінуўшыя ванд- 
роўнікі. 

І людзі зведаюць аб прадзедах сваіх -- 

Аб горы, радасцях і аб прыгодах іх, 

Каму маліліся, чаго яны шукалі, 

Дзе на глыбокім дне іх крыюць мора хвалі. 


Сярод твораў цыкла «Старая Беларусь» шырокую вядо- 
масць атрымаў верш «Слуцкія ткачыхі», звернуты да 
душы народа, да здабыткаў народнага мастацтва. Слуцкія 
паясы, выкананыя з вялікім майстэрствам, з якімі пазнаё- 
міўся Багдановіч у Віленскім музеі, асабліва кранулі яго 
сэрца, і неўзабаве з'явіўся твор глыбокага нацыянальна- 
патрыятычнага зместу пра таленавітасць народа, пра яго 
любоў да Радзімы і свабоды. У ім праўдзіва намаляваны 
абагульнены эпічны вобраз слуцкіх ткачых, стваральніц 
дзівоснай красы, раскрыты іх пачуцці і перажыванні. 
Паэтычная думка верша раскрываецца ярка. «Цвяток 
радзімы васілька» набывае глыбокі філасофскі сэнс, стано- 
віцца сімвалам радзімы, яе красы, яе самабытнага нацыя- 
нальнага мастацтва; увасабляе любоў да нацыянальных 
скарбаў народа. 

Тэма Радзімы, яе мінулага, сучаснага і бу- 

“ны дучага не пакідала хваляваць Максіма 

Багдановіча на працягу ўсёй яго творча- 
сці. У 1916 г., перад ад'ездам у Ялту на лячэнне, была 
напісана яго «Пагоня» -- верш высокага грамадска-патры- 
ятычнага гучання пра слаўнае мінулае Беларусі. Ен атры- 
маў шырокі водгук, стаў песняй-гімнам нацыянальнага 
адраджэння. Паэтычная ідэя верша ўвасабляецца ў сімва- 
лічным вобразе Пагоні. Думка развіваецца ў форме лі- 
рычнага роздуму. Верш пачынаецца апавядальнай інтана- 
цыяй, якая паступова змяняецца пытальнай і пераходзіць 


Куй! 





у заклікальную, узмацняючы галоўную яго думку. Верш 
уражвае пластычнасцю сваіх вобразаў. Перад намі эпічны 
вобраз коннікаў, пагоні. Мы бачым, як у белай пене 
праносяцца коні, чуем, як яны цяжка хрыпяць. Перадаец- 
ца іх імклівы парыў, узнікае адчуванне гістарычнай перс- 
пектывы. Коннікі нясуцца праз бязмерную даль з мінулага 
да будучыні. 

Вобраз «старадаўняй Літоўскай Пагоні» асветлены га- 
рачым пачуццём любові да Бацькаўшчыны, матывам асу- 
джэння нацыянальнага рэнегацтва. Супроць тых, хто здра- 
дзіў Радзіме, адрокся ад свайго народа, роднага слова, 
паэт заклікае скіраваць свае духоўныя мячы. 

Бійце ў сэрцы іх -- бійце мячамі, 
Не давайце чужынцамі быць! 


Хай пачуюць, як сэрца начамі 
Аб радзімай старонцы баліць... 


Высокі стыль, грамадзянскі пафас, лірычныя звароты 
да Радзімы, выказаныя з асаблівай сілай пераканання, 
раскрываюць глыбокі патрыятычны змест верша, нязгас- 
ную веру паэта ў светлую будучыню Бацькаўшчыны, 
гатоўнасць аддаць за яе свабоду сваё жыццё: 

Маці родная, Маці-Краіна! 

Не усцішыцца гэтакі боль... 

Ты прабач. Ты прымі свайго сына, 
За Цябе яму ўмерці дазволь!.. 


Вера ў сілы Галоўная ідэя грамадзянска-патрыятыч- 
народа най лірыкі Багдановіча - ідэя вернасці 
і адданасці народу. Моцна перажываў паэт трагедыю гіста- 
рычнага лёсу беларусаў, пакутаваў ад таго, што народ 
прыгнечаны, заняволены, пазбаўлены дзяржаўнасці, магчы- 
масці развіваць сваю мову і нацыянальную культуру. 
Уладары-прыгнятальнікі аднялі ў яго ўсё, нават чалавечае 
права на пратэст, і ён вымушаны дзякаваць там, дзе трэба 
крычаць «Ратуйце!». Глыбокім трагізмам прасякнуты верш 
«Народ, Беларускі Народ!». У ім гучыць пратэст супраць 
нацыянальнага і сацыяльнага прыгнёту і заклік да ўсіх 
людзей: 
Пачуйце жа гэта, пачуйце, 
Хто ўмее з вас сэрцам чуваць! 


Але ў лірыцы Багдановіча няма адчаю і безнадзейна- 
сці. Яна напоўнена аптымізмам, светлай надзеяй на леп- 
шае будучае. Паэт параўноўвае беларускі народ з каштоў- 
ным дыяментам. Гэты цудоўны камень не блішчыць у час 

змяркання і ў цемені ночы, затое ў сонечных праменнях 
зіхаціць дзівоснаю красою і рассыпае ярка, пераліўна 
вясёлкавыя іскры: 
Так здаецца ў змроку ночы цёмным і народ мой родны, 
Бедны і няшчасны; 
Але, як устане сонца, ўраз прачнецца дух народны 
І засвеціць ясна! 
«Не блішчыць у час змяркання...» 

Багдановіч хацеў бачыць сваю Радзіму вольнай. Ен 
моцна верыў у яе светлую долю, чакаў тае часіны, калі 
зараначка асвеціць родны край. Паэт быў упэўнены, што 
дзень вольнага жыцця народа настане: 

Беларусь, твой народ дачакаецца 
Залацістага, яснага дня. 

Паглядзі, як усход разгараецца, 
Сколькі ў хмарках залётных агня... 

Будучае беларускага народа ўяўлялася Багдановічу 
шчаслівым, светлым, радасным, у рамантычна-сімваліч- 
ных вобразах усходу сонца, вясны, залацістага яснага дня, 
яснай зараначкі. Усе гэтыя вобразныя ўвасабленні, аду- 
хоўленыя глыбокім асабістым пачуццём, выражалі гра- 
мадска-патрыятычны ідэал паэта. 

. Сярод лірычных твораў Максіма Багдано- 
ы зача пЯСКОЎ віча, сагрэтых гарачай верай паэта ў вы- 
замі.» дб зваленне народа, вылучаецца сваім змес- 
там і формай верш «Паміж пяскоў Егі- 
пецкай зямлі...». Пачынаецца ён апавяданнем пра зярня- 
ты, знойдзеныя ў адным з магільнікаў Егіпта. Праля- 
жаўшы там некалькі тысячагоддзяў, яны не загінулі, не 
страцілі сваёй жыццядзейнай сілы: 
Хоць зернейкі засохшымі былі, 
Усё ж такі жыццёвая іх сіла 
Збудзілася і буйна ўскаласіла 
Парой вясенняй збожжа на раллі. 


Верш уяўляе сабою разгорнуты мастацкі паралелізм 
з ярка выяўленай антытэзай жыцця і смерці. Магіла -- 
сімвал смерці жменя насення, што праляжала тысяча- 
годдзі ў падзямеллі,-- увасабленне вечнасці жыцця, яго 
неўміручасці, неадольнасці. Яна нагадвае паэту лёс бела- 
рускага народа. Пад прыгнётам ён захаваў сваю жыцця- 
здольнасць. Багдановіч параўноўвае абуджаныя духоўныя 
сілы народа з магутнай падземнай крыніцай, якая гатова 
прабіцца з глыбінь на шырокі прастор, пераадольваючы 
ўсе перашкоды на сваім шляху: 

Вось сімвал твой, забыты краю родны! 
Зварушаны нарэшце дух народны, 

Я верую, бясплодна не засне, 

Л ўперад рынецца, маўляў крыніца, 
Каторая магутна, гучна мкне, 
Здалеўшы з глебы на прастор прабіцца. 


Верш складаецца з чатырнаццаці радкоў, напісаных 

пяцістопным ямбам. Паводле асаблівасцей формы, санет 
пабудаваны на асацыятыўных сувязях розных жыццёвых 
з'яў. Паэтычная думка гранічна завершана, строга захоў- 
ваецца адзінства зместу і формы. Эпіграфам да яго ўзяты 
словы вядомага французскага паэта і тэарэтыка класі- 
цызму ХУЙ ст. Буало: «Беззаганны санет варты адзін 
цэлай паэмы». Багдановіч любіў санетную форму са стро- 
гай кананічнай рыфмоўкай за прыгажосць, сцісласць, ла- 
канічнасць і аддаваў ёй шмат увагі. Яго верш можа слу- 
жыць класічным узорам санета. У першай частцы (двух 
катрэнах -- чатырохрадкоўях) развіваецца тэма барацьбы 
жыцця і смерці, у другой (двух тэрцэтах -- трохрадкоў- 
ях) -- робіцца выснова, сцвярджаецца аптымістычная ідэя 
вечнасці жыцця народа. 
Глыбокім гуманістычным зместам вызна- 
чаецца філасофская лірыка Максіма Баг- 
дановіча, звернутая да духоўнага свету 
чалавека, яго думак, пачуццяў і перажыванняў. Вялікае 
месца ў ёй займаюць матывы смерці і бяссмерця, вечнага 
і часовага, сэнсу чалавечага жыцця, мацярынства, красы 
і гармоніі. 

Максім Багдановіч -- адзін з самых гарманічных па- 
этаў у беларускай літаратуры. Яго па праву называюць 
песняром красы і гармоніі. Яму арганічна было ўласціва 
пачуццё прыгожага. Вачыма чалавека, улюбёнага ў прыга- 
жосць, глядзеў ён на свет, услаўляў красу жыцця і мас- 
тацтва, хараство прыроды, кахання і дружбы. 

Свой ідэал прыгожага Багдановіч бачыў у народзе 
і сцвярджаў яго вечную душэўную, маральную каштоў- 
насць. І ў вобразах мадоннаў, створаных мастакамі Адра- 
джэння, у іх ідэальнай красе яму бачылася сваё, роднае -- 
душа народа. Асабліва яго захапляла славутая карціна 
Рафаэля «Сіксцінская мадонна». Рэпрадукцыя гэтай карці- 
ны, падараваная Максімам Горкім бацьку паэта Адаму 
Ягоравічу, была знаёма яму яшчэ з маленства. Пад уплы- 
вам гэтага выдатнага помніка мастацтва знаходзіўся паэт, 
калі пісаў свой цыкл твораў «Мадонны». У вершаваным 
апавяданні «У вёсцы» паказана худая васьмігадовая дзяў- 


Матывы філассф- 
скай лірыкі 

чынка. На крывой і вузкай вясковай вуліцы яна, быццам 
маці, суцяшае маленькага хлопчыка -- свайго браціка. 
У яе абліччы свеціцца двайная краса -- дзявочая і маця- 
рынская,-- якую выявіў Рафаэль у вобразе мадонны. І Ве- 
раніка з аднайменнага апавядання «ў дні сваёй вясны» 
паўстае ў вобразе мадонны, ззяе гэтым двайным хараст- 
вом -- дзявочым і мацярынскім: 

І прад высокаю красою, 

Увесь зачараваны ёй, 

Скланіўся я душой маёй, 

Натхнёнай, радаснай такою... 

«Вераніка» 


«Жывеш не веч- Класічным узорам філасофскай лірыкі 
на, чалавек.» Максіма Багдановіча з'яўляецца верш 
эп) «Жывеш не вечна, чалавек...». Гэта роз- 
дум аб высокім прызначэнні чалавека, аб паўнаце, каш- 
тоўнасці кожнага мігу яго жыцця. Эпіграфам да яго ўзяты 
словы В. Гюго «...праходзіць, не пакідаючы нават свайго 
ценю на сцяне». Пражыць так, бязмэтна, бездухоўна, не 
пакінуўшы памяці аб сабе,-- значыць знікнуць бясследна. 
Чалавечае жыццё -- неацэнны дар прыроды, але яно не- 
зваротнае, кароткае ў параўнанні з вечнасцю, і таму 
кожнае яго імгненне трэба ўвекавечыць, напоўніць вялікай 
духоўнай мэтай і пражыць ярка, хвалююча: 
Каб хвалявалася жыццё, 
Каб больш разгону ў ім было, 
Каб цераз край душы чуццё 
Не раз, не два прайшло! 


Жыві і цэльнасці шукай, 
Аб шыраце духоўнай дбай. 


Сэнс індывідуальнага чалавечага жыцця Багдановіч 
бачыць у высокай духоўнасці асобы, у развіцці яе творчых 
сіл, магчымасці ўдасканалення, у авалоданні багаццямі 
чалавечай культуры. Гэта яго мара аб цэласным, духоўна 
багатым чалавеку блізкая і дарагая нам, людзям сучаснага 
грамадства. 

Глыбокай чалавечнасцю, эмацыянальнай, 
псіхалагічнай напоўненасцю, гарманічна- 
сцю формы вызначаецца інтымная лірыка 
Багдановіча. Улюбёны ў красу, паэт услаўляе высокае 
і прыгожае ў інтымным жыцці чалавека. Яго вершы аб 
маладосці, каханні, дружбе, сяброўстве прасякнуты чыс- 
тым, шчырым пачуццём, радасным успрыманнем жыцця. 

Інтымная 
лірыка 





У іх раскрыты прыгажосць юнацкай душы, тонкасць 
і праўдзівасць чалавечых перажыванняў. 

У вершы «Маладыя гады...» апаэтызавана 
і ўслаўлена маладосць -- самая прыгожая, 
самая радасная пара чалавечага жыцця, час светлых на- 
дзей і жаданняў. Рамантычны вобраз маладосці, незабыў- 
ных дзён чалавечай вясны, юнацкіх мар і парыванняў да 
высокага, прыгожага, ідэальнага з'яўляецца ідэйна-эма- 
цыянальным асяродкам верша. Лірычнае перажыванне 
перадаецца як успамін аб красе перажытага. Юнацтва 
беззваротна прайшло, але ў душы лірычнага героя назаў- 
сёды засталося самае дарагое, самае запаветнае, што 
ніколі не забываецца,-- памяць аб шчасці кахання, аб 
першых сустрэчах, аб сіле і прыгажосці чалавечага па- 
чуцця. 


«Маладыя гады...» 


Помніш толькі красу, Залатую касу, 
Мілы тварык дзявочы, Сіняватыя вочы. 


Галоўная паэтычная думка верша -- сцвярджэнне шча- 
сця чалавека быць вечна маладым, любіць і захапляцца 
красой гэтага чароўнага пачуцця -- выказана ў апошняй, 
заключнай страфе, якая гучыць як гімн маладосці: 


Будзь жа век малады, Пралятайце, гады, 
Поўны светлымі днямі! Залатымі агнямі! 


«Раманс» («Зор- “Раманс» («Зорка Венера ўзышла над зям- 
ка Венера ўзыш- лёю...») -- адзін з самых лірычных і му- 
ла над зямлёю...») зычных твораў Максіма Багдановіча. На- 
пісаны ў жанры песні-раманса, пакладзены на музыку, ён 
набыў шырокую вядомасць, стаў увасабленнем самага 
дарагога і любага -- «шчасця кахання», маладосці, красы 
жыцця. 

У аснове лірычнага зместу верша матыў успамінаў, 
пачуцці і перажыванні юнака, які спазнаў шчасце кахання 
і засмучаны тым, што расстаецца з любай дзяўчынай. 
Знаёмства з каханай, радасць першага спаткання і смутак 
развітання напаўняюць душу лірычнага героя і асацыі- 
руюцца з вобразам зоркі Венеры. Гэты вобраз стварае 
агульную рамантычную танальнасць верша. Ён узнікае як 
паэтычная паралель да перажыванняў юнака, як увасаб- 
ленне яго ідэалу, як сімвал яго шчырага, рамантычна- 
захапляючага кахання. З зоркай Венерай зліваецца і воб- 
раз дзяўчыны, якая выклікала ў юнацкай душы гэта 
светлае і такое дарагое пачуццё. 

Смутак развітання і надзея на нязгаснасць дарагога 

пачуцця напаўняюць змест і танальнасць верша, надаюць 
яму светла-тужлівы настрой. Пры апошнім спатканні з ка- 
ханай юнак не хоча расставацца з дарагім яму пачуццём. 
Яно застаецца ў яго сэрцы назаўсёды. І ў далёкім краі ён 
будзе кожную ночку на зорку дзівіцца, успамінаючы аб 
той, каму належала яго каханне. Ен просіць сваю каханую 
не забываць пра шчасце перажытага, хоць раз у расстанні 
глянуць на зорку Венеру, зліць з ёй разам погляды свае, 
«каб хоць на міг уваскрэсла каханне». 
Такім жа светлым, радасным успрыманнем 
жыцця прасякнута і пейзажная лірыка 
Багдановіча. Паэт любіў прыроду, тонка 
адчуваў яе хараство і сваёй творчасцю адкрыў яе цудоўны 
шматколерны свет. Яго пейзажы захапляюць сваёй кра- 
сой, гарманічнасцю, жывапісам і музыкай. Яны ўвабралі 
ў сябе багацце чалавечых пачуццяў, думак, філасофскіх 
роздумаў аб жыцці. Ім уласцівы імпрэсіянісцкая непасрэд- 
насць перажыванняў, павышаная чуласць да прыгожага, 
яркая метафарычнасць мовы, маляўнічасць мастацкіх 
дэталей, псіхалагічная пранікнёнасць, жывапіснасць фар- 
баў. Пейзажнае майстэрства паэта асабліва яскрава рас- 
крылася ў вершах «Зімой», «Зімовая дарога», «Добрай 
ночы, зара-зараніца!», «Прывет табе, жыццё на волі!..», 
«Маёвая песня» («Па-над белым пухам вішняў...»). Усе 
гэтыя вершы -- выдатныя яркія самацветы пейзажнай лі- 
рыкі. Яны ўвайшлі ў цыкл твораў пад красамоўнай назвай 
«У зачарованым царстве». . 

Прырода жыве ў вершах Багдановіча сваім жыццём, 
суаднесеным з жыццём чалавека. Паэт умее тонка пера- 
даць яе красу, зменлівасць тонаў і фарбаў, пераходнасць 
станаў. Пейзажныя малюнкі ў яго творах надзіва дына- 
мічныя, рухомыя, зрокавыя і слыхавыя. Мы бачым, як 
блішчыць у небе зор пасеў, як знічка коціцца агністаю 
слязой, як імгла над зямлёю лажыцца; чуем, як ветрык 
прыдарожную грушу ледзьве чутна варуша-калыша, як 
ціха срэбрам грукае крыніца. Адусюль даносяцца галасы 
прыроды, ва ўсім свеціцца яе краса, і гэта краса не толькі 
прыроды, але і чалавека, захопленага яе хараством. 
Перад намі яркі малюнак адухоўленай 
красы прыроды. Паэт любуецца яе ха- 
раством. Галоўная думка верша выказана 
эпіграфам з Фета: «Оглянийсь - й мир вседневный мно- 
гоцветен и чудесен». Пейзаж канкрэтна адчувальны. 


«У зачарованым 
царстве» 


«Прывет табе, 
жыццё на волі!..» 





У пластычных вобразах узнаўляецца шматколернасць лет- 
няга дня, перадаюцца зменлівасць яго з'яў, пералівы 
фарбаў у перадвячэрні і начны час, чаргаванне святла 
і ценяў, што зіхацяць золатам; чырвоны веер заходзячага 
сонца. Паэт услаўляе гэты шматколерны свет прыроды. 
Яго сэрцу люба яркая залатая сонечнасць летняга дня 
і зорная ноч: 
яркі блеск і цень, 


Той дзень, шіо мае нарадзіцца, 
І знікшы дзець. 


У вершы «Вечар на захадзе ў попеле тушыць...» такі 
ж псіхалагічна-настраёвы пейзаж. Вобраз вячэрняй прыро- 
ды, сонечнага захаду гарманіруе з душэўнымі перажы- 
ваннямі лірычнага героя, навявае смутак, задуменнасць, 
адчуванне спакою, жаданне хоць на момант спачыць ду- 
шой, не думаць аб долі гаротнай. 

Верш «Маёвая песня» («Па-над белым пухам віш- 
няў...») зачароўвае сваёй гарманічнасцю, музычным Уус- 
прыманнем свету прыроды. Здзіўляе майстэрства паэта, 
з якім перадаюцца самыя тонкія рухі душы, пералівы 
і адценні пачуццяў чалавека, зачараванага светлай музы- 
кай вясны. Пейзаж вясенняй прыроды ператвараецца 
ў песню святла і музыкі: 

І ліецца хваляй песня-- Ці не сэрца напявае, 
Ціхі, ясны гімн вясне. Навявае яго мне? 


Творчасць была для безнадзейна хворага 
Багдановіча крыніцай радасці, яна акры- 
ляла яго. Натхнёны ёю паэт забываўся на сваё гора. Нават 
у самыя цяжкія дні, калі хвароба абвастралася, паэт не 
кідаў пісаць. Трэба было валодаць мужнасцю, каб ства- 
рыць такую сонечную паэзію, поўную святла, прыгажосці, 


“чн 


улюбёнасці ў жыццё: 


Тэма мастацтва 


Бедны, хілы ўсё ж люблю я 
Твой і мудры і кіпучы верш, Анакрэон! 


Не дзіва, што такое вялікае значэнне Багдановіч нада- 
ваў тэме мастацтва, яго эстэтычнай своеасаблівасці, гра- 
мадскаму прызначэнню. Ен звяртаўся да яе і ў лірыцы, 
і ў прозе, і ў літаратурна-крытычных артыкулах. Ужо 
ў адным са сваіх ранніх твораў апавяданні «Музыка» паэт 
сцвердзіў ідэю народнасці літаратуры. Высокае прызванне 
паэта -- служыць свайму народу, «будзіць людзей к свету, 
праўдзе, брацтву і свабодзе...» -- галоўная думка гэтага 

твора, звязанага з традыцыямі народнай паэзіі. Вобраз 
песняра-музыкі -- выразніка народных дум - быў навея- 
ны Багдановічу фальклорам. 

Больш шырока погляды Багдановіча на мастацтва, 

прызначэнне паэзіі, яе грамадзянскую ролю выказаны 
ў творах «Мае песні», «Песняру», «Ліст...», «Апокрыф», 
«Апавяданні аб іконніку і залатару...». Багдановіча ціка- 
віць сам працэс мастацкай творчасці, роля ў ім натхнення, 
пачуцця і рацыянальнага пачатку. Паэт лічыў, што выраз- 
насць думкі ў спалучэнні з пачуццём робіць «краснейшым 
кожны твор», што праца над формай -- неабходная ўмова 
для таго, каб паэзія магла выконваць сваё высокае пры- 
значэнне. 
Думка аб значэнні паэтычнага майстэрст- 
ва развіваецца Максімам Багдановічам 
у вершы «Песняру». Паэт выступае абаронцам высокай 
паэзіі, непасрэдна звернутай да сэрца народа, здольнай 
выканаць сваё грамадзянскае прызначэнне. Слабы верш, 
на яго думку, не кране чалавечай душы, разаб'ецца аб 
сэрцы людзей, «..цвёрдыя, быццам з камення». Для 
здзяйснення высокай грамадзянскай мэты паэту трэба 
дасканала валодаць адменным майстэрствам, самааддана 
працаваць над словам. 

Верш гучыць як наказ маладому песняру -- старанна, 
удумліва, цярпліва працаваць над творам, дабівацца змяс- 
тоўнасці і дзейснасці мастацкага слова. Багдановіч патра- 
буе ад яго самаадданасці, майстэрства, неаслабнай увагі да 
мастацкай формы. Толькі дасканалы, загартаваны, выка- 
ваны, як са сталі, верш здольны зазвінець, як звон, і абу- 
дзіць «святое сумленне»: 


«Песняру» (1910) 


Трэба з сталі каваць, гартаваць гібкі верш, 
Абрабіць яго трэба з цярпеннем. 

Як ударыш ты ім,- ён, як звон, зазвініць, 
Брызнуць іскры з халодных каменняў. 


Лірычнае Максім Багдановіч -- паэт высокай мас- 
майстэрства: тацкай культуры, выдатны майстар карот- 
Багдановіча кага лірычнага верша-мініяцюры. Ён лю- 

біў і высока цаніў гэту лірычную форму за сцісласць 
і дасканала валодаў ёю. Яго вершы характарызуюцца 
глыбінёй і завершанасцю паэтычнай думкі, мастацкай 
выразнасцю, імкненнем пранікнуць у духоўны свет чала- 
века. Ім уласцівы тонкасць, філіграннасць формы, разна- 
роднасць інтанацый і меладычнасць. 

аа. аша 


Асобнае месца ў творчасці Максіма Багдановіча займае 
песенная лірыка. Сюды адносяцца вершы беларускага 
складу, напісаныя ў народным стылі («Лявоніха», «Не 
кувай ты, шэрая зязюля...», «Цёмнай ноччу лучына дага- 
рала...» і інш.), у якіх паэт імкнуўся перадаць характэрныя 
асаблівасці народнага светаадчування. 

Побач з лірычнымі Багдановіч стварыў узоры эпічных 
вершаў («Як Базыль у паходзе канаў...», «Слуцкія ткачы- 
хі», «Летапісец», «Перапісчык»), гераічнага эпасу («Стра- 
цім-лебедзь»), вершаванага апавядання («У вёсцы», «Ве- 
раніка»). Трывала ўвайшлі ў беларускую паэзію і яго 
паэмы «Максім і Магдалена», «Мушка-зелянушка і кама- 
рык -- насаты тварык». 

Аднак па асаблівасцях свайго мастацкага таленту Мак- 
сім Багдановіч паэт-лірык. З яго імем звязана далейшая 
індывідуалізацыя беларускай паэзіі, узбагачэнне яе нацыя- 
нальнага і агульначалавечага зместу. Ён значна абнавіў 
мастацка-выяўленчыя і жанрава-стылёвыя асаблівасці 
верша. У сваіх творах паэт выкарыстоўваў самыя разна- 
стайныя памеры вершаскладання: ямб, харэй, дактыль, 
амфібрахій, анапест. Ён апрабаваў усе асноўныя жанравыя 
формы лірыкі: элегію, раманс, баладу, песню; першы 
стварыў узоры свабоднага верша -- верлібра. У яго паэзію 
ўвайшлі па праву спадчыны і натуральна загучалі на 
беларускай мове класічныя старадаўнія формы, выпраца- 
ваныя на працягу стагоддзяў: санет, трыялет, рандо, акта- 
вы, тэрцыны, пентаметр, александрыйскі верш. 

Творы старажытных майстроў паэзіі вабілі Багдановіча 
сваёй пластычнасцю і дасканаласцю формы, хараством 
вобразаў. Ён лічыў, што ўсё вялікае ў мастацтве, створа- 
нае ў мінулым, не забываецца, навечна захоўвае сваю 
красу, і хацеў, каб гэта краса знайшла адбітак і ў яго 
творчасці. Ён пісаў: 

Ёсць чары у забытым, старадаўным: 

Прыемна нам сталеццяў пыл страхнуць 

І жыць мінулым - гэткім мудрым, слаўным, -- 
Мы любім час далёкі ўспамянуць. 

Мы сквапна цягнемся к старым паэтам, 

Каб хоць душой у прошлым патануць. 

Таму вярнуўся я к рандо, санетам, 

І бліснуў ярка верш пануры мой: 

Як месяц зіхаціць адбітым светам, 

Так вершы ззяюць даўняю красой! 


«Тэрцыны: 

Заслугі Максіма Багдановіча ў развіцці беларускай 
паэзіі у пашырэнні яе тэматыкі, узбагачэнні жанраў, 
вобразаў, сродкаў выразнасці і музычнасці верша высока 
ацэнены літаратурнай грамадскасцю. 

«Максім Багдановіч,-- пісаў Якуб Колас,- па праву 
заняў пачэснае месца ў нашай маладой паэзіі як высоката- 


ленавіты паэт і майстар паэтычнай формы. Сярод беларус- 


кіх паэтаў Максім Багдановіч вылучаўся глыбокай і шыро- 
кай адукацыяй, тонкім разуменнем і пачуццём паэзіі...» 
, Максім Багдановіч валодаў энцыклапе- 
“заах ўзба дычнымі ведамі, быў чалавекам рознаба- 
туры, публіцыст КОВвага дару. Ён выступіў не толькі як 
першакласны паэт-лірык. Яго мастацкі та- 
лент своеасабліва праявіўся ў прозе, блізкай тэматычна да 
паэзіі, звернутай да духоўнасці чалавека, яго эстэтычных 
і маральных перакананняў. Нарысы, апавяданні, эсэ Баг- 
дановіча на беларускай і рускай мовах «Музыка», «Апок- 
рыф», «Шаман», «Мадонна», «Сон-трава» вызначаюцца 
навізной, арыгінальнасцю тэматыкі, адметнасцю жанрава- 
стылёвых формаў. 

Багдановіч таксама таленавіты крытык, гісторык літа- 
ратуры, публіцыст. У сферы яго інтарэсаў былі многія 
літаратуразнаўчыя праблемы, прысвечаныя агляду жан- 
раў, мастацкіх кірункаў, стылёвых асаблівасцей літарату- 
ры. Ён выступаў з літаратурна-крытычнымі артыкуламі, 
рэцэнзіямі па пытаннях беларускай, рускай і ўкраінскай 
літаратур, па гісторыі культуры народаў. Багдановічу на- 
лежаць артыкулы і выказванні аб творчасці М. Ламаноса- 
ва, К. Рылеева, А. Адоеўскага, Я. Баратынскага, А. Пушкі- 
на, М. Лермантава, М. Някрасава, А. Чэхава, В. Брусава. 
Вялікую цікавасць выклікаюць яго ацэнкі творчасці В. Ду- 
ніна-Марцінкевіча, Ф. Багушэвіча, Янкі Лучыны, Янкі 
Купалы, Якуба Коласа, Т. Шаўчэнкі, І. Франка і іншых 
паэтаў. Многія з гэтых ацэнак не страцілі свайго значэння 
і ў наш час. 

р Максім Багдановіч -- паэт-эрудыт, высокі 

абаізсесн пано- знаўца чалавечай культуры, яе духоўных, 

літаратура гуманістычных і эстэтычных здабыткаў. 

Ён ведаў многія еўрапейскія мовы, рана 

пачаў знаёміцца з творамі сусветнай літаратуры і шырока 
ўспрыняў яе багатыя традыцыі. 

Максіма Багдановіча цікавілі паэты розных творчых 
індывідуальнасцей і мастацкіх напрамкаў, у асаблівасці 
мастакі гарманічнага стылю. Ён высока цаніў класічную 

літаратуру, антычную паэзію, мастацтва Адраджэння, зна- 
ходзіў асаблівае і важнае для развіцця мастацтва і ў навей- 
шых плынях сусветнай паэзіі. 

У творчасці Багдановіча можна сустрэць эпіграфы 
з твораў розных паэтаў, пераклічкі асобных тэм, ідэй, 
матываў, паэтычных асацыяцый. У яго паэзію разам з кла- 
січнымі формамі верша ўвайшлі многія вобразы сусветнай 
паэзіі: Геракл, Антэй, Амур, Ікар, Купідон, мадонны, 
Моцарт, Сальеры. Багдановіч па-сапраўднаму адчуваў ся- 
бе нашчадкам агульначалавечай паэтычнай культуры. 
Усё, што ішло ад іншанацыянальных традыцый у яго 
творчасці, паэт умеў пераасэнсаваць, пераўвасобіць, ад- 
крыць у іншанацыянальным сваё, арыгінальнае, адмет- 
нае... 

Сваёй творчасцю Максім Багдановіч значна пашырыў 
сувязі беларускай літаратуры з сусветнай. Ён імкнуўся 
парадніць яе з мастацкімі набыткамі іншых народаў, пака- 
заць яе здатнасць да ўсяго каштоўнага і выдатнага, што 
ёсць у агульначалавечай мастацкай спадчыне. Паэт заклі- 
каў беларускіх пісьменнікаў творча выкарыстоўваць вопыт 
сусветнай, перш за ўсё еўрапейскай, паэзіі і ўнесці «што- 
небудзь сваё ў скарбніцу светавой культуры»... 

Калыскай паэзіі Максіма Багдановіча разам з беларус- 
кай была і руская літаратура, блізкая і родная яму па 
духу. З маленства яна ўвайшла ў яга свядомасць, стала 
яго другой духоўнай радзімай, пасрэдніцай пры наследа- 
ванні вопыту іншых літаратур. Багдановіч глыбока ўспры- 
няў традыцыі рускай класікі. Ен вучыўся паэтычнаму 
майстэрству ў Пушкіна, Лермантава, Някрасава, Цютчава, 
Фета, адкрываў блізкае свайму таленту ў прадстаўнікоў 
навейшай рускай паэзіі Блока і Брусава. «Ен,-- пісаў 
Максім Рыльскі,- належыць да тых людзей, якія ўва- 
саблялі ў сваёй дзейнасці дружбу трох літаратур -- бела- 
рускай, украінскай, рускай». 

На аснове сваіх нацыянальных традыцый, шырокага 
мастацкага вопыту рускай і сусветнай літаратур фарміра- 
валася творчая асоба Максіма Багдановіча -- чалавека 
і паэта, развіваўся яго талент, выпрацоўваліся погляды на 
мастацтва, выхоўваліся паэтычныя схільнасці і густы. 

Неацэннае: значэнне мае перакладчыцкая дзейнасць 
Максіма Багдановіча. Ён адкрыў беларускаму чытачу вялі- 
кі свет сусветнай паэзіі. Дзякуючы яго перакладам на 
беларускай мове загучалі асобныя творы антычных паэтаў 
Гарацыя і Авідзія, творы Шылера, Гейнэ, Верхарна, Арве- 

ра, Святагора, Пушкіна, Майкава. Сярод перакладаў 
замежных аўтараў першае месца займаюць пераклады 
вершаў Верлена, шырокавядомага французскага паэта 
ХІХ ст. (1844--1896), аднаго з пачынальнікаў сімвалізму. 

Творчасць Верлена карысталася вялікай папулярна- 
сцю. Яго называлі каралём паэтаў. Багдановіч пераклаў 
22 верленаўскія вершы, у тым ліку выдатныя ўзоры 
пейзажнай і інтымнай лірыкі: «Асенняя песня», «О, сум, 
засні ў душы маёй...», «Зіянне месяца», «Плач сэрца 
майго...», «Раяль цалуе тонкая рука...», «Рыцар Няшча- 
сце», «Захад». 

Максім Багдановіч высока цаніў Верлена як майстра 
паэзіі, адухоўленай музыкай, за ўмельства перадаць па- 
этычна імгненныя праявы жыцця. Верлен сцвярджаў: «Му- 
зыка перш за ўсё». Гэта верленаўскае патрабаванне Баг- 
дановіч выкарыстаў эпіграфам да верша «Маёвая песня» 
(«Па-над белым пухам вішняў...»). 

Творчасць Багдановіча асобнымі матывамі, музычна- 
сцю і гарманічнасцю верша пераклікаецца з верленаўскай. 
Аднак Багдановіч не надаваў, як Верлен, музычнасці 
абсалютнага, выключнага значэння як першаасновы мас- 
тацтва, з дапамогай якой быццам бы можна спасцігнуць 
вышэйшую рэальнасць. Да таго ж у Верлена жыццё 
найчасцей азмрочана трагізмам, у Багдановіча яно, наад- 
варот, прасякнута імкненнем да святла, сонцам надзеі 
і веры ў народ, у яго будучыню. 

Максім Багдановіч увайшоў у беларускую літаратуру 
як паэт-наватар, адкрывальнік новых шляхоў у паэзіі. Яго 
творчасць атрымала міжнароднае прызнанне. Творы па- 
эта, перакладзеныя на іншыя еўрапейскія мовы, сталі 
набыткам агульначалавечай культуры. Стагоддзе з дня 
яго нараджэння было адзначана як падзея сусветнага 
значэння. Мастацкія традыцыі Максіма Багдановіча 
знайшлі творчы водгук у сучаснай беларускай паэзіі. 
Вобраз Багдановіча -- песняра красы і гармоніі -- увасоб- 
лены ў творчасці многіх беларускіх паэтаў, кампазітараў, 
скульптараў. 





І. Вывучыце на памяць «Санет» («Паміж пяскоў Егіпецкай зямлі...»), 
«Раманс» («Зорка Венера ўзышла над зямлёю...»). 

2. Якія грамадзянскія ідэі знайшлі адлюстраванне ў творчасці Багда- 
новіча? У якіх творах сацыяльна-філасофскай лірыкі найбольш ярка 
выявілася пазіцыя паэта-патрыёта і гуманіста? Назавіце гэтыя творы, 
паспрабуйце прааналізаваць іх змест. 

3. Як раскрываецца ў творчасці Багдановіча тэма радзімы? У якіх 
творах, прысвечаных культурна-гістарычнай спадчыне Беларусі, апаэты- 
заваны нацыянальныя святыні народа? 

4. Якое ўвасабленне атрымаў у творчасці Багдановіча вобраз наро- 
да? Пакажыце гэта на канкрэтных тварах. 

5. Ахарактарызуйце агульначалавечыя матывы лірыкі Багдановіча. 
У чым бачыў паэт прызначэнне чалавека, сэнс яго жыцця? 

6. Чаму Багдановіча называюць паэтам красы і гармоніі? Якімі 
вершамі паэта можна абгрунтаваць праўдзівасць гэтага сцвярджэння? 

7. Што вам асабліва падабаецца ў творчасці Багдановіча? Як вы 
ацэньваеце інтымную лірыку паэта? Якое ўражанне зрабілі на вас 
вершы пра маладосць, дружбу, каханне? 

8. Чым вас захапляе пейзажная лірыка Багдановіча? 

9. Якім паэтам быў Багдановіч? Як ён разумеў сваё прызванне? Што 
цаніў у паэзіі? 

і0. Чаму смяртэльна хворы Багдановіч заставаўся аптымістам? Што 
давала яму сілы для творчасці? Што дапамагала захаваць веру ў жыццё, 
у светлую будучыню народа? 

11. Падумайце над асаблівасцямі лірыкі Баглановіча. Пакажыце на 
канкрэтных прыкладах майстэрства паэта, яго чуласць да слова, уменне 
раскрываць унутраны свет чалавека, перадаваць тонкія душэўныя пера- 
жыванні. 

12. На якой мастацкай спадчыне развівалася творчасць Багдановіча? 
Як яна звязана з традыцыямі сусветнай літаратуры? Якое значэнне мае 
яго перакладчыцкая дзейнасць? 

13. У чым заслуга Багдановіча перад беларускай літаратурай? Чым 
узбагаціў ён нацыянальную паэзію? 

14. Падрыхтуйце паведамленне на адну з тэм: «Тэма мастацтва 
і хараства ў творчасці Багдановіча»; «За што я люблю паэзію Багдана- 
віча». 

15. Арганізуйце вечар-канцэрт, прысвечаны творчасці Янкі Купалы, 
Якуба Коласа, Максіма Багдановіча, Цёткі, Алеся Гаруна, з выразным 
чытаннем іх вершаў і слуханнем рамансаў і песень беларускіх кампазіта- 
раў на словы паэтаў. 

АЛЕСЬ ГАРУН 
(1887- 1920) 


Алесь Гарун належыць да выдатных паэтаў -- пачы- 
нальнікаў беларускай літаратуры ХХ ст. Яго імя стаіць 
побач з імёнамі Янкі Купалы, Якуба Коласа, Максіма 
Багдановіча, Максіма Гарэцкага. Яго творчасць узышла на 
ніве беларускага адраджэння. У ёй знайшлі выяўленне 
многія асаблівасці беларускай паэзіі гэтага часу. 

Я Алесь Гарун- мастак трагічнага лёсу. 
ўна У маладым узросце ён зведаў шмат гора, 
лёс паэта Цяжкіх душэўных выпрабаванняў. Астрог, 
катарга, замененая на ссылку, былі этапа- 

мі на яго цярністым жыццёвым шляху. 

Нарадзіўся Алесь Гарун (Аляксандр Уладзіміравіч 
Прушынскі) 11 сакавіка 1887 г. у вёсцы Новы Двор, 
недалёка ад Мінска, у сям'і чорнарабочага. Рос жвавым, 
цікаўным хлопчыкам. У пяцігадовым узросце навучыўся 
чытаць па-руску і па-польску. З шасці гадоў пачаў ву- 
чыцца ў школе. У 1897 г. скончыў 3-е Мінскае прыходскае 
вучылішча. Праз тры гады паступіў у рамесніцкае 
вучылішча. Скончыў у 1902 г. Пасля працаваў сталяром 
у розных майстэрнях і на мэблевай фабрыцы ў Мінску. 
Увесь вольны час аддаваў кнігам, папаўняў свае веды 
самаадукацыяй. Асаблівае значэнне для духоўнага развіц- 
ця юнака, фарміравання яго светапогляду мела рэвалюцыя 
1905 г. Рана, у юнацкім узросце, Алесь Гарун пачаў 
прымаць удзел у рэвалюцыйна-вызваленчым руху, стаў 
членам арганізацыі сацыялістаў-рэвалюцыянераў. Вёў 
прапаганду сярод вучнёўскай моладзі і рабочых, аргані- 
зоўваў «вучнёўскія рэвалюцыйныя гурткі», друкаваў ана- 
німныя лісткі і адозвы, накіраваныя супраць царскага 
самаўладства. 4 сакавіка 1907 г. быў арыштаваны ў пад- 
польнай друкарні падчас друкавання адозвы «Да ўсіх 
працоўных». 26 лютага 1908 г. Віленская судовая палата 
прыгаварыла Алеся Гаруна да чатырох гадоў астрога як 
непаўналетняга. Аднак пракурор апратэставаў пастанову 
судовай палаты, і ў ліпені 1908 г. Алесь Гарун быў асуджа- 
ны на катаргу. б лістапада катарга была заменена на 
дзевяцігадовую ссылку ў Сібір. Ссылку Алесь Гарун адбы- 
ваў у глухім Кірэнскім павеце Іркуцкай губерні. Вясной 
1914 г. ён атрымаў права выбару месцажыхарства ва ўсёй 
Сібіры. Працаваў вадалівам на Лене, на залатых капаль- 
нях у Бадайбо. Там і сустрэў Лютаўскую рэвалюцыю. Быў 

абраны дэпутатам Савета 
Ленскай золатапрамысло- 
вай акругі, упаўнаважа- 
ным па абароне працы. 
У верасні 1917 г. паэт вяр- 
нуўся на радзіму і адра- 
зу аддаўся грамадска-палі- 
тычнай і культурнай дзей- 
насці. Рэдагаваў газету «Бе- 
ларускі шлях», выступаў 
у друку з публіцыстычны- 
мі артыкуламі, пісаў п'есы 
для дзяцей. Удзельнічаў 
у працы Ш з'езда Бе- 
ларускай сацыялістычнай 
грамады, быў выбраны 
членам Цэнтральнага Ка- 
мітэта партыі. У снежні 
1917 г. стаў адным з кі- 
раўнікоў І Усебеларускага 
кангрэса, увайшоў у склад яго Выканаўчага камітэта. 
Выступаў на Усерасійскім бежанскім з'ездзе народаў Расіі 
ў Кіеве. Пасля распаду БСГ стаў членам Беларускай 
сацыял-дэмакратычнай партыі. У жніўні 1919 г. узначаліў 
Часовы беларускі нацыянальны камітэт. 
Паэт хварэў на сухоты. Здароўе, падарванае астрогам 
і ссылкай, увесь час пагаршалася. Ён «апошні год,-- 
успамінаў Зм. Бядуля,-- бадай, не выходзіў з сваёй кватэ- 
ры. Яго «Жывыя казкі» яму прыходзілася пісаць, лежачы 
ў пасцелі... Блізкастаячым да яго беларускім дзеячам тут 
удалося ўгаварыць паэта кінуць працу і выехаць на лекі за 
граніцу». Памёр паэт у ліпені 1920 г., не даехаўшы да 
прыкарпацкага курорта Закапанэ, куды сябры адправілі 
яго лячыцца. Пахаваны на гарадскіх ваенных Ракавіцкіх 
могілках у Кракаве. 
: Літаратурная дзейнасць Алеся Гаруна па- 
Пачатак літара- цалася ў 1907 г. Першы твор -- верш «Ма- 
турнай творчас- . і 4 і н 
ці. «Матчын дар» Ці-Беларусі» -- быў апублікаваны ў «На- 
шай ніве». Пазней творы паэта друкавалі- 
ся на старонках гэтай газеты і ў іншых перыядычных 
выданнях. Сібірская ссылка надоўга адарвала Алеся Гару- 
на ад літаратурнага жыцця Беларусі, але сувязь з радзімай 
не гублялася. У невыносна цяжкіх умовах паэт-выгнаннік 
працягваў пісаць і на працягу 1907- 1914 гг. падрыхтаваў 

да выдання зборнік вершаў «Матчын дар». Рукапіс кнігі 
быў пасланы для выдання Віленскаму выдавецкаму тава- 
рыству. Аднак першая сусветная вайна перашкодзіла 
ажыццявіць гэтую задуму. Кніга была выдадзена Народ- 
ным Сакратарыятам Беларускай Народнай Рэспублікі 
ў сакавіку 1918 г. і адразу высока ацэнена крытыкай як 
з'ява арыгінальная і самабытная. 

Паэзія Алеся Гаруна глыбока дэмакратыч- 
ная і гуманістычная. Яна прасякнута высо- 
кім грамадзянска-патрыятычным пафасам, 
непасрэдна звернута да народа, яго жыцця, гісторыі і су- 
часнасці. У вершах паэта моцна гучыць голас пратэсту 
супраць сацыяльнага і нацыянальнага прыгнёту, услаў- 
ляецца свабода народа, ідэя нацыянальнага адраджэння 
Бацькаўшчыны. 

Радзіма -- галоўная тэма ўсёй творчасці Алеся Гаруна. 
У барацьбе за яе свабоду і шчасце бачыць ён сваё пяс- 
нярскае прызванне, галоўную мэту жыцця. Абвостранае 
пачуццё Радзімы, сыноўняй любові да яе, роздум аб яе 
гістарычнай долі праходзіць як лейтматыў праз усю ліры- 
ку паэта. 

Вобраз Радзімы набывае шырокае абагульненае зна- 
чэнне, асацыіруецца і зліваецца з вобразам маці. Маці- 
Радзіма для яго-- самае дарагое, запаветнае, вышэйшы 
крытэрый любові, духоўнасці, маральнасці. «Гэту першую 
кніжку думак і песень сваіх,-- пісаў Алесь Гарун,-- матцы 
сваёй прысвячаю». 

Балюча перажывае паэт-выгнаннік расстанне з Радзі- 
май. У вершах чуюцца боль, горкі жаль, туга па страчанай 
свабодзе, скаргі на тое, што ў няволі гіне здароўе, гаснуць 
сілы. Паэт не можа ўявіць сабе жыцця без Бацькаўшчыны. 
Пазбавіцца яе -- гэта для яго найстрашнейшая пакута. 
Разам з ветрам, з гусямі ён гатоў ляцець у свой родны 
край, хацеў бы стаць вольным сокалам, арлом, яснай 
зоркай, каб пабываць на Радзіме, паглядзець, як жыве 
народ. У яго думках-марах ажывае родная зямля. Яму 
мрояцца яе жывыя вобразы: прырода, стэпы з-над Нёмна, 
пушча, жытняе поле; міфалагічныя ўяўленні: «каня, з ад- 
нэю малітваю, піць», русалкі, кветка купальская, якую 
шукае бяздольны. Паэт просіць-заклінае родны край: 


Радзіма 
і свабода 


Дай мне зрабіцца крынічкай лясною, 
Бераг вадой абмываць, цалаваць; 
Дай мне век цэлы дружыці з табою, 
Хвойкі і зоры ў сабе адбіваць. 

Дай мне купальскую кветку у рукі, 

Путы жалезныя мне развяжы, 

Дай ты мне зелля на гора і мукі, 

К шчасцю гасцінец мне дай, пакажы! 
«Начныя думкі» 


«Як надарыцца Па форме гэта лірычны зварот да роднага 
мінута» краю, поўны болю і веры ў яго адраджэн- 


не. Характэрнай асаблівасцю яго з'яўляецца кантраст- 


насць вобразаў. Родны край паўстае ў думках паэта 
ў трагічным абліччы: 

Ты няшчасны і убогі, 

Ты бяздольны і забіты, 

Ты без шляху, без дарогі, 

Ты абдзёрты і прапіты, 

Подлай здрадаю праданы. 

Ты не свой - даўно забраны. 


ай 


Аднак якая багатая ў мінулым яго гісторыя! Якую 
дзівосную красу ён мае! Колькі тоіць у сабе моцы скрытай, 
сілы неспажытай! Усхваляваны аўтарскі роздум аб тра- 
гічным лёсе Беларусі завяршаецца сцвярджальнай інтана- 
цыяй. Паэт верыць у будучыню роднага краю: 

Ты паўстанеш, працавіты, 
Гаратнічы, невымоўны, 
Шчасця, долі прагавіты, 

Мой сланэчны, мой чароўны! 
Будзе час, пабачаць сведкі, 
Хоць не мы, дык нашы дзеткі. 


Многія вершы Алеся Гаруна -- гэта лірычныя манало- 
гі, вершы-разважанні, роздумы аб долі-нядолі народа. Для 
іх характэрна палымянасць, павышаная эмацыянальнасць 
слова. Да такіх твораў належыць і верш «Ты мой брат, 
каго зваць Беларусам...» -- адзін з шэдэўраў грамадзян- 
скай лірыкі паэта. 

“ы Верш увабраў у сябе пачуцці паэта-па- 

«Ты мой брат, трыёта, споведзь яго набалелага сэрца. 

анала Цяжка перажывае паэт гістарычную тра- 

гедыю роднага народа, які страціў сваю 

дзяржаўнасць і апынуўся ў няволі, а калісьці гаспадарыў 
на сваёй зямлі «і далёка ў свеце быў знаны»... 

У вершы ўзнікаюць трагедыйныя вобразы забранага, 
абрабаванага краю і паднявольнага, бяспраўнага народа. 
І ўсё ж, хаця былая беларуская слава і воля адышла, 
адцвіла, закацілася, у народа застаўся скарб яго бессмя- 
ротнасці -- «...вешчая мова Баяна». Мову сваю абрабаваны 

народ у сэрцы захаваў, і яна стала сімвалам вечнасці яго 
жыцця. Верш заканчваецца зваротам-наказам да брата- 
беларуса: 

Дык шануй, Беларус, сваю мову - 

Гэта скарб нам на вечныя годы; 

За пашану радзімаму слову 

Ушануюць нас брацця-народы! 


Ідэя духоўнага адраджэння народа -- адна з галоўных 

у творчасці Алеся Гаруна. Яна ляжыць у аснове многіх яго 
твораў, вызначае іх змест. Паэт імкнецца абудзіць чалаве- 
чую годнасць і самасвядомасць народа, выступае супраць 
пакорлівасці, цярплівасці, выкрывае духоўнае рабства. 
Тыповы ў гэтых адносінах верш «Жыццё». 
Гэта верш пра няшчасны лёс чалавека. 
Аднаму валу прызначана быць пад яр- 
мом, здавальняцца тым, што дасць яму гаспадар, цярпліва 
і пакорліва зносіць усе нягоды пад'ярэмнага жыцця. Верш 
заканчваецца зваротам-запытаннем да чалавека: «А ты-- 
жывёлаў цар? Ці ж ты жывеш іначай?!» У гэтым звароце 
гучыць пратэст супраць прыгнечанага, паднявольнага ста- 
новішча працоўнага чалавека, імкненне абудзіць яго душу, 
прымусіць яго падумаць пра свой лёс, перастаць цярпець 
прыгнёт. 

Усім зместам сваёй творчасці Алесь Гарун гаварыў 
народу, што годнасць чалавека і яго свабода не сумя- 
шчальныя з псіхалогіяй раба, што настаў час «...разбурыць 
крыўды трон». Паэт клікаў беларуса паўстаць, абудзіцца, 
раскрыць свае духоўныя сілы, самасцвердзіць сваё нацыя- 
нальнае «я»: 


«Жыццё» 


Гэй, народзе, трэба ўстаць, 
Дух свой з рабства распрастаць,-- 
Чуеш: Волі зычны звон 
Будзіць, кліча меддзю ён 
се народы ўсіх старон, 
Каб разбурыць крыўды трон. 


«Кліча 


Алесь Гарун ненавідзеў грамадства, якое пазбавіла 
свабоды народ, заняволіла чалавека. Гнеўным абвінаваў- 
чым актам царызму гучалі яго вершы. Паэт выкрываў 
антынародную сутнасць самаўладдзя, асуджаў антыма- 
ральны, антычалавечны характар вайны. У яго творах 
гучаў голас паэта-змагара, патрыёта і гуманіста, улюбёна- 
га ў свабоду, адданага вялікай справе адраджэння Баць- 
каўшчыны. 

Алесь Гарун высока цаніў чалавечае ў ча- 
лавеку. Асуджаючы вайну, ён у вершы 
«Праводзіны» сцвярджаў маральны кодэкс паводзін чала- 


«Праводзіны» 

века на вайне, кодэкс гуманізму, чалавечнасці, міласэрна- 
сці, заснаваны на прынцыпах народнай хрысціянскай ма- 
ралі. Лірычны герой гэтага верша разумее, што для ўсяго 
свету вайна -- сорам і ганьба. Ён звяртаецца да навабран- 
ца як да брата, дае яму наказ быць на вайне чалавекам, 
берагчы сумленне, праяўляць велікадушнасць і міласэр- 
насць да палонных і параненых, помніць, што палонны 
салдат чужой арміі - гэта чалавек, што ў яго таксама 
ёсць сям'я, дзеці і на гэтую вайну ён ідзе не па сваёй 


Волі. 
Пры ўсёй глыбіні трагізму, выкліканага 
а Ева. няволяй, лірыка Алеся Гаруна прасякнута 
ачы ня аптымізмам, пафасам жыццесцвярджэння. 


Уздым нацыянальна-вызваленчага руху 
натхняў паэта, адухаўляў яго паэзію надзеяй і верай 
у перамогу народа. Верай у будучыню прасякнуты яго 
вершы «Муляру», «Кліч», «Брацця, к агульнаму шча- 
сцю...». Па сваёй танальнасці -- гэта вершы-заклікі з ха- 
рактэрнай для іх сцвярджальнай прамоўніцкай інтана- 
цыяй. 

Верш «Брацця, к агульнаму шчасцю...» - 
адзін з апошніх твораў паэта, у якім адчу- 
ваецца ўплыў сацыялістычных ідэй. Га- 
лоўная яго думка -- заклік да свабоды і шчасця. Паэт 
кліча будаваць новы лад, дзе не будзе ліхвяроў і махляроў, 
дзе будуць панаваць і асвятляць людзям шляхі ў жыцці 
роўнасць, братэрства і згода. Грамадскі ідэал Алеся Гару- 
на -- гэта ідэал сацыяльнай справядлівасці і нацыяналь- 
най свабоды. Паэт марыць аб усечалавечай салідарнасці, 
аб наступленні ўсеагульнага шчасця. Будучыня бачыцца 
яму ў рамантычным святле, светлай, радаснай, сонечнай. 
Пры наступленні яе знікне грамадства прымусу і няволі. 
На яго месцы з'явіцца новы грамадскі лад, які здзейсніць 
усе мары і задаволіць патрэбы людскія. 

Прызначэнне З ідэяй нацыянальнага адраджэння звяза- 

паэзіі ны і погляды Алеся Гаруна на прызначэн- 

не паэзіі і ролю паэта. Сваю творчую пазіцыю паэта- 
грамадзяніна, змагара за свабоду і шчасце народа ён 
выказаў у вершах «Паэту» і «Песня-звон». 
У вершы «Паэту» ўхваляецца прынцып 
праўдзівай, рэалістычнай паэзіі. Па форме 
гэта зварот да песняра, сабрата па пяру. Пачынаецца ён 
словамі: 


«Брацця, к агуль- 
наму шчасцю...» 


«Паэту» 

а Ма Гай у“ 
Што кажаш мне, паэт, а праўдзе тэй, што будзе? 
Мне сзрца кроіцца ад крыўды нашых дзён! 


Паэтычная думка ў вершы палемічна завострана. 
Алесь Гарун не прымае паэзіі з абстрактнай марай аб 
будучым шчасці, не прымае праўды «...той, што ў небе». 
Ён абараняе праўду рэальнага жыцця народа ў паэзіі 
і заклікае паэта спяваць аб тым, «...што ў мільёнах дум 
разоры правяло». Прызначэнне паэзіі -- абуджаць нацыя- 
нальную свядомасць і чалавечую годнасць народа, паказ- 
ваць яго гаротны лёс. Ён перакананы, што толькі песня аб 
горы можа абудзіць народ. Гэтымі радкамі, поўнымі веры, 
і заканчваецца верш: 


Тагды, убачыш сам, парвуцца духа путы 
ай” М м 
І будзе ясны дзень да нас тагды бліжэй. 


У вершы «Песня-звон» Гарун зноў звяр- 
таецца да тэмы паэзіі. Асноўная ідэйна- 
эмацыянальная танальнасць тут -- услаўленне паэтычнага 
слова, роднай песні. Паэт у паказе Алеся Гаруна, як 
і ў Янкі Купалы, выступае ў вобразах песняра, гусляра, 
званара, а яго творчасць -- гэта песня-звон, «...звон вялікі, 
слова»: 


«Песня-звон» 


Звон магучы, З злата збіты, 
Звон бліскучы,  Загрымі ты, 
З срэбра літы, Загрымі! 


Алесь Гарун глядзіць на паэзію як на зброю ў змаганні 
за свабоду, бачыць яе прызначэнне ў тым, каб будзіць 
свядомасць народа, яго чалавечую годнасць, быць яго 
голасам. Гэтаму адпавядае і форма верша-закліку. Думка 
паэта перадаецца ўзнёслым стылем, характэрнымі адзна- 
камі якога з'яўляюцца страснасць, палымянасць, напал 
пачуццяў. Кожная страфа яго -- гэта кліч-звон, закліканы 
грымець, званіць, спяваць. 

Меладычнасць верша, гучнасць слова дасягаецца га- 
лоўным чынам з дапамогай алітэрацыі, гукавых паўтораў, 
заклікаў, зваротаў, якія часта сустракаюцца ў паэзіі Алеся 
Гаруна і з'яўляюцца адметнай адзнакай яго мастацкага 
стылю. 

У Алеся Гаруна амаль адсутнічаюць «чыс- 
та» пейзажныя вершы. Яго лірыка прыро- 
ды ачалавечана, напоўнена грамадзянскімі 
пачуццямі і перажываннямі. Часцей за ўсё перажыванні 
паэта асацыіруюцца з асеннім і веснавым пейзажамі. 


Матывы пей- 
зажнай лірыкі 

У вершы «Завіруха» праўдзіва перадаюцца гукі, рытмы 
і фарбы неспакойнай зімовай прыроды: 

Завіруха скача ноччу 

Патарочай, плача, вые; 

Пухавыя сыпе ў вочы 

Снегавінкі мне; рагоча. 


Сярод пейзажных вершаў Алеся Гаруна вылучаецца 
сваім высокім майстэрствам верш «У прыпар». У ім з глы- 
бокім пранікненнем паказана пераднавальнічная і наваль- 
нічная прырода, пераход ад аднаго яе стану да другога. 
Паэтычныя асацыяцыі і тут звязаны з дзеяннем. Насыча- 
насць тэксту дзеясловамі ўзмацняе экспрэсіўнасць верша. 
Напачатку малюецца імклівы, прыспешаны надыход на- 
вальніцы: 


Прыпарыла, Маланка ўраз з'явілася, 
Нахмарыла Мільгнула і звалілася, 
І ўдарыла! І дожджыкам аблілася 


-- Святы Ілля... Гарачая зямля. 


Затым паступовая мернасць дажджу і такое ж нечака- 
нае, хуткае яго знікненне: 


Сцішаецца,  Ўнімаецца. 
Змяншаецца, -- Нама! 


Нарэшце са з'яўленнем сонца -- пералівы фарбаў 
у прыродзе, асвежанай, абуджанай дажджом, урачыстасць 
святла, сонечнасці, радаснага ўспрымання жыцця, абу- 
джэнне сілы зямлі: 
Зямля ўздыхае поўнымі, 
Шчаслівымі, чароўнымі 
Грудзямі ўсіма. 


Паэт-лірык р Па асаблівасцях свайго таленту Алесь Га- 

па прызванню рун -- паэт-лірык. Лірычная паэзія яго з 
самага пачатку атрымала прызнанне. Максім Багдановіч 
звярнуў увагу на тое, што ў паэзіі Алеся Гаруна «лёгкасць 
і мілазычнасць верша, рупная шліфоўка яго, новае і вель- 
мі пекнае счэпліванне рыфм...». «Перламі нашаніўскай 
паэзіі» называў М. Гарэцкі «высокапаэтычныя і мастацкія 
элегіі Гаруна». «Рытмічныя акорды чароўнай музыкі» і ба- 
гацце формаў адзначаў у вершах паэта Зм. Бядуля. 

Многія вершы Алеся Гаруна маюць аўтабіяграфічны, 
спавядальны характар. У іх адбіўся трагізм народнага 
жыцця і асабістага лёсу паэта-выгнанніка, выказаны яго 
думкі, пачуцці, перажыванні, споведзь яго сэрца. 





Алесь Гарун узбагаціў беларускую паэзію новымі воб- 
разамі, матывамі, лексічнымі і рытмічнымі формамі. Яго 
лірыка разнастайная паводле зместу і эмацыянальна-па- 
чуццёвага напаўнення. Сацыяльная тэматыка, грамадзян- 
скі, рэвалюцыйны пафас, публіцыстычнасць, актыўныя 
валявыя формы верша, заклікі, звароты, высокая эма- 
цыянальнасць мовы, імкненне да выразнага, звонкага сло- 
ва - усё гэта ўласціва паэзіі Алеся Гаруна, з'яўляецца 
характэрнай адзнакай многіх яго вершаў. 

Найбольш прыкметная для лірыкі Алеся Гаруна мас- 
тацкая вобразнасць (метафарычнасць, паэтычная сімволі- 
ка) звязана з традыцыямі фальклору і рамантычнай паэзіі. 
Многімі асаблівасцямі сваёй творчасці Алесь Гарун пера- 
клікаецца з Янкам Купалам і знаходзіцца пад уплывам яго 
паэтыкі. 

Празаік, У гісторыю беларускай літаратуры Алесь 

драматург Гарун увайшоў таксама як празаік і дра- 
матург. У прозе ён выступіў пад псеўданімам І. Жывіца. 
Найбольшую вядомасць атрымалі яго апавяданні «Пан 
Шабуневіч», «У Панасавым сяле», «Свята», «Маладое», 
«Пера і Каламбіна». У іх пісьменнік паказвае жыццё 
астрожнікаў, палітычных пасяленцаў-беларусаў у Сібіры, 
абараняе годнасць роднай мовы, давер і сілу кахання. 

Алесь Гарун пісаў і для дзяцей. У 1920 г. выйшаў 
зборнік драматычных твораў «Жывыя казкі», куды ўвай- 
шлі тры яго п'есы для дзіцячага тэатра: «Хлопчык у лесе», 
«Шчаслівы чырвонец» і «Дзіўны лапаць, або Не ўсё тое 
порах, што ў пораху ляжыць». 

Аднак Алесь Гарун перш за ўсё - паэт, і самае каш- 
тоўнае -- яго паэтычная спадчына. Творчасць Алеся Гару- 
на -- неад'емная частка жыцця беларускага народа, яго 
духоўнай культуры. Яна трывала ўвайшла ў гісторыю 
беларускай літаратуры, набыла значэнне яе класічнай 
спадчыны. Алесь Гарун памёр маладым, ва ўзросце 33 га- 
доў. Калі б не заўчасная смерць, ён мог бы яшчэ шматлікі- 
мі творамі ўзбагаціць беларускую літаратуру. Але і тое, 
што ён пакінуў свайму народу, не забудзецца, застанецца 
назаўсёды як дарагі мастацкі набытак. 


1. Раскажыце пра жыццё, рэвалюцыйную і грамадска-палітычную 
дзейнасць Алеся Гаруна. У чым трагізм яго чалавечага і паэтычнага 
лёсу? 

2. Як адбілася паднявольнае жыццё паэта-выгнанніка ў яго творча- 
сці? Назавіце найбольш характэрныя творы. 

З. Растлумачце, чаму Алесь Гарун назваў сваю першую кнігу «Мат- 
чын даре. 

4. Вызначце асноўныя ідзі, тэмы, матывы лірыкі Алеся Гаруна. 

5. Раскрыйце глыбокае грамадска-патрыятычнае і эстэтычнае зна- 
чэнне вобразаў радзімы і свабоды ў творчасці паэта. 

б. Якім бачыцца Алесю Гаруну ідэал будучага свабоднага грамадст- 
ва? Прааналізуйце вершы «Кліч», «Брацця, к агульнаму шчасцю...». 

7. Пакажыце на прыкладзе вершаў «Паэту», «Песня-звон», як разу- 


меў Алесь Гарун прызначэнне паэзіі, ролю паэта ў жыцці народа. 

8. У чым своеасаблівасць пейзажнай лірыкі паэта? 

9. Алесь Гарун -- паэт-лірык. Паспрабуйце вызначыць асаблівасці 
яго лірычнага таленту. 

10. Чым узбагаціў Алесь Гарун беларускую паэзію? Ацаніце зна- 
чэнне яго паэтычнай спадчыны. 

МАКСІМ ГАРЭЦКІ 
(1893- 1938) 


Максім Гарэцкі -- мастак арыгінальнага, самабытнага 

таленту, адзін з пачынальнікаў сучаснай беларускай 
прозы. Уся яго творчасць прасякнута пачуццём любові да 
Радзімы, яе гісторыі, традыцый, нацыянальнай культуры. 
Нацыянальная ідэя натхняла пісьменніка, абуджала яго 
думку і пачуццё, вызначала змест творчасці. 
Жыццёвая і літаратурная біяграфія Максі- 
ма Іванавіча Гарэцкага тыповая для пісь- 
менніка-дэмакрата, які прыйшоў у літара- 
туру з сялянскіх нізоў. Ён нарадзіўся б(18) лютага 
1893 г. у вёсцы Малая Багацькаўка Мсціслаўскага раёна 
Магілёўскай вобласці ў беднай сялянскай сям'і. У гэтым 
глухім кутку Магілёўшчыны прайшло яго маленства. Тут 
ён вучыўся ў пачатковай школе, а потым у Вольшынскай 
царкоўнапрыходскай двухкласнай школе (1903-1905), 
у настаўніцкіх класах у Вольшы (1905-1908). 


Старонкі бія- 
графіі 

Максім быў здольным, 
дапытлівым хлопчыкам. 
Любіў кнігі, шмат чытаў. 
Ад роднай маці, з вуснаў 
родных і блізкіх людзей 
слухаў народныя песні, 
казкі, легенды. У Максі- 
ма, як успамінаў брат 
Гаўрыла Гарэцкі, вядомы 
вучоны-геолаг, была доб- 
рая музычная памяць. Ён 
любіў выдумляць нешта 
сваё, імправізаваць, доб- 
ра іграў на скрыпцы, ба- 
лалайцы. Любоў да мас- 
тацкага слова абудзілася 
ў яго рана, у школьным 
узросце. Літаратура ста- 
ла яго прызваннем, вы- 
значыла ўвесь яго далей- 
шы жыццёвы шлях. 

Дапамагаючы бацькам у працы па гаспадарцы, Максім 
Гарэцкі марыў аб далейшай вучобе. У 1909 г. ён паступіў 
у Горы-Горацкае каморніцка-агранамічнае вучылішча. Па- 
сля заканчэння вучылішча ў 1913 г. быў накіраваны 
ў Віленскую землеўпарадчую камісію. Працаваў каморні- 
кам. У Вільні пазнаёміўся з Янкам Купалам, Змітраком 
Бядулем, Лявонам Гмыракам. 

Летам 1914 г. Максіма Гарэцкага павінны былі пры- 
зваць у армію. Каб скараціць тэрмін вайсковай службы, ён 
падае заяву аб залічэнні ў «вольназапісаныя». Адразу 
трапіў на фронт. Ва Усходняй Прусіі, пад Сталупененам, 
быў цяжка паранены. Пасля выздараўлення ў пачатку 
1916 г. быў залічаны ў Паўлаўскае ваеннае вучылішча 
ў Пецярбургу, па заканчэнні якога ў званні прапаршчыка 
накіраваны на службу ў Іркуцк, потым у Гжацк, а адтуль 
ізноў другі раз на фронт. Там у лютым 1917 г. цяжка 
захварэў, лячыўся ў Маскве, Жалезнаводску, адтуль во- 
сенню пераехаў у Смаленск, дзе ў той час жыў Янка 
Купала. Супрацоўнічаў у «Известиях Смоленского Сове- 
та», у газеце «Звязда». У пачатку 1919 г., пасля ўтварэння 
Літоўска-Беларускай рэспублікі, пераехаў з рэдакцыяй 
у Вільню. Там займаўся выдавецкай і навуковай дзейна- 
сцю, працаваў настаўнікам беларускай гімназіі. Пасля 

акупацыі горада белапалякамі не змог вярнуцца ў БССР. 
У 1922 г. быў арыштаваны польскімі ўладамі за сувязь 
з камуністамі і пасаджаны ў Лукішскую турму. 

У кастрычніку 1923 г. Максім Гарэцкі вярнуўся ў Мінск 
і тут аддаўся літаратурнай і навукова-асветніцкай дзейна- 
сці. Чытаў лекцыі на рабфаку Беларускага універсітэта, 
выкладаў беларускую мову і літаратуру ў Горацкай сель- 
скагаспадарчай акадэміі. У далейшым стаў сапраўдным 
членам Інбелкульта, пасля працаваў у Акадэміі навук. 

За сваё жыццё М. Гарэцкі зведаў шмат гора і пакутаў. 
Вайна, раненне, хвароба, Лукішкі -- усё гэта ён перажыў. 
Але самым цяжкім і трагічным быў далейшы лёс пісь- 
менніка. 18 ліпеня 1930 г. М. Гарэцкі быў беззаконна 
арыштаваны і высланы ў горад Кіраў (былая Вятка). Пяць 
гадоў ссылкі болем адгукнуліся ў яго душы. Мужна пера- 
жываў ён нягоды свайго выгнання. У якіх цяжкіх, невы- 
носных умовах ён вымушаны быў працаваць, колькі вы- 
датных твораў не атрымала беларуская літаратура! Але 
і ў гэтых неспрыяльных, драматычных абставінах ён не 
пераставаў тварыць. У гэтыя гады ім быў напісаны вялікі, 
маштабны раман «Віленскія камунары», распачата праца 
над «Камароўскай хронікай», «Скарбамі жыцця» і іншымі 
творамі, якія засталіся незавершанымі. 

У лістападзе 1937 г. Максім Гарэцкі быў зноў арышта- 
ваны, прысуджаны да расстрэлу і расстраляны 10 лютага 
1938 г. Трагічная смерць заўчасна абарвала жыццё тале- 
навітага пісьменніка, празаіка высокай мастацкай культу- 
ры, творчасць якога з'яўляецца яркай старонкай у гісторыі 
беларускай літаратуры. 

Максім Гарэцкі выступіў у беларускай лі- 
пай ак таратуры як мастак-апавядальнік. Першае 
а бнаўці яго апавяданне «У лазні» было апубліка- 
вана ў «Нашай ніве» 25 студзеня 1913 г. 
пад псеўданімам Максім Беларус. У 1914 г. выйшаў збор- 
нік «Рунь». У кнігу ўвайшлі, акрамя «Руні», апавяданні 
«У лазні», «Роднае карэнне», «Страхаццё», «Красаваў 
язмін», «У панскім лесе», «Лірныя спевы», «Што яно?», 
«У чым яго крыўда?» і драматычны абразок «Атрута». 
Кніга была заўважана і станоўча ацэнена ў друку за 
глыбіню і багацце думак, за моўнае хараство і мастацкую 
дасканаласць. Як прыкметную з'яву яе адзначыў М. Баг- 
дановіч. Пазней апавяданні М. Гарэцкага высока ацаніў 
акадэмік Я. Карскі. 

Назва зборніка мела сімвалічнае значэнне: яна ўва- 
сабляла абуджэнне маладых сіл беларускай нацыі на 
шляху адраджэння. У жыцці народа пісьменнік бачыў 
крыніцу жыццяздольнасці беларускай нацыі і там знайшоў 
свайго галоўнага героя. 

Тэматыка кнігі ахоплівала жыццё, побыт, духоўнае 
імкненне працоўнага сялянства і вясковай інтэлігенцыі. 
Апавяданні М. Гарэцкага адкрывалі новую старонку ў бе- 
ларускай прозе. Яны вызначаліся не толькі навізной тэма- 
тыкі і праблематыкі, але і своеасаблівасцю мастацкага 
стылю, арыгінальнасцю аўтарскага погляду на жыццё. 

Ужо напачатку, у ранніх апавяданнях Гарэцкага, пра- 
явіліся характэрныя асаблівасці мастацкай прозы -- яе 
нацыянальна-патрыятычная і сацыяльна-філасофская на- 
кіраванасць, агульначалавечы, маральна-этычны змест, 
скіраванасць да духоўнага жыцця чалавека, яго псіхалогіі. 
Гэта асаблівасць яго творчасці найбольш прыкметна ў тых 
апавяданнях, дзе важнае месца займае тэма «Родных 
каранёў», вернасці роднай зямлі, беражлівых адносін да 
гісторыі свайго народа, яго традыцый, нацыянальнай куль- 
туры, і ў апавяданнях філасофскай накіраванасці («Па- 
таёмнае», «Цёмны Лес», «Стогны душы», «Страхаццё», 
«Што яно?»), дзе раскрываюцца духоўныя імкненні вяско- 
вай інтэлігенцыі, яе адносіны да розных праяў жыцця. 

Героі твораў М. Гарэцкага -- людзі працы, інтэлігенты, 
цесна звязаныя з народам,-- жывуць не толькі яго што- 
дзённымі клопатамі, іх цікавяць вечныя праблемы чалаве- 
чага жыцця, таямніцы светабудовы і таямніцы душы. Яны 
шукаюць адказу на самыя складаныя пытанні: «Што там, 
на іншых планетах?», «Як чалавек павінен жыць на зямлі, 
хто з'яўляецца суддзёй яго спраў, учынкаў?» 

У герояў Максіма Гарэцкага - вясковых інтэліген- 
таў -- моцна развіта пачуццё роднай зямлі. Яны не хочуць 
жыць у няволі, мараць аб свабодзе, сацыяльнай справядлі- 
васці, шчасці. 

«Я жыць хачу вольным жыццём - жыццём радасці, 
добрага, вясёлага смеху і ўсяго таго, што побач з другім 
творыць гармонію жыцця... Я крэпка, усімі сваімі сіламі 
жадаю яго!.. Я скіну, сарву ланцугі свайго старога жыцця 
і зраблю жыццё новае»,-- гаворыць пісьменнік вуснамі 
свайго лірычнага героя ў апавяданні «Стогны душы». 
Пачуццё Бацькаўшчыны, народнай памя- 
ці, традыцый, сцвярджэнне высокай ма- 
ральнай і грамадзянскай духоўнасці чала- 
века з народа -- усе гэтыя пытанні, якія з самага пачатку 


«Роднае карэнне» 

так моцна хвалявалі М. Гарэцкага, знайшлі мастацкае 
адлюстраванне ў апавяданні «Роднае карэнне». Галоўная 
тэма гэтага твора -- вернасць роднай зямлі, вёсцы, па- 
трыятычнае служэнне інтэлігенцыі народу. У ім праўдзіва 
паказаны вясковы побыт, увесь духоўны лад жыцця наро- 
да. Побытавае і філасофскае знітаваны разам. Побач 
з каларытнымі замалёўкамі вясковага побыту, вясковых 
краявідаў, усяго ўкладу сям'і Лінкевічаў раскрыты крыні- 
цы народнага светаадчування, светабачання, спрадвечнай 
народнай духоўнасці. Рэальнае, верагоднае ў творы пера- 
плятаецца з неверагодным, фантастычным, таямнічым. 
Таемныя, дзівосныя сілы (здарэнні, апавяданні, сны, успа- 
міны) жывуць у апавяданні разам з героямі, умешваюцца 
ў іх жыццё, стаяць на іх шляху. Сумяшчэнне рэальнага 
і фантастычнага -- характэрная асаблівасць будовы апавя- 
дання, яго сюжэта і кампазіцыі. 
Галоўны герой апавядання Архіп Лінке- 
віч -- студэнт-медык, чалавек з абуджа- 
й ным сумленнем, пачуццём абавязку перад 
людзьмі. Ён любіць вёску, спачувае вясковаму люду, 
жадае яму дабра. Задумваецца над доляй народа, над яго 
звычаямі, характарамі. Бачыць сацыяльную несправядлі- 
васць, прычыны сялянскай беднасці. «Што за народ наш, 
беларусы?» -- пытаецца ён у самога сябе і вырашае, калі 
стане доктарам, «...будзе служыць на Беларусі і будзе 
збіраць матэрыялы аб духоўным жыцці свайго народа». 
«Як многа слаўнага ў нашых вёсках, сёлах, а тым 
часам як яны непарушна-мёртвыя ў жыцці»,- думае Ар- 
хіп і ўрэшце прыходзіць да высновы, што вясковае жыццё 
не такое ўжо простае: яно тоіць у сабе такія загадкі, на 
якія не так лёгка знайсці адказ. Ёсць у ім нешта таемнае, 
нязнанае, захаванае ад чалавечага розуму, на якое яшчэ 
не дала адказу навука. І гэтыя «праклятыя» пытанні 
чалавечага быцця Архіп імкнецца спазнаць, раскрыць яго 
загадку, знайсці «першапрычыны ўсякае істоты». Атры- 
маўшы ліст, студэнт-медык едзе ў родную вёску наведаць 
бацькоў і пераканацца, што за нячысцік з'явіўся ў новай 
хаце і не дае нікому спакою. Раней ён аднабакова ацэнь- 
ваў сялянскае жыццё. Цяпер ён адкрывае ў людзях сваёй 
вёскі шмат такога, чаго раней не заўважаў. Цікавасць да 
таемнага, незвычайнага, неразгаданага не знікае. Але ён 
усё больш і больш аддаецца сэрцам свайму, роднаму. 
Цяпер яму тут усё адкрываецца ў новай існасці і перш за 
ўсё -- чалавечнасць, дабрыня, шчырасць душы, мудрасць 


Вобраз Архіпа 
Лінкевіча 

свайго народа. З якой любасцю Архіп звяртаецца да сваёй 
маці, з якім пачуццём павагі адносіцца да аднавяскоўцаў! 
Яму хочацца быць і працаваць разам з імі. «Люба тут! 
Люба жыць сярод працы, свяцейшай усіх прац,-- працы 
земляроба. Люба мець здаровае цела і здаровы дух... 
Папрацаваць, аддыхнуць, пажартаваць і зноў узяцца за 
працу прыемную». 
Архіп Лінкевіч -- прадстаўнік абуджанага 
равая да нацыянальнага жыцця маладога пака- 
раз дзеда Яхіма ЛеННЯ. Адказнасць гэтага пакалення перад 
народам, духоўна-маральнай спадчынай 
патомкаў раскрываецца М. Гарэцкім як важная нацыя- 
нальная праблема. Захаваць карані, традыцыі продкаў, на 
якіх трымаецца дрэва нацыянальнага жыцця, тое, што 
народ пранёс праз стагоддзі,-- галоўная задача моладзі. 
Падсячы «роднае карэнне» -- значыць пазбавіць магутнае 
дрэва жыцця народа жыватворных сокаў зямлі, высушыць 
яе пладаносныя пласты. 

У працоўным сялянстве бачыць М. Гарэцкі вытокі 
народнай маральнасці і вечнасці жыцця народа. Філа- 
софская ідэя «родных каранёў» знаходзіць мастацкае ўва- 
сабленне ў вобразе дзеда Яхіма, які выступае выразнікам 
аўтарскай пазіцыі. Яхім -- захавальнік народнай мудрасці, 
чалавек з добрым сэрцам, гуманіст; ён любіць людзей, 
верыць у лепшую будучыню народа, у прагрэс, у тое, што 
«..унукі нашы больш за нас ведаць будуць», што яны 
змогуць разведаць шмат якія таямніцы свету і чалавечай 
душы. 

Яхім раіць бацьку Архіпа Нупрэю: «...Паглядай за 
сынам... пара яго апаслівая маладая». Не адракацца ад 
свайго, ад радні, «...не саромецца мужыцкіх меркаванняў 
пра божы свет слухаць». 

М. Гарэцкі вядзе чытача да думкі, што ў філасофіі, 
светабачанні гэтага «сівога разумнага дзеда» жыве душа 
народа. У яго асобе, характары, ва ўсім яго абліччы захоў- 
ваецца сіла і моц народнага духу. Свой вопыт, сваю 
прыродную мудрасць Яхім хоча перадаць у спадчыну 
маладому пакаленню. Гэта высокая яго мэта выказана 
ў запаветах-наказах Архіпу: цікавіцца гісторыяй, як жылі 
тутэйшыя людзі; не парываць з роднай вёскай, працаваць 
на карысць народа, быць чулым, міласэрным да людзей, не 
забываць кожны раз спытаць сябе: «А можа, цяпер у каго 
скарынкі хлеба няма?» 

Архіп і дзед Яхім увасабляюць галоўную мастацкую 
ідэю твора. Вобразы іх раскрыты праўдзіва, з вялікай 
рэалістычнай канкрэтнасцю; выразна паказана іх сацы- 
яльна-псіхалагічнае аблічча. Рэалістычныя замалёўкі ся- 
лянскага жыцця, вясковага побыту мяжуюцца ў апавя- 
данні з унутранымі маналогамі, роздумамі герояў. Пісь- 
меннік засяроджвае ўвагу чытача на іх унутраным жыцці, 
думках, імкненнях, душэўных перажываннях. 

У гэтай засяроджанасці на ўнутраным, душэўным стане 
персанажаў -- своеасаблівасць рэалізму М. Гарэцкага, яго 
мастацкага псіхалагізму. Гэта якасць таленту пісьменніка 
адразу была заўважана і адзначана крытыкай нават у са- 
мых ранніх яго творах. Яна праявілася яшчэ больш выраз- 
на ў далейшай творчасці, у тым ліку ў яго апавяданнях на 
ваенную тэму. 

Салдат-франтавік, М. Гарэцкі добра ведаў, што такое 
вайна. І таму тэма вайны і чалавека на вайне доўгі час 
хвалявала яго. У многіх сваіх творах ён праўдзіва раскрыў 
трагічную праўду вайны, расказаў пра свае перажыванні 
і пакуты людзей на вайне. 

Акрамя дакументальна-мастацкай кнігі «На імперыя- 
лістычнай вайне», якая выйшла асобным выданнем у 
1926 г., гэтай тэме прысвечаны апавяданні «Літоўскі хута- 
рок», «Дзёгаць», «Генерал», «Чарнічка», «На этапе». Усе 
гэтыя творы прасякнуты пачуццём гуманізму, нянавісцю 
да страшэннай, спусташальнай, крывавай вайны. 

Эта Гэта апавяданне непасрэдна звязана з ва- 

«Літоўскі ж ре а-а: 8 е І 

хутарок» (1915) ёННай біяграфіяй пісьменніка. Яно было 
напісана ім, калі ён знаходзіўся на па- 
праўцы ў родных мясцінах пасля ранення. 

У аснове сюжэта апавядання -- лёс літоўскай сям'і Яна 
Шымкунаса. Хутар, дзе жыве гэта сям'я, становіцца полем 
бою дзвюх армій. Падзеі разгортваюцца хутка. Рускія 
адступаюць, прыходзяць салдаты кайзера Вільгельма, за- 
тым рускія часці вяртаюцца, праз нейкі час хутар зноў 
займаюць немцы. 

У апавяданні шмат праўдзівых малюнкаў з ваеннага 
жыцця: мабілізацыя, праводзіны запасных, жыццё салдат, 
іх настрой, паводзіны перад боем і ў час адступлення. Але 
галоўная ўвага засяроджваецца на пакутлівых перажы- 
ваннях сям'і Шымкунасаў. Вайна парушыла іх мірнае 
жыццё, прынесла гора, пакуты. Пісьменнік-гуманіст па- 
казвае трагедыю жыцця народа, пратэстуе супраць здзеку 
з чалавека, выкрывае антынародную, антычалавечую сут- 
насць вайны, зверствы нямецкіх заваёўнікаў-грабежнікаў. 

У цэнтры апавядання вобраз Яна Шымкунаса -- шчы- 
рага, добрага, высакароднага чалавека. Вайна, велізарнае 
гора абрынулася на яго. І ў такі трагічны час усе яго 
клопаты пра лёс сям'і, пра тое, як выратаваць дзяцей. 
Шымкунас шчыра спачувае сваім салдатам, іх нялёгкай 
долі, бескарысліва дзеліцца з імі апошнім кавалкам хлеба, 
«так, па-хрысціянску, без грошай. І прыемна самому бы- 
ло... 'Голькі нашто ўсё руйнуюць?» 

М. Гарэцкі паказвае разгубленасць і бездапаможнасць 
Шымкунаса, вастрыню і нязвычнасць яго перажыванняў 
падчас першага бою. «Нібы пялёнка нейкая заслала вочы, 
нібы ўва сне плыло ўсё ў бяздонне часу, толькі ні на 
каліва не пакідала балючае пачуццё чакання канца бою, 
чакання ночы і нейкая прыглушаная трывога аб сабе і аб 
жонцы з дочкамі і аб сваіх салдатах». 

Вайна вачыма селяніна паказана Гарэцкім з уласцівым 
пісьменніку майстэрствам. Рэалістычная праўдзівасць па- 
казу, імкненне да яго канкрэтнасці, «прадметнасці», ма- 
люнкавасці спалучаецца ў апавяданні з псіхалагічнай 
пранікнёнасцю, з увагай да душэўных перажыванняў ге- 
рояў. Сцісла, але досыць выразна, запамінальна намалява- 
ны пісьменнікам партрэты дачок Яна Шымкунаса Ядвісі 
і Монці. З вялікім болем раскрыты трагічны лёс Монці. 
Яна стала ахвярай разбэшчанасці нямецкіх салдат. «Сля- 
ды мук, перажытага сораму і гвалту адбіліся страшным 
выглядам на твары» гэтай прыгожай дзяўчыны. 

Апавяданне «Літоўскі хутарок» адносіцца да першага 
перыяду творчасці М. Гарэцкага. Сваім зместам, гума- 
ністычнай накіраванасцю і жанрава-стылёвай адметна- 
сцю яно выяўляе характэрныя асаблівасці сацыяльна- 
псіхалагічнай прозы пісьменніка гэтага часу. н 

Максім Гарэцкі -- не толькі выдатны празаік. Ен вядо- 
мы таксама як драматург. Яму належаць драматычныя 
абразкі «Атрута», «Антон», «Жартаўлівы Пісарэвіч», «Не 
адной веры», «Гапон і Любачка», «Чырвоныя ружы», якія 
складаюць важную частку яго мастацкай творчасці. 

Грамадскі дзеяч, Абсяг творчасці Максіма Гарэцкага даволі 
вучоны, публі» шырокі. Ён ахоплівае рознабаковую гра- 
цыст, літаратур- мадска-культурную дзейнасць. М. Гарэц- 

НЫ КРЫТЫК.-: скі - відны грамадскі і культурны дзеяч, 
вучоны, педагог, публіцыст. Яго глыбока цікавілі прабле- 
мы фальклору, песеннай творчасці народа. Ад сваёй маці 
ён запісаў і выдаў звыш трохсот народных песень. М. Га- 
рэцкі -- аўтар першай «Гісторыі беларускай літаратуры», 

якая вытрымала тры выданні і стала незаменным падруч- 
нікам для некалькіх пакаленняў літаратурнай моладзі. 
М. Гарэцкі пакінуў прыкметны след і ў мовазнаўстве, 
лексікаграфіі як складальнік руска-беларускага і беларус- 
ка-рускага слоўнікаў. Высокай ацэнкі заслугоўвае навуко- 
вая дзейнасць пісьменніка ў Інстытуце беларускай культу- 
ры, сапраўдным членам якога ён быў. 
бнббна нання Сваёй творчасцю М. Гарэцкі ўнёс вялікі 
кай спадчыны ЎКЛад у развіццё беларускай літаратуры. 
Ён значна ўзбагаціў тэматыку, вобразныя 
і жанрава-стылёвыя асаблівасці нацыянальнай прозы. Яго 
творы набылі значэнне нацыянальнай класікі, адкрылі 
новыя магчымасці для ўзбагачэння і паглыблення яе рэа- 
лізму і псіхалагізму. Мастацкія традыцыі прозы Максіма 
Гарэцкага атрымалі далейшае развіццё ў беларускай літа- 
ратуры. Яны жывуць у творчасці сучасных празаікаў. 





І. Ахарактарызуйце жыццёвы і творчы шлях Максіма Гарэцкага. 

2. Раскажыце пра асаблівасці ранняй творчасці пісьменніка. 

3. Прааналізуйце змест апавядання «Роднае карэнне», вызначце яго 
сюжэт і кампазіцыю. 

4. Як паказаны Архіп Лінкевіч? Якое месца займае гэты вобраз 
у апавяданні? 

5. Як раскрываецца характар дзеда Яхіма? Яго запавет маладому 
пакаленню. Значэнне яго філасофіі «родных каранёў». 

6. М. Гарэцкі засяроджваецца на ўнутраным, душэўным жыцці ге- 
рояў. Пакажыце ў апавяданні прыклады псіхалагічнага майстэрства 
пісьменніка. 

7. Якое месца ў ранняй прозе М. Гарэцкага займае зпавяданне 
«Літоўскі хутарок»? 

8. Як паказаны ў апавяданні суровая праўда імперыялістычнай 
вайны, дэградацыя і маральная разбэшчанасць арміі нямецкіх заваёў- 
нікаў? 

9. Якія рысы ў характары і духоўным вобліку Яна Шымкунаса вы 
асабліва цэніце? 

190. У чым сутнасць гуманістычнай канцэпцыі апавядання? 

І1. Характэрныя асаблівасці сацыяльна-псіхалагічнай прозы Максіма 
Гарэцкага і яе значэнне. 

ЯДВІГІН Ш. 
(1869-1922) 


Ядвігін Ш. (Антон Іва- 
навіч Лявіцкі) -- старэй- 
шы беларускі пісьменнік. 
Нарадзіўся 16 студзеня (4 
па ст. ст.) 1509 г. у маёнт- 
ку Добасня Рагачоўскага 
павета Магілёўскай губер- 
ніі (цяпер Кіраўскі раён 
Гомельскай вобласці) у 
сям'і ўпраўляючага гэтым 
маёнткам. У сярэдзіне 
70-х гадоў сям'я пераеха- 
ла ў засценак Раман ля 
Пяршаяў, дзе бацька слу- 
жыў лоўчым у графа 
Тышкевіча. 

Вучыўся Ядвігін Ш. у 
прыватнай школе В. Дуні- 
на-Марцінкевіча ў фальварку Люцынка, пасля, з 1878-га 
па 1884 г.,- у Мінскай дзяржаўнай гімназіі, закончыў 
4 класы. У далейшым з 25 мая 1885 г. па ід чэрвеня 
1887 г. быў аптэкарскім вучнем у маскоўскай вольнай Пят- 
роўскай аптэцы; праходзіў практыку ў радашковіцкай 
вольнай аптэцы Тарлецкага. Восенню 1888 г. здаў экзамен 
на званне аптэкарскага памочніка на медыцынскім фа- 
культэце Маскоўскага універсітэта, 5 лістапада гэтага ж 
года універсітэцкай радай зацверджаны ў званні аптэ- 
карскага памочніка. За ўдзел у студэнцкіх хваляваннях 
быў арыштаваны. У Бутырках разам са студэнтамі засна- 
ваў гурток беларускай моладзі, пераклаў на беларускую 
мову апавяданне У. Гаршына «Сігнал». 

Пасля вызвалення з турмы Ядвігін Ш. некаторы час 
жыў у фальварку Карпілаўка, пасля Ў Радашковічах, 
працаваў правізарам у аптэцы, загадваў хаўруснай кра- 
май. У 1897 г. па стану здароўя вырашыў пакінуць працу, 
пераехаў у Карпілаўку і заняўся гаспадаркай. 

У 1903-1904 гг. працаваў у «Виленским вестнике», 
у 1905 г. актыўна супрацоўнічаў у газеце «Белорусский 
ВССТНИК?». 

З выхадам беларускіх газет «Наша доля» і «Наша ніва» 
пашырыліся літаратурныя сувязі Ядвігіна Ш., устанавіліся 

кантакты з беларускімі пісьменнікамі, асабліва блізкія 
адносіны - з Янкам Купалам. 

У 1904-1906 гг. Янка Купала часта наведваў сям'ю 
Лявіцкіх у Карпілаўцы, што знаходзілася недалёка ад 
Акопаў. Як успамінала старэйшая дачка Ядвігіна Ш., Янка 
Купала карыстаўся бібліятэкай бацькі, пры сустрэчах яны 
вялі доўгія гутаркі, чыталі адзін аднаму свае творы, 
спрачаліся. 

У 1909--1910 гг. Ядвігін Ш. жыў у Вільні. Некаторы 
час працаваў сакратаром і загадчыкам літаратурнага ад- 
дзела «Нашай нівы». У 1910 г. зрабіў падарожжа па 
родным краі. Свае ўражанні аб падарожжы, свой погляд на 
гаротнае жыццё беларускага сялянства выклаў у публі- 
цыстычным нарысе «Лісты з дарогі». 

Вясной 1914 г. Ядвігін Ш. пераехаў у Мінск. Працаваў 
тэхнічным рэдактарам сельскагаспадарчага часопіса «Са- 
ха» і часопіса для дзяцей і моладзі «Лучынка». Стаў 
заснавальнікам першай Мінскай беларускай кнігарні. 
У 1916 г. загадваў адной з мінскіх вайсковых швейных 
майстэрань, на грамадскіх пачатках працаваў у Беларус- 
кім таварыстве дапамогі ахвярам вайны. 25--27 сакавіка 
1917 г. удзельнічаў у з'ездзе беларускіх нацыянальных 
арганізацый, быў абраны ў выдавецкую камісію. У 1918 г. 
супрацоўнічаў з газетай «Беларускі шлях». 

У апошнія гады жыцця Ядвігін Ш. цяжка хварэў. 
Памёр пісьменнік у Вільні 24 лютага 1922 г. 

Першыя творы Ядвігіна Ш. з'явіліся на польскай і рус- 
кай мовах, друкавацца на беларускай мове пачаў пазней, 
у пачатку ХХ ст. Аднак пісаць на беларускай мове пачаў 
значна раней. Яшчэ ў 1892 г. напісаў камедыю «Злодзей». 
Драматычны гурток рыхтаваў яе да пастаноўкі, але спек- 
такль быў забаронены паліцыяй, а рукапіс п'есы не заха- 
ваўся. 

У 1906 г. у газеце «Наша доля» было апублікавана 
першае апавяданне Ядвігіна Ш. «Суд». З гэтага часу 
пісьменнік стаў стала супрацоўнічаць з беларускім друкам, 
асабліва актыўна ў 1909--1910 гг., калі працаваў у «На- 
шай ніве». 

У 1910 г. выйшла паэма Ядвігіна Ш. «Дзед Завала» 
пра падзеі 1863 г., а ў 1912 г.-- першы зборнік апавя- 
данняў «Бярозка», у 1914 г.-- зборнік «Васількі». У гэтых 
кнігах змешчана ўсё лепшае з яго літаратурнай спадчыны, 
у іх пісьменнік выступае як таленавіты навеліст, апавя- 
дальнік, сатырык і гумарыст. 


404 


Проза Ядвігіна Ш. рэалістычная, звернутая да жыцця 
сялянства, яго побыту, светаадчування, маралі, псіхалогіі. 
Яна моцна звязана з фальклорам. Некаторыя з яго тво- 
раў -- «Важная фіга», «Хлеб», «Чалавек», «Суд», «Чорта- 
ва ласка» -- з'явіліся ў выніку апрацоўкі народных падан- 
няў і казак. Казачныя сюжэты, зачыны і паўторы, сказа- 
вая манера пісьма і многія іншыя прыкметы фальклорнай 
паэтыкі з'яўляюцца асаблівасцю іх стылю. 

Ядвігін Ш. тонка валодае майстэрствам алегорыі, мас- 
тацкага пераўвасаблення. Многія яго алегарычныя апавя- 
данні нагадваюць байкі ў прозе. На гэту асаблівасць 
творчасці пісьменніка адным з першых звярнуў увагу 
Максім Багдановіч: «У асобе Ядвігіна Ш. мы маем аднаго 
з найлепшых баечнікаў нашых часоў, да таго ж блізка 
стаўшага да творчасці самаго народа». 

Камізмам сюжэтных сітуацый, дасціпнасцю гумару, 
іранічнай усмешкі, выразнасцю і трапнасцю сатырычных 
характарыстык герояў, яркасцю і дакладнасцю мовы, 
дасканаласцю формы вызначаюцца алегарычныя апавя- 
данні «Павук», «Падласенькі», «Рабы», «Бярозка», «Дуб- 
Дзядуля», у якіх выразна раскрыўся талент пісьменніка -- 
гумарыста і сатырыка. С. 

Алегарычныя вобразы апавяданняў Ядвігіна Ш. ма- 
юць рэальны жыццёвы змест. Яны накіраваны перш за 
ўсё супраць тых сацыяльна-грамадскіх і побытавых умоў, 
у якіх вымушаны жыць і пакутаваць працоўны чалавек. 
У апавяданні «Павук» выкрываюцца багацеі-прыгняталь- 
нікі, якія жывуць за кошт працоўных. У апавяданні «Бя- 
розка» ў цэнтры ўвагі пісьменніка -- адзіноцтва, адчужа- 
насць чалавека, горкая жаночая доля Марыські, якая не 
знайшла чулых, спагадлівых людзей, тых, каму можна 
паскардзіцца на цяжкае жыццё, і скардзілася бярозцы. Ад 
яе чалавечага болю і жалю бярозка засохла, спарахнела. 
«Дрэва і тое спалохалася такой долі...» 

У алегарычным вобразе бярозкі сімвалізуецца чуласць, 
спагада да чалавечага гора. Такое ж сімволіка-алегарыч- 
нае абагульненне набываюць у апавяданні «Дуб-Дзядуля» 
Праца, Бяда, Цярпенне, якія суджана спазнаць селяніну- 
працаўніку за сваё жыцце. , 

Пратэстам супраць сацыяльнай нёсправядлівасці, па- 
чуццём гуманізму, спагадай да працоўнага чалавека пра- 
сякнуты псіхалагічна-бытавыя апавяданні Ядвігіна Ш. 
«Гаротная», «Шчаслівая», «З бальнічнага жыцця», «Зараб- 

ляюць», у якіх паказана шматпакутнае жыццё няшчасных, 
абяздоленых людзей. 

Ва ўсіх гэтых творах увага пісьменніка засяроджваецца 

на драматычным лёсе чалавека, на яго душэўных перажы- 
ваннях. У апавяданні «Гаротная» -- гэта гора Тамашыхі, 
на долю якой выпалі цяжкія жыццёвыя выпрабаванні: 
сірочае дзяцінства, беднасць, галеча, цяжкая праца, смерць 
паўгалодных дзяцей. У апавяданні «З бальнічнага жыцця» 
паказаны пакуты паміраючага чалавека, адзінокага, пакі- 
нутага без увагі, без спачування; у ім гучыць пратэст 
пісьменніка-гуманіста супраць жорсткасці жыцця, абыяка- 
васці, раўнадушнасці людзей да чалавечага гора, да чужой 
трагедыі. 
. Акрамя апавяданняў, Ядвігін Ш. спрабаваў свае сілы 
і ў вялікім эпічным жанры. Яму належаць незакончаная 
аповесць «Золата», выдадзеная ў 1920 г., і творы мастац- 
кай публіцыстыкі. 

Ядвігін Ш. -- адзін з пачынальнікаў беларускай літара- 
туры пачатку ХХ ст. Пісьменнік-навеліст, гумарыст і са- 
тырык, ён сваімі творамі ўзбагаціў тэматыку, ідэйна- 
мастацкі змест і жанрава-стылёвыя асаблівасці маладой 
беларускай прозы. Гэтым перш за ўсё вызначаецца зна- 
чэнне яго творчасці. 


ЗМІТРОК БЯДУЛЯ 
(1886- 1941) 


Змітрок Бядуля -- літаратурны псеўданім Самуіла Яфі- 
мавіча Плаўніка. Нарадзіўся ён 23 красавіка 1886 г. у мяс- 
тэчку Пасадзец Лагойскага раёна Мінскай вобласці. Баць- 
ка пісьменніка не меў сталай працы: быў арандатарам, 
дробным гандляром, працаваў прыказчыкам у купца-леса- 
прамыслоўца. Вучыўся Зм. Бядуля ў пачатковай яўрэйскай 
школе -- хедэры, пасля ў вышэйшай духоўнай школе -- 
ешыбоце, але не закончыў яе. Сям'я жыла бедна. З пят- 
наццацігадовага ўзросту будучы пісьменнік вымушаны 
быў зарабляць на пражыццё прыватнымі ўрокамі, а пасля 
працаваў на лесанарыхтоўках і на сплаве лесу. 

З дзяцінства Змітрок Бядуля пачаў блізка знаёміцца 
з жыццём беларускага народа, з яго побытам і вуснай 

паэтычнай творчасцю. Яў- 
рэйская духоўная школа, 
у якой ён вучыўся, не маг- 
ла даць яму дастатковых 
ведаў. Ён набываў іх сама- 
стойна, чытаючы кнігі. 
Любіў мастацкую літара- 
туру, захапляўся творамі 
Лермантава, Гогаля, Шаў- 
чэнкі, Гейнэ. 

У 1910 г. Змітрок Бя- 
дуля наладжвае сувязь з 
рэдакцыяй газеты «Наша 
ніва» і становіцца яе ка- 
рэспандэнтам. У 1912 г. 
пакідае Пасадзец і накі- 
роўваецца ў Вільню. Там 
некаторы час працуе ў 
канторы лесапрамыслоў- 
ца, а затым у рэдакцыі «Нашай нівы». Калі ў 1914 г. рэ- 
дактарам газеты становіцца Янка Купала, Зм. Бядуля 
прызначаецца адказным сакратаром газеты. 

У жніўні 1915 г., калі з набліжэннем фронту «Наша 
ніва» спыніла існаванне, Зм. Бядуля пакідае Вільню і вяр- 
таецца ў Пасадзец. Неўзабаве разам з сям'ёй прыязджае 
ў Мінск, дзе працуе ў «Беларускім камітэце пацярпеўшых 
ад вайны». Тут сустракае Лютаўскую і Кастрычніцкую 
рэвалюцыі. З 1917 г. па ліпень 1920 г. супрацоўнічае 
ў газетах «Вольная Беларусь», «Беларускі шлях», «Бела- 
русь». Пасля вызвалення Мінска ад белапалякаў працуе 
ў газеце «Савецкая Беларусь». У 1921--1923 гт. рэдагуе 
дзіцячы часопіс «Зоркі». У 1926 г. пачынае працаваць 
у Інстытуце беларускай культуры, рэдагуе краязнаўча- 
этнаграфічны часопіс «Наш край». 

У пачатку Вялікай Айчыннай вайны Змітрок Бядуля 
эвакуіраваўся на станцыю Піжма Горкаўскай вобласці, 
затым пераехаў у Новыя Бугасы Саратаўскай вобласці. 
У пачатку ліпеня 1941 г. выехаў у Ташкент, дзе ў той час 
жыў Якуб Колас. Гэта было апошняе падарожжа. Зм. Бя- 
дуля памёр у цягніку ад інфаркту 3 лістапада 1941 г. 

Першыя вершы Змітрака Бядулі на рускай мове з'яві- 
ліся ў часопісах «На берегах Невы», «Аргуз», «Журнал 
для всех». Адначасова паэт пісаў і на беларускай мове, 
якую ведаў з малых гадоў. У і9і0 г. у газеце «Наша ніва» 

быў надрукаваны яго першы твор «Пяюць начлежнікі». 
З гэтага часу ён пачаў стала супрацоўнічаць у беларускім 
друку. 

У 1915 г. у Пецярбургу выйшаў зборнік лірычных 
апавяданняў, своеасаблівых вершаў у прозе Зм. Бядулі 
«Абразкі». Творы, якія ўвайшлі ў гэты зборнік, пераважна 
рамантычныя. Сярод іх -- імпрэсіянісцкія! замалёўкі з'яў 
прыроды. У творах выказаны думкі, перажыванні, пачуцці 
чалавека-рамантыка. Горыч, туга, разрыў паміж прыгожай 
марай і жорсткай рэчаіснасцю, пакуты і адзіноцтва, неза- 
даволенасць сучаснасцю -- асноўныя матывы гэтай кнігі. 
Рэальнае, побытавае ў гэтых лірычных мініяцюрах мя- 
жуецца з фантастычным, казачным. Пра гэту асаблівасць 
«Абразкоў» Зм. Бядулі Максім Багдановіч пісаў: «Са 
змрочным гумарам малюе ён невясёлае беларускае жыццё 
і імкнецца адысці ад яго ў фантастычны, казачны свет». 
Лірычны герой «Абразкоў» -- спагадлівай душы чалавек 
блізка стаіць да народа, спачувае бедным, абяздоленым, 
любіць прыроду, захапляецца яе хараством. Эмацыяналь- 
на-ўсхваляванаму, рамантычнаму ўспрыманню жыцця ад- 
павядае ў гэтых апавяданнях лірыка-меладычны, напеўны 
лад мовы з частымі паэтычнымі зваротамі, увасабленнямі, 
яркай метафарычнасцю, асацыятыўнай вобразнасцю. 

Галоўнае месца ў творчасці Змітрака Бядулі займаюць 
рэалістычныя апавяданні аб жыцці беларускай вёскі -- 
«Пяць лыжак заціркі», «Гора ўдавы Сымоніхі», «Малыя 
дрывасекі», «Умарыўся», «Туга старога Міхайлы», «На 
Каляды к сыну», «Велікодныя яйкі», «Летапісцы». У іх 
паказаны драматычны лёс абяздоленых людзей, гучыць 
пратэст супраць сацыяльнай несправядлівасці, тых жу- 
дасных умоў, у якіх вымушаны жыць народ. Яны амаль 
заўсёды раскрываюць якую-небудзь вострую жыццёвую 
сітуацыю. Пісьменніка цікавіць у жыцці будзённае, побы- 
тавае, ён умее знайсці ў ім незвычайнае, выключнае, 
камічнае; завастрыць увагу на ўнутраным жыцці чалавека, 
паглыбіцца ў яго псіхалогію якраз у той момант, калі 
герой перажывае вялікае гора. 

У апавяданні «Пяць лыжак заціркі» -- гэта пакуты 
няшчаснай, абяздоленай мнагадзетнай сям'і хворага Анто- 
ся і Агаты, якія не маюць хлеба, пазычаюць муку на 
зацірку, каб накарміць галодных дзяцей. У апавяданні 
«Умарыўся» -- трагедыя адзінокай старасці селяніна Габ- 


"Імпрэсія -- перажыванне, мімалётнае ўражанне. 

руся, пакінутага дзецьмі і вымушанага ісці жабраваць. 
У аснове зместу апавядання «Малыя дрывасекі» -- тэма 
бязрадаснага дзяцінства, трагічнай смерці дзесяцігадовага 
Цішкі і васьмігадовага Халімона, якія, працуючы зімой 
у купца на лесараспрацоўках, у час вялікай завеі па 
дарозе дамоў замярзаюць. У апавяданні «Туга старога 
Міхайлы» паказана гора, якое нясе народу вайна. Не 
дачакаўшыся сваіх сыноў, стары Міхайла памірае. Апавя- 
данне «На Каляды к сыну» прысвечана праблеме ўзае- 
маадносін інтэлігенцыі і народа. У вобразе сялянскага 
сына Лаўрука асуджаецца тып інтэлігента-рэнегата, які, 
атрымаўшы адукацыю, адрокся ад родных каранёў, ад 
сваёй маці і служыць багацеям. 

Змітрок Бядуля -- пісьменнік-гуманіст, абаронца пра- 
воў народа. Яго апавяданні арыгінальныя і дасканалыя па 
форме. Максім Гарэцкі адзначаў сакавітасць іх рэалістыч- 
нага малюнка, згушчанасць фарбаў, прывабнасць і све- 
жасць параўнанняў, чыста народную вобразнасць мовы. 

Значную цікавасць выклікае таксама і паэзія Змітрака 
Бядулі. Многія яго раннія вершы пераклікаюцца з «Абраз- 
камі». Тэматычна яны разнастайныя. Гэта вершы-настроі, 
вершы-імпрэсіі аб прыродзе, каханні, паэзіі, звернутыя да 
ўнутранага свету чалавека і асветленыя рамантычнай 
марай паэта, і вершы сацыяльна-грамадскага зместу: 
«Пан», «Заліў быдлячы лой твае валоўі грудзі», «Ці ве- 
даеш зямлю арлоў -- людзей магутных?». Значнае месца 
ў лірыцы Змітрака Бядулі 1914-1915 гг. належыць такса- 
ма антываенным вершам і цыклу «На біблейскі лад». 

У 1920- 1930 гг. творчасць пісьменніка ўзбагацілася 
новымі паэтычнымі і празаічнымі творамі. Сярод іх -- 
зборнікі вершаў «Пад родным небам», «Буралом», зборнік 
«Паэмы», зборнікі апавяданняў «На чырвоных гонях», 
«Апавяданні», «Танзілія», «Дэлегатка», «Незвычайныя гіс- 
торыі», аповесці «Салавей», «Набліжэнне», «У дрымучых 
лясах», «Сярэбраная табакерка», раман «Язэп Крушын- 
скі»; творы для дзяцей, літаратурна-крытычныя і публі- 
цыстычныя артыкулы. 

Мастацкая спадчына Змітрака Бядулі багатая і разна- 
стайная. Паэт і празаік, пісьменнік ліра-эпічнага складу, 
ён стварыў выдатныя творы, якія ўвайшлі ў гісторыю 
беларускай літаратуры, сталі каштоўным здабыткам ду- 
хоўнай культуры народа. 

ЦІШКА ГАРТНЫ 
(1887--1937) 


Цішка Гартны (Зміцер 
Хведаравіч Жылуновіч) 
нарадзіўся ф лістапада 
1887 г. у мястэчку Капыль 
Мінскай вобласці ў сям'і 
беззямельнага селяніна- 
чорнарабочага. Дзяцінства 
пісьменніка было цяжкае 
і бязрадаснае: з малых га- 
доў давялося дапамагаць 
бацькам зарабляць на 
хлеб. 

Вучыўся Цішка Гартны 
спачатку ў вандроўнага 
настаўніка, а пасля ў па- 
чатковай школе. У 1905 г. 
закончыў Капыльскае двух- 
класнае вучылішча і ў наступным годзе пайшоў пра- 
цаваць гарбаром. Прымаў актыўны ўдзел у рэвалюцый- 
ным руху. У 1904 г. стаў членам капыльскай сацыял- 
дэмакратычнай арганізацыі. У 1906 г. хацеў паступіць 
у Нясвіжскую настаўніцкую семінарыю, але не быў прыня- 
ты з-за «палітычнай ненадзейнасці». Займаўся сама- 
адукацыяй. 

У 1910 г. групай сацыял-дэмакратычнай моладзі пры 
актыўным удзеле Цішкі Гартнага ў Капылі быў створаны 
літаратурна-грамадскі гурток «Самаадукацыя і развіццё», 
які выдаваў рукапісны часопіс «Заря». У другой палове 
1910 г. часопіс спыніў сваю дзейнасць, а ў 1911 г. выпуск 
часопіса быў адноўлены пад назвай «Голос низа» з дадат- 
кам на беларускай мове «Вольная думка». Рэдактарам 
першых нумароў часопіса быў Цішка Гартны. Свае творы 
ён друкаваў пад псеўданімамі Шулятнік і Капылянін. 

На працягу 1909--1912 гг. у пошуках працы Цішка 
Гартны аб'ездзіў многія гарады Беларусі, Украіны, Літвы 
і Латвіі. Вясной 1913 г. прыехаў у Пецярбург. Працаваў на 
заводзе «Вулкан», потым у выдавецтве «Новый человек». 
Там зблізіўся з мясцовай сацыял-дэмакратычнай арганіза- 
цыяй, стаў членам рабочага культурна-асветнага тава- 
рыства «Знание», пачаў супрацоўнічаць у бальшавіцкім 
друку. 

У 1916 г. Цішка Гартны працаваў у Беларускім бе- 
жанскім камітэце, выдаваў газету «Дзянніца». У сакавіку 
1917 г. быў абраны дэпутатам Петраградскага Савета 
рабочых і салдацкіх дэпутатаў. Пасля перамогі Кастрыч- 
ніцкай рэвалюцыі ў лютым 1918 г. прызначаны сакрата- 
ром Беларускага камісарыята пры ўрадзе РСФСР, стаў 
рэдактарам беларускай савецкай газеты «Дзянніца». Па- 
сля абвяшчэння Беларускай Савецкай Рэспублікі з 1 сту- 
дзеня да З лютага 1919 г. Цішка Гартны - старшыня 
часовага рабоча-сялянскага савецкага ўрада Беларусі. Па- 
зней займаў розныя пасады: быў рэдактарам газеты «Са- 
вецкая Беларусь», часопіса «Полымя», дырэктарам дзяр- 
жаўнага выдавецтва Беларусі, працаваў намеснікам нарко- 
ма асветы БССР, членам Інстытута беларускай культуры. 
У 1929 г. выбраны правадзейным членам Акадэміі навук 
Беларусі. 

15 лістапада 1936 г. Цішка Гартны быў арыштаваны, 
стаў ахвярай сталінскіх рэпрэсій. 11 кастрычніка 1937 г., 
не вытрымаўшы пакут зняволення, памёр у Магілёўскай 
псіхалячэбніцы. 

Першыя, самыя раннія вершы Цішкі Гартнага адно- 
сяцца да 1904 г., напісаныя на рускай мове пад непа- 
срэдным уплывам творчасці М. Някрасава. На працягу 
1912--1913 гг. на старонках «Правды» былі надрукаваны 
яго вершы «Песня кузнеца», «Говор волн», «Лишь только 
фабричный гудок прогудит», якія заклікалі рабочых да 
змагання. 

У 1908 г. паэт блізка знаёміцца з творчасцю Янкі 
Купалы і Якуба Коласа і пачынае пісаць на беларускай 
мове. Першы свой верш «Бяздольны», надрукаваны 
ў 1909 г. у газеце «Наша ніва», малады паэт прысвяціў 
Янку Купалу. З гэтага часу творы Цішкі Гартнага сталі 
паяўляцца на старонках беларускага друку. У 1913 г. вый- 
шаў першы зборнік яго твораў «Песні», які паклаў пачатак 
рабочай тэме ў беларускай літаратуры. Галоўным героем 
гэтай кнігі з'яўляецца рабочы -- «рыцар працы цяжкой», 
які не задавальняецца сваім паднявольным становішчам, 
не церпіць прыгнёту, усведамляе сваю сілу, сваю чалаве- 
чую годнасць, ганарыцца сваёй працай і верыць, што з яе 
дапамогай здабудзе шчасце і волю. 

Праўдзівы паказ жыцця рабочага, яго побыту, што- 
дзённых будняў, услаўленне і ўзвышэнне працы рабочага- 
гарбара і селяніна-хлебароба, вера ў пераможную сілу 
працы -- асноўныя матывы гэтага зборніка. 

«Песні» Цішкі Гартнага былі ўспрыняты як мастацкае 
дасягненне беларускай паэзіі. Зборнік высока ацаніў Янка 
Купала. Ён пісаў: «Цішка не «майструе вершаў», а пяе, 
пяе ўсёй сваёй набалелай душой, усім сваім сэрцам гара- 
чым, кіпучым. Нойдзеце тут і галубіныя песні кахання, 
і сумныя жалобы, і смелыя жаданні, і ва ўсім чуваць песня- 
ра праўдзівага, вынасіўшага кожнае слова ў сваіх набале- 
лых грудзях». 

Другі паэтычны зборнік Цішкі Гартнага «Песні працы 
і змагання» выйшаў у 1922 г., трэці -- «Урачыстасць» -- 
у 1925 г. Яны пашыралі змест першай кнігі, дапаўнялі яе 
новымі матывамі ўслаўлення рэвалюцыі і стваральнай 
працы. 

Цішка Гартны пісаў і празаічныя творы. Самыя раннія 
яго апавяданні, блізкія да вершаў у прозе, «На ўсходзе 
сонца», «Думкі», «Думкі беларуса», «Скошаны луг», «Пус- 
туючы шнурок», «Адвячоркам», былі надрукаваны ў «На- 
шай ніве». Найбольш плённа талент Гартнага як пісь- 
менніка-празаіка праявіўся пазней, у 20- 30-я гады. У гэ- 
ты час былі напісаны самыя значныя празаічныя творы. 
Сярод іх зборнікі апавяданняў «Трэскі на хвалях» і «Пры- 
сады», выдадзеныя ў 1923 і 1927 гг., раман «Сокі цаліны», 
над якім пісьменнік працаваў з 1914-га па 1929 г. 

Цішка Гартны вядомы таксама як драматург. Яму 
належаць п'есы «Хвалі жыцця», «Сацыялістка», «На сты- 
ку», «Дзве сілы». Ён аўтар многіх публіцыстычных, літа- 
ратуразнаўчых і літаратурна-крытычных артыкулаў. 
У 1930-1932 гг. выйшаў яго Збор твораў у чатырох 
тамах. Літаратурная спадчына Цішкі Гартнага -- неад- 
дзельная частка гісторыі беларускай літаратуры. 

Змест 





У Ж Одзін ась заа е... іка аса кс 
Беларуская літаратура ў кантэксце сусветнай .... 
Антычная літаратура ............ нама ёе 
НАД а алей асёл ась ана нс я 
Літаратура Сярэднявечча ................. 
Беларускае сярэднявечча ............,. й 
«Слова пра паход Ігаравы» ............ 
Літаратура эпохі Адраджэння (Рэнесансу). кў -- 


Эпоха Адраджэння ў Белаўўсі “анс 
Францыск Скарына ................. 
Мена ГўСбЎСЕі каса бе аа 
Паслядоўнікі Скарыны ............... 
Палемічная літаратура ............... 
У часы барока і Асветніцтва (ХУП -- ХУШ стет.) 
Беларуская літаратура новага перыяду ........ 
Пачатковы этап станаўлення новай беларускай 
літаратуры (канец ХУШ -- пачатак ХІХ ст.) .. 
«Энеіда навыварате .............. каса 
У часы рамантызму .................... 
Ад рамантызму -- да рэалізму ............. і 
Беларуская літаратура сярэдзіны ХІХ ст. (30-; 
АЕ ПЕ іа ва еў ест гаса еса 
«Тарас на Парнасе» ............... гЗ 
Вінцэнт Дунін-Марцінкевіч ........... “сё 
Пзэма «Гапонь ..... а... . ез... .... 
«Пінская шляхта» ........... а... .... 
Шляхамі рэалізму ..................... 
Самасцвярджаючыся ў рэалізме ..... эн Зу 
Кастусь Каліноўскі ................. й 
Францішак Багушэвіч ........... арла, Зб 
«Кепска будзе! ................... 
Янка Лучына .....:.. «ее. ...... 
«Паляўнічыя акварэлькі з Палесся» ....... 

І3 
13 
22 


28 
34 


39 
47 
5і 
59 
69 
73 
82 
100 


Івашын В. 
И 24 Беларуская літаратура: Падруч. для 10 кл. 
агульнаадук. шк. з бел. і рус. мовамі навучан- 


Літаратурны працэс у пачатку ХХ ст. ........, 220 
Пашырэнне міжнацыянальных творчых сувязей 223 
Беларуская літаратура на першым зтапе нацыянальна- 





га адраджэння ........ салекьахт ада л.” 256 ня / В. У. Івашын, М. А. Лазарук.-- Мн.: Маст. 
10; 2; Мае Я ас аа рага аа аа а а: в: 244 літ., 2001.-- 414 с., іл. 
Янка Купала ........, акна аў"... вы 985-02:0505-9; 
Лірыка Янкі Купалы 5 .,..........,...,. 267 ўаебацанаў, кпіла: ввйзалі Э 1993- 
Паэмы Янкі Купалы ц .,.... сЁ ус а.а: 
Драматургія Янкі Купавы" ::::;1;:::7;; 283 удк знаецецог53 26-82 
Як Ў КсаЯс а е аа ара абнаў З сліў 
Лірыка Якуба Коласа ......... вазе я ах. ЗВ 
ёНавая зямля» ц... ь з есы каса . ЭЗІ 
Проза Якуба Коласа ...,..... ...,.....-. 352 
Максім Багдайовіа .,. ........ . а... ха... 359 
Лірыка Максіма Багдановіча .........,, .. 365 
Алёсь Гарун.,...... а Раса аа арак ес 385 
Максім Гарэцкі ..,...... сь ане Зе бале ар 394 
Яднёіе Н. ее аа ёт, ОЗ 
ЗМмІ?роК Вадуля . ц... «аа 406 
Ціка Фарбы хата ае еа «ла з асе “АЙ 


бучэбнае выданне 
ІВАШЫН 
Васіль Уладзіміравіч 
ЛАЗАРУК 
Міхаіл Арсеньевіч 





БЕЛАРУСКАЯ ЛІТАРАТУРА 


Падручнік для 40 класа 
цгульнаадукацыйнай школы 
з беларускай і рускай мовамі 
навучання 





Рэдактар М. І. Сёшашкевіч. Мастик 8, П. Масцераў. Мастацкі рэдактар Л. І. Ме- 
леж. Тэхнічны рэдактар 7. М. Сокал. Карэктары Л. А. Дзядзюля, Я. А, Бебельм 


Зааазёна ў набор (Ю.04:2001. Падзісата ла друку 18:05.2001. (Папера афсёт- 
ная Ме і. Фарынт ё4у 1081 732. Гарнітура Тып Таймс. Высокі друк з ФПФ. 
Умоўн, друк, арк. 21.84 Улік.-выд. арк. 23.45. Тыраж 190 337 зхз, Заказ 815. 
Пажатковае льптта - Агульнадзяржаўны класіфікатар Рэспублікі Беларусь 
АКРБ 047-98, я. і 22.11.20. 100. 
Вылавецкаё рэспубліканскае упітарнае прадпрыемства «Мастацкая літаратурае 
Дзяржаўнага камітата Рэспублікі Беларусь па друку. Ліцэнзія ЛБ Ма З ад 
11:09.2000. 22860й, Мінск, праспект Машэрава, 11. 


Рэспубліканскае ўнітарнае прадпрыемства “Паліграфкамбітат імя Я. Каласае. 
УЛ, Мінск, вул, Чырвоная, 23, 





Адукацыйны партал умлу.аац.бу 





